

காங்கு பூர்வா  
பி. பி. பி.

826

N. KON  
JER

826 20286

826  
N-KON  
JER





ಲೇಖ್ ಜಾತಾನಾ ಮಹಿನ್ಯಾಚ್ಯಾ ರಚೆರ್ ಬಾಯ್ಲೆ ಭುರ್ಗ್ಯಾಂಕ್ ಘೆವ್ನ್ ಘರಾ ವೆತಾಲೊ ಆನಿ ತೊ ಸಗ್ಳೊ ಮಹಿನೊ ಘರೊ ಖರ್ಚ್ ತಾಚಾ ಲೆಕಾರ್ ವೆತಾಲೊ. ಕಿತ್ಯಾಕ್ ಭಾವಾಚಿ ಬಾಯ್ಲೆ ಘರಾಂತ್ ತೆಂ ನಾ, ಹೆಂ ನಾ ಮ್ಹಣ್ ಮುಕಾ ಮುಕಾರ್ ಸಾಂಗ್ತಾನಾ ಹಿ ಆಪ್ಲೆಂ ಹಾಡಿಜಾಯ್ ಮ್ಹಣ್ ಸಾಂಗ್ತಾ ಮ್ಹಳ್ಳೊ ಅರ್ಥ್ ಜಾವ್ನ್ ಸಾಮಾನ್ ಹಾಡ್ಲೆ ಖಾತಿರ್ ಪೈಶೆ ದಿತಾಲೊ.

ವ್ಹಡ್ ಭಾವ್ ಪ್ರೆಸ್ನಾಚಾ ಕಾಮಾಕ್ ವೆತಾಲೊ. ಬಾಯ್ಲೆ ಅರ್ಧೊ ಎಕ್ಲೊ ಸುವಾತೆರ್ ಮೊಗ್ರಿ ಕರುನ್ ತಾಂತುಂ ಜಾಂವ್ಚಿ ಉತ್ಪತ್ತಿ ವಿಕಾಲಿ. ತಾಂಚಿಂ ಭುರ್ಗಿಯಿ ವಾಡೊನ್ ಯೆತಾಲಿಂ ಆನಿ ಹಾಚಿಂ ಭುರ್ಗಿಯಿ ವಾಡೊನ್ ಯೆತಾಲಿಂ. ತಿಂ ಗಾಂವಾಂತ್ ಹಿಂ ಘಾಟಾರ್.

ಥೊಡ್ಯಾ ವರ್ಸಾಂ ಉಪ್ರಾಂತ್ ಆವಯ್ ಬಾಪಯ್ ದೆವಾಧೀನ್ ಜಾಲಿಂ. ಪಯ್ಲೊ ಗಾಂಚ್ ತುಟ್ಲೊ ಅನುಭವ್ ಜಾಲೊ ಎರಿಕಾಚಾ ಬಾಪಾಯ್ಕ್. ತ್ಯಾ ಉಪ್ರಾಂತ್ ತಾಣೆ ಗಾವಾಕ್ ವೆಚೆಂ ಉಣೆ ಕೆಲೆಂ ತರೀ ಗೆಲ್ಲಾ ವೆಳಾರ್ ಘರಾ ವಚೊನ್ ರಾವ್ತಾಲೊ. ಭಾವ್ ತವಳ್ ತವಳ್ ಗರ್ಜೊ ವಿವರ್ಸುನ್ ಪೈಶೆ ಧಾಡುಂಕ್ ಬರಯ್ತಾಲೊ ಜಾಲ್ಯಾರ್ ಥೊಡೆ ಪಾವ್ಚಿಂ ತೋಯಿ ಅಸಹಾಯಕ್ ಜಾತಾನಾ ಆಪ್ಲೆ ಕಷ್ಟ್ ವಿವರ್ಸುನ್ ಪೈಶೆ ಧಾಡುಂಕ್ ಅಸಾಧ್ಯ್ ಜಾಲ್ಲೆ ಖಾತಿರ್ ವಿಷಾದ್ ಪಾವೊನ್ ಕಾಗ್ಡಾಂ ಬರವ್ನ್ ಆಪ್ಣಾಚೆ ಕಷ್ಟ್ ವಿವರ್ಸಿತಾಲೊ. ಹ್ಯಾ ವೆಳಾರ್ ಭಾವ್ ಬಾವೊಚ್ ರಾಗಾರ್ ಜಾತಾಲಿಂ ಆನಿ ಬರಯಿಲ್ಲೆಂ ಕಾಗಾತ್ ಮುಲ್ಕಾಂತ್ ಉಡೊವ್ನ್ ಜಾಪ್ ದೀನಾತ್ಲಿಂ. ಆಪ್ಲ್ಯಾ ಭಾವಾ ಬಾವ್ಲೆಕ್ ಕಿತ್ಯಾ ಪಾಸುನ್ ಬೆಜಾರಾಯ್ ಭೊಗ್ಲ್ಯಾ ಮ್ಹಳ್ಳೆಂ ತೊ ಜಾಣಾ ಜಾತಾಲೊ. ತ್ಯಾ ವರ್ವಿಂ ತಾಂಚೆ ಮಧೆಂ ಪತ್ರ್ ವ್ಯವಹಾರ್ ತುಟೊ.

ದೋನ್ ವರ್ಸಾಂ ಉಪ್ರಾಂತ್ ಆಪ್ಲ್ಯಾ ಸಾಂಗಾತ್ಯಾಚೆಂ ಕಾಗಾತ್ ತಾಚಾ ಹಾತಾಕ್ ಮೆಳ್ತಾನಾ ಆನಿ ವಾಚ್ತಾನಾ ಎರಿಕಾಚೊ ಬಾಪಯ್ ಬೆಜಾರ್ ಪಾವ್ಲೊ. ವಿಜ್ಞಾತ್ಯಾಯ್ ತಾಕಾ ಭೊಗ್ಲಿ. ತಾಚಾ ಭಾವಾನ್ ಘರ್ ಆನಿ ಅರ್ಧೊ ಎಕ್ಲೊ ಜಾಗೊ ಫುಂಕ್ಯಾ ಸವಾಯ್ ಸೆಜಾರ್ನಾ ಬಾಲ್ತು ಪರೊಬಾಕ್ ವಿಕಾ ಆನಿ ತೊ ಬಾಯ್ಲೆ ಭುರ್ಗ್ಯಾಂಕ್ ಘೆವ್ನ್ ಬೊಂಬಯ್ ಗೆಲಾ ಮ್ಹಣ್ ತಾಂತುಂ ಬರಯಿಲ್ಲೆಂ. ಜಾಂವ್ಚಿ, ತಾಕಾಯಿ ಹ್ಯಾ ಜಾಗ್ಯಾಂತ್ ವಾಂಟೊ ಆಸ್ಲೊ, ಪೂಣ್ ಭಾವಾನ್ ವಿಕುನ್ ತಾಕಾ ಘಾತ್ ಕೆಲ್ಲೊ. ವಾಂಟ್ಕಾಚಾ ದುಡ್ಡಾಕ್ ಝುಜ್ಕಾಂ ಮ್ಹಳ್ಳಾರ್ ಭಾವ್ ಕುಟ್ಮಾ ಸಮೇತ್ ಬೊಂಬಯ್ ಪಾವ್ಲಾ ಜಾಲ್ಲ್ಯಾನ್ ವಾಂಟ್ಕಾಚೊ ದುಡು ಘೆವ್ನ್ ಅಸಾಧ್ಯ್ ಜಾಲ್ಲೆಂ. ವ್ಹಡ್ ನಾ, ಮ್ಹಾಕಾ ಆನಿ ಮ್ಹಜಾ ಕುಟ್ಮಾಕ್ ದೇವ್ ರಾಕ್ತಲೊ ಮ್ಹಳ್ಳೆಂ ಮತಿಂತ್ ಚಿಂತುನ್ ಆಪ್ಲಿಂ ಆವಯ್ ಬಾಪಯ್

ದೆವಾಧೀನ್ ಜಾತಾನಾ ಪಯ್ಲೊ ಗಾಂಚ್ ತುಚ್ಚೊ ಮ್ಹಳ್ಳಿಂ ಚಿಂತ್ನಾಂ ತಾಚಾ ಮತಿಕಾ ಆಯಿಲ್ಲಿಂ ಉಡಾಸಾಂತ್ ಯೇವ್ನ್ ತಾಕಾಚ್ ತಾಣೆ ಸಮಾಧಾನ್ ಕೆಲೆಂ.

ಎರಿಕ್ ಇಸ್ಕೊಲಾಕ್ ವೆಚಾ ಪ್ರಾಯೆಕ್ ವಾಡ್ಲೆಲ್ಲೊ. ತ್ಯಾ ವೆಳಾರ್ ಘಾಟಾರ್ ಇಸ್ಕೊಲಾಂ ಭಾರಿಚ್ ಅಪ್ರೊಪ್. ಆಸ್ಕಾರೀ ಧಾ ಮೈಲಾಂಚಾ ಅಂತರಾರ್ ಆಸ್ತಾಲಿಂ. ಹ್ಯಾ ಇಸ್ಕೊಲಾಂಚಾ ಮೆಸ್ತ್ರಿಂಕ್ ವಿಚಾರ್ಚೆ, ಖಬಡ್ತಾರಿ ಘೆಂವ್ಚೆ ಅಧಿಕಾರಿ ಭಾರಿಚ್ ಪಯ್ಲಿಲ್ಯಾ ಶಹರಾಂತ್ ಆಸೊನ್ ತಾಂಕಾಂ ಇತ್ಲ್ಯಾ ಪಯ್ಲಿಲ್ಯಾ ಇಸ್ಕೊಲಾಂನಿ ಆಳಾಂಚಿಂ, ಹಳ್ಳಾಂಚಿಂ, ಅಶಿಕ್ಪಾಂಚಿ ಭುರ್ಗಿಂ ಅಪ್ರೊಪ್ ಯೆತಾಲಿಂ. ಕಿರ್ಮೆಂ ಗಳವ್ನ್ ಚಿಕ್ಲಾನ್ ಬುಡೊನ್ ಮ್ಹಳ್ಳಾ ವಸ್ತುರಾನ್ ಯೆತಾಲಿಂ. ಮೆಸ್ತ್ರಿ ಬೊಕ್ಪಾಂಚಾ ಹಿಂಡಾ ಪರಿಂ ತಾಂಕಾಂ ಕುಡ್ಲಿ ಕರುನ್ ಶಿಕಯ್ತಾಲೆ. ಶಿಕ್‌ಲೆ ಶಿಕ್ಲೆ, ನಾತ್‌ಲೆ ನಾಂತ್ ಮ್ಹಳ್ಳೆ ಪರಿಂ.

ಎರಿಕಾಕ್ ಇಸ್ಕೊಲಾಕ್ ಧಾಡಿಚಾಯ್. ಪೂಣ್ ಹ್ಯಾ ಇಸ್ಕೊಲಾಕ್ ಧಾಡ್ಲೆಂ ಮೊನ್ ತಾಕಾ ನಾತ್‌ಲೆಂ. ಇಸ್ಕೊಲಾಕ್ ಧಾಡ್ಲ್ಯಾ ಶಿವಾಯ್ ಭುರ್ಗ್ಯಾಂಚಿ ಅವಸ್ಥಾ ಪಳೆವ್ನ್ ತಾಕಾ ಕಾಂಠಾಳೊ ಆಯಿಲ್ಲೊ. ಪೂಣ್ ಇಸ್ಕೊಲಾಕ್ ಧಾಡ್ಲ್ಯಾ ಶಿವಾಯ್ ನಿರ್ವೊಗ್ ನಾತ್‌ಲೆಲ್ಲೊ. ಶಹರಾಂತ್ ಬೋರ್ಡಿಂಗಾಂತ್ ದರ್ವನ್ ಶಿಕಂವ್ಚೆಂ ಮನ್‌ಯೀ ತಾಕಾ ನಾತ್‌ಲೆಂ. ಕಿತ್ಯಾಕ್ ತ್ಯಾ ಬೋರ್ಡಿಂಗಾಂತ್ ಲೆಖಾವರ್ತಿ ಶಿಸ್ತ್. ಉಟಾಂ -ಬಸ್ತಾನಾ ಹಾಡ್ತ್ ಹೊಡ್ತ್ ಜಬರ್‌ದಸ್ತೆಚೆಂ ಉಲವ್ಚೆಂ ತೊ ಆಯ್ಕೊನ್ ಜಾಣಾ. ಹ್ಯಾ ಲೆಖಾ ವರ್ಯಾ ಶಿಸ್ತೆನ್ ಭುರ್ಗ್ಯಾಂಚಾ ಕಾಳ್ಜಾಂನಿ ರಿಗ್ಚಿ ಭಿರಾಂತ್ ಹ್ಯಾ ಭಿರಾಂತೆನ್ ಆವೈ ಬಾಪಾಯ್ಚೊ ಮೋಗ್ ಮೆಳಾನಾಶೆಂ ತಾಂಚೆಂ ಕಾಳ್ಜಾಂ ಫಾತ್ರೊಂವ್ಚಿಂ. ಹ್ಯಾ ವರ್ವಿಂ ವ್ಹಡ್ ಜಾತಚ್ ವ್ಹಡಿಲಾಂಚೆರ್ ಝಳ್ಕಿಂ, ತಾಂಚೆಂ ಉತಾರ್ ತಿರಸ್ಕಾರ್ ಕರ್ಚೊ ಅನುಭವ್ ತಾಕಾ ಆಸಾ. ಪೂಣ್ ಆಪ್ಲ್ಯಾ ಪೂತಾಕ್ ಇಸ್ಕೊಲಾಕ್ ಧಾಡ್ಲ್ಯಾ ಶಿವಾಯ್ ನಿರ್ವೊಗ್ ನಾ.

ತಾಣೆಂ ಚಿಂತ್ಲೆಂ ಆನಿಂ ಚಿಂತ್ಲೆಂ. ನಿಮಾಣೆ ತಾಚಾ ಸಾಂಗಾತ್ಯಾಚೊ ಉಡಾಸ್ ತಾಕಾ ಆಯ್ಲೊ. ಪೂಣ್ ತೊ ಆಜ್ ಖೈಂಚ್ಯಾ ಸ್ಥಿತಿಯೆಂತ್ ಆಸಾತ್ ಮ್ಹಳ್ಳೊ ಹಿಶಾರೆ ತಾಕಾ ನಾತ್‌ಲೆಲ್ಲೊ. ಕಿತ್ಯಾಕ್ ತಾಕಾ ಮೆಳಾನಾಶೆಂ ಜಾಯ್ತಿಂ ವರ್ಸಾಂ ಪಾಶಾರ್ ಜಾಲ್ಲಿಂ. ತರೀ ಪ್ರಯತ್ನ್ ಕರ್ಚೆಂ ಮನ್ ತಾಕಾ ಜಾಲೆಂ. ಖುದ್ ಮೆಳೊನ್ ಉಲಂವ್ಚೆಂ ಮನ್ ತಾಣೆ ಕೆಲೆಂ.

ಚಾರ್ ದಿಸಾಂಚಿ ರಜಾ ಕಾಡುನ್ ಎಕ್ಲೊಚ್ ತೊ ಗಾವಾಕ್ ಗೆಲೊ. ಇಷ್ಟಾಕ್ ಪಳೆತಚ್ ಸಂತೊಸ್ ಜಾಲೊ. ಜಾಯ್ತ್ಯಾ ವರ್ಸಾಂ ಉಪ್ರಾಂತ್ ತಾಣಿಂ ಎಕಾಮೆಕಾ ಭೆಟ್ಲೆಂ. ತಾಕಾಯ್ ತೆಗಾಂ ಭುರ್ಗಿಂ ಆಸ್‌ಲ್ಲಿಂ. ತಾಚಾ ಬಾಯ್ಲೆಚೆಂ ಮೊಗಾ ಮಯ್ಜಾಸಿ ಉಲವ್ಚೆಂ, ಚಾಲಿಂತ್ ಸುಡ್ತುಡಾಯ್ ತಿಣೆ ಘರಾ ಖಾತಿರ್ ಕಾಡ್ಲೆ ಕಷ್ಟ್ ಹ್ಯಾ ಕಷ್ಟಾಂ ಮಧೆಂಯ್ ಘರಾಂತ್ ಉಲ್ಲಾಸಿ ವಾತಾವರಣ್ ತಾಣೆ ಪಾರ್ಕಿಲೆಂ. ತ್ಯಾ ರಾತಿಂ ಗಡ್ಡ್ ಜೆವಾಣ್ ಕೆಲೆಂ. ಎಕಾಮೆಕಾಚೆ



ಕಷ್ಟ ಸುಖ ಅದಲ್ ಬದಲ್ ಕೆಲೆಂ. ಸಂದರ್ಭ ಪಳೆವ್ನ್ ಬುನ್ಯಾದ್ ಘಾಲಿ.


"ಆಮ್ಚ್ಯಾ ಮ್ಹಾಲ್ಫಡ್ಯಾ ಚೆರ್ಕ್ಯಾಕ್ ಇಸ್ಕೊಲಾಕ್ ವೆಚಿ ಪ್ರಾಯ್ ಚಾಲಿ. ಆಂವ್ಡೆಂ ದಾಖಲ್ ಕರಿಜಾಯ್ ಮ್ಹಣ್ ಆಸಾ. ಪುಣ್ ಘಾಟಾರ್ ಇಸ್ಕೊಲಾಂ ಬೋವ್ ಚಡ್ ಪಯ್ಸ್ ಆಸಾತ್. ಆನಿ ತಿಂ ಇಸ್ಕೊಲಾಂ ಮ್ಹಣ್ಚ್ಯಾಕೆ ಬೊಕ್ಸಾಂಕ್ ಕುಡಾಂವ್ಚೊ ಗೊಟೊ ಮ್ಹಳ್ಯಾರ್ಚ್ ಸಾರ್ಕೆಂ. ಪುಣ್ ಇಸ್ಕೊಲಾಕ್ ಧಾಡ್ಲ್ಯಾ ಶಿವಾಯ್ ನಿರ್ವೊಗ್ ನಾ. "ವ್ಹಯ್ ಹಾಬಾ , ಭುರ್ಗ್ಯಾಂಕ್ ಶಿಕಾಪ್ ದಿನಾಶೆಂ ಜಾತಾ? ಆಮ್ಕಾಂ ಕಷ್ಟ್ ಮ್ಹಣ್ ತಾಂಚೆಂ ಭರ್ವಿಷ್ಟ್ ವಿಭಾಡುಂಕ್ ಸಾಧ್ಯ್ ಆಸಾ?" ಇಷ್ಟಾಚಾ ಬಾಯ್ಲೆನ್ ಖಿಂತ್ ಹುಸ್ಕೊ ಉಚಾರ್ಲೊ."

"ಆದಿಂ ಜಾಲ್ಯಾರ್ ತುಮ್ಚೆಂಚ್ ಘರ್ ತುಮ್ಚೆಂಚ್ ಕುಟಾಂ ಮ್ಹಣ್ ಆಸ್ಲೆಂ. ತೇಂಯ್ ಆತಾಂ ವಿಕುನ್ ಭಾವ್ ಕುಟ್ಮಾಕ್ ಘೆವ್ನ್ ಬೊಂಬಯ್ ಶಹರಾಕ್ ಪಾವ್ಲೊ. ನಾತ್ಲ್ಯಾರ್ ಭಾವಾಗೆರ್ ದೊವರ್ನ್ ತಾಂಚಾ ಭುರ್ಗ್ಯಾಂ ಸಾಂಗಾತಾ ಇಸ್ಕೊಲಾಕ್ ವಚೊನ್ ಶಿಕ್ತೊ ಆಸ್ಲೊ. ಕಾಂಯ್ ಥೊಡೆ ಜೆವ್ಣಾಕ್ ಪೈಶೆ ದಿಲ್ಯಾರ್ ಪಾವ್ತೆ ಆಸ್ಲೆ". ಇಷ್ಟಾನ್ ಬೆಜಾರಾಯ್ ಉಚಾರ್ಲೊ.

ಕಿತೆಂ ಕರ್ಚೆಂ? ಘರ್ ಜಾಗೊ ಕಸೊಯ್ ವಿಕೊ. ಮ್ಹಜಾ ವಾಂಟ್ಕಾಕೆ ಕ್ಯಾಂಚ್ ದೀನಾಶೆಂ ಸಾಂಗಾನಾಸ್ತಾನಾ ಗೆಲೊ. ಮ್ಹಜೆಂ ನಶಿಬ್ ಮ್ಹಣಾಜಾಯ್. ತಾಣೆ ತಾಚೊ ಖಿಂತ್ ಹುಸ್ಕೊ ಉಚಾರ್ಲೊ.

"ತಾಂಕ್ ಆಸ್ಲ್ಯಾರ್ ಕೊಡಿಯಾಳಾಂತ್ ಬೋರ್ಡಿಂಗಾಂ ಕಾಂಯ್ ಉಣೆಂ ನಾಂತ್ಮೂಂ...ಬೋರ್ಡಿಂಗಾಂತ್ ದೊವರ್ಲ್ಯಾರ್ ಇಸ್ಕೊಲಾಯ್ ತಾಂಚೆಂಚ್ ಆಸಾ. ಭುರ್ಗ್ಯಾಂಚಿ ಕಾಂಯ್ ಖಿಂತ್ ಕರಿಜಾಯ್ ಜಾಲ್ಲಿ ಗರ್ಜ್ ನಾ. ಪುಣ್ ಹಾತಾಂತ್ ಗುಲೆ ಘೆಟ್ತ್ ಆಸೊಂಕ್ ಜಾಯ್..." ಇಷ್ಟಾಚಾ ಬಾಯ್ಲೆನ್ ನೆರಾಯ್ಲೊ.

"ಎಕ್ಲ್ಯಾಕ್ ಜಾಲ್ಯಾರಿ ವೊಡ್ ನಾ ಆಸ್ಲೆಂ. ಮ್ಹಾಲ್ಫಡ್ಯಾ ಪಾಟ್ಲ್ಯಾನ್ ಆನಿ ತೆಗಾಂ ಆಸಾತ್ ನೈಂಗಿ? ತಾಂಕಾಂ ಬೋರ್ಡಿಂಗಾಂತ್ ದವರ್ತಾನಾ ಹೆರಾಂ ಭುರ್ಗ್ಯಾಂಕ್ಯಾ ದವರಿಜಾಯ್ ಪಡ್ತೆಲೆಂ. ಹೆಂ ಮ್ಹಜ್ಯಾ ಸಾಂಬಾಳಾನ್ ಅಸಾಧ್ಯ್. ತ್ಯಾ ಶಿವಾಯ್ ಹಿಂ ಬೋರ್ಡಿಂಗಾಂ ಮ್ಹಣ್ತಾನಾ ಭುರ್ಗ್ಯಾಂಚಿ ಬಿರ್ಮೊತ್ಯಾಯ್ ಭಗ್ತಾ. ತಾಂಕಾಂ ಅವಯ್ ಬಾಪಾಯ್ಲೊ ಮೋಗ್ ಚುಕ್ತಾ. ಬೋರ್ಡಿಂಗಾಚಾ ವ್ಹಡಿಲಾಂಚಾ ಲೆಖಾವರ್ಲ್ಯಾ ಶಿಸ್ಟೆನ್ ಭುರ್ಗ್ಯಾಂಚಾ ಕಾಳ್ಜಾಂನಿ ಥರ್ಥರೆ ಭರ್ತಾತ್. ತಾಂಚಿಂ ಕಾಳ್ಜಾಂ ಮೊಗಾವಿಣೆ ಘೆಟ್ ಜಾತಾತ್. ವ್ಹಡ್ ಜಾತೆಚ್ ತಿಂ ಕಿತ್ಯಾಚೊಯ್ ಪರ್ವಾ ಕರಿನಾಂತ್. ಖಿಯ್ನರ್ ಪುಣಿ ಬರ್ಯಾ ಘರಾ ರಾವೊಂಕ್ ಮೆಳ್ತೆಲೆಂ ಜಾಲ್ಯಾರ್ ತಾಂಚಾ ಭುರ್ಗ್ಯಾಂ ಸಾಂಗಾತಾ ಹಾಸೊನ್ ಖೆಳೊನ್ ಶಿಕ್ತೊನ್ ಆಸ್ತೊ ಆಸ್ಲೊ ಚೆರ್ಕೊ..." ತಾಣೆ ಹಾಂಚಾ ತೊಂಡಾಂತ್ ಕಿತೆಂ ಯೆತಾ ತೆಂ



Accn No: 000826

5

ಹಾಂವ್ ತುಕಾ ಆಶೆತಾಲಿಂ

ಪಾರ್ಕುಂಚೆ ಖಾತಿರ್ ಉತ್ರಾಂ ವಿಂಚ್ಚಿಂ.

"ಜಾಂವ್ಕ್ ಆಮ್ಗೆರ್ ರಾವ್ತೆಂಮು...ಪೂಣ್ ಕಿತೆಂ ಕರ್ಚೆಂ? ಆಮ್ಕಾಯ್ ತೆಗಾಂ ಭುರ್ಗಿಂ ಆಸಾತ್ ನೈವೆ? ಭಾಯ್ಲ್ಯಾ ಭುರ್ಗ್ಯಾಕ್ ರಾವಯ್ಲ್ಯಾ ಉಪ್ರಾಂತ್ ತಾಕಾ ವೆಳಾಚಾ ವೆಳಾ ಬರೆಂ ರಾಂದಾಪ್ ಶಿಜೊನ್ ಘಾಲಿಚಾಯ್. ಆಮ್ಕಾಂ ಕಶೆಂಯ್ ಚಲ್ತಾ. ಶಿತ್ ನಿಸ್ತೆಂಯ್ ಜಾತಾ, ಪೇಜ್‌ಯ್ ಜಾತಾ. ರಾವಯಿಲ್ಲ್ಯಾ ಭುರ್ಗ್ಯಾಕ್ ತಶೆಂ ಪೆಜೆನ್ ವಾಡುಂಕ್ ಜಾತಾವೆ? ತ್ಯಾ ಶಿವಾಯ್ ಹಾಂವ್ ತಣೆ ಹಣೆಂಚಿ ರಾಂದ್ಪಯ್ ಮೊಲಾವ್ನ್ ಶೆರ್ಚ್ಯಾ ಗುಡ್ಯಾಕ್ ವಚೊನ್ ವಿಕೊನ್ ಭುರ್ಗ್ಯಾಂ ಖಾತಿರ್ ವಾವುರ್ತಾಂ. ಥೊಡೆ ಪಾವ್ಲಿಂ ವೆಳಾರ್ ಶಿಜೊವ್ನ್ ಭುರ್ಗ್ಯಾಂಕ್ ವಾಡ್ತಾಂ. ಥೊಡೆ ಪಾವ್ಲಿಂ ವೆಳಾರ್ ರಾಂದಾಪ್ ಜಾಯ್ನಾಶೆಂ ತಡವ್ ಕರ್ನ್ ವಾಡ್ತಾಂ. ಆಮ್ಕಾಂ ಭುರ್ಗ್ಯಾಂಕ್ ಚಲ್ತಾ ಪಳೆ. ಪೂಣ್ ಭಾಯ್ಲೆ ಭುರ್ಗಿ ಆಯ್ಕಾತಾತ್ತ್ಲೆ"? ತಾಣೆ ಆಪ್ಲೆ ಕಷ್ಟ್ ವಾಂವ್ಕ್ ವಿವರ್ದಿಲಿ.

ಹಾಂಚಾ ಉಲವ್ಣಾನ್ ಹಾಕಾ ಕಿತ್ಯಾಕ್‌ಗಿ ಭರ್ವೊಸೊ ಉದೆಲೊ. ಆಪ್ಲ್ಯಾ ಪುತಾಕ್ ತಾಂಗೆರ್ ದೊವರೊ ಮ್ಹಣ್ ಭೊಗ್ಲೆಂ. ತಾಂಚೆರ್ ತಾಕಾ ವಿಶ್ವಾಸ್ಯಾ ಆಸ್‌ಲ್ಲ್ಯಾನ್ ಸಂದರ್ಭ್ ಹೊಗ್ಡಾಂವ್ಚೊ ನ್ಹಯ್ ಮ್ಹಣ್ ತಾಣೆ ಉಪ್ಕಾರ್ ಮಾಗೊಂಕ್ ಮನ್ ಕೆಲೆಂ.

"ತಶೆಂ ಮ್ಹಜಾ ಪುತಾಕ್ ವೆಳಾಚಾ-ವೆಳಾ ವಾಡಿಚಾಯ್ ಮ್ಹಣ್ ನಾ. ಆವಯ್ ಥೊಡೆ ಪಾವ್ಲಿಂ ವೇಳ್ ಕರುನ್ ವಾಡ್ತಾ. ತುಮ್ಮಾ ಭುರ್ಗ್ಯಾಂಕ್ ವಾಡ್ತಾನಾ ವಾಡ್ಲ್ಯಾರ್ ಜಾಲೆಂ. ತಸೊ ತೊ ಪೊಕ್ರಿಯ್ ನ್ಹಂಯ್. ಸಾಧೊ ಭುರ್ಗೊ. ತುಮ್ಮೆರ್ ದವರ್ಚಿ ದಯಾ ಕೆಲ್ಯಾರ್ ತುಮ್ಮಾ ಭುರ್ಗ್ಯಾಂ ಸಾಂಗಾತಾ ಹಾಸೊನ್ ಖೆಳೊನ್ ಆಸತ್. ತಾಂಚೆ ಸಾಂಗಾತಾ ಇಸ್ಕೊಲಾಕ್ ವಚೊನ್ ಆಪ್ಲ್ಯಾಚ್ ಘರಾ ಆಸ್‌ಲ್ಲೆ ಪರಿಂ ತಾಕಾ ಭೊಗಾತ್. ಆಮ್ಚಿ ಆದ್ಲಿ ಇಷ್ಟಾಗತ್‌ಯ್ ಜಿವಾಳ್ ಉರಾತ್. ತುಮ್ಮೆರ್ ದವರ್ಚೆಂ ಮನ್ ಕೆಲ್ಯಾರ್ ವೊರೊ ಉಪ್ಕಾರ್ ಜಾಯ್. ತಾಚಾ ಜೆವ್ಣಾಚೆ ಖಳಾನಾಶೆಂ ಮಹಿನ್ಯಾ ಮಹಿನ್ಯಾಕ್ ಘಾರಿಕ್ ಕರ್ಚೊಂ ಆಸ್‌ಲ್ಲೊಂ."

ಹ್ಯಾ ಉಲವ್ಣಾನ್ ಈಷ್ಟ್ ದಾಕ್ಟೆಣೆಕ್ ಪಡ್ತಾನಾ ಬಾಯ್ಲ್ಯಾ ಘೊವಾಚೆರ್ ದೀಷ್ಟ್ ಲಾವ್ನ್ ಪಳೆಂವ್ಕ್ ಪಡ್ಲಿ.

ತಾಣೆ ಪರುನ್ ಒತ್ತಾಯ್ ಕೆಲಿ. "ಹಾಂವ್ ಜಾಣಾಂ ತುಮ್ಮಾ ಕಷ್ಟಾಂ ವಿಶಿಂ, ತಶೆಂ ತುಮ್ಮಾ ಘರಾಂತ್ ಆಸ್ಚ್ಯಾ ಮೊಗಾ ಮಯ್ಪಾಸಾ ವಿಶಿಂ. ಮ್ಹಜಾ ಪುತಾಕ್ ತುಮ್ಮೆರ್ ದವರ್ಚೆ ಖಾತಿರ್‌ಚ್ ಉಲಂವ್ಚೆ ಖಾತಿರ್ ಹಾಂವ್ ಆಯ್ಲಾಂ. ದಯಾ ಕರುನ್ ನ್ಹಯ್ ಮ್ಹಣಾನಾಕಾತ್. ತುಮ್ಮೊಚ್ ಭುರ್ಗೊ ಮ್ಹಣ್ ಚಿಂತಾತ್."

"ಎಕ್ಲೊ ಭುರ್ಗೊ ಆಮ್ಕಾಂ ಕಾಂಯ್ ಚಡ್ ಜಾಂವ್ಚೊನಾಮೊ... ಆಮ್ಕಾಂ ಭುರ್ಗ್ಯಾಂಪರಿಂಚ್ ತಾಣೆ ರಾವ್ಲ್ಯಾರ್ ಆಮ್ಚಿ ಕಾಂಯ್ ಹರ್ಕತ್ ನಾ. ತಾಚೆ ಖಾತಿರ್



ಕಾಂಯ್ ವೆಗ್ಗೆಂ ರಾಂದ್ವೆಂ ನಾಕಾ ಪಳೆ. ಪೂಣ್ ಇತ್ಲೆಂಚ್‌ಗಿ ಆಮ್ಚೆಂ ಭುರ್ಗಿಂ ಕಿತೆಂ ಖಾತಾತ್ ಜೆವ್ತಾತ್ ತೆಂಚ್ ತಾಕಾಯ್ ಮೆಳ್ತಲೆಂ. ಮಹಿನ್ಯಾಚೆ ಪೈಶೆ ಭೊರ್ತಾಂವ್ ಮ್ಹಣ್ ತಾಕಾ ವೆಗ್ಗೆಂ ರಾಂದುಂಕ್ ಮ್ಹಜ್ಯಾನ್ ಸಾಧ್ಯ್ ಜಾಂವ್ಚೆಂ ನಾ. ಆಮ್ಚೆ ಮದ್ಲಿ ಇಷ್ಟಾಗತ್‌ಯ್ ಪಾಡ್ ಜಾಯ್ನಾಯೆ. ಮಾಗಿರ್ ಚೆರ್ಕ್ಯಾಚಿಂ ದೂರಾಂ ಆಯ್ಕೊನ್ ಉಲಯ್ಲ್ಯಾತ್ ಜಾಲ್ಯಾರ್ ಜಾಂವ್ಚೆಂ ನಾ. ಹಾಕಾ ತಯಾರ್ ಆಸಾಯ್ ಜಾಲ್ಯಾರ್ ಚೆರ್ಕ್ಯಾಕ್ ಆಮ್ಗರ್ ದವರ್ಚೆತ್. ಪಾಟ್ಲ್ಯಾನ್ ಪಾಡ್ ನಾಂವ್ ಆಯ್ಕೊಂಕ್ ಮೆಳ್ಳಾನಾಯೆ ಮ್ಹಣ್ ಸಾಂಗ್ಚೆಂ ತೆಂ ಪಯ್ಲೆಂಚ್ ಸಾಂಗ್ತಾಂ". ತಿಣೆ ಹಕೀಗತ್ ವಿವರಿಸಿಲಿ.

ಹ್ಯಾ ಉತ್ರಾಂನಿ ತೊ ಸಂತೊಸ್ ಪಾವೊ. ಆಪ್ಲ್ಯಾ ಪುತಾಕ್ ಆಪ್ಲೆಂ ಚಿಂತುನ್ ಆಯಿಲ್ಲೆಂ ಘರ್ ಫಾವೊ ಜಾಲ್ಲೆಂ ಪಳೆವ್ನ್ ಮನಾಂತ್ ಆನಂದ್ ಭೊಗ್ಲೊ. ತಾಣೆ ತಾಂಕಾಂ ಭಾಸ್ ದೀವ್ನ್ ಸಮ್ಜಣಿ ದಿಲಿ. ಇಸ್ಕೊಲ್ ಸುರು ಜಾಂವ್ಚೆಂ ಸಮ್ಜೊನ್ ಘೆವ್ನ್ ತ್ಯಾ ವೆಳಾರ್ ಹಾಡ್ನ್ ಪಾಯ್ತಾಂ ಮ್ಹಳ್ಳೆಂ ಉತಾರ್ ದಿಲೆಂ.

ಎರಿಕಾಕ್ ಪಾವೊಂವ್ಚ್ಯಾ ದೋನ್ ದಿಸಾ'ದಿಂ ಬಾಪಾಯ್ನ್ ಸಮ್ಜಣಿ ದಿಲಿ. ಆವಯ್ನ್ "ಬರ್ಯಾನ್ ರಾವ್ ಪುತಾ ತಾಂಚಾ ಭುರ್ಗ್ಯಾಂ ಸಾಂಗಾತಾ, ಹಾಸೊನ್ ಖೆಳೊನ್ ದೀಸ್ ಕಾಡ್ನ್ ಹುಷಾರ್ಕಾಯೆನ್ ಇಸ್ಕೊಲ್ ಶಿಕೊನ್ ಬರೊ ಭುರ್ಗೊ ಜಾ..." ಮ್ಹಣ್ ಸಮ್ಜಣಿ ದಿಲಿ. ನೆಣ್ಣಾ ತಾಕಾ ಕಿತ್ಲಿ ಸಮ್ಜಣಿ ಯೆತಾ? ತಾಣೆ ತಕ್ಲಿ ಹಾಲೊವ್ನ್ ಹುಂ ಕುಟ್ಟಿಲೆಂ. ಆಪ್ಲ್ಯಾಕ್ ಕೊಡಿಯಾಳಾಂತ್ ಇಸ್ಕೊಲ್ ಶಿಕೊಂಕ್ ಆಸಾ... ಭುರ್ಗ್ಯಾಂ ಸಾಂಗಾತಾ ಖೆಳೊಂಕ್ ಆಸಾ... ಮ್ಹಣ್ ಸಂತೊಸ್ ಪಾವ್‌ಲೊ. ಜಾಲ್ಯಾರ್‌ಯೀ ಭಾಯ್ರ್ ಸರ್ಕ್ಯಾ ದಿಸಾ ದೊಳ್ಯಾಂತ್ಲ್ಯಾನ್ ಮೊತಿಯಾಂ ಗಳೊಂವ್ಕ್ ಸುರು ಕರ್ತಾನಾ ಆವಯ್ನ್ ಭುಜಯ್ಲೆಂ.

"ಬಾಬ್ ಮಹಿನ್ಯಾ ಮಹಿನ್ಯಾಕ್ ತುಕಾ ಪಳೆಂವ್ಕ್ ಯೆತೊಲೊ... ಯೆತಾನಾ ಮೊಸ್ತ್ ಖಾಂವ್ಕ್ ಹಾಡ್ಲೊಲೊ... ಭುರ್ಗಿಂ ತುಜೊ ಮೋಗ್ ಕರ್ತಲಿಂ... ಬರೆಂ ಕರ್ನ್ ಶಿಕೊನ್ ಹುತಾರ್ ಬುರ್ಗೊ ಜಾಯ್ನಾಯ್ ತುವೆಂ... ವೊಡ್ಲೊ ಜಾಲ್ಯಾ ಉಪ್ರಾಂತ್ ಪ್ಯಾಂಚ್ ಶೆರ್ತ್, ಪಾಯಾಂಕ್ ಮೊಚೆ, ಹಾತಾಕ್ ವೋಚ್ ಬಾಂದುನ್ ಸೊಬಿತ್ತ್ ಜಾಂವ್ಕ್ ಆಸಾ... ಇತ್ಯಾದಿ ಬೊಳಾವ್ನ್ ಕಸೊಯ್ ಭಾಯ್ರ್ ಕಾಡ್ಲೊ.

ಸಾಂಜೆಚಾ ವೆಳಾರ್ ಕೊಡಿಯಾಳ್ ಪಾವುಲ್ಯಾನ್ ತಾಣೆ ಆಪ್ಲ್ಯಾ ಪುತಾಕ್ ಇಷ್ಟಾಚಾ ಆನಿ ತಾಚಾ ಬಾಯ್ಲೆಚಾ ಆದೀನ್ ಒಪ್ಪಿಲೊ. ತಿಣೆ ತಾಕಾ ಲಾಗಿಂ ವೊಡ್ಲೊ, ಮಾತೆಂ ಪೊಶೆಲೆಂ. ಕೊಂಡಾಟೊ ಕರುನ್ ಆಪ್ಲ್ಯಾ ಭುರ್ಗ್ಯಾಂಕ್ ಲಾಗಿಂ ಆಪವ್ನ್ "ತುಮ್ಕಾಂ ಎಕ್ಲೊ ಚಡ್ತಿಕ್ ಬಾಬು ಖೆಳೊಂಕ್ ಮೆಳ್ಳೊ" ಮ್ಹಣ್ ತಾಚಿ ಒಳಕ್ ಸಾಂಗೊನ್ ಭುರ್ಗ್ಯಾಂಚಾ ಹಿಂಡಾಂತ್ ಸೊಡ್ಲೊ.



ರಾತಿಂ ಆಮೊರಿ ತೇರ್ಸಾ ಉಪ್ರಾಂತ್ ಜೆವಾಣ್ ಜಾವ್ನ್ ತಾಂಚಾ ಭುರ್ಗ್ಯಾಂ ಮಧೆಂ ನಿದೊಂಕ್ ಸಾಂಗ್ತಾನಾ ಎರಿಕಾನ್ ಕುಸುಂ ಕುಸುಂ ರಡೊಂಕ್ ಸುರು ಕೆಲೆಂ. ತಾಕಾ ಆಪ್ಲ್ಯಾ ಆವಯ್ಚೊ ಉಡಾಸ್ ಆಯಿಲ್ಲೊ. ತಿಣೆಂ ಬೊಳಾಯ್ಲೆಂ, ಪೊಶೆಲೆಂ, ಸಮಾಧಾನ್ ಕೆಲೆಂ. ಪೂಣ್ ತಾಣೆ ರಡ್ಚೆಂ ಸೊಡ್ಚೆಂ ನಾ. ಮಾಗಿರ್ ಲ್ಹಾನ್ ಭುರ್ಗೊ ಪಯ್ಲೆ ಪಾವ್ಚಿಂ ಆವಯ್ ಬಾಪಾಯ್ ಥಾವ್ನ್ ವೆಗ್ಳೊ ಜಾಂವ್ಚೊ, ತಾಕಾ ಆವಯ್ಚೊ ಉಡಾಸ್ ಆಯ್ಲೊ ಆಸ್ತಲೊ ಮ್ಹಣ್ ಚಿಂತುನ್ ಬಾಪಯ್ ಸಾಂಗಾತಾ ನಿದಾಯ್ಲೊ.

ದುಸ್ರ್ಯಾ ದಿಸಾ ಇಸ್ಕೊಲಾಕ್ ದಾಖಲ್ ಕರುನ್ ಕ್ಲಾಸಿಂತ್ ಸೊಡ್ತಾನಾ ಚೆರ್ಕೊ ಬರೊಚ್ ರಡ್ಲೊ. ಆಪುಣ್ ಬಾಪಯ್ ಸಾಂಗಾತಾ ವೆತಾಂ ಮ್ಹಣ್ ವ್ಹಡ್ಲ್ಯಾನ್ ರಡಾಲಾಗ್ಲೊ. ಪುಣ್ ಕ್ಲಾಸಿಂತ್ ಟಿಚೆರಿನ್ ತಾಕಾ ತಿಚೆ ಪಾಸ್ಕೆಂತ್ ಘೆವ್ನ್ ಮಾತೆಂ ಪೊಶೆವ್ನ್ ಪೊಲ್ಕಾಂಚೆರ್ ಗಳ್ಜಿಂ ದುಖಾಂ ಪುಸುನ್ ಬೊಳಾವ್ನ್ ಖುಶಾಲಿ ಉತ್ರಾಂನಿ ಸಂತೊಸಾವ್ನ್ "ತುವೆಂ ಇಸ್ಕೊಲ್ ಶಿಕೊನ್... ವ್ಹಡ್ಲೊ ಜಾವ್ನ್... ಆಫಿಸಾಂತ್ ಕಾಮ್ ಕರುಂಕ್ ಆಸಾ..." ಇತ್ಯಾದಿ ಮೊವಾಳ್ ಉತ್ರಾಂನಿ ತಾಚೆಂ ಮನ್ ತಿಚೆ ಥೆಂ ವೊಡ್ಚೆಂ ಪ್ರಯತ್ನ್ ಕೆಲೆಂ. ಕಿತ್ಯಾಕ್ ಹ್ಯಾ ಪಯ್ಲ್ಯಾ ಕ್ಲಾಸಿಚಾ ನೆಣ್ಣಾ ಭುರ್ಗ್ಯಾಂಕ್ ತಿ ಬಾರಾ ವರ್ಸಾಂ ಥಾವ್ನ್ ಪಳೆವ್ನ್ ಆಸಾ. ಭುರ್ಗಿಂ ಘರ್ ಸೊಡುನ್ ಆಪ್ಲ್ಯಾ ಮೊಗಾಚಾ ಕೊಂಡಾಚೊ ಕೆಲ್ಲ್ಯಾ ಘರ್ಚ್ಯಾ ಮನ್ಶ್ಯಾಂ ಥಾವ್ನ್ ಪಯ್ಲೆ ಪಾವ್ಚಿಂ ವೆಗ್ಳಿಂ ಜಾಂವ್ಕ್ ಆಯ್ಕಾನಾಂತ್ ತೆಂ ತಿಚಾ ಇತ್ಲ್ಯಾ ವರ್ಸಾಂಚಾ ಸರ್ವಿಸಾಂತ್ ಪಳೆವ್ನ್ ಭೊಗುನ್ ಜಾಣಾ ಆಸಾ.

ದನ್ಬಾರಾಂ ಕ್ಲಾಸ್ ಸೊಡ್ತಚ್ ಮಾಲ್ವಡ್ಯಾ ಜೊನಿಕ್ ದಿಲ್ಲ್ಯಾ ಚತ್ರಾಯೆ ಪ್ರಕಾರ್ ತೊ ರಾಕೊನ್ ರಾವೊನ್ ತಾಚಾ ಹಾತಾಕ್ ಧರ್ನ್ ಘೆರಾ ಹಾಡ್ತಾಯ್ಲೊ. ಎರಿಕಾಚೊ ಬಾಪಯ್ ದುಸ್ರ್ಯಾ ದಿಸಾ ಪಾಟಿಂ ಘಾಟಾಕ್ ಗೆಲ್ಲ್ಯಾ ದಿಸಾ ಆನಿ ರಾತಿಂ ಮಾತ್ರ್ ತಾಕಾ ಸಾಂಬಾಳ್ಚೆಂ ಕಷ್ಟ್ ಜಾಲ್ಲೆಂ. ಉಪ್ರಾಂತ್ ತೊ ತಾಂಚಾ ಭುರ್ಗ್ಯಾಂ ಸಾಂಗಾತಾ ಖೆಳೊನ್ ಹಾಸೊನ್ ಇಸ್ಕೊಲಾಕ್ ವೆತಾನಾ ಸವ್ಯಾಸ್ ತಾಕಾ ಆವಯ್ ಬಾಪಾಯ್ಚಿ ವಿಸರ್ ಪಡ್ಲಿ. ಚಡ್ ಜಾವ್ನ್ ಜೊನಿ ತಾಚೊ ಲಾಗಿಲೊ ಜಾಲ್ಲೊ.

ದೋನ್ ಮಹಿನ್ಯಾಂ ಉಪ್ರಾಂತ್ ಎರಿಕಾಕ್ ಪಳೆಂವ್ಕ್ ಆಯಿಲ್ಲಾ ಬಾಪಾಯ್ಚಿ ಯೆತಾನಾ ತೊಟಾಂತ್ ಪಿಕಯಿಲ್ಲಿಂ ಕೆಳಿಂ, ಚಿತ್ತಲ್ಯೊ ಆನಿ ರಾಂದ್ವಯ್ ಹಾಡ್ತಾನಾ ಥೊಡಿ ಕಾಫಿಯೆ ಬೀಯ್ ಹಾಡ್ಲಿ. ಕೆಳಿಂ, ಚಿತ್ತಲ್ಯೊ ಪಳೆಲ್ಲಾ ಎರಿಕಾನ್ ಪೊಟ್ಕಾಂಕ್ ಝಂಪೊಯ್ ಮಾರ್ತಾನಾ "ತ್ಯಾ ಭುರ್ಗ್ಯಾಂಕೀ ದೀ ಪುತಾ" ಮ್ಹಣ್ತಾನಾ ಥೊಡಿಂ ಕೆಳಿಂ ಆನಿ ಚಾರ್ ಚಿತ್ತಲ್ಯೊ ಘೆವ್ನ್ ಉರುಲ್ಲಿಂ ಜೊನಿಚಾ ಹಾತಾಕ್ ಒಪ್ಪಿತಾನಾ ತಾಣೆ ಹೆರಾಂ ಭಾಂವ್ಡಾಂಕೀ ವಾಂಟುನ್ ಉರುಲ್ಲೊ ಆವಯ್ ಭಿತರ್ ವೆಲ್ಯೊ. ರಾಂದ್ವಯ್ ಕಾಫಿಯೆ ಬಿ ಪಳೆಲ್ಲಾ

ತಿಕಾ ವೊರೊ ಸಂತೊಸ್ ಜಾಲ್ಲೊ. ಮತಿಂತ್ ತಿಣೆ ಚಿಂತ್ಲೆಂ, ಚೆರ್ಕ್ಯಾಕ್ ದವರ್ಲ್ಯಾರೀ ನಷ್ಟ್ ನಾ. ಮಹಿನ್ಯಾಚಾ ಖರ್ಚಾಕ್ ಪೈಶ್ಯಾಂ ಶಿವಾಯ್ ಧರ್ಮಾರ್ಥ್ ರಾಂದ್ವಯ್ ಕಾಫಿಯೆ ಬೀಯ್ ಮೆಳ್ತಾ. ಆಟ್ ದಿಸಾಂಕ್ ರಾಂದ್ವಯ್ ಪುರೊ. ತೀನ್ ಮಹಿನ್ಯಾಂಕ್ ಕಾಫಿಯೆ ಬೀ ಪಾವಾತ್. ಅಶೆಂಚ್ ಹರ್ಯೆಕ್ ಮಹಿನ್ಯಾಂತ್ ಮೆಳ್ತಲೆಂ ಜಾಲ್ಯಾರ್... ಮತಿಂತ್ ಚಿಂತಿಲಾಗ್ಲಿ.

"ರಾಂದ್ವಯ್ ಕಾಫಿಯೆ ಬಿ ಮೊಲಾಕ್ ಘೆವ್ನ್ ಪುಣೆ ಹಾಡುಂಕ್ಯಾಯಿಮೂ?" ತೊಟಾಂನಿ ಚಡ್ತಾವ್ ರಾಂದ್ವಯ್ ಸ್ವಂತ್ ಕರ್ತಾತ್. ಆನಿ ಕಾಫಿಯೆ ಭಿ ತೊಟಾಂತ್ಲಿ ಮ್ಹಳ್ಳೆಂ ಜಾಣಾ ಆಸ್ಲಾರೀ ಸೈಲಾಪಾಕ್ ತಿಣೆ ವಿಚಾರ್ಲೆಂ.

"ನಾ ಹಾಬಾ... ಮೊಲಾಂವ್ಚಿ ಗರ್ಜ್ ಆಮ್ಕಾಂ ನಾ. ಮೊಲಾವ್ನ್ ತಿತ್ಲ್ಯಾ ಪಯ್ಸ್ ಥಾವ್ನ್ ಕೋಣ್ ಹಾಡ್ತಾ ಮ್ಹಣ್ತಾಯ್. ಆಮಿ ರಾಂವ್ಚ್ಯಾ ಬೊಂಗ್ಲಾಚಾ ಪಾಟ್ಲ್ಯಾ ಮುಖ್ಯಾನ್ ಖಾಲಿ ಜಾಗೊ ಆಸಾ. ಆಮ್ಚೆಂ ವೊಗಂಚ್ ಬಸಾನಾ. ವೇಳ್‌ಯ್ ಪಾಶಾರ್ ಜಾತಾ ತಾಚೊ. ಸಾರೆಂ ತೊಟಾ ಲೆಖಾಚೆಂ ಆಸಾ. ಮಾತಿ ಸಾರುಂಕ್ ತೊಟಾ ಲೆಖಾಚೆ ಆಳ್ ಆಸಾತ್. ಉದಾಕ್ ಸೊಡ್ಚೆಂ, ರಾಂದ್ವಯ್ ಖುಂಟಿ ಮಾತ್ ಮ್ಹಜಾ ಬಾಯ್ಲೆ ಚೆಂ ಕಾಮ್. ಆನಿ ಬಿ ಖರ್ಚಾಕ್ ಮ್ಹಣ್ ವರ್ಸಾಕ್ ಪಂಚ್ವಿಸ್ ಶೆರ್ ಬೊಂಗ್ಲಾ ಲೆಖಾರ್ ಮೆಳ್ತಾ. ತಿ ಬಿ ಆಮ್ಕಾಂ ಪಾವಾನಾ. ಚಡ್ತೀಕ್ ಆಮಿಂ ದಾಸ್ತಾನ್ ಕರ್ತಾವ್. ಆಡ್ ಖರ್ಚಾಕ್ ಥೊಡಿ ವಿಕಾಂವ್..." ತಾಣೆ ಸತ್ ಗಜಾಲ್ ಸಾಂಗ್ಲಿ.

ಎರಿಕಾನ್ ತಾಂಚಾ ಭುರ್ಗ್ಯಾಂ ಸಾಂಗಾತಾ ಖೆಳ್ಚೆಂ ಹೆವ್ವಿಲ್ಯಾ ಖಬ್ರೆರ್ ನಾ ಆಸ್ಲೆಂ ಪಳೆವ್ನ್ ಬಾಪಾಯ್ಕ್ ಸಂತೊಸ್ ಜಾಲ್ಲೊ ತರೀ ಸಮ್ಜೊನ್ ಘೆಂವ್ಚೆ ಖಾತಿರ್ ವಿಚಾರಿಲಾಗ್ಲೊ.

"ಹಾಂವ್ ಗೆಲ್ಯಾ ಉಪ್ರಾಂತ್ ಚೆರ್ಕೊ ಧೊಸ್ತಾಲೊ ಪುಣಿಂಗಿ?"

"ಗೆಲ್ಲ್ಯಾ ದಿಸಾ ಥೊಡೆಂ ಕುಸುಂ ಕುಸುಂ ಆಸ್ಲೆಂ. ತ್ಯೆ ರಾತಿಂ ಸಾಂಗಾತಾ ಮೆಳೊನ್ ನಿದಾವ್ನ್ ಬೊಳಾಯ್ಲೆಂ. ಉಪ್ರಾಂತ್ ಆಮ್ಚ್ಯಾ ಭುರ್ಗ್ಯಾಂ ಸಾಂಗಾತಾ ಮೆಳೊನ್ ಖೆಳೊನ್ ಆತಾಂ ತುಮ್ಚೊ ಉಡಾಸ್ ಕಾಡಿನಾ. ಕ್ಲಾಸಿಂತ್ ಟೀಚೆರ್‌ಯ್ ಬರೊ ಮೋಗ್ ಕರ್ತಾ ಖೈಂ. ಶಿಕ್ಪಾಂತ್ ಹುಶಾರ್ ಜಾತಲೊ, ಮ್ಹಣ್ತಾಲಿ ಖೈಂ ತಸೊ ಚುರುಕ್ ಆಸಾ ತೊ.." ತಿಣೆಂ ವಿವಿರ್ದಿಲೆಂ.

ತ್ಯಾ ಉಪ್ರಾಂತ್ ಎರಿಕಾಚಾ ಬಾಪಾಯ್ಕ್ ಮಹಿನ್ಯಾ ಮಹಿನ್ಯಾಕ್ ಜೆವ್ನ್ ಖರ್ಚಾಚೊ ದುಡು M.O. ಕರುನ್ ಸರಾಗ್ ಧಾಡ್ಲೊ. ತಶೆಂ ತೀನ್ ಚಾರ್ ಮಹಿನ್ಯಾಂಕ್ ಏಕ್ ಪಾವ್ಪಿಂ ಪಳೆಂವ್ಕ್ ಯೆತಾಲೊ.

ಪರೀಕ್ಷಾ ಜಾತೇಚ್ ಲಾಂಬಾಯೆಚಿ ರಜಾ ಮೆಳ್ತಾನಾ ತಶೆಂ ವ್ಹಡ್ಲ್ಯಾ ರಚೆರ್ ಘಾಟಾಕ್ ವರ್ದೆ ಖಾತಿರ್ ಮಿದ್ಲ್ಯೆ ಯೇವ್ನ್ ಆಪವ್ನ್ ವೊರ್ದಾಲೊ. ಆಶೆಂ ಪಾಂಚ್ಚಿ ಕ್ಲಾಸ್ ಪರ್ಯಾಂತ್ ಆಪವ್ನ್ ವ್ಹರೊಂಕ್ ಯೆತಾಲೊ ಜಾಲ್ಯಾರ್ ಫುಡ್ಲ್ಯಾ ವರ್ಸಾಂನಿ ಎರಿಕ್ ಜಾವ್ನ್ ಎಕ್ಲೊಚ್ ಯೆತಾಲೊ.

ಜೊನಿ ಸುರ್ವೆರ್ ಥಾವ್ನ್ ಶಿಕ್ಪಾಂತ್ ಬಡ್ತಾ. ತಾಚಾ ತಕ್ಲೆಂತ್ ಶಿಕಪ್ ರಿಗಾನಾತ್ಲೆಂ. ಆವಯ್ ಬಾಪಯ್ ಧಾಡಾವ್ನ್ ಪಿಕವ್ನ್ ಮ್ಹಳ್ಳೆಪರಿಂ ಶಿಕಂವ್ಚೆಂ ಪ್ರಯತ್ನ್ ಕರ್ತಾಲಿಂ. ಪೂಣ್ ಬಾಪಾಯ್ಕಯ್ ಶಿಕಂವ್ಚಿ ಚಡ್ತಾವ್ ಪುರ್ಸತ್ ಮೆಳಾನಾತ್ಲಿ. ತೊ ಸಕಾಳಿಂಚಾ ಸಾತಾಂಕ್ ಕಾಮಾಕ್ ವೊಚಾತ್ ಜಾಲ್ಯಾರ್ ರಾತಿಂ ಸಾಡೆ ಆಟ್ ವೊರಾರ್ ಪಾಟಿಂ ಯೆತಾಲೊ. ಮಾಗಿರ್ ಭುರ್ಗ್ಯಾಂ ಲಾಗಿಂ, ಬಾಯ್ಲೆ ಲಾಗಿಂ ಥೊಡ್ಯೊ ಗಜಾಲಿ ಕರುನ್ ನ್ಹಾವ್ನ್ ಆಮೊರಿ ತೇರ್ಸ್ ಮ್ಹಣೊನ್ ಜೆವ್ತಾನಾ ವೇಳ್ ಉತರ್ತಾಲೊ. ತ್ಯಾ ವರ್ವಿಂ ಸಾಂಜೆಚೆಂ ಶಿಕಂವ್ಕ್ ತಾಕಾ ವೇಳ್ ಮೆಳಾನಾತ್ಲೊ. ತ್ಯಾ ವರ್ವಿಂ ಚಡ್ತಾವ್ ಭುರ್ಗ್ಯಾಂಚಾ ಶಿಕ್ಪಾ ಥೊಂ ಸಾಕಾಳಿಂ ಮಾತ್ರ್ ಮೆತೆರ್ ಜಾಂವ್ಚೆಂ ಆಸ್ಲೆಂ. ಆವಯ್ ಸಕಾಳಿಂಚೆಂ ರಾಂದುನ್ ಭುರ್ಗ್ಯಾಂಕ್ ಇಸ್ಕೊಲಾಕ್ ಧಾಡುನ್ ವ್ಯಾರ್ ಯೆಕ್ಪಾಂಯ್ ಕರುನ್ ತೊ ಶೆಡ್ಕೊ ಗುಡ್ಯಾಕ್ ವ್ಹರುನ್ ವಿಕೂನ್ ಪಾಟಿಂ ಘರಾ ಯೆತಾನಾ ಚಾರ್ ವ ಪಾಂಚ್ ವೊರಾಂ ಜಾತಾಲಿಂ. ತ್ಯಾ ವರ್ವಿಂ ಭುರ್ಗ್ಯಾಂಚಾ ಶಿಕ್ಪಾ ಥೊಂ ತಿಕಾ ಗಮನ್ ದೀಂವ್ಕ್ ಸಾಧ್ಯ್ ಜಾಯ್ತೆಂ. ತರೀ ಭುರ್ಗ್ಯಾಂಕ್ ವಾಚುಂಕ್ ಸಾಂಗೊನ್ ತಿಚಾ ರಾಂದ್ಪಾಚ್ಯಾ ಕಾಮಾರ್ ಪಡ್ತಾಲಿ. ತಿಕಾ ಶಿಕಪ್‌ಯ್ ಚಡ್ ನಾತ್ಲೆಂ. ಎರಿಕ್ ಮಾತ್ರ್ 'ಮನೆಕೆಲಸ' ಸುಡ್ಪುಡಾಯೆನ್ ಕರ್ತಾನಾ ವಾಚ್ಪಾ ಥಂಯ್ ಬರೆಂಚ್ ಮನ್ ದೀವ್ನ್ ಶಿಕ್ತಾಲೊ. ಹೆಂ ಪಳೆಲ್ಲಿಂ ಜೊನಿಚಿ ಆವಯ್ ಬಾಪಯ್ ಆಪ್ಲ್ಯಾ ಭುರ್ಗ್ಯಾಂನಿಯ್ ತಾಚೆ ಪರಿಂಚ್ ಶಿಕ್ಪಾಂತ್ ಹುಶಾರ್ ಜಾಯ್‌ಜಾಯ್ ಮ್ಹಣ್ ಆಪೇಕ್ಷಿತಾಲಿಂ. ಹೆರ್ ಭುರ್ಗಿಂ ಶಿಕ್ಪಾಂತ್ ಪಾಟಿಂ ನಾತ್ಲಿಂ. ತರೀ ಜೊನಿ ಮಾತ್ರ್ ಬಡ್ತಾ. ತೊ ಬಡ್ತಾಚ್ ಜಾಲ್ಲೊ. ಹೆಂ ಪಳೆಲ್ಲಿಂ ತಿಂ ತಾಕಾ ಯೆಟ್ತಾಲಿಂ. "ತುಜಾ ತಕ್ಲೆಂತ್ ಶೆಣ್ ಭೊರ್ಲಾಂಗಿ" ಮ್ಹಣ್ ಬೊಬಾಟ್ತಾಲಿಂ. ತಾಚಾ ತಕ್ಲೆಂತ್ ಶಿಕಾಪ್ ರಿಗ್ಲ್ಯಾರ್ ನೈವೆ?

ತಿಸ್ರೆ ಕ್ಲಾಸಿ ಉಪ್ರಾಂತ್ ಜೊನಿ ಸರಾಗ್ ಎಕೇಕಾ ಕ್ಲಾಸಿಂತ್ ದೊ-ದೋನ್ ವರ್ಸಾಂ ಬಸೊನ್ ಆಟ್ರೆಂತೀ ಫೈಲ್ ಜಾಲ್ಲೆಂ ಪಳೆವ್ನ್ ತಾಕಾ ತಾಣಿಂ ಘರಾ ರಾವಯ್ಲೊ. ಆವಯ್ ಸಾಂಗಾತಾ ಪೆಂಟೆಚಿಂ ವೊಜಿಂ ವಾವೊಂವ್ಚ್ಯಾ ಕಾಮಾಕ್ ಲಾಯ್ಲೊ. ಪೂಣ್ ಬಾಪಾಯ್ಕ ಹೆಂ ಬರೆಂ ಮ್ಹಣ್ ಭೊಗ್ಲೆಂ ನಾ. ತಾಣೆ ಚಿಂತ್ಲೆಂ, ಶಿಕ್ಪಾಂತ್ ಬಡ್ತ್ ಆಸ್ಲೆ ಭುರ್ಗೆ ಟೆಕ್ನಿಕಲ್ ಲಾಯ್ವಿಂತ್ ಹುಶಾರ್ ಜಾತಾತ್ ಖಂಯ್. ಹೆಂ ಕೊಣೆಂಗಿ ಸಾಂಗ್ತಾನಾ ತಾಣೆ ಆಯ್ಕಾಲೊ. ತ್ಯಾ ಶಿವಾಯ್ ಪೆಂಟೆಚಿಂ ವೊಜಿಂ ವಾವೊವ್ನ್ ತಾಚೊ ಫುಡಾರ್ ವಿಬಾಡ್ತಾಲೊ.



ಖಿಂಚಾಯ್ ಲಾಯ್ನಿಚಿಂ ಕಾಮ್ ಕಳಿತ್ ನಾತ್ಲ್ಯಾರ್ ಭವಿಷ್ಯ್ ಪಾಡ್ ಜಾತಾ. ತ್ಯಾ ದೆಕುನ್ ಬಾಯ್ಲೆಕ್ ತಾಣೆ ಸಮ್ಜಯ್ಲೆಂ.

"ಪೆಂಟೆಚಿಂ ವೊಜಿಂ ವಾವ್ಪಯ್ಲ್ಯಾರ್ ಜೊನಿಕ್ ಫುಡಾರ್ ನಾ ಜಾತಾ. ತ್ಯಾ ದೆಕುನ್ ತಾಕಾ ಗ್ಯಾರೆಜಿಚಾ ಕಾಮಾಕ್ ಧಾಡ್ಲ್ಯಾರ್ ಜಾಯ್ತ್ ಕೊಣ್ಣಾ..."

"ಶಿಕ್ಪಾಂತ್ ಬಡ್ಡ್ ಜಾಲೊ ತೊ ತ್ಯಾ ಗೆರೆಜಿಚ್ಯಾ ಕಾಮಾಂತ್ ಹುಶಾರ್ ಜಾಯ್ತ್ ಮ್ಹಣ್ ಚಿಂತಾಯ್? ಥಂಯ್ಸರೀ ಹೊ ಬಡ್ಡ್ ತಕ್ಲೊ ಘೆವ್ನ್ ಕಾಮಾ ಕರಿತ್ ತರ್ ತ್ಯಾ ಫಿಟ್ಟರಾಚೆ ಮಾರ್ ಖಾವ್ನ್ ಹದಾ ಜಾಂವ್ಕ್ ಆಸಾ" ತಿಣೆ ತಿಚೆಂ ದುಸೊಣೆಂ ವಾಡಯ್ಲೆಂ.

"ಶಿಕ್ಪಾಂತ್ ಬಡ್ಡ್ ಆಸ್ಲೆಲ್ಯಾ ತ್ಯಾ ಲಾಯ್ನಿಂತ್ ಹುಶಾರ್ ಜಾತಾತ್ ಖೊಂ, ಪಳೆವ್ಯಾಂ. ತಾಕಾ ಗ್ಯಾರೆಜಿಚಾ ಕಾಮಾಕ್ ಘಾಲ್ಯಾಂ. ಹುಶಾರ್ ಜಾಲೊ ತರ್ ತಾಚೊ ಫುಡಾರ್ ಪುಣೆ ಬರೊ ಜಾಯ್ತ್. ವೊಜಿಂ ವಾವೊವ್ನ್ ತಾಚಿ ವಾಡಾವೊಳ್ ಥಾಂಬ್ರಾ, ಭವಿಷ್ಯ್ ವಿಭಾಡ್ತಾ". ತಾಣೆ ತಿಕಾ ಸಮ್ಜಂವ್ಚೆಂ ಪ್ರಯತ್ನ್ ಕೆಲೆಂ.

"ಪೂಣ್ ತಾಕಾ ಖೊಂಚ್ಯಾ ಗ್ಯಾರೆಜಿಂತ್ ವ್ಹರ್ನ್ ಘಾಲ್ತಾಯ್ ಹಾಬಾ ತುಂ..." ತಿಣೆ ಖಿಂತ್ ಉಚಾರ್ಲಿ.

"ಖಿಂಚಾ ಪುಣೆ ಗ್ಯಾರೆಜಿಂತ್ ಉಲವ್ನ್ ಪಳಂವ್ಚೆಂ. ಸುರ್ವೆರ್ ಸಾಂಬಾಳ್ ದಿಂವ್ಚೆನಾಂತ್. ತರೀ ವೊಡ್ ನಾ. ಚಡ್ವೀಕ್ ಶಿಕ್ಪಾಕ್ ಧಾಡ್ಲೊ ತರೀ ಖಿರ್ಚ್ ಆಸ್ಲೊ. ಥೊಡೊ ತೇಂಪ್ ಸಾಂಬಾಳ್ ಮೆಳಾನಾತ್ಲ್ಯಾರೀ ವ್ಹಡ್ ನಾ. ಸಕಾಳಿಂ ಸಾಂಚೆರ್ ಚಲೊನ್ ವೊಚೊನ್ ಚಲೊನ್ ಯೆತಲೊ. ದನ್ಬಾರಾಂಚಾ ಜೆವ್ಣಾಕ್ ಭುತಿ ವ್ಹರೊಂದಿ. ಕಷ್ಟ್ ಕಿಂತೆಂ ಮ್ಹಳ್ಳೆಂ ತಾಕಾಯ್ ಕಳೊಂದಿ."

"ಭುತಿ ಪುಣೆ ವ್ಹರೊಲೊ. ಪುಣ್ ತಿತ್ಲ್ಯಾ ಪಯ್ಲಿಲಿ ವಾಟ್ ತಾಣೆ ಚಲೊಂಕ್ ಆಸಾ? ಪಾವ್ಲಾಕ್ ಭಿಜೊನ್ ವೊತಾಚಾ ಗರ್ಮೆಕ್ ಬಾವೊನ್ ಚೆರ್ಕೊ ಕಷ್ಟಾತಲೊ." ತಿಣೆ ಹ್ಯಾ ಮಧೆಯ್ ಬಿರ್ಮೊತ್ಕಾಯ್ ಉಚಾರ್ಲಿ.

"ಕಷ್ಟ್ ಕಾಡ್ಲ್ಯಾ ಶಿವಾಯ್ ಬರೆಂ ಜಾಂವ್ಚೆಂ ಆಸಾವೆ? ಆತಾಂ ವೊಜಿಂ ವಾವವ್ನ್ ಚಲಾನಾವೆ ತರ್. ಪಾವ್ನ್ ವೋತ್ ತಾಕಾಚ್ ನ್ಹಂಯ್ ಹೆರಾಂಕೀ ಆಸಾ. ತಾಕಾ ಚಡ್ ವಾಟ್ ಚಲೊಂಕ್ ಪಡಾನಾತ್ಲೆ ಪರಿಂ ಬಲ್ಮರ ಸೇಸಪ್ಪಾಚಾ ಗ್ಯಾರೆಜಿಂತ್ ಉಲವ್ನ್ ಪಳೆತಾಂ. ತೊ ಮನಿಸ್‌ಯ್ ಬರೊ. ನ್ಹಂಯ್ ಮ್ಹಣ್ಲೊನಾ ಮ್ಹಳ್ಳಿ ಪಾತಿಯೆಣಿ ಮ್ಹಾಕಾ ಆಸಾ..." ಘೊವಾನ್ ತಿಕಾ ಸಮ್ಜಂವ್ಚೆಂ ಪ್ರಯತ್ನ್ ಕೆಲೆಂ. ತಿಕಾಯ್ ಜಾಯ್ತ್ ಮ್ಹಣ್ ಭಗ್ಲೆಂ.

ದುಸ್ರ್ಯಾ ಹಫ್ತ್ಯಾ ಧಾವ್ನ್ ಜೊನಿ ಬಲ್ಮರ ಗ್ಯಾರೆಜಿಚಾ ಕಾಮಾಕ್ ಸೆರ್ವಾಲೊ. ಸೇಸಪ್ಪಾನ್ ತಾಚಿ ಬಿರ್ಮೊತ್ ಚಿಂತುನ್ ಮಹಿನ್ಯಾಕ್ ಪೊಂದ್ರಾ ರುಪಾಯ್ ಸಾಂಬಾಳ್ ದಿಲೊ.

ಆತಾಂ ಜೊನಿನ್ ಕರ್ಚೊ ಘರೊ ಬುಟೊ ಎರಿಕಾಚಾ ವಾಂಟ್ಕಾಕ್ ಆಯ್ಲೊ. ಸಕಾಳಿಂ ಪುಡೆಂ ಮ್ಹಣ್ ನಾ, ದನ್ಬಾರಾಂಚೆಂ ವೋತ್ ಮ್ಹಣ್ ನಾ, ರಾತಿಚೊ ವೇಳ್ ಮ್ಹಣ್ ನಾ, ತಿಕಾ ಉಡಾಸ್ ಜಾಲ್ಲೆ ಪರಿಂ, ರಾಂದಾಪ್ ಕರ್ತಾನಾ, ಸಾಮಾನ್ ಮುಗ್ಡಾಲ್ಚೊ ಕಳ್ತಾನಾ, ಆತ್ತಾಂ ಹೆಂ ಹಾಡ್ ಆತ್ತಾಂ ತೆಂ ಹಾಡ್ ಮ್ಹಣ್ ಅರ್ಧಾ ಮೈಲಾ ಪಯ್ಲಿಲ್ಯಾ ಆಂಗ್ಲಿಕ್ ಧಾವೊನ್ ಸಾಮಾನ್ ಹಾಡಿಜಾಯ್. ಬಾಂಯ್ಲೆಂ ಉದಾಕ್ ವೋಡ್ ಭಿತರ್ಲ್ಯಾ ರಾಂದ್ಲಿಕ್ ಫಾಲ್, ನ್ಹಾಣಿಯೆಚಾ ಬಾಣಾಕ್ ಭೊರ್. ಉಚೊ ಕರ್, ತೆಂ ಕರ್, ಹೆಂ ಕರ್ ಮ್ಹಣ್ತಾನಾ ಎರಿಕಾಕ್ ಘರಾ ಬೂಕ್ ಉಗ್ತಾಂವ್ಕ್ಯಾಯ್ ವೇಳ್ ಮೆಳಾನಾ. ತೊ ವಾಚ್ತಾ, ಮನೆ ಕೆಲಸ ಕರ್ತಾ, ಶಿಕ್ಪಾಂತ್ ಮಗ್ನ್ ಜಾಲಾ ಮ್ಹಳ್ಳೆಂಯ್ ಪಳೆನಾಶೆಂ ತಿ ಬುಟೊ ಸಾಂಗ್ತಾ. ತಿಣೆ ಸಾಂಗ್ಲೆಂ ಕಾಮ್ ತಕ್ಲೆಣಾಂ ಕರಿನಾತ್ಲಾರ್ ತಿಚೆ ಪುರ್ಪುರೆ ಆಯ್ಕೊಂಕ್ ತಾಂಕಾನಾಂತ್. ಉಸಯಿಲ್ಲೆ ಬೂಕ್ ಬಾಂಕಾರ್ ಆನಿ ಎರಿಕ್ ಘರ್ಲ್ಯಾ ಕಾಮಾರ್. ತಿತ್ಲೊಯ್ ಆಮ್ಸೊರ್ ತಿಕಾ. ಜಾಂವ್ಕ್ ಜೊನಿ ಪಾಟ್ಲೆಂ ಭಯ್ ಪಾಟ್ಲೆ ಭಾವ್ ಆಸಾತ್. ತರೀ ತಾಂಕಾಂ ತಿ ಕಾಮಾಂ ಫರ್ಮಾಯ್ತಾ. ವಡ್ಲ್ಯಾ ಚೆಡ್ವಾಕ್ ಆಂಗ್ಲಿ ದಾಡುಂಕ್ ಜಾಯ್ನಾಂ. ದಾಕ್ಟಾಂಕ್ ಕಳಾನಾ ಮ್ಹಳ್ಳೆಂ ತಿಚೆಂ ಉಮಾಣೆ. ತ್ಯಾ ಶಿವಾಯ್ ಎರಿಕಾನ್ ಹುಷಾರ್ನಾಯೆನ್ ಶಿಕ್ಲೆಂ ಬರೆಂ ಮಾರ್ಕ್ಸ್ ಕಾಡುನ್ ಪಾಸ್ ಜಾಂವ್ಚೆಂ ಪಳೆತಾನಾ ಭಿತರ್ಲೆ ಭಿತರ್ ಮೊಸೊರ್. ಪುಣ್ ಉಗ್ತಾನ್ ತಿ ಉಚಾರಿನಾ. ತಿಕಾ ಜೊನಿಚೆಂ ಇಸ್ಕಾಲ್ ಆಖೀರ್ ಕೆಲ್ಲಿ ಖಿಂತ್. ಉರುಲ್ಲ್ಯಾ ಭುರ್ಗ್ಯಾಂನಿ ಎರಿಕಾಚಾಕೀ ಹುಶಾರ್ ಜಾಯ್ನಾಯ್, ಶಿಕ್ಪಾಂತ್ ಮುಖಾರ್ ಆಸಾಜಾಯ್ ಮ್ಹಳ್ಳಿ ಹುಮೆದ್. ಪುಣ್ ಎರಿಕ್ ಬರೆಂ ಕರ್ನ್ ಶಿಕೊನ್ ಪಾಸ್ ಜಾತಾ ಮಾತ್, ನ್ಹಂಯ್ ಸಾಂಗ್ಲೆಂ ಕಾಮಾಂ ಉಬೊಣ್ ರಾಗ್ ಆಯ್ಲೊ ದಾಕಯ್ಲಾಸೆಂ ಸುಡ್ಪುಡಾಯೆನ್ ಕರ್ತಾ. ಫಾರ್ಚ್ ಭುರ್ಗ್ಯಾಂಪರಿಂ ಚಲ್ತಾ. ಆವಯ್ ಬಾಪಾಯ್ಕ್ ಹ್ಯಾ ವಿಶಿಂ ತಾಣೆ ಸಾಂಗ್ಲೆಂ ನಾ. ಸಾಂಗೊನ್ ತಾಂಚೆ ಮಧೆಂ ನಾ ಸಮಾಧಾನ್ ಉಬ್ಜಾಂವ್ಕ್ ತಾಕಾ ನಾಕಾ. ತೊ S.S.L.C ಚಾ ಫಲಿತಾಂಶಾಕ್ ರಾಕ್ತಾ. ಆನಿ ಉಪ್ರಾಂತ್ ಶಿಕ್ಲೆಂ ತರ್ ಖಿಂಯ್ ಪುಣಿ ಬೊರ್ಡಿಂಗಾಂತ್ ರಾವೊನ್ ಶಿಕ್ಲೆಂ ಆಟಾಣೆ ಕರುನ್ ಆಸಾ.

1962 ಇಸ್ರೆಂತ್ ಕರ್ನಾಟಕ ಸರ್ಕಾರಾನ್ ತೊಟಾಂ ಖಾತಿರ್ ಆನಿ ತ್ಯಾ ತೊಟಾಂನಿ ಕಾಮ್ ಕರ್ತಲ್ಯಾ ಸ್ಪಾಫ್ ಆನಿ ಆಳಾಂ ಖಾತಿರ್ ಏಕ್ ಕಾನೂನ್ ಜಾರಿಯೆಕ್ ಹಾಡ್ಲೆಂ. 200 ಎಕ್ರಾಂ ವಯ್ಲ್ಯಾ ವಿಸ್ತೀರ್ಣಾಯೆಚಾ ತೊಟಾಂಕ್, ಗ್ರೇಡ್, 101 ಎಕ್ರಾಂ ಥಾವ್ನ್ 199 ಎಕ್ರಾಂಚ್ಯಾ ತೊಟಾಂಕ್ B ಗ್ರೇಡ್. 29 ಎಕ್ರಾಂ ಥಾವ್ನ್ 99 ಎಕ್ರಾಂಕ್ C ಗ್ರೇಡ್ ಮ್ಹಣ್ ವಿಂಗಡ್ಲಿಂ. 29 ಎಕ್ರಾಂ ಸಕಯ್ಲ್ಯಾ ತೊಟಾಂಕ್ ಲ್ಹಾನ್ ತೊಟಾಂ ಮ್ಹಣ್ ವಿಂಗಡ್ ಕರ್ತಾನಾ ಕಂಪೆನಿ ತೊಟಾಂಕ್ ಜಿಂ ತಾಂಚಿಂ ಸಕ್ಕಡ್ ತೊಟಾಂ ಮೆಳೊನ್ ಹಜಾರೊಂ ಎಕ್ರಾಂಕ್ ಸೈಶಲ್ A

ಗ್ರೇಡ್ ಜಾವ್ನ್ ಪರಿವರ್ತನ್ ಕರ್ತಾನಾ ಲ್ಲಾನಾ ತೋಟಾಂಚಾ ರೈಟ್‌ಾಂಕ್ ಉಣೊ ಸಾಂಬಾಳ್, C ಆನಿ B ತೋಟಾಂತ್ಲಾಂಕ್ ಥೊಡೊ ಚಡ್ತೀಕ್, A ವರ್ಗಾಚಾಂಕ್ ಆನಿಕೀ ಚಡ್ತೀಕ್, ಸ್ಪೆಶಲ್ A ವರ್ಗಾಂಕ್ ಸ್ಪೆಶಲ್ ಗ್ರೇಡಿಚೊ ಸಾಂಬಾಳ್ ಆನಿ ಸೌಲತ್ಯೊ ದೀಂವ್ಕ್ ಫರ್ಮಾಯ್ಲೊ. ತಶೆಂಚ್ ತಾಂಚಿ ಗ್ರಾಚ್ಯುಯಿಟಿಯ್ ವಾಡ್ಲಿ.

ಎರಿಕಾಚಾ ಬಾಪಾಯ್ನ್ ಕಾಮ್ ಕರ್ತೆಂ ತೋಟ್ B ಗ್ರೇಡಿಕ್ ಸೆರ್ವಾಲ್ಲೆಂ. ತೊ ಕಾಮಾಕ್ ಸೆರ್ವೊನ್ ಪಂಚ್ವೀಸ್ ವರ್ಸಾಂ ಜಾಲ್ಲೊ.

ಅಶೆಂ ಮ್ಹಣ್ತಾನಾ ತಾಂಚಾ ಸಾವ್ಯಾರಾನ್ ತೋಟ್ ವಿಕ್ಲೆಂ ಮನ್ ಕೆಲೆಂ. ಕಾರಾಣ್ ದೋಗ್ ಪೂತ್ ದಾಕ್ಟರ್ಗಿ ಶಿಕೊನ್ ಆಮೆರಿಕಾಕ್ ಗೆಲ್ಲೆ ತೆ ಥಂಯ್ಸರ್ ಕಾಮಾಕ್ ಲಾಗೊನ್ ಆನಿ ಥಂಯ್ಸೊ ಉಂಚ್ಲೊ ಸಾಂಬಾಳ್ ಭಾರತಾಂತ್ ಮೆಳಾನಾ ಜಾಲ್ಲ್ಯಾನ್ ಥಂಯ್ಸೊ ರಾಂವ್ಚೆಂ ಮನ್ ಕರುನ್ ಬಾಪಾಯ್ನ್ ಬರಯ್ತಾನಾ ತಾಕಾ ತೋಟ್ ವಿಕ್ಲ್ಯಾ ಶಿವಾಯ್ ದುಸ್ರಿ ವಾಟ್ ನಾ ಜಾಲಿ. ತಾಚಾ ಉತರ್ ಪ್ರಾಯೆರ್ ತೋಟಾಚಿ ಜವಾಬ್ದಾರಿ ಪಳೆಂವ್ಪಿ ಶ್ಯಾಧಿ ತಾಕಾ ನಾತ್ಲಿ. ಪುತಾಂಕ್ ತೋಟಾಚಿ ಆಶಾ ನಾ ಜಾಲ್ಲ್ಯಾ ಉಪ್ರಾಂತ್ ಆಪ್ಲೆಂ ತೋಟ್ ದರ್ವನ್ ಕಾಣ್ಲೆವ್ನ್ ಕಿತೆಂ ಉಪ್ಕಾರ್ತಾ? ತಾಚಾ ತೋಟಾಕ್ ಬರೊ ಗಿರಾಯ್ಕಿಯ್ ಮೆಳ್ಳೊ.

ತಮಿಳ್‌ನಾಡುಂತ್ ವ್ಹಡ್ ಜೈತ್ ದೋನ್ ಲುಗ್ಬಾಚಿಂ ಮಿಲ್ಲಾಂ ಆಸೊನ್ ತಮಿಳುನಾಡುಂತ್ ನ್ಹಯ್ ಆಸ್ತಾನಾ ಕರ್ನಾಟಕ, ಕೇರಳಾಂತ್ಯಾಂ ವ್ಹಡ್ ವ್ಹಡ್ ರಖಮ್ ವ್ಯಾರಾಚಿಂ ಶೊಪಾಂ ತಾಕಾ ಆಸ್‌ಲ್ಲಿಂ. ತ್ಯಾ ಶಿವಾಯ್ ಹೆರ್ ಥೊಡೆ ಆಮದ್ ರಫ್ತ್ ಕರ್ಚೆ ಸಂಸ್ಥೆಯ್ ಆಸ್‌ಲ್ಲೆ. ರಾಮಸ್ವಾಮಿ ಚೆಟ್ಟಿಯಾರ್ ಮ್ಹಳ್ಳಾರ್ ನಾವಾಡ್ಲೀಕ್ ವ್ಯಾಪಾರಿಸ್ತ್. ಸರ್ಕಾರಾಚಾ ದಾಖ್ಲ್ಯಾಂತ್ ತೊ ಮಿಲಿಯಾಧಿಪತಿ. ಹಜಾರಾಂನಿ ಕಾಮ್ಗಾರ್ ತಾಚಾ ಸಂಸ್ಥಾಂನಿ ಘೊಳ್ತಾನಾ ಲಾಖಾಂ ಗೆಲ್ಲ್ಯಾನ್ ಲಾಭಾಚೊ ದುಡು ತಾಚಾ ಪೆಟೆಂತ್ ಜಮ್ತಾಲೊ. ಪೂಣ್ ಸರ್ಕಾರಾಕ್ ಪಾವಿತ್ ಕರಿಜಾಯ್ ಜಾಲ್ಲೊ ದುಡು ವೆಳಾರ್ ಬಾಂದಿನಾಶೆಂ ಬಾಕಿ ದೊವೊರ್ದಾಲೊ ಮ್ಹಣ್ ಲೋಕ್ ಉಲಯ್ತಾಲೊ. ಕಿತ್ಯಾಕ್, ತಾಕಾ ರಾಜಕೀಯ್ ಪಾಡ್ತಿಂಚೊ ಸಂಪರ್ಕ್ ಆಸ್‌ಲ್ಲೊ. ಫುಡಾರಿ ತಾಚಾ ದುಡ್ಡಾಕ್ ಲಾಳ್ ಗಳಯ್ತಾಲೆ. ಅಧಿಕಾರಿ ತಾಚಾ ಉಪ್ಕಾರ್ ಹಾತ್ ವೊಡ್ಡಾಯ್ತಾಲೆ. ತ್ಯಾ ವರ್ವಿಂ ಧಯ್ರಾನ್ ತೊ ಆಸುಲ್ಲೊ.

ಟೆಕ್ಸಾಕ್ ಮೋಸ್ ಕರ್ಚೆ ಖಾತಿರ್ ಆನಿ ನಷ್ಟ್ ದಾಕೊವ್ನ್ ಸರ್ಕಾರಾಚಾ ದೊಳ್ಕಾಂಕ್ ಮಾತಿ ಘಾಲ್ಚೆ ಖಾತಿರ್ ಹ್ಯಾ ಥೊಡ್ಯಾ ವರ್ಸಾಂನಿ ತಾಣೆ ಕರ್ನಾಟಕಾಂತ್ ತೋಟಾಂ ಮೊಲಾಂವ್ಕ್ ಸುರು ಕೆಲ್ಲಿಂ. ಎದೊಳ್‌ಚ್ ತೀನ್ ವೊಡ್ಲಿಂ ತೋಟಾಂ ತಾಣೆಂ ಮೊಲಾಯ್ಲ್ಯಾಂತ್. ತೋಟಾಂ ಮೊಲಾಯ್ತಾನಾ ತೊ ಶರ್ಥಾಂ ಘಾಲ್ತಾಲೊ. ಎದೊಳ್ ತೋಟಾಂತ್ ಘೊಳ್ತೊನ್ ಆಸ್ಲ್ಯಾ



ಆಳ್-ರೈಟರಾಂಚೆಂ ಸರ್ವಿಸ್ ವ ತಾಂಕಾಂ ಫಾರಿಕ್ ಕರಿಜಾಯ್ ಜಾಲ್ಲೊ ದುಡು ತೋಟ್ ವಿಕ್ತಲ್ಯಾ ಸಾವ್ಯಾರಾನ್ ಫಾರಿಕ್ ಕರಿಜಾಯ್. ತಾಕಾ ಮಿಶಿ ಆಸ್ಲಾರ್ ಪಯ್ಲೆಂಚಾ ಆಳಾಂಕ್-ರೈಟ್ರಾಂಕ್ ಕಾಮಾಕ್ ದವರ್ತಲೊ. ಪೂಣ್ ತಾಣೆ ಮೊಲಾಯ್ಲ್ಯಾ ಉಪ್ರಾಂತ್ ನವೆಂ ಲೇಖ್.

ಸರ್ಕಾರಿ ಕಾನೂನಾಖಾಲ್ ಪನ್ನಾಸ್ ಎಕ್ರಾಂಕ್ ಏಕ್ ರೈಟರ್ ಆನಿ ಎಕ್ರಾಂಕ್ ಎಕ್ಕ್ಲಾಲೆಖಾನ್ ಆಳ್ ದವರಿಜಾಯ್. ಪುಣ್ ಆಮ್ಚೊ ಸರ್ಕಾರಾಚಾ ಅಧಿಕಾರಿಂಕ್ ಹೆ ಕಾನೂನಾಚೆ ಬೂಕ್ ಉಗ್ತಾವ್ನ್ ವಿಂಯ್ಸರ್ ಪುರ್ಸತ್ ಆಸಾ? ಪುರ್ಸತ್ ಮೆಳ್ಳಾರೀ ಸಾವ್ಯಾರಾಂ ಥಾವ್ನ್ ತವಳ್ ತವಳ್ ಬೊಲ್ಸಾಕ್ ದುಡು ಪಡ್ತಾನಾ ತಾಂಕಾಂ ತೊ ಕೊಡ್ತು ಜಾತಾ? ಅಧಿಕಾರಿ ಪಯ್ಲಿಲ್ಯಾ ಶಹರಾಂತ್ ಜಾಲ್ಯಾರ್ ಸಾವ್ಯಾರ್ ತಾಂಚಾ ತೊಟಾಂಚಾ ಮೊಡಸ್ತಾನಾಂ ತ್ ತಾಂಚೆಂಚ್ ಕಾನೂನ್ ಚಲವ್ನ್ ಶೆಂಬರ್ ಎಕ್ರಾಂಕ್ ಪಂಚ್ವೀಸ್ ಆಳ್ ದವರ್ನ್ ಅಗತ್ಯಾಚೆಂ ಮ್ಹಣ್ಣೆ ಸ್ತ್ರೀ ಸಾಧೆಂ ಮಾರ್ಚೆಂ, ಕಾಫಿಯೆಚಿ ಮಿಂಟ್ ಜಾಂವ್ಚ್ಯಾ ವೆಳಾರ್ ಧಾರವಾಡ್, ಹುಬ್ಲಿ, ಶಿಮ್ಲೆ ತೆವ್ಲಿಲೆ ಸೊಳಾ ದಿಸಾಂಚೆ ಆಳ್ ಹಾಡ್ತಾತ್. ತಾಂಕಾಂ ಸಾಂಬಾಳ್ ಪರ್ನ್ಯಾ ಆಳಾಂಚೊಚ್ ದೀಜಾಯ್ ತರೀ ಪ್ರೊವಿಡೆಂಟ್ ಫಂಡ್, ಬಾಂಟ್ಲಿ ಖರ್ಚ್, ಕಾಂಬೊಳ್, ಭಲಾಯ್ಕೆಚೊ ಸಾಂಬಾಳ್ ಕಿತೆಂಚ್ ದೀಂವ್ಕ್ ನಾತ್‌ಲ್ಲಾನ್ ಸಾವ್ಯಾರಾಂಕ್ ಲಾಭ್ ಜಾತಾ. ಚೆಟ್ಟಿಯಾರಾಯ್ ತಾಣೆ ಘೆತ್‌ಲ್ಲಾ ತೊಟಾಂನಿ ಹ್ಯಾಚ್ ರಿತಿನ್ ಚಲಯ್ತಾ. ಆಳಾಂಕ್ ಕಶೆಂಯ್ ಕಾನೂನಾಚೊ ಸಾಂಬಾಳ್ ತೊ ದೀನಾ. ರೈಟರ್‌ಯ್ ಟೆಂಪರರಿ ದವರ್ಲಾ. ಖಾಯಾಮಾಕ್ ದವರ್ಲ್ಯಾರ್ ತಾಚೆಂ ಸರ್ವಿಸ್ ದಿಂವ್ಚೆಂ ಪಡ್ತಾ. ಹ್ಯಾ ವರ್ವಿಂ ಕಾನೂನ್‌ಯ್ ತೊ ಮೊಡ್ತಾ. ತಾಕಾ ವಿಚಾರ್ತಾಲೆ ಸರ್ಕಾರಿ ಅಧಿಕಾರಿ ನಾಂತ್. ಎಕಾದಾವೆಳಾರ್ ಆಸ್ಲಾರಿ ತೆ ಕಾನೂನಾಂಚಿಂ ಮೆಟಾಂ ಕಾಡ್ತಾಂವ್ ಮ್ಹಣ್ ಭೆತ್ಲ್ಯಾಯ್ತಾತ್ ತರ್ ತೊ ಬೆಂಗ್ಳುರ್ ವಚೊನ್ ಮಂತ್ರಿಂಚಿ ಭೆಟ್ ಕರ್ತಾ. ವ ವ್ಹಯ್ಲ್ಯಾ ಅಧಿಕಾರಿಂಕ್ ಬೊಲ್ಸಾಂತ್ ಘಾಲ್ತಾ. ಹ್ಯಾ ವರ್ವಿಂ ಸಕಯ್ಲೆ ಅಧಿಕಾರಿ ಹಾಚೆ ಮುಖಾರ್ ಅಸಹಾಯಕ್ ಜಾತಾತ್. ಫುಡ್ಲಿಂ ಮೆಟಾಂ ಕಾಡುಂಕ್ ಭಿಯೆತಾತ್.

ತ್ಯಾ ಶಿವಾಯ್ ತಾಚಾ ತೊಟಾಂನಿ ತಾಚಾಚ್ ಗಾಂವ್ಚೊ ಮನೆಜರ್ ರೈಟ್ರಾಂಕ್ ದವರ್ನ್ ತೊಟಾಂ ಚಲಯ್ತಾ. ಕಿತ್ಯಾಕ್ ತಾಕಾ ತೊಟಾಂನಿ ಲಾಭ್ ಮೆಳಾನಾತ್ಲಾರ್ ವ್ಹಡ್ ನಾ. ಫಕತ್ ಟೇಕ್ಸಾಂ ವಂಚಿತ್ ಕರುಂಕ್, ನಷ್ಟ್ ಭರ್ತಿ ಕರ್ಚೆ ಖಾತಿರ್, ತೊ ತೊಟಾಂ ಮೊಲಾಯ್ತಾ.

ಹೆಂ ತೋಟ್ ಮೊಲಾಯ್ತಾನಾ ಚಡ್ವಿಕ್ ಮೊಲ್ ಮೆಳ್‌ಲ್ಲಾನ್ ಆದ್ಲ್ಯಾ ಸಾವ್ಯಾರಾಕ್ ಥೊಡೆ ಲಾಖ್ ಚಡ್ವಿಕ್ ಮೆಳ್‌ಲ್ಲಾನ್ ತಾಣೆ ಚೆಟ್ಟಿಯಾರಾಚಾ ಶರ್ತಾಂಕ್ ಸೈ ಘಾಲ್ಲಿ. ಪರ್ನ್ಯಾ ಆಳಾಂಕ್-ರೈಟ್ರಾಕ್ ತೈ ಪರ್ಯಾಂತ್ಲೆಂ ಸರ್ವಿಸ್ ತೊ ದೀಂವ್ಕ್ ವೊಪ್ಪಾನಾತುಲ್ಲೊ. ಆಳಾಂಕ್ ಸರ್ವಿಸಾಚೊ ದುಡು ಮೆಳ್ತಾ ಮ್ಹಣ್ ಸಂತೊಸ್ ಜಾಲ್ಲೊ ತರ್ ರೈಟ್ರಾಕ್ ಖಿಂತ್ ಸುರು ಜಾಲ್ಲಿ. ಕಿತ್ಯಾಕ್ ತಾಕಾ ಸಲೀಸಾಯೆನ್ ಕಾಮ್ ಮೆಳ್ಳೊ ಭರ್ವೊಸೊ ನಾತುಲ್ಲೊ.

ಲ್ಹಾನ್ ತೋಟಾಂನಿ ಎಕೆಕಾ ತೋಟಾಂತ್ ಎಕೆಕ್ ರೈಟರ್ ದವರ್ತಾತ್. ವ್ಹಡ್ ತೋಟಾಂನಿ ಮಾತ್ ಚಡ್ತಿಕ್ ದವರ್ತಾತ್. ಪುಣ್ ಎದೊಳ್‌ಚ್ ತ್ಯಾ ತೋಟಾಂನಿ ಹಾಚಾ ಆದ್ಲೆ ರೈಟರ್ ಆಸೊನ್ ಖಾಲಿ ಪಡ್‌ಲ್ಲಿಂ ತೋಟಾಂ ಮೆಳ್ಳಿಂ ಆಪುಪ್. ಚೊವ್ಗಾಂ ಭುರ್ಗ್ಯಾಂಕ್ ಕೊಡಿಯಾಳಾಂತ್ ದವರ್ನ್ ಶಿಕಪ್ ದೀಂವ್ಕ್ ಆಸಾ. ಆಪ್ಲಾಚೆ ಮುಖ್ಲೆ ದೀಸ್ ಕಶೆ ಸಾರ್ಲೆಗೀ ಮ್ಹಳ್ಳಿ ಖಿಂತ್ ತಾಕಾ ಸುರು ಜಾಲ್ಲಿ. ಆಳಾಂಕ್ ಖೈಂಚ್ಯಾಯ್ ತೋಟಾಂನಿ ಕಾಮಾಂ ಮೆಳೊಂಕ್ ಸಲೀಸ್. ತಾಂಚೆಂ ನಾಂವ್ ಪಟ್ಟೆರ್ಯೀ ಪಡ್ತಾ (ಖಾಯಾಮ್) ಟೆಂಪರರಿ (ಸೊಳಾಂ ದಿಸಾಂಚಾ ಆಳಾಂಪರಿ) ಕಾಮ್‌ಯ್ ಜಾತಾ.

ಚೆಟ್ಟಿಯಾರಾನ್ ತೋಟ್ ಮೊಲಾವ್ನ್ ಸ್ವಾದೀನ್ ಕರ್ತಾನಾ ಆಳಾಂಚೆಂ, ರೈಟರಾಚೆಂ ಸರ್ವಿಸ್‌ಯ್ ಪಯ್ಲೆಂಚಾ ಸಾವ್ಯಾರಾಕ್ ದಿಲೆಂ. ಆಳ್ ತಾಂಚಿ ಸಾಟ್ಲಿ ಪೊಟ್ಲಿ ಬಾಂಧುನ್ ದುಸ್ರ್ಯಾ ತೋಟಾಂಕ್ ವೆತಾನಾ ಎರಿಕಾಚಾ ಬಾಪಾಯ್ಕ್ ಸ ಮಹಿನ್ಯಾಂ ಖಾತಿರ್ ರಾವ್ ಮ್ಹಣ್ ಚೆಟ್ಟಿಯಾರಾನ್ ಒತ್ತಾಯ್ ಕೆಲಿ. ತಾಚಾ ಗಾಂವ್ಚೊ ರೈಟರ್ ಸೊದಿಜಾಯ್ ಆಸ್ಲೊ. ತ್ಯೆ ಪರ್ಯಾಂತ್ ಪರ್ನ್ಯಾ ರೈಟರಾಕ್ ರಾವೊಂವ್ಚಿ ಆಲೋಚೆನ್ ತಾಚಿ. ಎಕಾ ಮಹಿನ್ಯಾ ಭಿತರ್ ದುಸ್ರೊ ರೈಟರ್ ಮೆಳ್ತಲೊ ಮ್ಹಳ್ಳೊ ಭರ್ವೊಸೊ ತಾಕಾ ಆಸುಲ್ಲೊ. ಸ ಮಹಿನ್ಯಾಂ ಉಪ್ರಾಂತ್ ದವರ್ಲ್ಯಾರ್ ಪರ್ಮಿನೆಂಟ್ ಕರಿಜಾಯ್ ಪಡ್ತಾ. ಉಪ್ರಾಂತ್ ಕಾಮಾಂತ್ಲೊ ಕಾಡುಂಕ್ ಕಾನೊನಾಖಾಲ್ ಕಷ್ಟ್ ಜಾಂವ್ಚೆ ತೊ ಜಾಣಾ.

ಎರಿಕಾಚಾ ಬಾಪಾಯ್ಕ್ ಸಂತೊಸಾನ್ ಕಾಮ್ ಸ್ವೀಕಾರ್ ಕೆಲೆಂ. ಕಿತ್ಯಾಕ್, ಹ್ಯಾ ಮಧೆಂ ಖೈಂಚ್ಯಾ ಪುಣೆ ತೋಟಾಂನಿ ಕಾಮ್ ಸೊದುನ್ ಕಾಡ್ಲಿ ಆಲೋಚೆನ್ ತಾಚಿ. ಲಾಗ್ನಾರ್ ತಶೆಂ ಪಯ್ಲಿಲ್ಯಾ ತೋಟಾಂನಿ ಕಾಮ್ ಖಾಲಿ ಆಸಾಗಿ ಮ್ಹಣ್ ಖಬಾರ್ ಕಾಡ್ತೆಚ್ ರಾವೊಲ್ಲೆ. ಪುಣ್ ಎಕಾ ತೋಟಾಂತ್‌ಯ್ ಕಾಮ್ ಮೆಳ್ಳೊ ಭರ್ವೊಸೊ ನಾ ಜಾತಾನಾ ಮಹಿನೆ ಚಾರ್ ಪಾಶಾರ್ ಜಾಲ್ಲೆ. ಹ್ಯಾಚ್ ತೋಟಾಂತ್ ಖಾಯಾಮ್ ಕಾಮ್ ದಿಲ್ಲೆಂ ಜಾಲ್ಯಾರ್ ಪುರೊ ಆಸ್‌ಲ್ಲೆಂ ಮ್ಹಣ್ ತೊ ಮಾಗ್ತಾಲೊ. ಆನಿ ಚೆಟ್ಟಿಯಾರ್ ತೋಟಾಕ್ ಆಯಿಲ್ಲ್ಯಾ ವೆಳಾರ್ ವಿಚಾರ್ಲೆಂ ಮನ್ ಕರುನ್ ಆಸ್ಲೊ. ಪುಣ್ ತೋಟ್ ಸ್ವಾದೀನ್ ಕರ್ನ್ ಗೆಲ್ಲೊ ಚೆಟ್ಟಿಯಾರ್ ಪರುನ್ ತೋಟಾಕ್ ಆಯ್ಲೊಚ್ ನಾ. ತೋಟಾಚಾ ಖರ್ಚಾಕ್ ಇನ್ಸೂರ್ ಮಾತ್ ವೆಳಾರ್ ಧಾಡ್ತಾಲೊ. ತಾಚಿ ರೀತ್ ಹೊ ಬಾವೊ ಬಿಲ್ಕುಲ್ ನೆಣಾ. ತೊ ತೋಟ್ ಮೊಲಾವ್ನ್ ಪಾಟಿಂ ಗೆಲೊ ತರ್ ಪರುನ್ ತೋಟ್ ಕಶೆಂ ಆಸಾ, ಪಾವ್ನ್ ಕಿತ್ಲೊ ಪಡ್ತಾ? ಹ್ಯಾ ವರ್ಸಾಂತ್ ಕಾಫಿಯೆಚೆಂ ಬೆಳೆಂ ಕಿತ್ಲೆಂ ಚಾತೆಲೆಂ? ಹೆಂ ಸರ್ವ್ ತಾಕಾ ಪಡೊನ್ ಗೆಲ್ಲೆಂ ನಾ. ತಾಚಿ ಆಶಾಯ್ ತಾಕಾ ನಾ. ತಾಕಾ ಫಕತ್ ಲುಗ್ವಾಚಾ ಮಿಲ್ಲಾಂನಿ ಆನಿ ಹೆರ್ ಸಂಸ್ಥಾಂನಿ ಜಾಂವ್ಚ್ಯಾ ಲಾಭಾಂತ್ ಸರ್ಕಾರಾಕ್ ಪಾವಿತ್ ಕರಿಜಾಯ್ ಜಾಲ್ಲೆಂ ಟೇಕ್ಸ್ ಹ್ಯಾ ನಶ್ಟಾಂತ್ ಪರಿಹಾರ್ ಕರ್ಯೆತಾ. ಹ್ಯಾ

ಖಾತಿರ್‌ಚ್ ತಾಣೆ ತೊಟಾಂ ಘೆಂವ್ಚಿಂ ಮ್ಹಳ್ಳೊ ಅನುಭವ್ ರೈಟರಾಕ್ ನಾ. ಕಾಮಾಚೆಂ, ತೊಟಾಚಾ ಖರ್ಚಾಚೆಂ ಲೇಖ್, ಪಡ್‌ಲ್ಲ್ಯಾ ಪಾವ್ನಾಚೊ ಹಿಸೊಪ್, ಮುಖ್ಲ್ಯಾ ಬೆಳ್ಳಾಚೆಂ ಎಸ್ಪಿಮೇಟ್ ತಾಚಾ ಆಫಿಸಾಕ್ ಧಾಡ್ಲ್ಯಾರ್ ಜಾಲೆಂ. ಆಫಿಸಾಚೊ ಮೆನೆಜೆರ್ ಸರ್ವ್ ಆಡಳ್ತೆಂ ಪಳೆವ್ನ್ ತ್ಯಾ ತ್ಯಾ ತೊಟಾಂಕ್ ಸಂಸ್ಥಾಂಕ್ ಗರ್ಜ್ ಆಸ್ಲೊ ದುಡು ಧಾಡ್ತಾ.

ಅಶೆಂ ಘಾಟಾರ್ ಚೆಟ್ಟಿಯಾರಾಂನಿ ಘೆತ್‌ಲ್ಲ್ಯಾ ತೊಟಾಂನಿ ವೆಳಾಚಾ ವೆಳಾರ್ ಕಾಮಾಂ ಕರಯ್ತಾಶೆಂ ಆಳ್ ಸಾರ್ಕೆ ದವರಿನಾಸೆಂ ತಮಿಳ್‌ನಾಡಾಂತ್ಲ್ಯಾ ರೈಟರ್ ಮೆನೆಜೆರಾಂಕ್ ತೊಟಾಂಚಿ ಮಾಹೆತ್ ನಾಸ್ತಾನಾ ಆಚ್ ತಾಂಚಿಂ ತೊಟಾಂ ಪಾಡ್ ಪಡೊನ್ ಗೆಲ್ಯಾಂತ್. ಥೊಡಿಂ ವರ್ಸಾಂ ದವರ್ನ್ ಘೆವ್ನ್ ಪುರ್ತಿಂ ಪಾಡ್ ಪಡ್ಲ್ಯಾ ಉಪ್ರಾಂತ್ ದೊಡ್ಡಾ ನಷ್ಟಾಂತ್ ತಿಂ ತೊಟಾಂ ವಿಕುನ್ ಶಹರಾಂತ್ಲ್ಯಾ ತಾಂಚಾ ಸಂಸ್ಥಾಂನಿ ಜಾಂವ್ಚ್ಯಾ ಲಾಭಾಂತ್ ನಷ್ಟ್ ಭರ್ತಿ ಕರುನ್ ಸರ್ಕಾರಾಕ್ ಪಾವಿತ್ ಕರಿಜಾಯ್ ಜಾಲ್ಲಿಂ ಟೆಕ್ನಾಂ ವಂಚಿತ್ ಕರ್ಚಿಚ್ ಹಾಂಚಿ ವಿದ್ಯಾ.

ಆತಾಂ ಎರಿಕಾಚಾ ಬಾಪಾಯ್ ದೋನ್ ಮಹಿನೆ ಉರುಲ್ಲೆ. ಚೆಟ್ಟಿಯಾರ್ ಕೆದ್ನಾಂ ರೈಟರ್ ವ ಮೆನೆಜರಾಕ್ ಧಾಡಿತ್ ಆನಿ ಆಪ್ಲ್ಯಾಕ್ ತೋಟ್ ಸೊಡುಂಕ್ ಸಾಂಗಾತ್ ಮ್ಹಳ್ಳಿ ಖಾತ್ರಿ ತೊ ನೆಣಾ. ತಾಚೊ ಮನಿಸ್ ಆಯಿಲ್ಲಾ ತಕ್ಷಣಾ ಆಪ್ಲೆಂ ತೋಟ್ ಸೊಡ್ನ್ ವೆಚಾಚಾಯ್. ಖಿಯರ್ ವೆಚೆಂ ಮ್ಹಣ್ ತಾಣೆಂಯ್ ಎದೊಳ್ ತೀರ್ಮಾನ್ ಕರುಂಕ್ ನಾತ್‌ಲ್ಲೆಂ.

ಅಶೆಂ ಎಕಾ ಬುದ್ಧಾರಾ ತೋಟಾಂತ್ ಕಾಮ್ ನಾತ್‌ಲ್ಲ್ಯಾನ್ ಸೊಪ್ಕಾರ್ ಇಜಿಚೆಯೆರಾರ್ ಬಸೊನ್ ಆಸ್ತಾನಾ ತಾಚಾ ಮತಿಕ್ ಏಕ್ ಆಲೊಚೆನ್ ಆಯ್ಲಿ. ತೊ ಕಾರ್ಯಮಗ್ನ್ ಜಾಂವ್ಕ್ ಆಯ್ಲೊ ಜಾಲೊ.

ತ್ಯಾ ವೆಳಾರ್ ತ್ಯಾ ಸುತ್ತುರಾಂತ್ ಸರಿಸುಮಾರ್ ಪೊಂದ್ರಾ ಮೈಲಾಂಚಾ ಅಂತರಾರ್ ಅಂಗಡ್ ಮ್ಹಳ್ಳಿ ನಾತ್‌ಲ್ಲಿ. ಚಡ್ತಾವ್ ಆಳ್ ಪಯ್ಲಿಲ್ಯಾ ಚಿಕ್‌ಮಂಗ್ಳುರಾಕ್ ಸಾಂತೆಕ್ ವೆಚೊನ್ ಸಾಮಾನ್ ಹಾಡ್ಬಾಲೆ. ಆಪ್ಲೆಂ ಹ್ಯಾ ವಠಾರಾಂತ್ ಅಂಗಡ್ ಉಗ್ತಾಯ್ಲ್ಯಾರ್ ಕಶಿ? ಆಲೊಚೆನ್ ಪುಣೆ ಪಸಂದ್ ಜಾಲಿ. ಪುಣ್ ಉಗ್ತಾಂವ್ಕ್ ಕಟ್ಟೋಣ್ ಜಾಯ್ನಾಯ್, ತೆಂ ಬಾಂಧಿಜಾಯ್. ತರ್ ಜಾಗೊ ಜಾಯ್ನಾಯ್. ಪುಣ್ ಆಪ್ಲೊ ಮ್ಹಳ್ಳೊ ಸ್ವಂತ್ ಜಾಗೊ ನಾಸ್ತಾನಾ ಕಟ್ಟೋಣ್ ಬಾಂದ್ಚೆಂ ತರೀ ಕಶೆಂ, ತಾಚಿ ಆಲೊಚೆನ್ ಗುಂಡಾಯೆರ್ ಗೆಲಿ. ಹ್ಯಾ ತೊಟಾ ಥಾವ್ನ್ ಚಾರ್ ಮೈಲಾಂ ಪಯ್ಸ್ ಸರ್ಕಾರಿ ರಾನ್ ದರಬಸ್ತ್ ಆಸಾ. ರಾಜ್ ರಸ್ತೊ ಪಾಶಾರ್ ಜಾಂವ್ಚೆ ಕಡೆನ್ ತಶೆಂ ಸಾತಾಟ್ ತೊಟಾಂಕ್ ವೆಚಾ ಗಡಿಂ ಲಾಗಿಂ ತೀನ್ ರಸ್ತಾರ್ ಬಸ್ಸಾರ್ ಥಾವ್ನ್ ದೆಂವ್ಚೆ ಕಡೆನ್ ಧಾ ಗುಂಟಾಂ (ಏಕ್ ಗುಂಟೊ ಅಡೇಜ್ ಸೆನ್ಸ್) ದರ್ಖಾಸ್ ಅರ್ಜಿ ದೀವ್ನ್ ಘೆತ್ಲ್ಯಾರ್ ಕಟ್ಟೋಣ್ ಬಾಂಧೊವ್ನ್ ಅಂಗಡ್ ಉಗ್ತಿ ಕರ್ಯೆತ್. ಕಟ್ಟೋಣಾ ಖಾತಿರ್ ಸರ್ವಿಸಾಚಾ ಲೆಖಾರ್ ಮೆಳ್‌ಲೊ ಬಾರಾ ಹಜಾರ್ ಆನಿ ತಿತ್ಲೊಚ್ ಮೆಳ್‌ಲೊಂಕ್



ಅಸ್ಸೊ ಪ್ರೊವಿಡೆಂಟ್ ಫಂಡಾಚೊ ದುಡು ಆಸಾ. ಸದ್ವಾಕ್ ಲ್ಹಾನ್‌ಶೆಂ ಕಟ್ಟೋಣ್ ಬಾಂಧುನ್ ಭಾತೆಣಾಚೆಂ ಪಾಕೆಂ ಕರ್ಚೆಂ.

ಆಲೋಚೆನ್ ಪಸಂದ್ ಜಾಲಿ. ತೊ ಉಲ್ಲಾಸಿ ಜಾಲೊ. ಹಿ ಆಲೋಚೆನ್ ಬಾಯ್ಲೆ ಮುಖಾರ್ ದವರ್ತಾನಾ ತಿಕಾಯ್ ಪಸಂದ್ ಜಾಲಿ ತರೀ ಮಧೆಂ ಆಡ್ಕಳ್ ಹಾಡ್ತಾಯ್ಲಿ.

ದರ್ಖಾಸಾಕ್ ಅರ್ಜಿ ದಿಂವ್ಕ್ ರೆವಿನ್ಯೂ ಇನ್ಸ್‌ಪೆಕ್ಟರಾಕ್, ತಹಶೀಲ್ದಾರಾಕ್ ಆಪವ್ನ್ ಹಾಡುಂಕ್ ತಿಂ ಹಿಂ ಕಾಮಾಂ ಮ್ಹಣ್ತಾನಾ ತುಕಾ ತೋಟ್ ಸೊಡುನ್ ವೆಚೊಂಕ್ ಪಡ್ತೆಲೆಂ. ತ್ಯಾ ಶಿವಾಯ್ ತ್ಯಾ ಸರ್ಕಾರಿ ಅಧಿಕಾರಿಂಕ್ ಲೋಂಚ್ ದಿಲ್ಯಾ ಶಿವಾಯ್ ತೆ ಜಾಗೊ ಮೆಜುನ್ ದಿತಿತ್? ಫೊಡೆ ಪಾವ್ಪಿಂ ಲೋಂಚ್ ದೀವ್ನ್ಯಾಯ್ ತೆ ಅಧಿಕಾರಿ ಖಾವ್ನ್ ಘಾಲ್ತ್ ಮೋಸ್ ಕರ್ತಾತ್ ಖೈಂ. ತಾಂಕಾಂ ಕೊಣಾಚಿ ಪುಣಿ ಒಳಕ್ ಜಾಯ್ತಾಯ್. ಹ್ಯಾ ಒಳ್ಳೆದಾರಾಂಕ್ ಕೊಣಾಕ್ ಧರ್ತಾಯ್? ಆಂಗಡ್ ಉಗ್ತಾಯ್ಲಿ ಮ್ಹಣ್ಯಾಂ, ಸಾಮಾನ್ ವಿಕೆ ಮಹತ್ ಆಮ್ಕಾಂ ಆಸಾ?

ತಿಚ್ಯಾ ಹ್ಯಾ ದುಸ್ಸೊಡ್ಚ್ಯಾ ಸವಾಲಾಂಕ್ ತೊ ಚಿಂತಾಮಗ್ನ್ ಜಾಲೊ. ಪೂಣ್ ತಾಚೆಂ ಪ್ರಯತ್ನ್ ತಾಣೆ ಸೊಡ್ಲೆಂ ನಾ. ಹ್ಯಾ ಆಲೋಚೆನೆ ಶಿವಾಯ್ ದುಸ್ರಿ ವಾಟ್ ತಾಕಾ ದಿಸ್ಲಿ ನಾ. ಹೆರಾಂ ತೊಟಾಂನಿ ಕಾಮ್ ಮೆಳ್ಳೊ ಭರ್ವಸೊ ತಾಕಾ ನಾ. ಹ್ಯಾ ಚಾರ್ ಮಹಿನ್ಯಾಂನಿ ಹೆರಾಂ ಲಾಗಿಂ ಸಾಂಗೊನ್ ಕಾಮಾಚೆಂ ಪ್ರಯತ್ನ್ ಕೆಲ್ಲ್ಯಾಕ್ ಲೇಖ್ ನಾ. ಖಿಂಯ್ಸರ್‌ಯೀ ಕಾಮ್ ಖಾಲಿ ಆಸಾ ಮ್ಹಳ್ಳೊ ಭರ್ವಸೊ ಎದೊಳ್ ಮೆಳೊಂಕ್ ನಾ.

ತಾಕಾ ಆತಾಂ ಉಡಾಸ್ ಜಾಲೊ. ತೊ ಚಿಕ್‌ಮಂಗ್ಳುರ್ ವೆತಾನಾ ಜೆವ್ಣಾ ಖಾತಿರ್ ಆಲೆಸಾಮಾಚಾ ಹೊಟ್ಟಾಕ್ ವೆತಾಲೊ. ಆಲೆಸಾಮಾಚೆಂ ಹೊಟೆಲ್ ಚಾರ್ ಭೊಂವ್ತಣಿಚಾ ತೋಟಾಗಾರಾಂಕ್ ತಸೆಂ ಚಿಕ್‌ಮಂಗ್ಳುರ್ಚ್ಯಾಂಕ್ ಭಾರಿಚ್ ಖಾಯ್ನಾಚೆಂ ತಶೆಂ ನಾವಾಡ್ಲಿಕ್. ತಾಚಾ ಹೊಟ್ಟಾಚಾ ಜೆವ್ಣಾಚಿ ರೂಚ್‌ಚ್ ವೆಗ್ಳಿ. ಹ್ಯಾ ವರ್ವಿಂ ಚಿಕ್‌ಮಂಗ್ಳುರ್ ವೆಚೆ ರೈಟರ್, ಆಳ್ ತಾಚಾ ಹೊಟ್ಟಾಕ್‌ಚ್ ವೆತಾತ್.

ಅಲೆಸಾಮಾಕ್ ತೋಂಡ್ ಭರ್ನ್ ಉಲಯಿಜಾಯ್. ನವ್ಯಾ ಮನ್ಶ್ಯಾಂಕ್ ಪಳೆಲ್ಯಾರ್ ಖೈಂಚ್ಯಾ ತೊಟಾಂತ್ ಕಾಮ್ ಕರ್ತಾಯ್, ಗಾಂವ್‌ಖಿಂಯ್ಸರ್, ಇತ್ಯಾದಿ ಖಿಬ್ರೊ ಆರಾಂವ್ಚಿ ತಾಚಿ ಸವಯ್. ತೊ ಬಸ್ಕೊ ಗಲ್ಲಾ ಮುಖ್ಯಾನ್ ಚಾರ್ ಪಾಂಚ್ ಕದೆಲಾಂ ಆಸಾತ್. ಜೆವಾಣ್ ಜಾಲ್ಲೆ ಪುರಾಸಾಣ್ ಕಾಡ್ಲೆ ಖಾತಿರ್ ಥಂಯ್ಸರ್ ಬಸ್ತಾತ್. ಆಲೆಸಾಮ್ ಜೆವ್ಣಾಚೆಂ ಬಿಲ್ಲ್ ಘೆತ್‌ಲ್ಲೆ ಪರಿಂಚ್ ಹಾಂಚೆ ಲಾಗಿಂ ಗಜಾಲಿ ಕರ್ತಾ. ತಾಕಾ ಗಜಾಲಿ ಕೆಲ್ಯಾರ್ ವೇಳ್ ಪಾಶಾರ್ ಜಾತಾನಾ ಹೆರಾಂಚಿ ಒಳಕೀ ಜಾತಾ.

ತಾಂಚಾ ಸಂತಾನ್ ಕುಟ್ಮಾಚಿ ಪರಿಚಯ್ ಮೆಳ್ತಾ. ತಾಚಾ ಗಾಂವ್ಚೊ ವ ಕುಟ್ಮಾ ಲಾಗಿಲೊ ಮ್ಹಣ್ ಕಳ್ಳಾರ್ ಉಲವ್ಣಾಂತ್ ಸುಡಾಳ್ ಜಾವ್ನ್ ಪುಳಕಿತ್ ಜಾತಾ.

ತಾಚಾ ಹೊಟ್ಟಾಚಾ ಎಕಾ ಪೊಂತಾರ್ ವೆಗ್ಳೆಂ ಕೂಡ್ ಆಸಾ. ಹ್ಯಾ ಕೂಡಾಂತ್ ಗುಪಿತ್ತ್ ಪಿಯೆತಲ್ಕಾಂಕ್ ವ ಥೊಡ್ಯಾ ಘನೇಸ್ತ್ ಮಾನೆಸ್ತಾಂಕ್ ಆಮಾಲ್ ಪಿಯೆಂವ್ಕ್ ಆವ್ಕಾಸ್ ಆಸಾ. ಥೊಡೆ ತೊಟಾಂಚೆ ಸಾವ್ಯಾರ್ ಮೆನೆಜರ್, ರೈಟರ್ ಭರ್ಮಾದಿಕ್ ಮನಿಸ್ ಕೂಡಾಂತ್ ರಿಗ್ತಾತ್. ಆನಿ ಜ್ಯಾತ್ರೆ ಸರ್ಕಾರಿ ಆಫಿಸರ್, ಹುದ್ದೆದಾರ್, ಕ್ಲರ್ಕ್ ಇತ್ಯಾದಿಯ್ ಸಾಂಜೆ ಉಪ್ರಾಂತ್ ತ್ಯಾ ಕೂಡಾಕ್ ರಿಗ್ತಾತ್. ಹಾಂಚೆ ಮಧೆಂ ಬ್ರಾಹ್ಮಣ್, ಲಿಂಗಾಯತ್ ಆನಿ ಇತರ್, ಸೊರೊ ಪಿಯೆನಾತ್‌ಲ್ಲೆ, ಮಾಸ್ ಮಾಸ್ಕಿ ಖಾಯ್ನಾತ್ಲ್ಯಾ ಜಾತಿಚೆ ಚಡ್ವಿಕ್ ಯೇವ್ನ್ ಬಸ್ತಾತ್. ಆಲೆಸಾಮಾಚಾ ಹೊಟ್ಟಾಂತ್ ಸೊರೊ ನಾ ತರೀ ಲಾಗ್ಸಾರ್ ಗಡಂಗ್ ಆನಿ ಬಾರ್‌ಯ್ ಆಸಾ ಜಾಲ್ಲ್ಯಾನ್ ತಾಚೆ ಮನಿಸ್ ಹಾಡ್ನ್ ದಿತಾತ್. ಹಾಡ್ನ್ ದಿಂವ್ಚೆ ಖಾತಿರ್ ತಾಚಾ ಜಣಾಂಕ್ ಆಲೆಸಾಮಾಚಿ ಪರ್ವಣ್ಣಿ ಆಸಾ. ಕಿತ್ಯಾಕ್ ಹ್ಯಾ ವರ್ವಿಂ ತಾಚೊ ವ್ಯಾರ್ ಚಡ್ತಾ. ತ್ಯಾ ಶಿವಾಯ್ ತ್ಯಾ ಕೂಡಾಂತ್ ಜೆವುಲ್ಲ್ಯಾಂಕ್ ಏಕ್-ದೋನ್ ರುಪಯ್ ಚಡ್ವಿಕ್ ಬಿಲ್ಲ್ ಫಾರಿಕ್ ಕರುಂಕ್ ಆಸಾ. ಹ್ಯಾ ಏಕ್-ದೋನ್ ರುಪಿಯಾಂಚೆಂ ಗಣ್ಲೆಂ ಕರಿನಾಸ್ತಾಂ ತೆ ಬಿಲ್ಲ್ ದಿತಾತ್. ಕೋಣೀ ವಾರ್ಜಿಕ್ ವಚಾನಾಂತ್. ಸೊರೊ ಹಾಡ್ನ್ ದಿತಲೆ ಸಪ್ಲಾಯರ್ ಹ್ಯಾ ಕೂಡಾಚಿ ಸೆವಾ ಕರ್ಚೆ ಖಾತಿರ್ ಹಾಂವ್ ಮುಖಾರ್ ,ಹಾಂವ್ ಪಯ್ಲೆಂ ಮ್ಹಣ್ ಓದ್ತಾಡ್ತಾತ್. ಕಿತ್ಯಾಕ್, ಹಾಡ್ನ್ ದಿಲ್ಲ್ಯಾಕ್ ಏಕ್-ದೋನ್ ರುಪಯ್ ತಾಂಚ್ಯಾ ಬೊಲ್ಕಾಂತ್ ಪಡ್ತಾನಾ ಮಾಸ್ ಮಾಸ್ಕಿ ಖಾಯ್ನಾತ್ಲ್ಯಾ, ಆಮಾಲ್ ಸೆವಿನಾತ್ಲ್ಯಾ ಜಾತಿಂತ್ಲೆ ಜಾಲ್ಯಾರಿ ತೆ ಚಡ್ತಾವ್ ಸರ್ಕಾರಿ ಇಲಾಖಾಂತ್ ಜೆಮ್ತಲೆ ಜಾವ್ನ್ ಆಸ್ತಾತ್. ಹಾಂಚೆ ವ್ಹಡ್ಲೆ ನೋಟ್ ಸೊರೊ ಹಾಡ್ಲೆ ಖಾತಿರ್ ದಿತಾನಾ ಉರುಲ್ಲೆ ಸುಟೆ ಸಪ್ಲಾಯರಾಂಚಾ ಬೊಲ್ಕಾಕ್ ಪಡ್ತಾತ್. ಕಿತ್ಯಾಕ್, ತಾಂಚೆ ತೆ ಕಷ್ಟಾಂಚೆ ಪೈಶೆ ನ್ಹಂಯ್. ಕೊಣಾಯ್ಚೆಯ್ ಗಳೆ ಖಾತ್ರನ್ ಬೊಲ್ಕಾಂ ಖಾಲಿ ಕರುನ್ ಜೊಡುಲ್ಲೊ ಲೋಂಚಾಚೊ ದುಡು ತೊ.

ಆಲೆಸಾಮಾ ಥ್ಯೆಂ ಶಿಸ್ತ್ ಆಸಾ. ತಾಚಾ ಹೊಟ್ಟಾಂತ್ ಕೊಣೆಯ್ ಪಿಯೆಲ್ಲೆಂ ಚಡ್ ಜಾವ್ನ್ ಪೊಡೊಂಕ್ ನೊಜೊ ವ ಗಲಾಚೊ ಬಿಲ್ಕುಲ್ ಕರುಂಕ್ ನಜೊ. ಅಶೆಂ ಆಕಸ್ಮಿತ್ ಕೋಣೀ ಗಲಾಚೊ ಕರ್ತಿತ್ ತರ್ ತೊ ಜಾವ್ನ್ ಗಚ್ಚಿ ದೀವ್ನ್ ಭಾಯ್ರ್ ಲೊಟಾ. ನಾತ್ಕಾರ್ ತಾಚೆ ಕಾಮೆಲಿಯ್ ಆಸಾತ್. ಗಚ್ಚಿ ದಿತಾನಾ ಸಾವ್ಯಾರ್, ರೈಟರ್, ಆಫಿಸರ್, ಹುದ್ದೆದಾರ್ ಮ್ಹಳ್ಳೊ ಫರಕ್ ತಾಚೆ ಲಾಗಿಂ ನಾ. ತಾಚಾ ದಿಷ್ಟಿಂತ್ ಗಿರಾಯ್ಕ್ ಸಗ್ಳೆ ಏಕ್‌ಚ್.

ತಶೆಂ ಮ್ಹಣ್ ತಾಚಾ ಲಾಗಿಂ ಬರೆ ಮನ್‌ಯ್ ಆಸಾ. ಕೊಣಾಯ್ಚೆಂ ನೀತಿಚಿಂ ಕಾಮಾಂ ಜಾಂವ್, ಸರ್ಕಾರಿ ಜಾಂವ್, ಖಾಸ್ಗಿ ತಾಚೆ ತಾಂಕಿ ಪ್ರಕಾರ್ ಕರವ್ನ್ ದಿತಾ. ಹ್ಯಾ ಖಾತಿರ್ ತೊ

ಘಟಿ ಮಾರಿನಾ. ಆಪ್ತಾ ವರ್ವಿಂ ಜಾಯ್ತಾತ್ಲಿಂ ಕಾಮಾಂ ಜಾತಾತ್ ಮ್ಹಣ್ ವ್ಹಡ್ವಿಕಾಯ್ ಸಾಂಗಾನಾ. ಸರ್ಕಾರಿ ಕಾಮಾಂ ಜಾಲ್ಯಾರ್ ತಾಚಾ ಹೊಟ್ಟಾಕ್ ಯೆಂವ್ಚ್ಯಾ ಅಧಿಕಾರಿಂ ಲಾಗಿಂ ಸಾಂಗೊನ್ ವ ತಾಂಚೆ ಒಳ್ಳೆರ್ ಹೆರ್ ಅಧಿಕಾರಿಂ ಧಾವ್ನ್ ಜ್ಯಾಶೆಂ ಕರ್ತಾ. ತಾಕಾ ಸಾಂಗ್ಲಿಂ ಕಾಮಾಂ ತುರ್ತುಚಿಂ ಜಾಲ್ಯಾರ್ ತೊಚ್ ಆಫಿಸಾಂಕ್ ಭೆಟ್ ದೀವ್ನ್ ವೆಗ್ಲಿಂ ಕರಿಶೆಂ ಕರ್ತಾ. ಹ್ಯಾ ಖಾತಿರ್ ತಾಚೆ ದಾಕ್ಟೇಣ್ ಲಾಗೊನ್ ಚಡ್ತಾವ್ ಲೋಂಚ್ ಘೆನಾಂತ್ ತರೀ ಥೊಡಿಂ ಕಾಮಾಂ ಹೆರಾಂ ಧಾವ್ನ್ ಜಾಯ್ತಾಯ್ ಮ್ಹಣ್ ಕಳ್ಳಾರ್ ತೊ ಜಾವ್ನ್ ಇತ್ಲೆ ದಿ ಮ್ಹಣ್ ಸಾಂಗೊನ್ ದಿವವ್ನ್ ಕಾಮಾಂ ವೆಗ್ಲಿಂ ಜ್ಯಾಶೆಂ ಕರ್ತಾ.

ಎರಿಕಾಚೊ ಬಾಪಯ್ ಆಲೆಸಾಮಾಕ್ ಲಾಗಿಲೊ ಜಾಲಾ. ತೊ ಚಿಕ್‌ಮಂಗ್ಳುರ್ ಗೆಲ್ಲಾ ವೆಳಾರ್ ತಾಚೆ ಲಾಗಿಂ ಥೊಡೊ ವೇಳ್ ಪುಣೆ ಫಾಲಾಂ ಮಾರ್ಲ್ಯಾ ಶಿವಾಯ್ ಪಾಟಿಂ ಯೇನಾ. ತ್ಯಾ ಶಿವಾಯ್ ತೋಟ್ ವಿಕ್ಲೆ ಆನಿ ವಿಕ್ಲಾರ್ ಆಪ್ಲಾಕ್ ಕಾಮ್ ಆಸ್ಲೆಂ ನಾ ಮ್ಹಳ್ಳಿಯ್ ಖಬಾರ್ ಆಲೆಸಾಮಾಕ್ ಸಾಂಗೊನ್ ತಾಚೆ ಒಳ್ಳೆಚೆರ್ ಏಕ್ ಕಾಮ್ ಲಾಗೊವ್ನ್ ದಿಂವ್ಚೆ ಖಾತಿರ್ ಉಪ್ಯಾರ್ ಮಾಗ್ಲಾ. ತೋಯ್ ಖಬಾರ್ ಕಾಡುನ್ ಆಸಾ ತರೀ ಕಾಮಾಂ ಖಾಲಿ ಆಸ್ಲಿ ಖಬಾರ್ ಎದೊಳ್ ತಾಕಾ ಮೆಳೊಂಕ್ಲಾ. ಆತಾಂ ಚಾರ್ ಮಹಿನ್ ಧಾವ್ನ್ ತೋಟ್ ಸೊಡುನ್ ಎರಿಕಾಚೊ ಬಾಪಯ್ ಚಿಕ್‌ಮಂಗ್ಳುರ್ ವಚೊಂಕ್ಲಾ. ಕಿತ್ಯಾಕ್, ಚೆಟ್ಟಿಯಾರ್ ಕೆದಾಳಾ ತೋಟಾಕ್ ಯೇತ್‌ಗಿ ಮ್ಹಳ್ಳ್ಯಾ ಭಿಯಾನ್.

ಆತಾಂ ತಾಣೆ ಖಂಡಿತ್ ಚಿಂತ್ಲೆಂ. ಯೆಂವ್ಚ್ಯಾ ಬುದ್ಧಾರಾ ಚಿಕ್‌ಮಂಗ್ಳುರ್ ವಚೊನ್ ಆಲೆಸಾಮಾ ಲಾಗಿಂ ಕಾಮಾಚಿ ಖಬಾರ್ ಕಾಡ್ಲಿ. ಕಾಮ್ ಮೆಳಾನಾ ಜಾಲ್ಯಾರ್ ದರ್ಖಾಸ್ ಕರ್ಚಿ, ಆಂಗಡ್ ಉಗ್ತಾಂವ್ಚಿ ಖಬಾರ್ ಸಾಂಗ್ಲಿ. ತಾಕಾ ಸರ್ಕಾರಿ ಅಧಿಕಾರಿಂಚಿ ಒಳಕ್ ಆಸಾ ಜಾಲ್ಲ್ಯಾನ್ ಹ್ಯಾ ಕಾಮಾಕ್ ಖಂಡಿತ್ ಸಹಕಾರ್ ದಿತೊಲೊ ಮ್ಹಳ್ಳೊ ಭರ್ವೊಸೊ ತಾಕಾ ಆಸಾ.

ಬುದ್ಧಾರಾ ತೊಟಾಕ್ ರಜಾ ಜಾಲ್ಲ್ಯಾನ್ ತ್ಯಾ ದಿಸಾ ತೊ ಚಿಕ್‌ಮಂಗ್ಳುರ್ ಆಯ್ಲೊ. ಇಕ್ರಾ ವೊರಾಂಚೆರ್ ತೊ ಆಲೆಸಾಮಾಚಾ ಹೊಟ್ಟಾಕ್ ಪಾವ್ಲೊ. ಕಿತ್ಯಾಕ್ ಬಾರಾ ವೊರಾಂ ಉಪ್ರಾಂತ್ ಗಿರಾಯ್ಕಾಂಚಾ ಖೆಟಿನ್ ಆಲೆಸಾಮ್ ಬಿಲ್ಲಾಂ ಘೆಂವ್ಚ್ಯಾ ರಾಟಾವಳಿಂತ್ ಬುಡ್ತಾ. ಜಾಂವ್ಕ್ ತೊ ಬಿಲ್ಲಾಂ ಘೆತಾ ಘೆತಾನಾ ಮುಖ್ಯಾನ್ ಬಸ್‌ಲ್ಲ್ಯಾಂ ಲಾಗಿಂ ಫಾಲಾಂ ಮಾರ್ತಾ ತರೀ ಅಸಲ್ಯಾ ವೆಳಾರ್ ಮ್ಹಜಾ ಕಾಮಾ ವಿಶಿಂ ಸಾಂಗ್ಲೆಂ ಬರೆಂ ನ್ಹಯ್. ಹೆರಾಂಚಾ ಕಾನಾಂತ್ ಪಡೊನ್ ಘೆಟ್ ಜಾಂವ್ಕ್ ಸಾಧ್ಯ್ ಆಸಾ. ಅಸಲಿಂ ಕಾಮಾಂ ಗುಪಿತ್ತ್ ಜಾಂವ್ಕ್ ಜಾಯ್ ಮ್ಹಣ್ ಚಿಂತುನ್ ವೆಳಾ ಆದಿಂಚ್ ಹೊಟ್ಟಾಕ್ ಪಾವ್ತಾ.

ಪುಣಾಕ್ ಗಿರಾಯ್ಕ್ ಎಕ್ಲೆ- ದೋಗ್ ಸೊಡ್ಲ್ಯಾರ್ ವ್ಯಾರಾಚಿ ಖೆಟ್ ಸುರು ಜಾಂವ್ಕ್



ನಾತುಲ್ಲಿ. ಆಲೆಸಾಮ್ ಎಕ್ಸುರೊ ಬಸೊನ್ ಆಸ್ಲೊ. ಗೆಲ್ಲೊಚ್ ಸಲಾಮ್ ಮಾರುನ್ ಕಾಮಾಚಿ ಖಬಾರ್ ಕಾಡ್ತಾನಾ ಲ್ಹಾನ್ಶ್ಯಾ ತೊಟಾಂತ್ ಮ್ಹಣ್ಣೆ C ಗ್ರೇಡಿಚಾ ತೊಟಾಂತ್ ಕಾಮ್ ಆಸಾ ಪೂಣ್ ತಾಣಿಂ ದಿಂವ್ಚೊ ಸಾಂಬಾಳ್ ತುಕಾ ಪಾವಾತ್ಲೆ ಮ್ಹಣ್ ವಿಚಾರ್ತಾನಾ ವೇಳ್ ಪಾಡ್ ಕೆಲ್ಯಾರ್ ಜಾಯ್ನಾಂ ಮ್ಹಣ್ ಚಿಂತುನ್ ಆಪ್ಲೆಂ ಚಿಂತುನ್ ಆಯಿಲ್ಲಿ ಖಬರ್ ತಾಚೆ ಮುಖಾರ್ ದವರುನ್ ತಾಚಾ ತೊಂಡಾ ಥಾವ್ನ್ ಕಿತೆಂ ಯೆತಾ ಮ್ಹಳ್ಳೆಂ ಆಯ್ಕೊಂಕ್ ಆತುರ್ತಾ.

"ವ್ಹಯ್, ವ್ಹಯ್, ತುಜಿ ಆಲೋಚೆನ್ ಸಾರ್ಕಿ. ಕಾಮ್ ಮ್ಹಳ್ಳಾರ್ ಗುಲಾಂಪೊಣ್. ಕೆದ್ನಾಯ್ ಸಾವ್ಯಾರಾಕ್ ಭಿಯೆವ್ನ್ ಆಳಾಂಚೆಂ ನಾಕಾರಿ ಉಲವ್ಣೆಂ ಆಯ್ಕೊನ್ ಗರ್ಜೆಕ್ ಖಂಯ್ಸಿರಿ ವ್ಹೇಜೊಂಕ್ ಸಾಧ್ಯ್ ನಾಸ್ತಾನಾ ದಡ್ಲಡ್ಲೆಂ. ಹ್ಯಾ ಸಾವ್ಯಾರಾಂಕ್ ಕಿತ್ಲ್ಯಾ ನಿಯತೆನ್ ಚೆಲ್ಲ್ಯಾರೀ ತಾಂಕಾಂ ರೈಟರಾಂಚೆರ್ ದುಬಾವ್. ಕಿತ್ಲೆಂ ಎಕೀನ್‌ಪೊಣಾನ್ ಕಾಮ್ ಕರ್ನ್ ದಾಕಯ್ಲ್ಯಾರೀ ತಾಂಚಾ ಮತಿಂಕ್ ಸಮಾಧಾನ್ ಆಸಾನಾ. ಕಾಫಿಯೆಚೆಂ ಬೆಳೆಂ ಕಿತ್ಲೆಂ ಚೆಡ್ಲ್ಯಾರೀ ತ್ವಪ್ತಿ ತಾಂಕಾಂ ನಾ. ತುಜಿ ಆಲೋಚೆನ್ ಮ್ಹಾಕಾ ಮೆಚ್ವಾಲಿ. ಸುರ್ವೆರ್ ಥೊಡಿ ಗುಸ್ಪೊಡಾಯ್ ಭಗ್ತಾ ತರೀ ಉಪ್ರಾಂತ್ ಸವಯೆರ್ ಪಡ್ತಾನಾ ಸಲೀಸ್ ಜಾತಾ. ತ್ಯಾ ಕಡೆಕೊಡಿಗಿ ಪಾಯ್ಸಾಕ್ ಕಸಲೆಂ ವಡ್ಲೆಂ ಶಿಕಾಪ್ ಆಸಾ? ರೈಟ್ರಾಚೆಂ ಕಾಮ್ ಸೊಡುನ್ ಆಂಗಡ್ ದವರುನ್ ಬಾರಾ ಭುರ್ಗ್ಯಾಂಕ್ ಶಿಕಪ್ ದೀವ್ನ್ ಪೊಸುನ್ ಆಜ್ ಪೊನ್ನಾಸ್ ಎಕ್ರಾಂಚೊ ತೊಟಾ ಸಾವ್ಯಾರ್ ಜಾವ್ನ್ ವ್ಹೊಡ್ಲೊ ಮನಿಸ್ ಜಾಲಾ. ತ್ಯಾ ಶಿಂತಿಕೊಡಿಗಿ ಸೊಜಾನ್ ತೊಟಾಂತ್ ಕಾಮ್ ಕರುನ್ ನೋವ್ ಭುರ್ಗ್ಯಾಂಕ್ ಪೊಸ್ಲೆ ಕಷ್ಟ್ ಸೊಸುನ್ ಕಡೇಕ್ ಚಿಲ್ಲರ್ ಆಂಗಡ್ ಹೊಟೆಲ್ ದವರ್ನ್ ಆಜ್ ತಾಚೆ ಭುರ್ಗಿ ವ್ಹಡ್ ವ್ಹಡ್ ಉದ್ಯೋಗಾಚೆರ್ ಪಡೊನ್ ಆತಾಂ ಉತರ್ ಪ್ರಾಯೆರ್ ಪಾಯಾಂ ವಯ್ರ್ ಪಾಯ್ ಘಾಲುನ್ ಮರೈುನ್ ದೀಸ್ ಕಾಡ್ತಾ. ಅಸಲೆ ದಾಖ್ಲೆ ಕಿತ್ಲೆ ಜಾಯ್ ತುಕಾ? ಕಷ್ಟ್ ಕಾಡುನ್ ಪ್ರಯತ್ನ್ ಕೆಲ್ಯಾರ್ ದೇವ್ ತಾತಾಚಿ ಪೋಡ್ ಖಂಚ್ಯಾನ್‌ಯ್ ದಿತಾ. ಪೂಣ್ ನಶಿಬ್ ಬರೆಂ ಆಸಾಜಾಯ್ ಹಾಂ. ತುಕಾಯ್ ದೇವ್ ಸೊಡ್ನ್ ಘಾಲಿಸೊನಾ. ತುಜೆರ್ ಬೆಸಾಂವ್ ಘಾಲ್ತಲೊ. ತುಜೆಂ ಪ್ರಯತ್ನ್ ಮುಂದರ್ಸಿ" ಆಲೆಸಾಮಾನ್ ಥೊಡ್ಯಾಂಚೆ ದಾಖ್ಲೆ ದಾಕೊವ್ನ್ ಹುಮೆದ್ ಭೊರ್ಲಿ. ತಾಕಾಯ್ ತಾಚೆಂ ಉಲವ್ಣೆಂ ಖಾಯ್ಸ್ ಜಾಲೆಂ ಮಾತ್ರ್ ನ್ಹಂಯ್, ಧಯ್ರ್, ಹುಮೆದ್ ಭೊರ್ಲಿ.

"ಆಂಗಡ್ ಉಗ್ತಾಂವ್ಕ್ ಚಿಂತ್ಲಾಂ ವ್ಹಯ್, ಪೂಣ್ ಕೆತ್ಪೊಣ್ ಜಾಯ್ ನೈಂಗಿ?" ಆಲೆಸಾಮಾಚಾ ತೊಂಡಾಂತ್ ಕಿತೆಂ ಯೆತಾಗಿ ಮ್ಹಣ್ ಪಾರ್ಕುಂಕ್ ತಾಣೆ ಉದ್ಗಾರ್ ಕಾಡ್ಲೊ. "ಕೆತ್ಪೊಣ್ ಬಾಂಧಯಿಲ್ಲೆಂ ನಾ ತರ್ ಬಾಂಧಯ್‌ಜಾಯ್. ಸದ್ವ್ಯಾಕ್ ಹಳ್ಳಾರ್ ವಚ್.

ಲ್ಟಾನ್ ಶೆಂ ದೋನ್ ತೀನ್ ಕುಡಾಂಚೆಂ ಬಾಂಧಯ್. ಆತಾಂ ತುಜೆ ಲಾಗಿಂ ಮೆಳ್‌ಲೊ ದುಡು ಆಸಾಜಾಯ್ ನೈವೆ?"

ಆಲೆಸಾಮಾನ್ ದುಬಾವೊನ್ ತಾಕಾ ಪಳೆಲೆಂ.

"ದುಡು ಪುಣಿ ಆಸಾ. ಪೂಣ್ ಮೊಸ್ತು ನಾ. ಪಾಂಚ್ ಸ ಹಜಾರಾಂ ಭಿತರ್ ಬಾಂಧಂವ್ಚೆಂ . ಸದ್ಯಾಕ್ ಪಾಕೆಂ ಭಾತೆಣಾಚೆಂ ಕರ್ಚೆಂ ಮ್ಹಣ್ ಚಿಂತ್ಲಾಂ..." ತಾಣೆ ತಾಚಿ ಆಲೊಚೆನ್ ಮುಖಾರ್ ದವರ್ಲಿ.

"ವ್ಹಯ್, ವ್ಹಯ್... ಸದ್ಯಾಕ್ ತಶೆಂಚ್ ಬಾಂಧಯ್. ಫುಡೆಂ ದೆವಾನ್ ಬರೆಂ ಕೆಲ್ಯಾರ್ ತ್ಯಾ ಒಣದಿಂ ವಯ್ರ್ ನಳೆ ಘಾಲ್ಯೆತ್. ಪೂಣ್ ಬಾಂಧಯ್ತಾನಾ ಒಣದಿ ಘೆಟ್ವ್ ಆಸೊಂದಿತ್ ಹಾಂ!" ತಾಣೆ ಐಡಿಯಾ ಸಾಂಗ್ಲಿ.

"ಕಟೋಣ್ ಬಾಂಧೊಂವ್ಚ್ಯಾ ಫುಡೆಂ ಜಾಗೊ ಜಾಯ್ನಾಯ್ ನೈಂಗೀ ಆಲೆಸಾಮಾ..." ತಾಣೆ ಮಾತೆಂ ಖೊರ್ಪಿಲೆಂ.

"ಬೇಶ್ ಜಾಲೆಂ!" ಆಲೆಸಾಮ್ ವೊಡ್ಲ್ಯಾನ್ ಹಾಸ್ಲೊ. "ದರ್ಯಾಂತ್ ಆಸಾ ಮಾಸೊ, ಆಳ್ಕಾನ್ ವಾಟ್ತೊಲೊ ಪಿಸೊ ಮ್ಹಣಾ ಖೈಂ ಆದಿಂ ಎಕ್ಲೊ. ತುಂ ಜಾಗೊ ಪಳೆನಾಸ್ತಾನಾ ಪಯ್ಲೆಂ ಕಟೋಣ್ ಬಾಂಧೊಂವ್ಚ್ಯಾ ತಯಾರೆಕ್ ಆಸಾಯ್ಲೆ ಕಿತೆಂ?" ತೆಣೆ ಖಿಂಯ್ಸಿರೀ ಸರ್ಕಾರಿ ಜಾಗೊ ನಾವೆ ತರ್ ? ಪೂಣ್ ಸರ್ಕಾರಿ ಜಾಗೊ ಮ್ಹಳ್ಳಾರ್ ಮನಿಸ್ ವಚಾನಾತ್ಲೊ ಗುಡೊ ಜಾಯ್ನಾಯೆ. ಚಾರ್ ಭೊಂವ್ಪೊಣೆಚಿಂ ತೊಟಾಂ ಆಸ್ತೆಕಡೆನ್ ಕೊಣಾಯ್ಚೆಯ್ ತಕ್ರಾರ್ ನಾತ್‌ಲ್ಲೆಂ ಸಮ್ಜಣ್ ಘೆವ್ನ್ ಲೊಕಾನ್ ಘುಂವ್ಪೊ ಜಾಗೊ ಪಳೆವ್ನ್ ಕಟೋಣ್ ಬಾಂದ್" ತಾಣೆ ಸಲಹಾ ದಿಲಿ.

"ತಸಲೊ ಜಾಗೊಚ್ ಪಳೆಲಾ ಹಾವೆಂ. ಪೂಣ್ ಸರ್ಕಾರಿ ಜಾಗ್ಯಾಕ್ ಅರ್ಜಿ ದೀವ್ನ್ ಮ್ಹಜಾ ನಾವಾರ್ ಕರಿಜಾಯ್ ನೈವೆ?"

"ಹಾಂ! ತೇಂಯ್ ವ್ಹಯ್, ಜಾಗ್ಯಾಕ್ ಅರ್ಜಿ ದಿಲ್ಯಾರ್ ಜಾಲಿ" ಆಲೆಸಾಮಾನ್ ತೆಂ ಕಾಂಯ್ ವ್ಹಡ್ಲೆಂ ಕಾಮ್ ನ್ಹಂಯ್ ಮ್ಹಳ್ಳೆ ಭಾಶೆನ್ ಸಾಂಗೊನ್ ಸೊಡ್ಲೆಂ.

"ಅರ್ಜಿ ದೀಜಾಯ್ ವ್ಹಯ್, ಪೂಣ್ ಮ್ಹಾಕಾ ತೋಟಾಚಾ ಕಾಮಾಚಿ ಮಾಹೆತ್ ಶಿವಾಯ್ ಹ್ಯಾ ಅರ್ಜ್ಯಾಂಚಿ, ಸರ್ಕಾರಿ ಆಫೀಸಾಂಚಿ ಒಳಕ್, ಮಾಹೆತ್ ನಾ. ಹ್ಯಾ ಖಾತಿರ್ ತುವೆಂ ಥೊಡಿ ಕುಮೊಕ್ ಕೆಲ್ಯಾರ್ ಜಾಯ್" ತಾಣೆ ಮಾತೆಂ ಖೊರ್ಪುನ್ ಉಪ್ಕಾರ್ ಮಾಗ್ಲೊ.

"ಮಾಹೆತ್ ಮ್ಹಜೆ ಲಾಗಿಂ ಆಸಾ. ತುಂ ಕಾಂಯ್ ಚಿಂತಾ ಕರಿನಾಕಾ. ತುಂ ಏಕ್ ಕಾಮ್ ಕರ್. ತೊ ಜಾಗೊ ಖಿಂಚಾ ತಾಲೂಕಾಂತ್, ಖೈಂಚ್ಯಾ ಹೋಬಳಿಂತ್ ಆನಿ ಖೈಂಚ್ಯಾ

ಗ್ರಾಮಾಂತ್ ಆಸಾ ತಾಚೆಂ ಸರ್ವೆ ನಂಬರ್ ಕಿತ್ಲೆಂ ಮ್ಹಳ್ಳಿ ಮಾಹೆತ್ ಹಾಡ್. ಅಜೊರ್ ಬರಯ್ತಲೆ ಹಾಂಗಾಸರ್ ತಾಲ್ಲೂಕ್ ಆಫಿಸಾ ಮುಖಾರ್ ಜ್ಯಾತ್ತ್ ಆಸಾತ್. ಆಲೆಸಾಮಾನ್ ಆಲೊಚೆನ್ ದಿತಾನಾ ತೊ ಚಿಂತ್ಲಾಂನಿ ರೆವೊಡುಲ್ಲೊ. ಕಿತ್ಯಾಕ್, ತಾಕಾ ಆಲೆಸಾಮಾನ್ ಸಾಂಗ್ಲಿ ಏಕೀ ಮಾಹೆತ್ ನಾತ್ಲಿ ಹೆಂ ಪಾರ್ಕಿಲ್ಲಾ ಆಲೆಸಾಮಾನ್ ಮುಂದರ್ಸಿಲೆಂ.

"ಬಹುಷ ತುಕಾ ಹಾಚಿಯ್ ಮಾಹೆತ್ ನಾ ಆಸ್ತಲಿ. ತುಂ ಏಕ್ ಕಾಮ್ ಕರ್. ಸ್ಟಾಂಪ್ ವೆಂಡರಾ ಲಾಗ್ಸಾರ್ ವೆಚೊನ್ ಎಕಾ ರುಪಿಯಾಚೆಂ ರೆವಿನ್ಯೂ ಸ್ಟಾಂಪ್ ಹಾಡ್ಲೆ ಯೆ. ಏಕ್ ತಾಂವ್ ಖಾಲಿ ಪೇಪರ್‌ಯ್ ಹಾಡ್ಲೆ ಯೆ. ಸಾಂಚೆರ್ ಸ ವೊರಾಂ ಉಪ್ರಾಂತ್ ಅರ್ಜಿ ಬರವ್ನ್ ಫಾಲ್ಕಾಂ ತಹಶಿಲ್ದಾರಾಕ್ ದಿವ್ಕಾಂ. ಮ್ಹಜೆ ಥಾವ್ನ್ ಕಿತೆಂ ಸರ್ವ್ ಗರ್ಜ್ ಆಸಾ ತಿ ಕುಮೊಕ್ ಹಾಂವ್ ಕರ್ತಾಂ. ಎಕಾದಾ ವೆಳಾರ್ ತುರ್ತಾನ್ ತುಜೆಂ ಕಾಮ್ ಜಾಯ್ನಾಯ್ ಜಾಲ್ಯಾರ್ ತಾಕಾ ಥೊಡೆ ಪೈಶೆ ದಿಂವ್ಚೆ ಪಡ್ತಲೆ. ಪೈಶೆ ಖರ್ಚುಂಚಾಕ್ ತುಂ ಜಾಲೊಯ್, ಕಾಮಾ ಕರವ್ನ್ ದಿಂವ್ಚೆಂ ಮ್ಹಜೆರ್ ಸೊಡ್" ತಾಣೆ ಖಂಡಿತ್ ಭರ್ವೊಸೊ ದಿಲೊ. ದನ್ವರಾಂ ಚೆವಾಣ್ ಜಾತಾಚ್ ತೊ ಸ್ಟಾಂಪ್ ಹಾಡುಂಕ್ ಗೆಲೊ.

ಸ್ಟಾಂಪ್ ಹಾಡ್ಲೆ ಆಯಿಲ್ಲೊ ತೊ ಪಾದ್ಲೆವ್ನ್ ತೆವ್ಕಿನ್- ಹೆವ್ಕಿನ್ ಪಳೆವ್ನ್ ಎಕಾ ಥರಾಚಾ ಕಾವ್ಣೆಣೆನ್ ಬಸ್ಲೊ. ಆಲೆಸಾಮಾಕ್ ಮಿಸ್ತೆರ್ ಜಾಲೊ. ಹೊ ಕಿತ್ಯಾಕ್ ಅಸೊ ಜಾಲಾ...? ಪೈಶೆ ಹಾತಾಂತ್ ಆಸಾ ಮ್ಹಣ್ತಾ. ಪೈಶ್ಯಾಂಚಿ ಅಡ್ವಣಿ ಜಾಂವ್ಕ್ ಕಾರಣ್ ನಾ. ಕಾಂಯ್ ರೆವಿನ್ಯೂ ಇನ್ಸ್‌ಪೆಕ್ಟರಾಕ್ ಲೋಂಚ್ ದೀಂವ್ಕ್ ಆಸಾ ಮ್ಹಣ್ ಸಾಂಗ್ಲಾಲ್ಯಾಕ್ ಅಸೊ ಚಿಂತುನ್ ದೆದೆಸ್ಪೊರ್ ಜಾಲಾ. ತಾಚೊ ಛಾರೊ ಪಳೆವ್ನ್ ತಾಣೆ ವಿಚಾರ್ ಸೊಡ್ಲೆಂ.

"ಪಳೆ, ತುಕಾ ಜಾಗೊ ತುರ್ತಾನ್ ಜಾಯ್ ಮ್ಹಣ್ತಾಯ್. ತುರ್ತಾನ್ ಹಿಂ ಸರ್ಕಾರಿ ಕಾಮಾಂ ಬಿಲ್ಕುಲ್ ಜಾಯ್ನಾಂತ್. ಆನಿ ಹ್ಯಾ ಕೊಂಗ್ರೆಸ್ ಸರ್ಕಾರಾಂತ್ ಲೋಂಚ್ ದಿಲ್ಯಾ ಶಿವಾಯ್ ಬೊಂಚೊ ಹಾಲಾನಾ. ಹಾವೆಂ ಲೋಂಚ್ ದೀಂವ್ಕ್ ಸಾಂಗ್ಲೆಂ ತರ್ ತುಜೆಂ ಕಾಮ್ ತುರ್ತಾನ್ ಜಾಂವ್ಚೆ ಖಾತಿರ್. ಹಾಂತುಂ ಕಾಂಯ್ ಬೆಜಾರಾಯ್ ಆಸಾ ಜಾಲ್ಯಾರ್..."

"ನಾ... ನಾ...ಹಾಬಾ. ಛೇ! ಬಿಲ್ಕುಲ್ ತಶೆಂ ಹಾಂವ್ ಪಾಟಿಂ ಸರಾನಾ. ತುವೆಂ ಜಾವ್ನ್ ಮ್ಹಾಕಾ ಕುಮೊಕ್ ಕರ್ತಾನಾ ಮ್ಹಜಾ ಬಾಯ್ಲೆ ಭುರ್ಗ್ಯಾಂಚೊ ಫುಡಾರ್ ನಂದನ್ ಜಾಂವ್ಕ್ ಹುಮೆದ್ ದಿತಾನಾ ಥೊಡ್ಯಾ ಪೈಶ್ಯಾಂ ಖಾತಿರ್ ಹಾಂವ್ ತಶೆಂ ಚಿಂತಿನ್‌ಗಿ ಆಲೆಸಾಮಾ" ತೊ ಮತ್ಸಾಬ್ ಸಮ್ಜಾನಾಶೆಂ ಖರ್ಚೆವ್ನ್ ಉಲಯ್ಲೊ.

"ಮಾಗಿರ್ ಕಿತ್ಯಾಕ್ ತುಂ ಅಸೊ ಜಾಲಾಯ್?" ತಾಣೆ ಕಾರಾಣ್ ಸಮ್ಜೊನ್ ಘೆಂವ್ಚೆಂ ಪ್ರಯತ್ನ್ ಕೆಲೆಂ.

"ಮ್ಹಾಕಾ ಸಕಾಳಿಂ ಗೆಂತೆಕ್ ಹಾಜಾರ್ ಜಾಯ್ನಾಯ್ ನೈವೆ? ಆಳಾಂಕ್ ಕಾಮಾಂಯ್



ಸಾಂಗೊಂಕ್‌ನಾಂತೆ. ತ್ಯಾ ಶಿವಾಯ್ ಧನಿ ಪುಣಿ ತೊಟಾಕ್ ಆಯ್ಲ್ಯಾ ಜಾಲ್ಯಾರ್ ಮ್ಹಾಕಾ ಭೊಗ್ಸೊಂಚೊ ನಾ" ತಾಣೆ ತಾಚಾ ಮತಿಂತ್ಲಿ ಕರಂದಾಯ್ ಉಗ್ತಾಯ್ಲಿ.

"ಗುಳಿ ಮಾರ್ ತ್ಯಾ ಧನಿಯಾಕ್! ಹೆ ಚೆಟ್ಟಿಯಾರ್ ಆಸಾತ್ ಪಳೆ, ಸಾರ್ ಪಿಂಟಾವ್ನ್ ದುಡು ಕರ್ಚ್ಯಾ ವರ್ಗಾಚೆ. ತಾಂಕಾಂ ಸರ್ಕಾರಾಕ್ ನಷ್ಟ್ ದಾಕಯ್ಚಾಯ್ ಆನಿ ಆಪ್ಲೆಂ ವಿಜಾನ್ ಭೊರಿಜಾಯ್. ಭೆಷ್ಟೆಂ ತಾಣೆ ಇತ್ಲ್ಯಾ ಲಾಖಾಂಕ್ ತೋಟ್ ಕಾಣ್ಲೆಂವ್ಕ್ ನಾ. ಟೆಕ್ಸಾಂತ್ ಕಾತ್ರಾಪ್ ಕರ್ಚೆ ಖಾತಿರ್ ತಿತ್ಲ್ಯಾ ಚಡ್ವೀಕ್ ಮ್ಹೊಲಾಕ್ ಘೆತ್ಲಾಂ. ಸೊಡ್ ತ್ಯಾ ವ್ಹಡ್ ಮನ್ಶ್ಯಾಂಚಿ ಗಜಾಲ್. ತುಕಾ ಆನಿ ದೋನ್ ಮಹಿನೆ ಮಾತ್, ಉರ್ದೆ ಮ್ಹಣ್ತಾಯ್. ತೋಟ್ ಉದ್ದಾರ್ ಕರಿಜಾಯ್, ಲಾಭ್ ಕಾಡಿಜಾಯ್ ಮ್ಹಳೊ ಉದ್ದೇಶ್ ಆಸ್‌ಲೊ ಧನಿ ತೊಟಾಚಿ ಬರಿ ಮಾಹತ್ ಆಸ್ಲ್ಯಾ ರೈಟ್ರಾಕ್ ದವರ್ತಾ. ಫಾವೊ ತೊ ಸಾಂಬಾಳ್ ದಿತಾ. ಆಳಾಂಕ್ ಕಾನೂನಾಚಿ ಕೂಲ್ ದೀವ್ನ್ ಕಾಮಾಂ ಕರಯ್ತಾ. ತುಜೊ ಚೆಟ್ಟಿಯಾರ್ ತ್ಯಾ ಕಾಸ್ತಾಚೊ ಮ್ಹಣ್ ಬಿಲ್ಕುಲ್ ಪಾತಿಯೆನಾ ಹಾಂವ್. ತಾಣೆ ಹಾಚಾ'ದಿಂ ಘೆತ್‌ಲ್ಲಿಂ ತೊಟಾಂಯ್ ಪಾಡ್ ಪೊಡ್ಲ್ಯಾಂತ್ ಮ್ಹಳಿ ಖಬಾರ್ ಮ್ಹಾಕಾ ಆಸಾ. ತೊ ದುಡು ಜಮೊ ಕರ್ತಾ ಶಿವಾಯ್ ಹೊಗ್ತಾಯ್ ಮ್ಹಣ್ ಬಿಲ್ಕುಲ್ ಚಿಂತಿನಾಕಾ. ತುಂ ತುಜಿ ವಾಟ್ ಸಾರ್ಕಿ ಕರ್ಚಿ ಪಳೆ. ತೊ ಆಯ್ಲ್ಯಾರ್ ಕಿತೆಂ ತುಕಾ ಖಾತೊಲೊವೆ? ತುಜಿ ಪುರ್ಸತ್ ಪಳೆನಾಕಾವೆ?" ಆಲೆಸಮಾನ್ ತಾಕಾ ಕಳ್‌ಲ್ಲೆಂ ಪರಿಂ ಸಮ್ಜಾಯ್ಲೆಂ.

"ತರೀ ಆಮಿ ಧನಿಯಾಚೆಂ ಶಿತ್ ಖಾತಾ ಪರ್ಯಾಂತ್ ಎಕೀನ್‌ಪೊಣಾನ್ ಚಲಾನಾಕಾವೆ?" ತೊ ಎಕೀನ್‌ಪೊಣಾ ವಿಶಿಂ ಉಲಯ್ಲೊ.

"ಹ್ಲ ಹ್ಲ ಹ್ಲ... ಎಕೀನ್‌ಪಣ್! ಎಕೀನ್‌ಪಣ್ ತಾಂಚೆ ಲಾಗಿಂ ಆಸ್ಲಾರ್ ನೆವೆ ತುಜೆ ಲಾಗಿಂ ಆಸ್ಲೆಂ. ಆನಿ ಆಜ್‌ಕಾಲ್ ಕೋಣ್ ತೆ ಎಕೀನ್‌ಪೊಣಾನ್ ಚಲ್ತಲೆ ಆಸಾತ್? ಹ್ಯಾ ಎಕೀನ್‌ಪೊಣಾನ್ ಚಲ್ಲ್ಯಾರ್ ತಾಣೆ ದೀಸ್ ಕಾಡ್ಲೆ ಆಸಾತ್? ಬಾಯ್ಲೆ ಭುರ್ಗ್ಯಾಂಕ್ ನಿರ್ಮೊಳಾಯೆಚೆಂ ಶಿತ್ ದೀಂವ್ಕ್ ಸಾಧ್ಯ್ ಆಸಾ? ಎಕೀನ್‌ಪಣಾನ್ ಚಲೊನ್‌ವೆ ಆಮ್ಚೆ ಥೊಡೆ ತೊಟಾಂ ಸಾವ್ಯಾರ್ ಜಾಲ್ಯಾತ್? ತುಜೆ ತಸಲೆ ಎಕೀನ್‌ಪೊಣಾನ್ ಚಲೊನ್ ವಾಟ್ ದಿಸಾನಾಶೆಂ ದೀಸ್ ಕಾಡ್ತಾತ್. ಜರ್‌ತರ್ ತುಜಾ ತ್ಯಾ ಚೆಟ್ಟಿಯಾರಾ ಲಾಗಿಂ ಎಕೀನ್‌ಪೊಣ್ ಆಸ್‌ಲ್ಲೆಂ ತಾಣೆ ತ್ಯಾ ತಮಿಳ್‌ನಾಡುಂತ್ ಎದೊ ವ್ಹಡ್ಲೊ ಶೆಟ್ ಜಾಂವ್ಕ್ ಸಾಧ್ಯ್ ಆಸ್‌ಲ್ಲೆಂ? ತಸಲೊ ಎಕೀನ್‌ಪೊಣಾಚೊ ತುಜೆ ತಸಲ್ಯಾಕ್ ಕಾಮ್ ದಿತೊನಾವೆ? ತಾಚಿ ಮಾರ್ಚಿ ಶೆಂಡಿ! ಎಕಾ ದಿಸಾಕ್ ತಾಚೆಂ ತೋಟ್ ಕಾಂಯ್ ಕೋಣೀ ಉಕಲ್ನ್ ವರಿಶೆನಾಂತ್. ತುಂ ಆಜ್ ರಾವ್. ತುಜಿಂ ಕಾಮಾಂ ಕರುನ್ ಸಕಾಳಿಂಚಾ ಬಸ್ಸಾಕ್ ವಚ್. ಆಜ್ ಸಾಂಚೆರ್ ರೆವಿನ್ಯೂ ಇನ್ಸ್‌ಪೆಕ್ಟರಾಕ್ ಮೆಳೊನ್ ಜಾಗ್ಣಾಚೆಂ ಸರ್ವೆ ನಂಬರ್ ಘೆವ್ನ್ ಅರ್ಜಿ ಬರವ್ನ್ ಸಕಾಳಿಂ ತಹಶಿಲ್ದಾರಾಕ್

ಒಪ್ಪುನ್ ವಚ್. ಮಾಗಿರ್ಚಿಂ ಕಾಮಾಂ ಹಾಂವ್ ರೆವಿನ್ಯೂ ಇನ್ಸ್ಪೆಕ್ಟರ್ ಕರ್ನಾ ಕರಯ್ತಾಂ."

ಆಲೆಸಾಮಾನ್ ತಾಚೊ ಪುರೊ ಸಹಕಾರ್ ಭಾಸಾಯಿಲ್ಲಾನ್ ಆನಿ ಪರ್ತುನ್ ಯೆಂವ್ಚೆಂ ತರ್ ಮುಖ್ಯಾ ಬುದ್ವಾರಾ ಜಾಲ್ಲ್ಯಾನ್ ಅಶೆಂ ಕೆಲ್ಯಾರ್ ದೀಸ್ ರಾವಾನಾಶೆಂ ದೋನ್ ಮಹಿನೆ ಪಾಶಾರ್ ಜಾತಾನಾ ಚೆಟ್ಟಯಾರ್ ಪೊಟ್ಲಿ ಬಾಂಧುಂಕ್ ಸಾಂಗಾತ್ ತರ್ ರಾವೊಂಕ್ ಬಿಡಾರ್ ನಾಸ್ತಾನಾ ಬಾಯ್ಲೆಕ್ ಘೆವ್ನ್ ರಸ್ತಾರ್ ಪಡ್ಚೆಂ ಪಡ್ತಲೆಂ ಮ್ಹಣ್ ಚಿಂತುನ್ ಅರ್ಧ್ಯಾ ಮನಾನ್ ತೊ ರಾವೊ.

ಸಾಂಜೆರ್ ದೋಗೀ ರೆವಿನ್ಯೂ ಇನ್ಸ್ಪೆಕ್ಟರಾಚ್ಯಾ ಘರಾ ಗೆಲೆ. ತಾಚೆಂ ಘರ್ ಆನಿ ಆಫಿಸ್ ಎಕ್‌ಚ್ ಜಾಲ್ಲ್ಯಾನ್ ಆಲೆಸಾಮಾಚಾ ಉಲವ್ಲ್ಯಾನ್ ಜಾಗ್ಯಾಚಿ ಮಾಹತ್ ತಾಣೆಂ ಆರಾಯ್ಲಿ.

"ಹ್ಯಾ ಮನ್ಯಾಕ್ ಕಿತೆಂಚ್ ಜಾಗೊ ನಾ. ಕಾಮಾಂತ್ಲೊ ಕಾಡ್ಲಾ. ರಾವೊಂಕ್ ರಿಕಾಣೊ ನಾ. ತ್ಯಾ ದೆಕುನ್ ಹ್ಯಾ ಸರ್ವೆ ನಂಬ್ರಾಚೆರ್ ಧಾ ಗುಂಟೆ ದರ್ಖಾಸ್ ಅರ್ಜಿ ದೀಂವ್ಕ್ ಆಪೇಕ್ಷಿ ತಾಂ. ಸಾಗ್ವಳಿ ಚೀಟ್ ಹಾತಾಕ್ ಮೆಳ್ತಚ್ ಲ್ಹಾನ್‌ಶೆಂ ಬಿಡಾರ್ ಬಾಂದುನ್ ಜೀವನಾ ಖಾತಿರ್ ಹೊಟೇಲ್ ಉಗ್ತಾಂವ್ಕ್ ಚಿಂತಾ. ದಯಾ ಕರುನ್ ಜಾತಾ ತಿತ್ಲೆ ವೆಗ್ಳಿಂ ಸಾಗ್ವಳಿ ಚೀಟ್ ಮೆಳಾಶೆಂ ಕರಿಜಾಯ್." ತಾಚೆ ಬಾಬ್ತೆನ್ ಆಲೆಸಾಮಾಂಚ್ ಉಲಯ್ತಾ.

"ಸಗ್ಳೆ ಅರ್ಜೊ ದಿತಾನಾ ವೆಗ್ಳಿಂಚ್ ಕರವ್ನ್ ದೀಜಾಯ್ ಮ್ಹಣ್ ಪೊರಾತ್ತಾತ್. ಪೂಣ್ ಕಾಮ್ ರಾಸ್ ಪಡ್ಲಾಂ. ಹಾಚಾದ್ಲೊ ಅರ್ಜೊ ಬಾಕಿ ದರ್ವನ್ ಹಿ ಅರ್ಜಿ ಪಯ್ಲಿ ವಿಲೆವಾರಿ ಕರುಂಕ್ ಜಾತಾ? ಹೋಬಳಿಕ್ ಎಕ್ಲೊಂಚ್ ನೆಂಗಿ ರೆವಿನ್ಯೂ ಇನ್ಸ್ಪೆಕ್ಟರ್ ಆಸ್ಲೊ..." ರೆವಿನ್ಯೂ ಇನ್ಸ್ಪೆಕ್ಟರ್ ತಾಚಿ ಸದಾಂಚಿ ಹರ್ಕತ್ ಉಲಯ್ತಾ.

"ತುವೆಂ ಮನ್ ಕೆಲ್ಯಾರ್ ಸಾಧ್ಯ್ ಆಸಾ. ತಾಕಾ ರಾವೊಂಕ್ ಬಿಡಾರ್ ನಾ. ಯೆಂವ್ಚ್ಯಾ ಮಹಿನ್ಯಾಂತ್ ತೋಟ್ ಸೊಡ್ನ್ ವಚಾಜಾಯ್. ಬಾಯ್ಲೆ ಭುರ್ಗ್ಯಾಂಕ್ ಘೆವ್ನ್ ಖಿಯಸ್ತರ್ ರಾವ್ತೊಲೊ ಬಾವೊ?"

"ಪಾವ್ನ್ ಪಡ್ತಾನಾ ಸತ್ರಿ ಸೊದ್ಚಿವೆ ತರ್? ಪಯ್ಲಿಚ್ ವಿಲೆವಾರಿ ಕರಿನಾಕಾ? ತೊ ತೋಟ್ ಸೊಡ್ತಾ ಮ್ಹಣ್ ಹಾವೆಂ ಹಾಚಾದ್ಲೊ ಅರ್ಜೊ ಪಂದಾಕ್ ದವರುನ್ ತಾಚಿ ಅರ್ಜಿ ಪಯ್ಲಿ ವಿಲೆವಾರಿ ಕರುಂಕ್ ಜಾತಾ? ಮ್ಹಾಕಾ ವಿಚಾರ್ತಲೆ ಆಸಾತ್ ನೆಂಗಿ ? ತ್ಯಾ ಶಿವಾಯ್ ಆಮ್ಚೊ ತಹಶಿಲ್ದಾರ್ ಕರಿಣ್ ಶಿಸ್ತೆಚೊ." ತೊ ತಾಚಾ ಕಾಮಾಚೆಂ ಪೊಜೆಂ ವಿವರ್ದಿತಾನಾ ತಹಶಿಲ್ದಾರಾಕ್ ಮುಖಾರ್ ಘಾಲ್ತಾ.

ಹೆಂ ಹಾಂಚೆಂ ಉಲವ್ಣೆಂ ಸದಾಂಚೆಂ ಮ್ಹಳ್ಳೆಂ ಆಲೆಸಾಮ್ ಜಾಣಾ. ಆಯಿಲ್ಲಾಂಕ್ ಕಿತೆಂ ಪುಣೆ ಕಾರಾಣ್ ದಿಲ್ಯಾ ಖರಿತ್ ತೆ ಪಾಟಿಂ ಧಾಡಿನಾಂತ್. ಬೊಲ್ಸಾಂ ಹುನ್ ಕೆಲ್ಯಾರ್ ಪಯ್ಲೆಂಚೆಂ ಮಾಗಿರ್ ಮಾಗಿರ್ಚೆಂ ಪಯ್ಲೆಂ ಕಾಮ್ ಜಾಂವ್ಚೆಂ ತಾಚಾ ಅನುಭವಾಂತ್ ಆಸಾ.

ತೊ ದೋನ್ ಬೋಟಾ ದಾಕವ್ನ್ ಎರಿಕಾಚಾ ಬಾಪಯ್ ಥೈಂ ಪಳೆತಾ. ತಾಕಾ ಅರ್ಥ್ ಜಾವ್ನ್ ಶೆಂಬರಾಂಚೆ ದೋನ್ ನೋಟ್ ಕಾಡುನ್ ಆಲೆಸಾಮಾಕ್ ಒಪ್ಪಿತಾ. ಆಲೆಸಾಮ್ ರೆವಿನ್ಯೂ ಇನ್ಸ್‌ಪೆಕ್ಟರಾಕ್ ದಿತಾ. ಆತಾಂ ತಾಚೆಂ ತೋಂಡ್ ಫುಲ್ತಾ.

"ಜ್ಯಾತ್ಯೊ ಅರ್ಜೊ ರಾಸ್ ಪಡ್ಲ್ಯಾತ್. ತುಂ ಮಧೆಂ ಪಡ್ಲ್ಯಾಯ್ ಮ್ಹಣ್ ತಶೆಂ ತಾಕಾ ರಾವೊಂಕ್ ಬಿಡಾರ್ ನಾ ಮ್ಹಣ್ ಬಿರ್ಮೊತ್ ಪಾವೊನ್ ವೆಗ್ಗಿಂ ಕರ್ಚೆಂ ಪಳೆತಾಂ. ತಹಶಿಲ್ದಾರಾ ಥಾವ್ನ್ ಅರ್ಜಿ ವೆಗ್ಗಿಂ ಮ್ಹಜಾ ಆಫಿಸಾಕ್ ಧಾಡ್ಚೆ ಪರಿಂ ಸಾಧನ್ ಕರ್" ಆತಾಂ ತೊಚ್ ಐಡಿಯಾ ದಿತಾ. "ಅರ್ಜಿ ದೀವ್ನ್ ಕಿತ್ಲೆ ದೀಸ್ ಜಾಲೆ?" ತೊ ನೆಣಾರ್ಯಾ ಪರಿಂ ಸವಾಲ್ ಕರ್ತಾ.

"ಅರ್ಜಿ ದೀಂವ್ಕ್ ನಾ ಸಾಯ್ಬಾ, ಆತಾಂಚ್ ನೈವೆ ತುಜೆಲಾಗಿಂ ಸರ್ವೆ ನಂಬ್ರಾಂಚಿ ಮಾಹೆತ್ ಘೆತ್ಲಿ? ಫಾಲ್ಯಾಂ ಬರವ್ನ್ ತಹಶಿಲ್ದಾರಾಚಾ ಆಫಿಸಾಕ್ ಪಾವಿತ್ ಕರ್ತಾಂ. ಉಪ್ರಾಂತ್ಲೆಂ ಕಾಮ್ ತುಜೆಂ..." ಆಲೆಸಾಮ್ ಹಕೀಗತ್ ಸಾಂಗ್ತಾ.

"ತರ್ ಅರ್ಜಿ ಆನಿಕೀ ಬರಂವ್ಕ್ ನಾ..." ತೊ ತೆವ್ಪಿನ್ ಹೆವ್ಪಿನ್ ಪಳೆವ್ನ್ ಕಿತೆಂಗಿ ಚಿಂತ್ಲೆ ಪರಿಂ ಕರುನ್ ಮೆಜಾ ವಯ್ಲೆ ಬೂಕ್ ಉಕ್ತುನ್ ಹೆವ್ಪಿನ್ ತೆವ್ಪಿನ್ ದವರುನ್ ಬಸ್‌ಲ್ಲ್ಯಾ ಮೆಜಾಚೆಂ ಗೊವೆತ್ ಪಾಟಿಂ ವಡುನ್ ತಾಚೆ ಭಿತರ್ಲೆಂ ಖಾಲಿ ಕಾಗಾತ್ ಭಾಯ್ರ್ ಕಾಡುನ್ ತೊಚ್ ಅರ್ಜಿ ಬರವ್ನ್ ಎರಿಕಾಚಾ ಬಾಪಾಯ್ಚಿ ದಸ್ಕತ್ ಕಾಣ್ಲೆವ್ನ್ "ಅರ್ಜಿ ಹಾವೆಂ ಜಾವ್ನ್ ಬರಯ್ಲಾಯೆ. ಹಾಚಿ ಬಿರ್ಮೊತ್ ಚಿಂತುನ್ ತುಂ ಆಮ್ಕಾಂ ಜಾಯ್ ಜಾಲ್ಲ್ಯೊ ಮನಿಸ್ ಜಾಲ್ಲ್ಯಾನ್ ಬರಯ್ಲಿ. ತಹಶಿಲ್ದಾರಾಕ್ ಫಾಲ್ಯಾಂ ಹಾಂವ್‌ಚ್ ಪಾವಿತ್ ಕರ್ತಾಂ. ತಾಣೆ ಯೆಂವ್ಚಿ ಗರ್ಜ್ ನಾ. ತಹಶಿಲ್ದಾರಾಚಿ ದಸ್ಕತ್ ಫಾಲೊವ್ನ್ ಚಾರ್ ದಿಸಾಂ ಉಪ್ರಾಂತ್ ಜಾಗೊ ಮಹಜರ್ ಕರುಂಕ್ ಯೆತಾಂ. ಖಿಂಚೊ ಜಾಗೊ ಮ್ಹಳ್ಳೆಂ ಹಾಣೆ ದಾಕಯ್ಲ್ಯಾರ್ ಜಾಲೆಂ. ಪೂಣ್...ತಹಶಿಲ್ದಾರಾಕ್..."

ತಾಣೆ ಲಾಂಬಯಿಲ್ಲೆಂ ಪಳೆವ್ನ್ ಆಲೆಸಾಮಾಕ್ ಅರ್ಥ್ ಜಾತಾ.

"ವ್ಹಯ್...ವ್ಹಯ್ ತಾಕಾಯ್ ಥೊಡೆ ದೀಜಾಯ್ ಪಡ್ಲ್ಯಾತ್. ಕಿತ್ಲೆ ದೀಜಾಯ್?" ತೊ ರೆವಿನ್ಯೂ ಇನ್ಸ್‌ಪೆಕ್ಟರಾಚಾ ತೊಂಡಾಕ್ ಪಳೆತಾ.

"ಮ್ಹಾಕಾ ದಿಲ್ಲೆ ತಿತ್ಲೆಚ್ ದಿಲ್ಯಾರ್ ಪುರೊ ಕೊಣ್ಣಾ..." ತೊ ದೊಳೆ ವಯ್ರ್ ಸಕ್ಲಾ ಹಾಲಾವ್ನ್ ಸಾಂಗ್ತಾನಾ "ತರ್ ಫಾಲ್ಯಾಂಚ್ ದಿತಾಂ". ಆಲೆಸಾಮ್ ಸಾಂಗ್ತಾನಾ "ಹಾಡ್‌ಲ್ಲೆ ಆಸಾತ್ ತರ್ ಆತಾಂಚ್ ಮ್ಹಜೆ ಲಾಗಿಂ ದಿಲ್ಯಾರ್ ಹಾಂವ್ ಪಾವಿತ್ ಕರ್ತಾಂ. ಫಾಲ್ಯಾಂ ಮ್ಹಣ್ತಾನಾ ದೀಸ್ ಥೊಡೆ ಪಾಶಾರ್ ಜಾತಾತ್ ನೈಂಗಿ?" ಆತಾಂ ರೆವಿನ್ಯೂ ಇನ್ಸ್‌ಪೆಕ್ಟರ್‌ಚ್ ಆಮ್ಕೊರಾಯ್ತಾ.



ಪರುನ್ ಶೆಂಬರಾಂಚೆ ದೋನ್ ನೋಟ್ ಕಾಡ್ನ್ ದೀವ್ನ್ "ಜಾಗೊ ಮೆಹಜರ್ ಕರುಂಕ್ ಕೆದ್ನಾಂ ವೆತಾಯ್?" ಆಲೆಸಾಮ್ ವಿಚಾರ್ತಾನಾ "ಆಜ್ ಥಾವ್ನ್ ಚಾರ್ ದಿಸಾಂ ಉಪ್ರಾಂತ್" ತೊ ಪಾಟ್ಲಾನ್ ಉಮ್ಮಾಳಾಯಿಲ್ಲಾ ಕೆಲೆಂಡರಾಚಿ ತಾರಿಕ್ ಪಳೆವ್ನ್ ಚಾರ್ ದಿಸಾಂ ಉಪ್ರಾಂತ್ ಯೇಜಾಯ್ ಜಾಲ್ಲ್ಯಾ ಬಸ್ಸಾರ್ ಥಾವ್ನ್ ದೆವಾಜಾಯ್ ಜಾಲ್ಲ್ಯಾ ಜಾಗ್ಯಾಚೆಂ ನಾಂವ್ ಸಮ್ಜೊನ್ ಘೆವ್ನ್ ತ್ಯಾ ದೀಸ್ ಅಮ್ಯಾ ವೆಳಾರ್ ತ್ಯಾ ಜಾಗ್ಯಾರ್ ರಾವೊಂಕ್ ಘರ್ಮಯ್ತಾ.

ಆಫಿಸಾ ಥಾವ್ನ್ ಭಾಯ್ರ್ ಆಯಿಲ್ಲೆ ದೊಗೀ ವಾಟ್ ಮುಂದರ್ಸಿತಾನಾ ಆಲೆಸಾಮ್ ಸಾಂಗ್ತಾ,

"ಪಳೆ ದುಡು ಯೆಚ್ಚಾರ್ ಅರ್ಜಿಯ್ ತೊಚ್ ಬರಯ್ತಾ. ತಹಶಿಲ್ದಾರಾಕೀ ತೊಚ್ ಪಾವಿತ್ ಕರ್ತಾ. ಪೈಶೆ ದೀನಾತ್ಲಾರ್ ತೊ ಕಿತ್ಲಾ ಪಯ್ಸ್ ಥಾವ್ನ್ಯಾಯ್ ಯೇಂವ್ಚಿ, ತಾಚ್ಯೊ ಗರ್ಜೊ ಕಿತ್ಲೊಯ್ ಆಸೊಂದಿತ್, ತಾಣೆ ಖುದ್ಸ್ ಅರ್ಜಿ ಬರವ್ನ್ ಸಂಬಂಧ್ ಜಾಲ್ಲ್ಯಾ ಅಧಿಕಾರಿಕ್ ಪಾವಿತ್ ಕರಿಜಾಯ್. ದಸ್ತತೆ ಖಾತಿರ್ ಅಧಿಕಾರಿಚೆ ಪಾಂಯ್ ಧರುನ್ ತಾಚೆಂ ಬೊಲ್ಸ್ ಹುನ್ ಕರಿಜಾಯ್. ಉಪ್ರಾಂತ್ ಹಿ ಅರ್ಜಿ ಸಂಬಂಧ್ ಜಾಲ್ಲ್ಯಾ ಕ್ಲರ್ಕ್ ಪಾವಾಜಾಯ್. ತಾಚೆ ಥಾವ್ನ್ ರೆವಿನ್ಯೂ ಇನ್ಸ್ಪೆಕ್ಟರಾಚಾ ಆಫಿಸಾಕ್ ವಚಾಜಾಯ್. ರೆವಿನ್ಯೂ ಇನ್ಸ್ಪೆಕ್ಟರಾಕ್ ಜಾಗೊ ಮೆಹಜರ್ ಕರುಂವ್ಚೆ ಖಾತಿರ್ ತಾಣೆ ಯೆಂವ್ಚಿ ತಾರಿಕ್ ಸಮ್ಜೊನ್ ಘೆವ್ನ್ ಕಾರಾರ್ ಆಪವ್ನ್ ವರಾಜಾಯ್. ಹ್ಯಾ ಖಾತಿರ್ ಶೆಂಬರ್ ಪಾವ್ಚಿಂ ತ್ಯಾ ಹ್ಯಾ ಆಫಿಸಾಂಕ್ ಭೊವಾಜಾಯ್. ತೇಂಯ್ ಪೈಶೆ ದೀನಾತ್ಲಾರ್ ಭೊವೊನ್ ಭೊವೊನ್ ಪುರೊ ಜಾವ್ನ್ "ಮಾತ್ರಿ ಪಡೊಂದಿ ತ್ಯಾ ಅರ್ಜಿಕ್" ಮ್ಹಣ್ ನಿರಾಸ್ ಜಾವ್ನ್ ಉಪ್ರಾಂತ್ ವೊಗೊಚ್ ಬಸಾಜಾಯ್. ಬೊಲ್ಪಾಂ ಹುನ್ ಕೆಲ್ಯಾರ್...? ಅಳೆ, ಪಳೆಂವ್ಕ್ ನಾವೆ ಆತಾಂ ..."ಆಲೆಸಾಮ್ ಹ್ಯಾ ಸರ್ಕಾರಿ ಕಾಮಾಂಚಿ ಮಾಹೆತ್ ಸಾಂಗ್ತಾಲೊ. ಎರಿಕಾಚಾ ಬಾಪಾಯ್ಕಯ್ ಹೆಂ ವ್ಹಯ್ ಮ್ಹಣ್ ಭೊಗ್ಲೆಂ. ಪೈಶೆ ದಿಲ್ಯಾರೀ ವ್ಹಡ್ ನಾ. ಕಾಮ್ ವೆಗ್ಳಿ ಕರ್ನ್ ದಿಲ್ಯಾರ್ ಪುರೊ ಆಸ್ಲೆಂ ಮ್ಹಣ್ ಮತಿಂತ್ ಉಲಯ್ಲೊ. ತಾಕಾ ಜಾತಾ ತಿತ್ಲೆ ವೆಗ್ಳಿಂ ಸಾಗ್ವಳಿ ಚೀಟ್ ಹಾತಾಕ್ ಮೆಳೊನ್ ವೆಗ್ಳಿಂ ಕೆತ್ಲೊಣ್ ಬಾಂಧೊಂವ್ಚಿ ಆತುರಾಯ್. ತ್ಯಾ ಶಿವಾಯ್ ಆಜ್ ಪಯ್ಲೆ ಪಾವ್ಚಿಂ ತೋಟ್ ಸೊಡುನ್ ಬಾಯ್ಲೆಕ್ ಎಕ್ಲೆಕ್ ರಾವವ್ನ್ ರಾತಿಂ ರಾವ್ಲಾ ತೊ. ಬಾಯ್ಲೆ ಕಿತ್ಲಿ ಭಿಯೆಲ್ಲಿ ಕೊಣ್ಣಾ... ಆಪುಣ್ ಸಕಾಳಿಂ ವೆಳಾಕ್ ಪಾವ್ತಾಂಗಿ ನಾ ಕೊಣ್ಣಾ... ಚಿಟ್ಟಿಯಾರ್ ತೊಟಾಕ್ ಪಾವ್ಲಾ ಕೊಣ್ಣಾ ಮ್ಹಳ್ಳ್ಯಾ ಧೊಸ್ಕುರ್ಯಾ ಚಿಂತ್ನಾಂನಿ ರಾತಿ ನೀದ್‌ಯ್ ತಾಕಾ ಪಡಾನಾ. ತೊ ದುಸ್ರೆ ಸಕಾಳಿಂಚೆಂ ಬಸ್ನ್ ಧರ್ಚ್ಯಾ ಜೊಪಾರ್ ಆಸಾ.

ರಾತಿಂಚ್ ಆಲೆಸಾಮಾಚೊ ಉಪ್ಕಾರ್ ಬಾವ್ಲುನ್ ಘಾಂತ್ಯಾಚಾ ಪಾಂಚ್ ವೊರಾಂಚೆಂ

ಬಸ್ಸು ಧರುನ್ ಪೆವೆಗ್ಗಿಂ ಮೆಟಾಂ ಕಾಡುನ್, ತೋಟಾಕ್ ವೆಚಾ ರಾಜ್ ರಸ್ತಾ ಧಾವ್ನ್ ಚಲೊಂಕ್ ಆಸ್ಲಿ ದೋನ್ ಮೈಲಾಂಚಿ ವಾಟ್ ತುರ್ತಾನ್ ಗುಡ್ಡಾವ್ನ್ ಸಾತ್ ಪೊರಾಂಕ್ ತೋಟಾಕ್ ಪಾವ್ತಾ. ಪುಣ್ಯಾಕ್ ಚೆಟ್ಟಿಯಾರ್ ಯೇಂವ್ಕ್ ನಾ ತರೀ ಬಾಯ್ಲೆಚೆ ಕಳ್ಳೆಳೆ. ಆಳ್ ಸ ಪೊರಾರ್ ಗೆಂತಕ್ ಯೇವ್ನ್ ತೊ ನಾತ್‌ಲ್ಲೊ ಪಳೆವ್ನ್ ಪಾಟಿಂ ವೆಚೆಂ ಮನ್ ಕರ್ತಾನಾ ಎಕಾ ಮೆಸ್ತ್ರಿನ್ ಕಾಲ್ಚಿಂ ಕಾಮಾಂ ಮುಂದರ್ಸಿಯಾ ಮ್ಹಣ್ ಸಾಂಗ್‌ಲ್ಲಾನ್ ಆಳ್ ತ್ಯಾ ಕಾಮಾಕ್ ಗೆಲ್ಲೆ. ಆಪ್ಲೆ ಕಾಳೊಕ್ ಪಡ್ತಾ ಪರ್ಯಾಂತ್ ರಾಕೊನ್ ಎಕ್ಲೆಕ್ ರಾವೊಂಕ್ ಭಿರಾಂತ್ ಉಬ್ಜೊನ್ ಲಾಯ್ಚಿಕ್ ವಚೊನ್ ಕರಿಯಾಚಾ ಆವಯ್ಕ್ ಆಪವ್ನ್ ಹಾಡ್ನ್ ರಾವ್‌ಲ್ಲೆಂ ರಾತಿಂ ತೊ ಯೇವ್ಣಾತ್ಲೊ ಪಳೆವ್ನ್ ಭಿಯಾನ್ ಹಜಾರ್ ಚಿಂತ್ಲಾಂನಿ ನಿದೆವಿಣೆ ರಾತ್ ಪಾಶಾರ್ ಕೆಲ್ಲಿ ಸಾಂಗ್ತಾನಾ ತೊ ಖೊಬ್ ಚರ್ಚುರೊ. ಆಪ್ಲಾಕ್ ಯೇಂವ್ಕ್ ಕಿತ್ಯಾ ಖಾತಿರ್ ಸಾಧ್ಯ್ ಜಾಲೆನಾ ಮ್ಹಳ್ಳೆಂ ಬಾಯ್ಲೆಕ್ ವಿವರ್ದಿಲೆಂ. ತಿಕಾಯ್ ಆತಾಂ ಸಮಾಧಾನ್ ಜಾಲ್ಲೆಂ. ಆಪ್ಲಾಚೊ ಘೊವ್ ಗರ್ಜೆವಿಣೆ ಅಶೆಂ ಆಪ್ಲಾಕ್ ಎಕ್ಲೆಕ್ ಸೊಡ್ನ್ ರಾಂವ್ಚೊ ಮನಿಸ್ ನ್ಹಂಯ್ ಮ್ಹಣ್ ತಿ ಜಾಣಾ. ಕಿತ್ಯಾ, ಹಾಚಾದಿಂ ಗಾವಾಕ್ ವ ಇತರ್ ಕಡೆನ್ ವೆತಾನಾ ಪಾಟಿಂ ಯೆಂವ್ಕ್ ರಾತ್ ಜಾಂವ್ಚಿ ಜಾಣಾ ಆಸ್ಲಾರ್ ಕೊಣಾಕ್ ಪುಣೆ ಆಳಾಕ್ ರಾತಿಂ ಸಾಂಗಾತಾ ರಾಂವ್ಚಿ ವಿಲೆವಾರಿ ಕರ್ನ್ ತೊ ವೆತಾಲೊ. ತರೀ ಎದೊಳ್ ತೊ ಬಾಯ್ಲೆಕ್ ಎಕ್ಲೆಕ್ ಸೊಡ್ನ್ ರಾವ್‌ಲ್ಲೊ ನಾ.

ತೊ ತುರ್ತಾನ್ ಕಾಫಿ ಫಳಾರ್ ಕರುನ್ ತೋಟಾಕ್ ಧಾವ್ಲೊ. ದಾದ್ಲೆ ಆಳ್ ಆಗ್ಚಾಚಿಂ ಕಾಮಾಂ ಕರುನ್ ಬಾಯ್ಲೊ ರುಡಾಂಚೆರ್ ವಾಡೊನ್ ಯೆಂವ್ಚಾ ನಾಕಾರಿ ಫಾಂಟ್ಯಾಂಚಿ ಕಷಿ ಕೊಯ್ತಾಂನಿ ಲುಂವ್ಚಿ ಕಾಮಾಂ ಕರುನ್ ಆಸ್ಲಿಂ.

ಆಚ್ ಚೊವ್ತೊ ದೀಸ್. ರೆವಿನ್ಯೂ ಇನ್ಸ್‌ಪೆಕ್ಟರಾನ್ ಜಾಗೊ ಮೆಹಜರ್ ಕರುನ್ ಮೆಜೂನ್ ದೀಂವ್ಕ್ ಯೆತಾಂ ಮ್ಹಣ್ ಭರ್ಪೊಸೊ ದಿಲ್ಲೊ ದೀಸ್. ಸಕಾಳಿಂ ಗೆಂತರ್ ಮೆಸ್ತ್ರಿಲಾಗಿಂ ಆಪುಣ್ ಗರ್ಜೆಚಾ ಕಾಮಾನ್ ಭಾಯ್ರ್ ವೆಚೊ ಆಸಾಂ, ಕಾಮಾಂ ಜಾಗ್ರತ್ಯಾಯೆನ್ ಕರಯಾತ್ ಮ್ಹಳ್ಳಿ ಚತ್ರಾಯ್ ಸಾಂಗೊನ್ ತೆಣೆ ಬಾಯ್ಲೆಕೀ ದನ್ಬಾರಾಂಚಾ ಜೆವ್ಲಾಕ್ ಯೇಂವ್ಕ್ ತಡವ್ ಜಾಂವ್ಕೀ ಪುರೊ ಮ್ಹಣ್ ಸಾಂಗೊನ್ ದೋನ್ ಮಯ್ಲಾಂಚಿ ವಾಟ್ ಚಲೊನ್ ರಾಜ್ ರಸ್ತಾ ದೆಗೆರ್ ರೆವಿನ್ಯೂ ಇನ್ಸ್‌ಪೆಕ್ಟರಾಚಿ ವಾಟ್ ರಾಕೊನ್ ರಾವ್ಲೊ. ಪುಣ್ಯಾಕ್ ತೊ ಧಾ ಪೊರಾಂಚಾ ಬಸ್ಸಾರ್ ಯೇವ್ನ್ ದೆವ್ಲೊ. ಯೆತಾನಾ ತಾಚಾ ಪಿಯೊನಾಕೀ ಆಪವ್ನ್ ಹಾಡ್‌ಲ್ಲಾನ್ ಬರ್ಯಾಕ್ ಪಡ್ಲೆಂ.

ಜಾಗೊ ಮೆಹಜರ್ ಸ್ಕೆಚ್ ವಗೈರೆ ಕರುನ್ ರೆವಿನ್ಯೂ ಇನ್ಸ್‌ಪೆಕ್ಟರ್ ತಾಚಾ ವಾಟೆಕ್ ಲಾಗ್ತಾನಾ ಪಿಯೊನಾನ್ ತಕ್ಲಿ ಖೊರ್ಪಿತಾನಾ ತಾಕಾ ಅರ್ಧ್ ಜಾವ್ನ್ ಧಾಂಚೆ ದೋನ್

ನೋಟ್ ತಾಚ್ಯಾ ಹಾತಾರ್ ಘಾಲುನ್ ಧಾಡ್ಲೆಂ. ರೆವಿನ್ಯೂ ಇನ್ಸ್‌ಪೆಕ್ಟರಾನ್ ಹಫ್ತಾನ್ ತಾಕಾ ತಾಚಾ ಆಫೀಸಾಂತ್ ಮೆಳೊಂಕ್ ಸಾಂಗ್‌ಲ್ಲೆಂ. ಗೆಲ್ಲಾ ವೆಳಾರ್ ತ್ಯಾ ಕ್ಲರ್ಕ್‌ಕ್ ಇತ್ಲೆ ದೀಂವ್ಕ್ ಆಸಾತ್, ಹ್ಯಾ ಕ್ಲರ್ಕ್‌ಕ್ ತಿತ್ಲೆ ದೀಂವ್ಕ್ ಆಸಾತ್ ಮ್ಹಣ್ ಶೆಂಬರ್ ರುಪಯ್ ಪರುನ್ ಪಿಂಕಾಯ್ಲೆ. ವಯ್ಲಾನ್ ಶೆಂಬರ್ ಚಿಲ್ಲ್ಯಾರ್ ರುಪಯ್ ಚಿಲ್ಲ್ಯಾನ್ ಬಾಂದುಂಕ್ ಸಾಂಗ್ಲೆಂ. ತರೀ ತಾಚೆಂ ಕಾಮ್ ತಯಾರ್ ಕೆಲ್ಲೆಂ. ಸಾಗ್ವಳಿ ತೈಚ್ ದೀಸ್ ಹಾತಾಕ್ ಮೆಳ್ಳಿ. ತಾಕಾ ವೊರೊ ಸಂತೊಸ್ ಜಾಲ್ಯೊ. ದುಡು ಯೆಚ್ಚಾರೀ ವ್ಹಡ್ ನಾ, ಆಪ್ಣಾಚಾ ಕಾಮಾಕ್ ಹರ್ಕತ್ ಜಾಯ್ನಾಶೆಂ ತುರ್ತಾನ್ ಕರ್ನ್ ದಿಲ್ಲ್ಯಾಕ್ ದೆವಾಕ್ ತಾಣೆ ಆರ್ಗಾಂ ದಿಲಿಂ. ಇತ್ಲೆಂ ತುರ್ತಾನ್ ಕಾಮ್ ಕರ್ನ್ ದಿಲಾಂ ಜಾಲ್ಯಾರ್ ಹಾಕಾ ಕಾರಾಣ್ ಆಲೆಸಾಮ್. ತಾಣೆ ಸಾಂಗ್‌ಲ್ಲೆ ಪರಿಂ ಪೈಶೆ ದೀನಾತ್ಲಾಂಕ್ ಹ್ಯಾ ಸರ್ಕಾರಿ ಕಾಮೆಲ್ಯಾಂನಿ ನಾಚೊಂವ್ಚೆಂ ತೊ ಆಯ್ಕೊನ್ ಜಾಣಾ. ತ್ಯಾ ಖಾತಿರ್ ಆಲೆಸಾಮಾಕ್ ಮೆಳೊನ್ ತಾಚೊ ಉಪ್ಕಾರ್ ಬಾವ್ಡುನ್ ಸಂತೊಸಾನ್ ಪಾಟಿಂ ಗೆಲೊ. ಹಿ ಖಬಾರ್ ಬಾಯ್ಲೆಕ್ ಸಾಂಗ್ತಾನಾ ತಿಕಾಯ್ ಸಂತೊಸ್ ಜಾಲ್ಯೊ.

ಆತಾಂ ತೊ ವೊಗೊ ಬಸ್ಲೊ ನಾ. ತೊಟಾಂನಿ ಕಂಟ್ರಾಕ್ಟ್ ಕಾಮಾಂ ಕರಂವ್ಚ್ಯಾ ಇದ್ದಿನ ಬ್ಯಾರಿಕ್ ಭೆಟ್ಲೊ. ತೊ ತ್ಯಾ ಸುತ್ತುರಾಂತ್ಲಾ ತೊಟಾಂಚ್ಯಾ ಬಾಂದ್ಪಾಂಚಿ ಕಾಮಾಂ ಕಂಟ್ರಾಕ್ಟ್ ಘೆವ್ನ್ ಆತಾಂ ಸುಮಾರ್ ವೀಸ್ ವರ್ಸಾಂ ಧಾವ್ನ್ ಹ್ಯಾ ಸುತ್ತುರಾಂತ್ ಆಸಾ. ಹಾತಾರ್ ಪಾವೊ ಉಬವ್ನ್ ಶುಭ್ರ್ ಆಕಾಶ್ ದಾಕೊಂವ್ಚ್ಯಾಂತ್ ಮ್ಹಳ್ಯಾರ್ ಉಲವ್ಣ್ಯಾಚಾ ಚಲಾಕೆಂತ್ ಹುಶಾರ್ ಜಾಲ್ಲ್ಯಾನ್ ತೊಟಾಂ ಸಾವ್ಯಾರಾಂ ಲಾಗಿಂ ಪಾತಳ್ ಜಿಬೆನ್ ಕಂಟ್ರಾಕ್ಟ್ ಘೆತಾ. ತಾಚೆ ಲಾಗಿಂ ಶೆಂಬರಾಂ ವಯ್ರ್ ಕಾಮೆಲಿ ಆಸಾತ್. ಧರ್‌ಲ್ಲಿಂ ಕಾಮಾಂ ವೆಳಾರ್ ಸಂಪಯ್ತಾ. ಪುಣ್ ಕಾಮಾಂ ಸಂಪ್ತಾನಾ, ಲೆಖಾಂ ಕರ್ತನಾ ನಷ್ಟ್ ಜಾಲೊ ಮ್ಹಳೆಂ ರಡ್ಲೆಂ ತಾಚೆಂ ಸದಾಂಚೆಂ. ಹೆಂ ಸಾವ್ಯಾರಾಂಕೀ ಆಯ್ಕೊನ್ ಪುರೊ ಜಾಲಾಂ. ತಾಚೆಂ ರಡ್ಲೆಂ ಆಯ್ಕಾತೆಲ್ಯಾಂಕ್ ಸತ್ ಆಸ್ಕೆತ್ ಮ್ಹಣ್ ಭಗ್ತಾ ಜಾಲ್ಲ್ಯಾನ್ ನಿಮಾಣೆಂ ಏಕ್ ದೋನ್ ಹಜಾರ್ ಚಡ್ತಿಕ್ ಹಾತಾರ್ ಘಾಲುನ್ ಧಾಡ್ತಾತ್. ಇದ್ದಿನಬ್ಯಾರಿ ಸಂತೊಸ್ ಪಾವೊನ್ ದೋನೀ ಹಾತಾಂನಿ ಘೆವ್ನ್ ದುಸ್ರ್ಯಾ ಆನಿ ಕಸಲ್ಯಾಯ್ ಭಾಂದ್ಪಾಂಚಿ ಕಾಮಾಂ ಆಸಾತ್ಲಿ ಮ್ಹಣ್ ಸೊದುನ್ ಯೆತಾ. ಆಶೆಂ ಹ್ಯಾ ಸುತ್ತುರಾಂತ್ ತೊ ಕಾಯಾಮಾಚೊ ಕಂಟ್ರಾಕ್ಟದಾರ್ ಜಾಲಾ ಜಾಲ್ಲ್ಯಾನ್ ಎರಿಕಾಚಾ ಬಾಪಾಯ್ಕಯ್ ಹೊಚ್ ಜಾಯ್ತ್ ಮ್ಹಣ್ ಭಗ್ತಾ.

ಸದ್ವ್ಯಾಕ್ ಆಂಗ್ಲಿ ಚಿಂ ಕೂಡ್ ಮೆಳೊನ್ ಚಾರ್ ಕೂಡಾಂಚೆಂ ಕೆಪ್ಪೊಣ್ ತೊ ಉಟಾಲುಟಿಂ ಬಾಂಧುಂಕ್ ಇದ್ದಿನಬ್ಯಾರಿಕ್ ಧಾ ಹಜಾರಾಂಕ್ ಕಂಟ್ರಾಕ್ಟ್ ದಿತಾ. ಪಾಕ್ಯಾಕ್ ಭಾತೆಣ್ ಗಾಲ್ಚೆ ಖಾತಿರ್ ಬಡ್ಲೆ ತಾಚಾ ಜಾಗ್ಯಾಚಾ ಕುಶಿಲ್ಯಾನ್ ದರಬಸ್ತ್ ರಾನ್ ಆಸಾ ಜಾಲ್ಲ್ಯಾನ್ ತೊಟಾಚಾ ಆಳಾಂಚೆಂ ಕಾಮ್ ಜಾತಚ್ ತಾಚೆ ಕರ್ನಾ ಜಮೊ ಕರಯ್ತಾ.



ದುಸ್ರ್ಯಾ ಮಹಿನ್ಯಾಂತ್ ಸುಮಾರ್ ತೀಸ್- ಪಾಂತೀಸ್ ವರ್ಸಾಂಚೊ ತರ್ನಾಚೊ ತಾಚೆ ಬಾಗ್ಲಾರ್ ಉಬೊ ಜಾವ್ನ್ ಏಕ್ ಕಾಗಾತ್ ದಿತಾನಾ ತೆಂ ಪೊಡ್ನ್ ವಾಚ್ತಾನಾ ತೆಂ ಚೆಟ್ಟಿಯಾರಾಚೆಂ ಕಾಗಾತ್ ಮ್ಹಣ್ ಕಳ್ತಾ. ತೊ ತರ್ನಾಚೊ ತೋಟಾಚೆಂ ಮೆನೆಜ್‌ಮೆಂಟ್ ಪಳೆಂವ್ಚೆ ಖಾತಿರ್ ತಾಣೆ ಧಾಡ್ಲಾ ಮ್ಹಣ್ ತ್ಯಾ ಕಾಗ್ಲಾಂತ್ ತಿಳ್ವಿಲ್ಲೆಂ. ಪಳೆಂವ್ಕ್ ಕಾಳೊ ಕಾರ್ಗುಡಾಚೊ ಆಸೊನ್ ತಾಚಿ ಮಾಂಯ್ ಭಾಸ್ ತಮಿಳ್ ಆನಿ ಇಂಗ್ಲಿಷ್ ಶಿವಾಯ್ ದುಸ್ರಿ ಭಾಸ್ ತಾಕಾ ಯೇನಾ. ಪೂಣ್ ಎರಿಕಾಚೊ ಬಾಪಯ್ ತಮಿಳ್ ಸಲೀಸಾಯೆನ್ ಉಲಯ್ತಾ ಜಾಲ್ಲ್ಯಾನ್ ತಾಚೆ ಲಾಗಿಂ ಉಲಂವ್ಚೆ ಕಷ್ಟ್ ಜಾಯ್ನಾಂತ್. ಕಿತ್ಯಾಕ್ ತಾಂಚಾ ತೋಟಾಂತ್ ಆನಿ ಭೊಂವ್ತೊಣಿಚಾ ತೋಟಾಂನಿ ತಮಿಳ್ ಆಳ್ ದರಬಸ್ತ್ ಆಸೊನ್ ತಾಂಚೆ ಮುಖಾಂತ್ ಉಲೊಂವ್ಕ್ ತೊ ಶಿಕ್ತಾ. ಸಾವ್ಯಾರಾನ್ ರಾಂವ್ಚೊ ವೆಗ್ಳೊ ಬೊಂಗ್ಲೊ ಆಸ್‌ಲ್ಲ್ಯಾನ್ ತ್ಯಾ ತರ್ನಾಚ್ಯಾಕ್ ತಾಚೆಂ ಬೀಗ್ ಕಾಡ್ನ್ ದಿತಾ.

ದೋನ್ ಮಹಿನ್ಯಾಂ ಉಪ್ರಾಂತ್ ತೋಟ್ ಸೊಡುನ್ ತಾಣೆ ಬಾಂದಯಿಲ್ಲ್ಯಾ ಕೆಟ್ಟೋಣಾಂತ್ ವಸ್ತೆಕ್ ರಾವ್ತಾನಾ ಚಿಕ್‌ಮಂಗ್ಳುರ್ ಸಾಂತೆಕ್ ವಚೊನ್ ಆಂಗ್ಲಿಕ್ ಜಾಯ್ ಜಾಲ್ಲೊ ಸಾಮಾನ್ ಹಾಡುನ್ ಸಾಂತಾಂ ಭಕ್ತಾಂಚಾ ಫೆಸ್ತಾ ದಿಸಾ ಕೆಟ್ಟೋಣ್ ಬೆಂಜಾರ್ ಕರವ್ನ್ ಆಂಗ್ಲಿಚೆಂ ಉಗ್ತಾವೊಣ್ ಕರ್ತಾ. ಸಾಂಗಾತಾ ಹೊಟೆಲ್‌ಯ್ ತ್ಯಾಚ್ ಕೆಟ್ಟೋಣಾಚಾ ದೆಗೆರ್ ಎಕಾ ಪಾಕ್ಯಾ ಭಿತರ್ ಚಲಯ್ತಾ.

ಸುರ್ವೆರ್ ವ್ಯಾಪಾರ್ ಹಳ್ಳಾರ್ ಜಾತಾ ತರೀ ದೀಸ್ ಮಹಿನೆ ಪಾಶಾರ್ ಜಾತಾನಾ ವಹಿವಾಟ್ ಚಡೊನ್ ಯೆತಾ. ಸಾಮಾನ್ ಹಾಡುಂಕ್ ಚಿಕ್‌ಮಂಗ್ಳುರ್ ವಚಾಜಾಯ್ ಜಾಲ್ಲ್ಯಾನ್ ತ್ಯೆ ವೆಳಿಂ ಬಾಯ್ಲ್ ಎಕ್ಲಿಚ್ ಜಾತಾ ದೆಕುನ್ ಧಯ್ಯಾಕ್ ಕರಿಯಾಚಾ ಪ್ರಾಯೆಸ್ತ್ ಆವಯ್ಕ್ ರಾವಯ್ತಾನಾ ಹೊಟಾಚಾ ಕಾಮಾಕ್ ಆಡ್ಲಸಾರ್ಯಾ ಚೆಡ್ಯಾಕ್ ದವರ್ತಾ. ತಾಚಾ ಆಂಗ್ಲಿಂತ್ ಘರಾ ಉಪಯೋಗ್ ಕರ್ಚೊ ಸರ್ವ್ ವಸ್ತ್ ಮೆಳ್ತಾತ್ ಜಾಲ್ಲ್ಯಾನ್ ಆಳಾಂ ಥಾವ್ನ್ ಭೊಂವ್ತೊಣಿಂಚೆ ರೈಟರ್‌ಯ್ ತಾಚಾ ಆಂಗ್ಲಿಚೊ ಸಾಮಾನ್ ವರ್ತಾತ್ ಜಾಲ್ಲ್ಯಾನ್ ವ್ಯಾಪಾರ್ ಚಡೊನ್ ಯೆತಾ. ಆಳಾಂಕ್ ರೀಣ್ ದಿತಾನಾ ಪಯ್ಲಿಚ್ ಜಾಗ್ರುತ್ಯಾಯ್ ಸಾಂಬಾಳ್ತಾ. ಖಾತ್ರೇನ್ ದಿಂವ್ಚ್ಯಾ ಆಳಾಂಚಿ ಖಬರ್ ಕಾಡುನ್ ಆಸ್‌ಲ್ಲ್ಯಾಂಕ್ ಮಾತ್ ಸಾಮಾನ್ ರೀಣ್ ದಿತಾ. ರೈಟರ್ ಮಹಿನ್ಯಾಚಾ ಲೆಖಾರ್ ಬೂಕ್ ಕರುನ್ ವೆಲ್ಲ್ಯಾ ಸಾಮಾನಾಚೆಂ ಲೇಖ್ ತ್ಯಾ ಬುಕಾರ್ ಬರವ್ನ್ ವರ್ತಾತ್. ಅಶೆಂ ಭೊಂವ್ತೊಣಿಂಚಾ ತೋಟಾಂಚೆಂ ಲೇಖ್ ತ್ಯಾ ಬುಕಾರ್ ಬರವ್ನ್ ವರ್ತಾತ್. ಅಶೆಂ ಭಂವ್ತೊಣಿಂಚಾ ತೋಟಾಂಚೆ ರೈಟರ್ ವಿಸಾಂ ವಯ್ರ್ ಜಾತಾತ್. ತಾಂಚೆಂ ಲೇಖ್ ಮಹಿನ್ಯಾಚಾ ಪಯ್ಲಾ ಹಫ್ತಾಂತ್ ಚುಕ್ತಾ ಕರ್ತಾತ್ ಜಾಲ್ಲ್ಯಾನ್ ಪಾಂಚ್ ಸ ಹಜಾರ್ ಎಕಾಚ್ ಗಾಂಟಿನ್ ಮೆಳ್ತಾನಾ ತಾಕಾಯ್

ಸಾಮಾನ್ ಹಾಡುಂಕ್ ಸಲೀಸ್ ಜಾತಾ. ಘೊವ್ ಬಾಯ್ಲೆ ಆಂಗ್ಲಿ ಸಾಮಾನ್ ದಿಂವ್ಚ್ಯಾಂತ್, ಹೊಟೆಲ್ ಚಲಂವ್ಚ್ಯಾಂತ್ ಎಕಾಚ್ ಲೆಖಾನ್ ವಾವುರ್ತಾತ್. ಪುರಾಸಾಣ್ ತಾಂಕಾಂ ಜಾತಾ ತರೀ ಭಾಯ್ರ್ ದಾಕಯ್ತಾಶೆಂ ಭುಜಾಕ್ ಭುಜ್ ದೀವ್ನ್ ಚಲಯ್ತಾತ್.

ಭುರ್ಗಿಂ ಇಸ್ಕೊಲಾಕ್ ರಜಾ ಮೆಳ್ತಚ್ ಘರಾ ಯೆತಾನಾ ಬಾಪಾಯ್ನ್ ಆಂಗಡ್ ಉಗ್ತಾಯಿಲ್ಲಿ ಪಳೆವ್ನ್ ಸಂತೊಸಾನ್ ನಾಚ್ತಾತ್. ಎರಿಕಾಕ್ ಚಡ್ ಸಂತೊಸ್ ಜಾತಾ. ತೊ ಹೆಫ್ಫಾಂತ್ ಕೂಲ್ ಮೆಳ್ಚ್ಯಾ ದಿಸಾಂನಿ ಆಳಾಂನಿ ಚುಕಾರಿ ಮಾರಿನಾಶೆಂ ಆವಯ್ ಬಾಪಯ್ ಸಾಂಗಾತಾ ಸಾಮಾನ್ ದೀಂವ್ಕ್, ಲೆಖಾಂ ಕುಡ್ಪನ್ ಪೈಶೆ ಘೆಂವ್ಕ್ ಕುಮೊಕ್ ಕರ್ತಾ.

ಆತಾಂ ತಾಚೆಂ S.S.L.C. ಜಾಲಾಂ. ಮುಖ್ಯೆಂ ಶಿಕಪ್ ಖಿಂಚೆಂ ತೆಂ ತಾಣೆ ಎದೊಳ್ ಚಿಂತ್ಲೆಂ ನಾ. ಶಿಕ್ಲೆಂ ಮನ್ ಆಸಾ ತರೀ ಆಪ್ಲೆಂ ರಾವೊನ್ ಆಸ್ಚ್ಯಾ ಘರಾಂತ್ ರಾವೊನ್ ಶಿಕ್ಲೆಂ ಮನ್ ಬಿಲ್ಕುಲ್ ನಾ. ತೊ ತಾಂಚ್ಯೊ ಬುಟ್ಲೊ ಕರುನ್ ಥಕ್ತಾ. ಬೂಕ್ ಉಗಾಂತ್ಲಿ ಸೈತ್ ಪುರ್ಸತ್ ತ್ಯಾ ಘರಾ ನಾ. ತ್ಯಾ ಎಕಾ ರಾತಿಂ ಜೆವಾಣ್ ಜಾತಚ್ ಬಾಪಯ್ ಎರಿಕಾಕ್ ಪಳೆವ್ನ್ ಸಾಂಗ್ತಾ,

"ತುವೆಂ ಶಿಕ್ಲೆಂ ಪುರೊ. ಹ್ಯಾ ಫುಡೆಂ ಆಂಗ್ಲಿ ರಾವ್". ಎರಿಕ್ ಬಾಪಾಯ್ಚ್ ಪಳೆತಾನಾ, "ವ್ಹಯ್ ಪುತಾ, ತುಂ ಆಂಗ್ಲಿ ಬಸ್ಲಾರ್ ಆಮ್ಕಾಯ್ ಆಧಾರ್ ಜಾತಾ. ಬಾಬ್ ಸಾಮಾನ್ ಹಾಡುಂಕ್ ವೆತಾನಾ ಹಾಂವ್ ಎಕ್ಲಿಂಚ್ ಜಾತಾಂ. ಆಂಗ್ಲಿ ಸಾಮಾನ್ ದೀವ್ನ್ ಹೊಟ್ಲಾಚಾ ಗಿರಾಯ್ಕಾಂಕ್ ಸಾಂಬಾಳುನ್ ಥಕ್ತಾಂ. ತುಂ ಆಸ್ಲಾರ್ ಮ್ಹಾಕಾ ಥೊಡಿ ಸವ್ಯಾಸಾಯ್ ಮೆಳಾತ್. ಬಾಬಾಕೀ ಆಧಾರ್ ಜಾಯ್. ಬಾಬ್ ಸಾಮಾನ್ ಹಾಡುನ್ ಘಾಲ್ತಾನಾ ತುಕಾ ವ್ಯಾರ್ ಕರ್ಯೆತ್. ಆಮ್ಚೆಂ ಘರ್ ಉದ್ದಾರ್ ಕರ್ಯೆತ್" ಮ್ಹಣ್ ಆವಯ್ ಮ್ಹಣಾಲಿ.

ಎರಿಕಾಕ್ ಹಾಂಚೆಂ ಉಲವ್ಣೆಂ ಖರೆಂ ಮ್ಹಣ್ ಭಗ್ತಾ. ತೊ ಶಿಕ್ಲೆಂ ಮನ್ ಪಾಟಿಂ ಕರುನ್ ಆಂಗ್ಲಿ ರಾವೊಂಕ್ ಒಪ್ತಾ. ತೊ ವೆಗ್ಗಿಂಚ್ ವ್ಯಾರ್ ಕಸೊ ಕರ್ಯೆತ್‌ಗಿ ಮ್ಹಣ್ ಜಿಕುನ್ ಧರುನ್ ಗಿರಾಯ್ಕಾಂಚಿಂ ಮನಾಂ ಪೊಡ್ತಾನಾ ವ್ಯಾಪಾರಿಯ್ ಚಡೊನ್ ಯೆತಾತ್. ಆಂಗ್ಲಿ ಧ್ಯಾನ್ ಮನ್ ದೀವ್ನ್ ವ್ಯಾಪಾರ್ ಚಲಯ್ತಾ.

ಎರಿಕ್ ಆಂಗ್ಲಿ ರಾವ್ಚ್ಯಾ ಉಪ್ರಾಂತ್ ಚಡ್ತಾವ್ ವ್ಯಾಪಾರ್ ತೊಚ್ ಕರ್ತಾ ಜಾಲ್ಲ್ಯಾನ್ ಬಾಪಾಯ್ ಸವ್ಯಾಸಾಯ್ ಮೆಳ್ತಾ. ಫಕತ್ ಸಾಮಾನ್ ಹಾಡ್ ಘಾಲ್ಚೊ, ಗಡ್ಡೆಚಾ ವೆಳಾರ್ ಮಾತ್ ಆಂಗ್ಲಿ ಬಸ್ಲೆಂ ಕಾಮ್ ಸೊಡ್ಲಾರ್ ಹೆರಾ ವೆಳಾರ್ ತೊ ಬಸೊನ್ ವೇಳ್ ಪಾಶಾರ್ ಕರ್ತಾ. ಪೂಣ್ ಅಶೆಂ ಬಸೊನ್ ವೇಳ್ ವಿಭಾಡುಂಕ್ ತಾಕಾ ಮನ್ ಯೇನಾ. ಕಿತ್ಯಾಕ್ ಹಾಚಾ'ದಿಂಯ್ ತಾಣೆ ವೇಳ್ ವಿಭಾಡುಲ್ಲೊ ನಾ. ತೊ ಚಡ್ತೀಕ್ ಕಾಂಯ್ ಕಮಾವ್ಣೆತ್‌ಗಿ

ಮ್ಪಣ್ ಚಿಂತಾ.

ಆತಾಂ ತಾಕಾ ಏಕ್ ಐಡಿಯಾ ಯೆತಾ. ಆಂಗ್ಲಿ ಪಾಟ್ಲಾನ್ ದರಬಸ್ತ್ ಸರ್ಕಾರಿ ರಾನ್ ಆಸಾ. ಹ್ಯಾ ರಾನಾಂತ್ಲ್ಯಾ ಪಂಚ್ಚೀಸ್ ಎಕ್ರಾಂಕ್ ಅರ್ಜಿ ದೀವ್ನ್ ಕರ್ನ್ ಘೆತ್ಲಾರ್ ಕಶೆಂ...? ವ್ಹಯ್ ಆಪ್ಣಾಕ್ ಕಶಿಯ್ ತೋಟಾಚಿ ಮಾಹೆತ್ ಆಸಾ. ಪುರ್ಸತೆ ವೆಳಾರ್ ತೋಟ್ ಪಳೆವ್ತಾ. ಆಂಗಡ್ ಕಶಿಯ್ ಪೂತ್ ಚಲಯ್ತಾ. ಆಪ್ಣಾಚೊ ವೆಳೆಯ್ ಪಾಶಾರ್ ಚಾತಾ.

ತೋಟಾಂತ್ ಉತ್ಪತ್ತಿಯ್ ಕಾಡಿಯೆತ್. ಸದ್ಬಾಕ್ ಕಾಯಾಮ್ ಆಳಾಂಕ್ ದವ್ರು ಗರ್ಜೆಯ್ ತಾಕಾ ದಿಸಾನಾ. ಭೊಂವ್ತೊಣಿಂಚಾ ತೋಟಾಂಚೆ ಕಾಮ್ ಚಾತಚ್ ತ್ಯಾ ಆಳಾಂ ಕರ್ನಾ ಸಾಂಜೆ ಉಪ್ರಾಂತ್ ಥೊಡೆ ಪೈಶೆ ದಿಲ್ಯಾರ್ ಆಳ್ ಕಾಮಾಕ್ ಮೆಳ್ತಾಲೆ. ಎಕಾ ಫಾರಾಕ್ ದೋನ್ ಸುಕ್ಲಿಂ ಮಾರ್ಚಿ ಆಲೋಚೆನ್ ತೊ ಕರ್ತಾ.

ಚಿಂತೆಲ್ಲೆ ಪರಿಂಚ್ ಕಾರ್ಯಾಕ್ ದೆಂವ್ತಾ. ಆಂಗ್ಲಿಚೊ ಜಾಗೊ ಕರ್ನ್ ಘೆತಾನಾ ಅಲೆಸಾಮಾ ಮುಖಾಂತ್ ಚೊಡುಲ್ಲಿ ಮಾಹೆತ್ ತಾಕಾ ಆಸಾ. ತೊ ಪಂಚ್ಚೀಸ್ ಎಕ್ರಾಂಕ್ ಅರ್ಜಿ ದೀವ್ನ್ ತ್ಯಾ ಅರ್ಜಿ ಪಾಟ್ಲಾನ್ ವಾವುರ್ನ್ ಪಂಚ್ಚೀಸ್ ಎಕ್ರಾಂಚಿ ಸಾಗ್ವಳಿ ಚೀಟ್ ಆಪ್ಣಾ ನಾಂವಾರ್ ಕರ್ನ್ ಘೆತಾ.

ರಾನ್ ಸಾವುನ್, ಭೆಂಡುನ್ ತಾಂತುಂ ಝಡಾಂ ರೊಯ್ತಾ ಆನಿ ತೋಟ್ ಕರ್ತಾ. ರಾತ್ ದೀಸ್ ತೋಟಾಂತ್ ಆಸೊನ್ ಕೃಷಿ ಬರಿ ಜ್ಯಾಶೆಂ ಕರ್ತಾ. ಇಡ್ಕಾಂತ್ ಆಂಗ್ಲಿ ರಾವೊನ್ ವ್ಯಾಪಾರಾಂತ್ಯಾ ಪುತಾ ಸಾಂಗಾತಾ ಮೆಳೊನ್ ವಾವುರ್ತಾ. ಭುರ್ಗ್ಯಾಂಚೊ ಫುಡಾರ್ ನಂದನ್ ಕರ್ಚೆ ಥೊಂ ಗಮನ್ ದಿತಾ.

ತಾಚಾ ಆಂಗ್ಲಿ ಧಾವ್ನ್ ದೋನ್ ಮಯ್ಲಾಂ ಪಯ್ಸ್ ವ್ಹಡ್ ಜೈತ್ ಕಂಪೆನಿ ತೋಟ್ ಆಸಾ. ಹ್ಯಾ ತೋಟಾಕ್ ಮನೆಜರ್ ಆನಿ ತಾಚಾ ಹಾತಾ ಸಕಯ್ಲ ಬೊಲಾಕ್ ಎಕಾ ಲೆಖಾನ್ ಒಟ್ಟುಕ್ ಆಟ್ ರೈಟರ್ ಕಾಮ್ ಕರ್ತಾತ್. ಹಾಂಕಾಂ ಸಾಂಬಾಳಿಯಿ ಬರೊ ಆಸಾ. ತಾಂಚಾ ನ್ಹೆಸ್ಲಾಚಿ ಮರ್ಜಿ ಗೊರ್ಯಾ ಸಾಯ್ಬಾಂಚಿ. ಬೊಂಗ್ಲೆಯ್ ಸೊಭಾಯೆಚೆ. ಎರಿಕಾಚಾ ಬಾಪಾಯ್ ಆಂಗಡ್ ಉಗ್ತಾಯ್ಲಾ ಉಪ್ರಾಂತ್ ತಾಂಕಾಂ ಸಾಮಾನ್ ಹಾಂಚಾ ಆಂಗ್ಲಿಚೊ. ತೆ ಸರ್ವ್ ಮಹಿನ್ಯಾಚಾ ಲೆಕಾರ್ ಸಾಮಾನ್ ವೊರ್ನ್ ಬುಕಾರ್ ಬರವ್ನ್ ಮಹಿನ್ಯಾಚಾ ಪಯ್ಲಾ ಹಫ್ತಾಂತ್ ಫಾರಿಕ್ ಕರ್ತಾತ್. ಹಾಂತುಂ ಲುವಿಸ್ ಡೆಸಾಯ್ ಎಕ್ಲೊ.

ಲುವಿಸ್ ಜಲ್ಮಾಲ್ಲ್ಯೊ ಕಾರ್ಕ್ ಫಿರ್ಗಜೆಂತ್. ತಾಚಿಂ ಆವಯ್ ಬಾಪಯ್ ಲ್ಹಾನ್ ಪೊಣಾರ್ ದೆವಾಧೀನ್ ಚಾಲ್ಲ್ಯಾನ್ ಅನಾಥ್ ಚೆರ್ಕ್ಯಾಕ್ ಆಜಾಳಾ ವೊರ್ನ್ ಪೊಸುಲ್ಲೊ. ಥಂಯ್ಸರ್ ತೊ ವ್ಹಡ್ ಚಾಲ್ಲೊ. ಪುಣ್ ಲುವಿಸ್ ಲ್ಹಾನ್ ಪೊಣಾರ್ ಚ್ ಪೊಕ್ರಿ. ಹಾಚಿಂ ಪೊಕ್ರಿಪಣಾಂ ಸಾಂಬಾಳುಂಕ್ ಆಜ್ಯಾ ಆಜೆಕ್ ಕಷ್ಟಾಂಚೆಂ ಜಾತಾನಾ ಮಾವ್ಚ್ಯಾ



ಫಾವ್ ಸುಶೆಗಾತ್ ಬೊಡಿಯೆಚಿ ಪೂಜಾ ಜಾತಾನಾ, ಆಜಿ ತಾಕಾ ರಾಕ್ತಾಲಿ . ಆವಯ್ ಬಾಪಯ್ ನಾತ್‌ಲ್ಲೊ ಭುರ್ಗೊ ತೊ. ತಾಕಾ ಮಾರಿ ನಾಕಾ ಮ್ಹಣ್ ಆಡಾಯ್ತಾಲಿ. ತರೀ ತಾಚಿಂ ಪೊಕ್ರಿಪಣಾಂ ಉಣೆಂ ಜಾಯ್ನಾತ್ಲಿಂ. ಇಸ್ಕೊಲಾಕ್ ಗೆಲ್ಲೊ ಥಂಯ್ ಪೊಕ್ರಿಪಣಾಂ, ಟಿಚೆರಾಂಕ್ ಪಾಟಿಂ ಉಲಂವ್ಚೆಂ, ಚಡ್ವಾಂ ಭುರ್ಗ್ಯಾಂಚಿ ಪಾಂತಿ ವೊಡ್ಚಿ, ತಾಚ್ಯಾಕೀ ವ್ಹಡ್ ಭುರ್ಗ್ಯಾಂಕ್ ಫಾತ್ರಾಂವ್ಚೆಂ, ಕೊಣಾಯ್ಚ್ಯಾ ಹಿತ್ಲಾಕ್ ರಿಗೊನ್ ರುಕಾಂನಿ ಚಡೊನ್ ಫಳ್ ವಸ್ತು ಚೊರ್ಚೊ, ವಾಟೆರ್ ಭೊಂವ್ಚ್ಯಾ ಗೊರ್ವಾಂ ಮೊಸಿಂಕ್ ಫಾತ್ರಾಂನಿ ಮಾರ್ಚೆಂ. ಏಕ್ ದೋನ್ ನ್ಹಯ್ ತಾಚಿಂ ಪೊಕ್ರಿಪಣಾಂ. ತಾಚಿಂ ಹಿಂ ಪೊಕ್ರಿಪಣಾಂ ಕಶಿಂ ಸೊಡಂವ್ಚಿಂ ಮ್ಹಣ್ ಆಜಾಳಾಚ್ಯಾಂಕ್ ಖಿಂತ್ ಜಾತಾಲಿ. ಮಾವ್ಚೊ ಮಾರ್ತಾನಾ ಆಜ್ಯೆಕ್ ಬಿರ್ಮೊತ್ ದಿಸ್ತಾಲಿ. ತಿ ಆಡಾವ್ನ್ ಪಾಲ್ವಾ ಭಿತರ್ ಲೆಪವ್ನ್ ವ್ಹಡ್ ಜಾತೆಚ್ ತಾಚಿಂ ಪೊಕ್ರಿಪಣಾಂ ಆಪಾಪಿಂ ಸುಟ್ತೆಲಿಂ ಮ್ಹಣ್ ಸಾಂಗ್ತಾಲಿ.

ಲುಮಿಸ್ ಶಿಕ್ಲಾಂತ್ ಎಕ್ದಮ್ ಹುಷಾರ್. ಚಾಲಿಂತ್ ಚುರುಕ್. ಉಲವ್ಣ್ಯಾಂತ್ ಸುಡ್ನುಡಿ. ಘೊಡೆ ಪಾವ್ಲಿಂ ತಾಣೆ ದಿಂವ್ಚೊ ಜಾಪಿ ವ್ಹಡಾಂಕ್ ವಿಜ್ವಿತ್ ಕರ್ತಾಲೊ. ತಶೆಂ ಮ್ಹಣ್ ಪ್ರಾಯ್ ಲ್ಹಾನ್ ತರೀ ತಕ್ಲೆಂತ್ ಬುದ್ಧಂತ್. ತ್ಯಾ ವರ್ವಿಂ ಆಜಾಳ್ಯಾ ತಾಚೊ ಕೊಂಡಾಟೊಯ್ ಕರ್ತಾಲಿಂ. ಮಾವ್ಚೊ ಶಿಕ್ಲಾಯ್ ದಿತಾಲೊ. ಪೂಣ್ ತೊ ಸುಧ್ರಾನಾತ್‌ಲ್ಲೊ.

ಇಸ್ಕೊಲಾಂತ್ಲಿಂ ದೂರಾಂ ಚಡೊನ್ ಯೆತಾನಾ ಹಾಕಾ ಕಸೊ ವಾಟೆಕ್ ಹಾಡ್ಚೊ ಮ್ಹಣ್ ತಾಂಕಾಂ ಕಳಾನಾತ್ಲೆಂ. ಶಿಕ್ಲಾಂತ್ ಇತ್ಲೊ ಹುಶಾರ್ ಉಲವ್ಣ್ಯಾಂತ್ ಬುದ್ಧಂತ್ ಆಸ್ಚೊ ಲುಮಿಸಾ ಥೊಂ ಹಿಂ ಪೊಕ್ರಿಪಣಾಂ ಕಿತ್ಯಾಕ್ ಅಶಿಂ ಮ್ಹಣ್ ತಾಂಕಾಂ ಖಿಂತ್ ಜಾತಾಲಿ. ನಿಮಾಣೆ, ನಿರ್ವೊಗ್ ನಾ ಜಾತಾನಾ ವ್ಹಡಾ ಬೆಚಾರಾಯೆನ್ ಇಸ್ಕೊಲಾ ಫಾವ್ನ್ ತಾಕಾ ಡಿಸ್ಮಿಸ್ ಕೆಲೊ. ಆತಾಂ ತೊ ಘರಾ ಉರೊ. ತಿಸ್ರೆಂತ್ ತಾಚೆಂ ಇಸ್ಕೊಲ್ ಆಖೇರ್ ಜಾಲ್ಲೆಂ.

ಘರಾ ಜಾಲ್ಯಾರೀ ಥಂಡ್ ಬಸಾನಾತ್ಲೊ. ರುಕಾಂಚೆರ್ ಪೊಣಿಸ್ ಪಿಕ್ಲ್ಯಾತ್ಲಿ ಮ್ಹಣ್ ಪಳೆಂವ್ಕ್ ರುಕಾರ್ ಚಡ್ತಾಲೊ. ಮಾಡಾನಿ ಚಡೊನ್ ಬೊಂಡೆ ನಿಸ್ರಾಯ್ತಾಲೊ. ರಾಂದ್ವಯೆಚಾ ಹಿತ್ಲಾಂತ್ ರಿಗೊನ್ ತೊವ್ಚಿಂ, ಮೊಗ್ರ್ಯಾ ಪಿಂಪ್ರೊ ಖಾತಾಲೊ. ಕಾಮಾಯ್ ವ್ಹಡಾಂನಿ ಕರ್ಚೆಂ ಕರ್ತಾಲೊ. ತಣಾಚೊ ಭೊರೊ

ಬಾಂಧಿತ್ ತರ್ ದೊಗಾಂನಿ ಉಕೊಲ್ಲ್ಯಾರೀ ವಾವ್ರೆಯ್ತಾಲೊ. ನಾಂಗೊರ್ ಧರುನ್ ಕೊಸ್ತಾಲೊ. ಮೆರೊ ದವರ್ತಾಲೊ. ಎಕಾ ಲೆಖಾನ್, ವ್ಹಡಾಂನಿ ಕರ್ಚಿಂ ಸರ್ವ್ ಕಾಮಾಂ ತೊ ಕರ್ತಾಲೊ.

ಹಾಚಾ ಆಜ್ಯಾಳಾ ಥೊಡಿ ಸಾಗ್ವಳಿ ಆಸ್‌ಲ್ಲಿ. ಹಾಂತುಂ ತಾಂಚೆ ದೀಸ್ ವೆತಾಲೆ ತರೀ ಮಾವ್ಚೊ, ತಿಸ್ರಿ ಕ್ಲಾಸ್ ಶಿಕ್‌ಲ್ಲ್ಯಾನ್ ಆನಿ ತ್ಯಾ ಕಾಳಾರ್ ತಿಸ್ರಿ ಶಿಕ್‌ಲ್ಲೊಚ್ ಶಿಕ್ವಿ ಮ್ಹಣ್ತಾಲೆ

ಜಾಲ್ಮಾನ್, ತಾಚೆ ಥೆಂ ಹುಶಾರ್ಕಾಯ್ ಆಸ್‌ಲ್ಲ್ಯಾನ್ ತೊ ಹೆರಾಂ ವಾಟಾಂನಿ ಕಮಾಂವ್ಚಿ ವಾಟ್ ಸೊಧ್ತಾಲೊ.

ಕಾರ್ಕಳ್ ತಾಲ್ಲೂಕಾಂತ್ ಮ್ಹಾರಾಂಚಿ ಜಾತ್ ಮ್ಹಣ್ಲೆ ಹರಿಜನಾಂಚಿ ಚಡ್ವೀಕ್ ಆಸ್‌ಲ್ಲಿ. ತಾಂಕಾಂ ಗಾವಾಂತ್ ಕೂಲಿಚಿಂ ಕ್ರಾಮಾಂ ಮೆಳಾನಾತ್‌ಲ್ಲಿಂ. ಮೆಳ್ಳಾರೀ ಏಕ್ ಶೆರ್ ತಾಂದ್ಕಾನ್ ತಾಂಚೆ ದೀಸ್ ವೊಚಾನಾತ್‌ಲ್ಲೆ. ಕಷ್ಟಾಂಚೆ ದೀಸ್ ತೆ. ಧನಿ ಮ್ಹಳ್ಳೆ ಆಪ್ರೂಪ್ ಆಸ್‌ಲ್ಲೆ ತರ್ ತಾಂಚಿಂ ದರ್ಬಾರ್ ಕಾರ್ಬಾರ್‌ಯ್ ವರ್ತೆಂಚ್. ಹೆ ಮಾರ್ ತಾಂಚೆ ಗುಲಾಮ್‌ಶೆ ಜಾವ್ನ್ ಘೊಳ್ತಾಲೆ. ದಾದ್ಲ್ಯಾಂಚಾ ಕೂಡಿರ್ ಮಾನ್ ಧಾಂಪುಂಕ್ ಪರ್ನ್ಯಾ ಲೆಸಾಚೊ ಕುಡ್ಯೊ ಪೆಂಕ್ಬಾರ್ ಮೂಂಚಿಚೆರ್ ಖೊವೊಂವ್ಚೊ ಜಾಲ್ಯಾರ್ ಸ್ತ್ರೀಯೊ ದೋನ್ ತೀನ್ ವಾರಿಂಚಿಂ ತೆಣೆ ಹೆಣೆ ಪಿಂದ್‌ಲ್ಲಿಂ ಕಾಪ್ಡಾಂ ನ್ಹೆಸೊನ್ ಮಾನ್ ಧಾಂಪುಂಕ್ ಒದ್ದಾಡ್ತಾಲಿಂ. ಭುರ್ಗಿಂ ತಾಂಚಿಂ ಕೆದ್ನಾಂಯ್ ಉಗ್ತಿಂ. ಧನಿ ಘೊಳಯ್ತಾಲೆ. ಏಕ್ ದೋನ್ ಶೆರ್ ತಾಂದುಳ್ ಕೂಲಿ ಲೆಖಾರ್ ದಿತಾಲೆ. ಗರ್ಜೆಕ್ ಪೈಶೆ ಪಳೆಂವ್ಕ್ ಆಶೆತಾಲೆ. ಮೆಳ್ಳಾರ್ ಭಾರಿಚ್ ಅಪ್ರೂಪ್.

ತಾಂಚಾ ವರ್ಗಾಂತ್ ಎಕ್ಲೊ ಗುರ್ಕಾರ್ ಮ್ಹಣ್ ಆಸ್ತಾಲೊ. ನೊವ್ರ್ಯಾಕ್ ಸೈರಿಕ್ ಪಳೆಂವ್ಕ್ ಚೆಡ್ವಾಗೆರ್ ವೆತಾನಾ ತಾಕಾ ಅಪಯ್ಜಾಯ್‌ಚ್. ತಾಕಾ ಸೊಡ್ನ್ ಸೈರಿಕ್ ಬಿಲ್ಕುಲ್ ಜಾಂವ್ಚೆಪರಿಂ ನಾತ್‌ಲ್ಲಿ. ಧಾರ್ ಕರ್ಚಿ ಜಾಲ್ಯಾರೀ ತಾಚೆ ಥಾವ್ನ್‌ಚ್. ಮರ್ಣಿ, ಭುತಾಕ್ ಕೋಲ್ ಹ್ಯಾ ಸಗ್ಳ್ಯಾ ಕಾರ್ಯಾಕ್ ತಾಣೆ ಹಾಜಾರ್ ಜಾಯ್ಜಾಯ್. ಖಿಯೆಂಯ್ ತಕ್ರಾರ್ ಸಂಪ್ಲೆಂ ಜಾಲ್ಯಾರೀ ತಾಚಿಂ ನಿಮಾಣೆ ಉತಾರ್ ಪಾವ್ತಾಲೆಂ.

ಅಶೆಂ ಗಾವಾಂತ್ ಕಾಮಾಂ ಮೆಳಾನಾತ್‌ಲ್ಲ್ಯಾನ್, ಹಾತಾಂತ್ ಪೈಶೆ ಮೆಳಾನಾಸ್ತಾಂ ತೆ ಚಡ್ತಾವ್ ಆಪ್ಲ್ಯಾ ಬಾಯ್ಲೆ ಭುರ್ಗ್ಯಾಂಕ್ ಘೆವ್ನ್ ಘಾಟಾಕ್ ವೆತಾಲೆ. ಸಗ್ಳೆಂ ವರ್ನ್ ಘೊಳೊನ್ ಪಾವ್ತಾಂತ್ ಕಾಂಬೊಳ್ ಘೆವ್ನ್ ಭಿಜೊನ್ ಹಿವಾಂತ್ ಚಿಮುಟೊನ್ ಕಾನೆಟಾಂಕ್ ರೆಗಾತ್ ದೀವ್ನ್ ಕಷ್ಟಾಂಚಿಂ ಕಾಮ್ ತೆ ಕರ್ತಾಲೆ. ಪೂಣ್ ತಾಂಚಿ ಸವಯ್ ಹಾತಾಕ್ ಪೈಶೆ ಮೆಳ್ತಚ್ ತೆ ಖರ್ಚಿತಾ ಪರ್ಯಾಂತ್ ತಾಂಕಾಂ ನೀದ್ ಪಡಾನಾತ್ಲಿ. ಫಾಲ್ಕಾಂಚಿ ಖಿಂತ್ ತಾಂಕಾಂ ಆಸಾನಾತ್ಲಿ. ಗಾವಾಂತ್ ಸಪ್ಲಾಯರಾಂ ಥಾವ್ನ್ ಶೆಂಬರ್ ದೊನ್ಸಿಂ ಎಡ್ವಾನ್ಸ್ ಘೆವ್ನ್ ತೊ ದುಡು ಮುಗ್ಡುನ್ ಉಪ್ರಾಂತ್ ಘಾಟಾಕ್ ವೆತಾನಾ ಉಪಾಶಿಂ ಚಲೊನ್ ಗೆಲ್ಲೆಯ್ ಆಸಾತ್. ಕಿತ್ಯಾಕ್, ರೀಣ್ ದಿಲ್ಲೊ ಸಪ್ಲಾಯರ್ ತಾಂಚಾ ಪಾಟಿಕ್ ಲಾಗ್ತಾಲೊ, ಬೆಷ್ಟಾಯ್ತಾಲೊ. ಉಳ್ಳೆಂ ಉಲಯ್ತೆಲ್ಯಾಂಚ್ಯೊ ಪಾಟಿ ಫಡ್ತಾಲೊ. ತಾಂಕಾಂ ವಿಚಾರ್ತೆಲ್ಯಾಂಚಿ ಗತನಾತ್‌ಲ್ಲಿ. ಅಶಿಕ್ಲಿ ತಾಂಕಾಂ ನೀತ್ ಸಾಂಗ್ತಾಲೊ ನಾತ್‌ಲ್ಲೊ. ಥೊಡೆ ಮೋಸ್ ಕರ್ತಲೆಯ್ ಆಸ್‌ಲ್ಲೆ.

ಎಕಾ ಸಪ್ಲಾಯರಾಕಡೆನ್ ಫಾಟಾಕ್ ಕಾಮಾಕ್ ಯೆತಾಂವ್‌ಮ್ಪಣ್ ಸಾಂಗೊನ್ ರೀಣ್ ಘೆವ್ನ್ ಉಪ್ರಾಂತ್ ದುಸ್ರ್ಯಾ ಸಪ್ಲಾಯರಾ ಲಾಗ್ಚೆ ಘೆವ್ನ್ ಚುಕಾರಿ ಮಾರ್ತಾಲೆ. ಅಶೆಂ ಪಯ್ಲೆಂ ರೀಣ್ ದಿಲ್ಲೊ ಚಿಕ್‌ಮಂಗ್ಳುರ್ ತೆವ್ಕಿಲ್ಯಾ ತೋಟಾಂಕ್ ಆಳ್ ಸಪ್ಲಾಯರ್ ಕರ್ತಾಲೊ ತರ್ ದುಸ್ರೊ ಮಡಿಕೇರಿ ತೆವ್ಕಿಲ್ಯಾ ತೋಟಾಂಕ್ ಸಪ್ಲಾಯರ್ ಚಾವ್ನಾಸ್ತಾಲೊ. ಪಯ್ಲೆಂ ರೀಣ್ ದಿಲ್ಲ್ಯಾಚಾ ಫಾಸಾಕ್ ಸಾಂಪ್ಡಾನಾಸ್ತಾಂ ದುಸ್ರ್ಯಾಚಾ ಹಾತಾಂತ್ ಸಾಂಪ್ಡೊನ್ ಚಿಕ್‌ಮಂಗ್ಳುರ್ ವೆತಲೆ ಮಡಿಕೇರಿ ವ ಮಡಿಕೇರಿ ವೆಚೆ ಚಿಕ್‌ಮಂಗ್ಳುರ್ ಪಾವ್ತಾಲೆ. ಪೂಣ್ ಸಪ್ಲಾಯರ್ ಹಟಾಕ್ ಪಡ್ತಾಲೆ. ತಾಂಚಾ ಸೊದ್ವೆಕ್ ಲಾಗ್ತಾಲೆ. ಮೆಳ್ಳೆ ತರ್ ವೋಡ್ನ್ ಹಾಡುನ್ ಗೊಮ್ಮಾಕ್ ಲಾಂಘ್ಯಾಂವ್ ಬಾಂದುನ್ ರಾತ್ ದೀಸ್ ಕಾಮಾಂ ಕರಯ್ತಾಲೆ. ಫಾಟಾರ್ ಹ್ಯಾ ಸಪ್ಲಾಯರಾಂಚೆಂ ರಾಜ್ ಜಾಲ್ಲ್ಯಾನ್ ತಾಂಚಿ ನೀತ್ ಕರ್ತಲೆ ನಾತ್‌ಲ್ಲೆ. ತ್ಯಾ ಶಿವಾಯ್ ಸಪ್ಲಾಯರ್ ಸಪ್ಲಯರಾಂ ಮಧೆಂ ಪಂತಾಟ್ ಚಲ್ತಾಲೊ. ಆಪ್ಲೆಂ ಚಡ್ವೀಕ್ ಆಳಾಂಕ್ ವರಿಜಾಯ್, ಚಡ್ವೀಕ್ ಕಮಿಶನ್ ಜೊಡಿಜಾಯ್ ಮ್ಹಳ್ಳೆಂ ತಾಂಚೆಂ ಪ್ರಯತ್ನನ್. ಹ್ಯಾ ವರ್ವಿಂ ಆಜ್ ಫಾಟಾರ್ ತಾಣೆಂ ತೋಟಾಂ ಕೆಲ್ಯಾಂತ್. ತಾಂಚೆ ಪೂತ್, ನಾತು ಆಜ್ ಸಾವ್ಕಾರ್ ಮ್ಹಳ್ಳೊ ಬಿಲ್ಲೊ ಘೆವ್ನ್ ಕಾರಾಂ ಜಿಪಾಂನಿ ಭೊಂವ್ತಾತ್. ಬೊಂಗ್ಲಾಂನಿ ಬಸೊನ್ ಪಾಯಾರ್ ಪಾಯ್ ಫಾಲುನ್ ಆಸಾತ್. ಗಾವಾಂತ್ ಆಸ್ತ್ ಮೊಲಾವ್ನ್ ಆಜ್ ಅನ್ನೊಲ್ಕಾರ್ ಜಾಲ್ಯಾತ್. ಪೂಣ್ ಬೋವ್ ಥೊಡೆ ನಿತಿನ್ ಚಲ್ತಾತ್, ನಿತಿಚಾ ವಾಟೆನ್ ಚಲ್ತಾತ್. ಪೂಣ್ ತಾಣೆಂ ಆಪ್ಣಾಕ್ ಮೆಳ್‌ಲ್ಲ್ಯಾ ಕಮಿಶನಾನ್ ತಾಂಚಾ ಕುಟ್ಮಾಚೊ ಪೋಸ್ ಕೆಲಾ ಶಿವಾಯ್ ಫಾಟಾರ್ ತೋಟ್ ಜಾಂವ್, ಗಾವಾಂತ್ ಚಡ್ವೀಕ್ ಆಸ್ತ್ ಕೆಲ್ಲಿ ನಾ. ಅಸಲೆ ಹ್ಯಾ ಮ್ಹಾಂಚಾ ಗುರ್ಕಾರಾಕ್ ಸೊದುನ್ ವೆತಾಲೆ. ತಾಚೆ ಮುಖಾಂತ್ರ್ ಜಣಾಂಕ್ ಯೆಕ್ಪಾಂಯ್ ಕರ್ತಾಲೆ. ತಾಚೆ ಮುಖಾಂತ್ರ್ಚ್ ಜೊಡಿಕ್ ಇತ್ಲೆಂಚ್ ಮ್ಹಣ್ ರೀಣ್ ದಿತಾಲೆ. ಹ್ಯಾ ವರ್ವಿಂ ತಾಂಕಾಂ ಫಾತ್ ಜಾಯ್ನಾತ್ಲೊ. ಮೋಸ್ ಕರುಂಕ್ ಆಳ್ ಧಯ್ತ್ ಘೆನಾತ್ಲೆ. ಆಕಸ್ಮಿತ್ ಕೊಣಿ ಪುಣಿ ಮೋಸ್ ಕರುನ್ ದುಸ್ರ್ಯಾ ಸಪ್ಲಾಯರಾ ಸಾಂಗಾತಾ ಗೆಲ್ಯಾರ್ ಗುರ್ಕಾರ್ ಜವಾಬ್ದಾರಿ ಘೆತಾಲೊ. ಗೆಲ್ಲೊ ಆಳ್ ವರ್ಸಾಚೆಂ ಲೇಖ್ ಜಾವ್ನ್ ಪಾಟಿಂ ಗಾವಾಕ್ ದೆಂವ್ತಾನಾ ಗುರ್ಕಾರ್ ತಾಚಾ ಬಗ್ಗಾರ್ ಉಬೊ ಜಾತಾಲೊ. ಗುಂಕೆವ್ನ್ ಪಯ್ಲೆಂ ಘೆತ್‌ಲ್ಲ್ಯಾಚೊ ಐವಜ್ ವೆಸೂಲ್ ಕರುನ್ ತ್ಯಾ ಸಪ್ಲಾಯರಾಕ್ ಒಪ್ಪುನ್ ಮಾಘ್ ಮಾಗ್ತಾಲೊ. ತಶೆಂ ಮ್ಹಣ್ ತಾಚಾ ಹ್ಯಾ ನಿಯತೆಕ್ ಮೆಚ್ಚೊನ್ ದೋನ್ ಕುಶಿಲ್ಯಾಂನಿ ಕಾಂಯ್ ಥೊಡೊ ದುಡು ಹಾತಾರ್ ಪಡ್ತಾಲೊ. ಸಪ್ಲಾಯರ್ ಥೊಡೊ ದುಡು ಹಾತಾರ್ ಫಾಲ್ತಾನಾ ಆಳಾ ಥಾವ್ನ್ಯೀ ಮೆಳ್ತಾಲೆ. ಕಾಂಯ್ ನ್ಹಂಯ್ ತರೀ ಆಳ್ ತಾಕಾ ಹೊಟ್ಟಾಕ್ ಆಪವ್ನ್ ವರ್ನ್ ಕಾಫಿ ಫಳಾರ್ ಘೆವ್ನ್ ದಿತಾನಾ ಆಂಗ್ಲಿ ಘರಾ ಬಿರ್ಚಾಚೊ ಸಾಮಾನ್ಯ್ ಘೆವ್ನ್ ದಿತಾಲೊ. ವಯ್ಲ್ಯಾನ್



ಪಿಯೆತಾ ತಿತ್ತೊ ಸೊರೊ. ಹ್ಯಾ ಉಪ್ರಾಂತ ಗುರ್ಕಾರ್ ಹೊಟ್ಟಾ ಆಂಗ್ಲಿ ಬಾಗ್ಲಾರ್ ಆಪ್ಲೆಂ ತಾಕಾ ಘಾಟಾರ್ ಧಾಡುಲ್ಲೊ... ಮೊಸ್ತು ದುಡು ಕಮಾವ್ನ್ ಆಯ್ಲಾ... ಮ್ಹಣ್ ಆಪ್ಲೆಂ ವ್ಹಡ್ಪಣ್ ವ್ಹೊಡ್ಪಾನ್ ಉಚಾರ್ತಾಲೊ. ಆಳಾಂಚಾ ಹಾತಾಂತ್ಲೆ ಪೈಶೆ ಆಟ್ ಧಾ ದಿಸಾಂನಿ ಮುಗ್ಗಾತಾನಾ ಪರುನ್ ರೀಣ್ ದೀವ್ನ್ ಘಾಟಾಕ್ ಆಂಬ್ರುಂಕ್ ಎಕ್ಲೊ ನ್ಹಂಯ್ ಎಕ್ಲೊ ಸಪ್ಲಾಯರ್ ತಾಂಕಾಂ ಮೆಳ್ತಾಲೊ.

ಲುವಿಸಾಚೊ ಮಾವ್ಚೊ ಘಾಟಾರ್ ಥೊಡ್ಯಾ ತೊಟಾಂಕ್ ಆಳ್ ಸಪ್ಲಾಯ್ ಕರ್ತಾಲೊ. ಪುಣ್ ತೊಟಾಂ ಪಳೆವ್ನ್ ಕಂಪೆನಿ ತಸಲ್ಯಾ ತೊಟಾಂನಿ ಲೆಖಾಂತ್ ಮೋಸ್ ಕರಿನಾಂತ್ ಮ್ಹಳ್ಳೆಂ ಖಾತ್ರಿ ಕರುನ್ ತಸಲ್ಯಾ ತೊಟಾಂಕ್ ಮಾತ್ ಆಳ್ ಸಪ್ಲಾಯ್ ಕರ್ತಾಲೊ. ತಾಕಾ ದೋನ್ ವಾಟಾಂನಿ ಮುನಾಪೊ ಜಾತಾಲೊ. ಎಪ್ರಿಲಾಂತ್ ಆಳಾಂಕ್ ತೊಟಾಂಕ್ ಪಾವ್ನ್ ತಾಂಚಿ ಚತ್ರಾಯ್ ಫೆಂವ್ಕ್ ಸಾವ್ಯಾರಾಂಕ್ ವ ಮೆನೆಚೆರಾಂಚೆರ್ ಖಬಾಡ್ತಾರಿ ದೀವ್ನ್ ಗಾವಾಂಕ್ ಯೆವ್ನ್ ಸಾಗ್ವಳೆಚಿಂ ಕಾಮಾಂ ತಿರ್ಸುನ್ ಮಧೆಗಾತ್ ಏಕ್ ಪಾವ್ಟಿಂ ತೊಟಾಂಚಿ ಭೊಂವ್ಡಿ ಮಾರ್ನ್ ಆಳಾಂಚಿ ಭೆಟ್ ಕರುನ್ ಉಪ್ರಾಂತ ಗಾಂವಾಕ್ ವಚೊನ್ ಬೆಳೆಂ ಲುಂವೊನ್ ವರ್ಸಾಚೆಂ ಲೆಖ್ ಲಾಗಿಂ ಜಾತಾನಾ ತೊಟಾಂಕ್ ಯೆವ್ನ್ ಆಳಾಂಚಿಂ ಲೆಖಾಂ ಕರುನ್ ದಿತಾಲೊ. ತಾಕಾ ಮೋಸ್ ಕರ್ತಲೆ ಆಳ್ ನಾತ್ಲೆ ಮ್ಹಣ್ಣೆತ್. ಆಕಸ್ಮಿತ್ ಕೊಣೆ ಎಕ್ಲ್ಯಾ ದೊಗಾಂನಿ ಮೋಸ್ ಕೆಲೊ ತರ್ ತೊ ಫಿಕ್ರಿರ್ ಪಾವಾನಾತ್ಲೊ. ಕಿತ್ಯಾಕ್, ವರ್ಸಾಚೆ ಆಖ್ರೀಕ್ ಆಳ್ ಲೆಖಾಂ ಜಾವ್ನ್ ಗಾಂವಾಕ್ ಆಯಿಲ್ಲ್ಯಾ ವೆಳಾರ್ ತಾಂಚೊ ಗುರ್ಕಾರ್ ದಿಲ್ಲೆಂ ರೀಣ್ ವಸೂಲ್ ಕರುನ್ ಘರಾ ಬಾಗ್ಲಾರ್ ಹಾಡ್ನ್ ದೀವ್ನ್ ಹಾತ್ ಜೊಡ್ತಾಲೊ. ತೊ ಆಳಾಂಚಿಂ ಲೆಖಾಂ ನೀತಿನ್ ಕರ್ನ್ ದಿತಾಲೊ ಜಾಲ್ಲ್ಯಾನ್ ತಾಕಾ ಘಾಟಾರ್ ತೊಟ್ ಕರುಂಕ್ ಜಾಲೆಂ ನಾ. ಗಾವಾಂತ್ ಆಸ್ತ ಮೊಲಾಂವ್ಕ್ ಸಾಧ್ಯ್ ಜಾಂವ್ಕ್ ನಾ. ಫಕತ್ತ್ ಕುಟ್ಮಾಚೆ ದೀಸ್ ಬರ್ಯಾನ್ ಗೆಲ್ಯಾತ್, ಭುರ್ಗ್ಯಾಂಕ್ ಶಿಕಪ್ ದಿಲಾಂ.

ಲುವಿಸ್ ಹಳ್ಳಾಚೊ ತರ್ನಾಚೊ ಜಾವ್ನ್ ವಾಡೊನ್ ಆಯಿಲ್ಲೊ. ಕೂಡಿಂತ್ ದಿಂಡೊ ಜಾವ್ನ್ ವಾಡುಲ್ಲೊ. ಪ್ರಾಯ್ ತಾಚಿ ಬಾರಾ ವರ್ಸಾಂಚಿ ತರೀ ವೀಸ್ ವರ್ಸಾಂಚಾ ತರ್ನಾಟ್ಯಾ ಪರಿಂ ದಿಸ್ತಾಲೊ. ಪುಣ್ ತಾಚಿಂ ಪೊಕ್ರಿಪಣಾಂ ಚಡೊನ್ ಆಯಿಲ್ಲ್ಯಾನ್ ತಾಕಾ ವಾಟೆಕ್ ಹಾಡುನ್ ಪೊಕ್ರಿಪಣಾಂ ಸೊಡೊಂವ್ಚಿ ವಾಟ್ ದಿಸಾನಾಶೆಂ ಮಾವ್ಯಾನ್ ತಾಕಾ ಗೊರ್ಯಾ ಸಾಯ್ಬಾಚಾ ಬೊಂಗ್ಲಾಂತ್ ಬೊಟ್ಟೆರಾಚಾ ಕಾಮಾಕ್ ಲಾಯ್ಲೊ. ಸಾಯ್ಬಾಚಾ ಗೊರ್ಯಾ ಕಾತಿಕ್ ಪಳೆವ್ನ್ ಲುವಿಸ್ ಭಿಯೆಲೊ. ತ್ಯಾ ಶಿವಾಯ್ ತೊಟಾಂತ್ ಪೊಕ್ರಿಪಣಾಂ ಕರುಂಕಿ ಸಾಧ್ಯ್ ನಾತ್ಲೆಂ. ಕರ್ಚೆಂ ಧಯ್ಕಯ್ ಮೆಳಾನಾತ್ಲೆಂ. ಖಾಂವ್ಕ್ ಜೇಂವ್ಕ್ ಸುಶೆಗಾತ್ ಆಸ್ಲೆಂ. ಸಾಯ್ಬಾಕ್ ಶಿಕಾರೆಚೆಂ ಪಿಶೆಂ ಆಸ್ಲಲ್ಯಾನ್ ಮಾಸ್ ಖಾಂವ್ಚ್ಯಾಕ್ ಉಣೆಂ

ನಾತ್‌ಲೆಂ. ಪಯ್ಲೆಂಚ್ ದಿಂಡೊ ಲುವಿಸ್ ಜಾಂಗಾಂ, ಹಾತಾಂಚಾ ರಟ್ಟ್ಯಾಂನಿ ಮಾಸಾನ್ ಭೊರೊನ್ ಹರ್ಥೆಂ ರೂಂದ್ ಪಡೊನ್ ಭರ್ತಿ ಮಾನಾಯಾ ಪರಿಂ ವಾಡ್ಲೊ. ಬೊಂಗ್ಲಾಂತ್ ತಾಕಾ ಕಾಮ್ ಉಣೆಂ ಸುಶೆಗ್ ಚಡ್ ಜಾಲ್ಲ್ಯಾನ್ ಹುಳ್ಳುಳ್ಳಾ ಲುವಿಸಾಕ್ ಕಿತೆಂ ಪುಣಿ ಕರ್ಚಿ ಆಶಾ. ಪೂಣ್ ಕಿತೆಂಯ್ ಕರುಂಕ್ ಥಂಯ್ಸರ್ ಮೆಳಾನಾತ್ಲೆಂ. ಹ್ಯಾ ವೆಳಾರ್ ಸಾಯ್ಬಾನ್ ತಾಚಾ ಕಬಾಟಾಂತ್ ದಾಸ್ತಾನ್ ಕೆಲ್ಲೆ ಇಂಗ್ಲಿಷ್ ಬೂಕ್ ತಾಚ್ಯಾ ದಿಷ್ಟಿಕ್ ಪಡ್ಲೆ. ಬಾರೀ ಆತುರಾಯೆನ್ ತಾಣೆ ತೆ ವಯ್ರ್ ಪಂದಾ ಕೆಲೆ. ತೆ ಕಾಡ್ನ್ ವಾಚ್ಚೆಂ ಪ್ರಯತ್ನ್ ಕರ್ತಾಲೊ. ತೊಟಾಕ್ ಗೆಲ್ಲೊ ಸಾಯ್ಬ್ ಬೊಂಗ್ಲಾಕ್ ಯೇವ್ನ್ ಚೆವಾಣ್ ಜಾವ್ನ್ ಇಜಿಚೆಯೆರಾರ್ ನಿದೊನ್ ಪಾಯ್ ಸೊಡ್ತಾನಾ ತಾಕಾ ಕಿತೆಂ ಪುಣಿ ಥೊಡೆಂ ವಾಚ್ಚ್ಯಾ ಶಿವಾಯ್ ಮತಿಕ್ ಸಮಾಧಾನ್ ಜಾಯ್ತಾತ್ಲೆಂ. ಹ್ಯಾ ವೆಳಾರ್ ವಾಚ್ಚೆ ಖಾತಿರ್ ಬೂಕಾಂಚಾ ಕಬಾಟಾಂತ್ ಬೂಕ್ ಸೊಡ್ತಾನಾ ತೆ ವಯ್ರ್ ಪಂದಾಕ್ ಜಾಲ್ಲೆ ಪಳೆವ್ನ್ ಲುವಿಸಾಕ್ ಗರ್ಮೆನ್ ಉಲೊ ದಿತಾನಾ ಲುವಿಸ್ ತಾಚೆ ಸಮೊರ್ ಉಬೊ ಜಾಲೊ. ಬೂಕ್ ಕೊಣೆ ವಯ್ರ್ ಪಂದಾಕ್ ಕೆಲ್ಯಾತ್ ಮ್ಹಣ್ ಧಂಕ್ಲೊ ಮಾರ್ತಾನಾ ಭಿಯಾನ್ ತಾಚಿ ಚಡ್ಚಿ ಹಾಲ್ತಾಲಿ ತೊ ಸತ್ಯಾನ್ ಮ್ಹಣಾಲೊ, "ಹಾವೆಂ ವಾಚ್ಚೆ ಖಾತಿರ್ ಏಕ್ ಬೂಕ್ ಕಾಡ್ಲೊ" ತೆದ್ನಾಂ ಸಾಯ್ಬಾಚೊ ರಾಗ್ ನಿವಾಳ್ತಾಲೊ. "ಗುಡ್, ಗುಡ್, ಯು ರೀಡ್. ಪೂಣ್ ಬೂಕ್ ಕಾಡ್ತಾನಾ ವಯ್ಲೆ ಪಂದಾಕ್ ಕರಿನಾಕಾ. ಆಸ್‌ಲೆ ಪರಿಂಚ್ ದವರ್..." ಮ್ಹಣ್ ಮೊವಾಳಾಯೆನ್ ಸಾಂಗ್ತಾಲೊ. "ತುಂ ಕಿತ್ಲೆಂ ಶಿಕ್ಲಾಯ್?" ಮ್ಹಣ್ ವಿಚಾರ್ನ್ ತಾಚಾ ಶಿಕ್ಪಾಚಿ ಮಾಹತ್ ಘೆವ್ನ್ ಸಂತೊಸ್ತಾಲೊ. ತಾಚಾ ವಾಚ್ಪಾಚಿ ಆತುರಾಯ್ ಪಳೆವ್ನ್ ಸಾಯ್ಬ್ ತಾಚಾ ಮಾವ್ಪ್ಯಾಕ್ ಮತಿಂತ್‌ಚ್ ಯೆಟ್ತಾಲೊ. ಹಾಚೆಂ ಶಿಕಪ್ ಮುಂದರ್ಪಿಲ್ಲೆಂ ಜಾಲ್ಯಾರ್ ಫುಡೆಂ ಹೊ ವ್ಹಡ್ ಹುದ್ದೆದಾರ್ ಜಾತೊ ಆಸ್ಲೊ ಮ್ಹಣ್ ಚಿಂತಾಲೊ. ಪೂಣ್ ಸಾಯ್ಬ್ ಕಿತೆಂ ಜಾಣಾಂ ಲುವಿಸಾಚಾ ಪೊಕ್ರಿಪಣಾಂ ವಿಶಿಂ?

ಅಶೆಂ ವಾಚುನ್ ಮಾಹತ್ ಜೊಡ್ತಾನಾ ಸಾಯ್ಬಾಲಾಗಿಂ ಇಂಗ್ಲಿಷಾಂತ್ ಉಲವ್ನ್ ಸವಯ್ ಜಾಲ್ಲ್ಯಾನ್ ಜಾಣ್ವಾಯ್ ಚಡ್ಲಿ. ತ್ಯಾ ಶಿವಾಯ್ ಹಾಚಿಂ ಉರುಟ್ ಅಕ್ಷರಾಂ ಸಾಯ್ಬಾಕ್ ಮೆಚ್ಚಾಲಿಂ. ದೋನ್ ವರ್ಸಾಂ ಉಪ್ರಾಂತ್ ತಾಕಾ ತೊಟಾಂತ್ ಮೆಸ್ತ್ರಿಚೆಂ ಕಾಮ್ ದೀವ್ನ್ ನವ್ಯಾ ಬೊಟ್ಟೆರಾಕ್ ಹಾಡ್ಲೊ.

ಲುವಿಸ್ ಮೆಸ್ತ್ರಿಚಾ ಕಾಮಾಂತ್ಯಾ ಹುಷಾರ್ಕಾಯ್ ದಾಕಯ್ಲಾಗ್ಲೊ. ತಾಣೆ ಕರಂವ್ಚಿಂ ಕಾಮಾಂ ಆಳಾಂ ಥೆಂ ಥರ್ಥೊವ್ಣಿ ಆನಿ ಹೆರಾಂ ರೈಟ್ರಾಂಕ್ ಖುಶಿ ಕರುಂಕ್ ಪಾವ್ಲಿಂ. ಫುಡೆಂ ಹೊ ಆನಿಕೀ ಹುಶಾರ್ ಜಾತಲೊ ಮ್ಹಳ್ಳಿ ಖಾತ್ರಿ ತಾಂಚೆ ಥಂಯ್ ಉಬ್ಜಾಲಿ. ಆನಿ ಲುವಿಸಾ ಥಂಯ್ ತಶೆಂಚ್ ಜಾಲೆಂ. ತೊಟಾಚಿ ಮಾಹತ್ಯಾ ವೆಗ್ಳಿಂ ಜಿಹುನ್ ಧರ್ಲಿ.

ತೀನ್ ವರ್ಸಾಂ ಆಖೆರ್ ಜಾತಾನಾ ಎಕಾ ಬೊಲ್ಸಾಚೊ ತಾಕಾ ರೈಟರ್ ಕೆಲೊ. ಅಶೆಂ

ಪಾಂವ್ವಾರ್ ಥಾವ್ನ್ ಪಾಂವ್ವೊತೊ ಉತರೊ.

1947 ಇಸ್ವೆಂತ್ ಭಾರತಾಕ್ ಸ್ವಾತಂತ್ರ್ಯ ಮೆಳ್ತಾನಾ ಸಾಯ್ಬಾನ್ ಕಂಪೆನಿ ತೊಟಾಕ್ ಹೆಂ ತೊಟಾಕ್ ವಿಕುನ್ ತೊ ಪಾಟಿಂ ತಾಚಾ ಗಾಂವಾಕ್ ಗೆಲೊ ಆನಿ ವೆತಾನಾ ಲುವಿಸಾಚೊ ಹುಶಾರಾಯೆ ವಿಶಿಂ ಬರೊಚ್ ರಿಪೋರ್ಟ್ ಬರವ್ನ್ ದವರ್ನ್ ಗೆಲೊ. ಹೆಂ ಲುವಿಸಾಚೊ ಭವಿಷ್ಯಾಕ್ ಬರ್ಯಾಕ್ ಪಡ್ಲೆಂ. ತೊ ರೈಟ್ರಾಚಾ ಹುದ್ದಾರ್ ಮುಖಾರುನ್ ಗೆಲೊ.

ಹ್ಯಾ ಮಧೆಂ ತಾಚಿಂ ಆಜೊ-ಆಜಿ ದೆವಾಧೀನ್ ಜಾಲ್ಲಿಂ. ಮಾವ್ವ್ಯಾಚೆ ಆಳ್ ತೊಟಾಂತ್ ಘೊಳ್ತಾಲೆ. ಪೂಣ್ ತಾಣೆಂಯ್ ತೊಟಾಕ್ ಯೆಂವ್ಚೆಂ ವರ್ಸಾಕ್ ಏಕ್‌ಚ್ ಪಾವ್ಪಿಂ ಕೆಲ್ಲೆಂ. ಖಾತ್ರೇಚೆ ಆಳ್ ಜಾಲ್ಲ್ಯಾನ್ ತಾಂಚಾ ಲೆಖಾನ್‌ಯ್ ವ್ಯತ್ಯಾಸ್ ಜಾಂವ್ಕ್ ಕಂಪೆನಿ ತೊಟಾಂತ್ ಸಾಧ್ಯ್ ನಾತ್‌ಲ್ಲ್ಯಾನ್ ಆಳಾಂಚಿ ಖಿಂತ್ ತಾಕಾ ಧೊಶಿನಾತ್ಲಿ. ವರ್ಸಾಕ್ ಎಕ್ಪಾವ್ಪಿಂ ಯೇವ್ನ್ ತಾಚ್ಯಾ ಕಮಿಶನಾಚೊ ದುಡು ಘೆವ್ನ್ ಪಾಟಿಂ ವಚಾತ್ ತರ್ ತಾಣೆ ಯೆಂವ್ಚೆಂ ದುಸ್ರ್ಯಾ ವರ್ಸಾಂತ್. ಥೊಡೆ ಪಾವ್ಪಿಂ ಭಲಾಯ್ಕಿ ಬರಿನಾ, ಯೇಂವ್ಕ್ ಸಾಧ್ಯ್ ನಾ ಮ್ಹಣ್ ಬರಯ್ತ್ ತರ್ ತಾಕಾ ಪಾವಿತ್ ಜಾಯ್‌ಜಾಲ್ಲೊ ದುಡು ತಾಚಾ ವಿಳಾಸಾರ್ ಮೆನೆಜರ್ ಪಾವಿತ್ ಕರಯ್ತಾಲೊ. ಕಿತ್ಯಾಕ್, ತೊ ಪಾತಿಯೆಣೆಚೊ, ತಾಚೆ ಆಳ್‌ಯ್ ಬರ್ಯಾ ಕಾಮಾಚೆ, ಕ್ಯಾಂಚ್ ಧೊಶಿ ದೀನಾತ್‌ಲ್ಲೆ ಮ್ಹಳ್ಳೆಂ ಖಾತ್ರಿ ಜಾಲ್ಲ್ಯಾನ್.

ಲುವಿಸ್ ಕಾಜಾರಾಚಾ ಪ್ರಾಯೆಕ್ ಜಾಲ್ಲೊ. ಮಾವ್ವ್ಯಾನ್ ತಾಕಾ ತಾಚಾಚ್ ಫಿರ್ಗಜೆಚಾ ಕುಶಿಲ್ಯಾ ವಾಡ್ಯಾಚಾ ದೆವಾಸ್ಪೊಣ್ ಮಯ್ಬಾಸಿ ಕಷ್ಟಿ ಜಿವಿತಾಚಾ ನಿತಿವೊಂತ್ ಕುಟ್ಮಾಚೆಂ ಚೆಡುಂ ಪಳೆವ್ನ್ ಕಾಜಾರ್ ಕೆಲೆಂ. ಲೂಸಿ ತಿಚೆಂ ನಾಂವ್. ಕಾಜಾರ್ ಜಾವ್ನ್ ತಿಕಾ ಘಾಟಾರ್ ಹಾಡ್ಲೆಂ. ಘರ್ನ್ಯಾ ರಾಂದ್ಪಾಚಾ ಕಾಮಾಂತ್ ಹುಶಾರ್ ಮಾತ್ರ್ ನ್ಹಂಯ್ ಕೃಷಿ ಕಾಮಾಂತೀ ತಿ ಚತುರ್. ರಾಂದ್ಪಾಚೆಂ ಕಾಮ್ ಜಾವ್ನ್ ಬೊಂಗ್ಲಾ ಪಾಟ್ಲ್ಯಾ ಖಾಲಿ ಬಾಗ್ಯಾರ್ ಬೆಂಡುನ್ ಖೊಂಡುನ್ ರಾಂದ್ಪೆಯೆಚೊ ಬಿಯಾಳೊ ವೊಂಪುನ್, ಮಾತಿ ಸಾರುನ್, ಎಕ್ಲಿಚ್ ತಿ ವಾವುರ್ತಾಲಿ. ಕಿತ್ಯಾಕ್, ತಿ ತಿಚಾ ಘರಾಯ್ ವೊಗಿ ಬಸೊನ್ ವೇಳ್ ಪಾಶಾರ್ ಕೆಲ್ಲಿ ನ್ಹಂಯ್. ಘೊವಾಕ್ ವೆಳಾಚಾ ವೆಳಾರ್ ರಾಂದುನ್ ವಾಡ್ತಾನಾ ತಾಚೆ ಲಾಗಿಂ ಮಯ್ಬಾಸಾನ್ ಉಲವ್ನ್ ತಾಚೆ ಮನ್ ಉಲ್ಟಾಸಿ ದವರ್ಚೆಂ ಪ್ರಯತ್ನ್ ಕರ್ತಾಲಿ. ಲುವಿಸ್‌ಯ್ ತಿಚೊ ಬರೊ ಮೋಗ್ ಕರ್ತಾಲೊ. ತಾಂಚೆಂ ಜಿವಿತ್ ದಾದೊಸ್ಕಾಯೆನ್ ಚಲ್ತಾಲೆಂ.

ವರ್ಸಾನ್ ತಾಂಕಾಂ ಚೆಡುಂ ಭುರ್ಗೆಂ ಜಲ್ಮಾಲೆಂ. ತಾಕಾ ತಾಣಿ ಐರಿ ನಾಂವಾನ್ ವೊಲಾಯ್ಲೆಂ.

ಹ್ಯಾ ಮಧೆಂ ಲುವಿಸಾಚೊ ಮಾವ್ವೊ ದೆವಾಧೀನ್ ಜಾಲೊ. ಲುವಿಸಾಕ್ ಆಜ್ಯಾಳ್



ಘರಾಣೆಂ ವಿಸ್ತೊನ್ ಗೆಲೆಂ. ತ್ಯಾ ಉಪ್ರಾಂತ್ ತಾಣೆ ಥಂಯ್ಸರ್ ವೆಚೆಂ ಸೊಡ್ಲೆಂ.

ದೀಸ್ ತಾಂಚೆ ಬರ್ಯಾನ್ ವೆತಾಲೆ ತರೀ ಲುಸಿ ಥ್ಯೆಂ ಲುವಿಸಾಚೊ ಮೋಗ್ ಉಣೊ ಜಾವ್ನ್ ಆಯಿಲ್ಲೆ ಪರಿಂ ತಿಕಾ ಭಗ್ತಾಲೆಂ. ಕಿತ್ಯಾಕ್, ಆದ್ಲೆಂ ಮಯ್ಪಾಸಿ ಉಲವ್ಲೆಂ ತಾಚೆ ಥಾವ್ನ್ ಮೆಳಾನಾತ್ಲೆಂ. ಉಟುಲ್ಲಾಕ್ ಬಸ್‌ಲ್ಲಾಕ್ ಧಡ್ಲಡ್ಲೆಂ, ಮುಗ್ಗುರಿ ದೀಷ್ಟ್ ಲಾಂವ್ಚಿ, ನಾಕಾರಿ ಸಬ್ದಾಂನಿ ಯೆಟ್ಲೆಂ. ಹೆಂ ತಿಕಾ ಸೊಸಾನಾತ್ಲೆಂ ತರೀ ತಿಚೆ ಥ್ಯೆಂ ಮೊವಾಳಾಯ್, ಖಾಲ್ತೆಂಪೊಣ್ ಆಸ್‌ಲ್ಲಾನ್ ತಿ ತಿತ್ಲೆಂ ಗಣ್ಣೆ ಕರಿನಾತ್ಲಿ. ತಿ ಆದಿಂ ಥಾವ್ನ್ ಮಯ್ಪಾಸಿ ಜಾಲ್ಲ್ಯಾನ್ ಘೊವಾನ್ ಕಿತ್ಲೆಂ ಯೆಟ್ಲಾರೀ ತೊಚ್ ಮಯ್ಪಾಸ್ ದಾಕಯ್ತಾಲಿ. ತ್ಯಾ ಶಿವಾಯ್ ರಾತಿಂ ಸಾಂಗಾತಾ ನಿದ್ತಾನಾ ಆದ್ಲೊ ಉಲ್ಲಾಸ್, ಸಂತೊಸ್ ಲುವಿಸಾ ಥ್ಯೆಂ ನಾಸ್ಲೊ ತಿಕಾ ಕಳ್ತಾಲೊ. ಥೊಡೆ ಪಾವ್ತಿಂ ಉಲ್ಲಾಸಾನ್ ಆಸ್ಲೆಂ ಕಳಾತ್ ತರ್ ತಿ ಜಾವ್ನ್ ತಾಚೆ ಲಾಗಿಂ ಮಯ್ಪಾಸಾನ್ ವಿಚಾರ್ತಾಲಿ. "ಹ್ಯಾ ದಿಸಾಂನಿ ಕಿತ್ಯಾಕ್ ತುಂ ಅಸೊ ಜಾಲಾಯ್?"

"ಅಸೊ ಮ್ಹಳ್ಳಾರ್ ಕಸೊ? ಕಿತೆಂ ತುಂ ದುಬಾವ್ತಾಯ್? ಕಿತ್ಯಾಕ್ ಘಡ್ಪಾಂ ಘಡ್ತಾಯ್?" ಮ್ಹಣ್ ಚಾಳ್ತಾಲೊ. ಆಪೊ ಘೊವ್ ಪುರಾಸಾಣೆನ್ ಥಕ್ತಾ ಆಸ್ತಾಲೊ, ತೊಟಾಚಾ ಕಾಮಾನ್ ಬೆಜಾರಾಯ್ ಭಗ್ತಾ ಆಸ್ತಾಲಿ, ಅಶೆಂ ತಿಚೆ ಇತ್ಯಾಕ್ ಚಿಂತುನ್ ಆಪ್ಲೆಂ ಅಶೆಂ ಉಲಯಿಲ್ಲೆಂ ಸಾರ್ಕೆಂ ನ್ಹಂಯ್ ಮ್ಹಣ್ ತಿಕಾ ಭಗ್ತಾಲೆಂ. ತಿ ತಿಚೆ ಇತ್ಯಾಕ್ ದುಸೊನ್ ತಾಚೆಂ ಮನ್ ಸಂತೊಸ್ ಕರ್ಚೆಂ, ಧಾದೊಸ್ಕಾಯ್ ದಿಂವ್ಚೆಂ ಪ್ರಯತ್ನ್ ಕರ್ತಾಲಿ. ತಿ ಘೊವಾಕ್ ಶೆಳಿಯೆನ್ ಪಾತಿಯೆಲ್ಲೆ ಬರಿ ಪಾತಿಯೆತಾಲಿ. ತಿ ಬಾವ್ಚಿ ಕಿತೆಂ ಜಾಣಾ ತೊಟಾಕ್ ಗೆಲ್ಲೆ ವೆಳಾರ್ ತಾಚೆಂ ಕಾರ್ಭಾರ್ ದುಸ್ರೆಂ, ನಡ್ತೆಂ ವೆಗ್ಳೆಂ ಮ್ಹಣ್?

ವ್ಹಯ್, ಲುವಿಸಾಚೆಂ ನಡ್ತೆಂ ವೆಗ್ಳಾಚ್ ವಾಟೆಕ್ ಗೆಲ್ಲೆಂ. ಲುಸಿ ಬಾಳಾಂತ್ ಜಾವ್ನ್ ನಿದ್ತಾನಾ ತಾಣೆ ತೊಟಾಂತ್ ಘೊಳ್ತೆಲ್ಯಾ ಸ್ತ್ರೀಯಾಂಚೊ ಸಾಂಗಾತ್ ಆಧಾರುಲ್ಲೊ. ರೈಟರಾಂಕ್ ತಿಂ ಸಲೀಸಾಯೆನ್ ಮೆಳ್ತಾತ್. ಆಯ್ಕಾಚಾ ದಾಕ್ಟೇಣ್ ವ ಭಿಯಾನ್‌ಂಚ್ ತಿಂ ಒಪ್ತಾತ್. ಆಯ್ಕಾನ್ ಆಪಯ್ತಾನಾ ವಚಾನಾ ಜಾಲ್ಯಾರ್, ತಾಣೆ ಸಾಂಗ್‌ಲ್ಲೆಪರಿಂ ಕರಿನಾ ಜಾಲ್ಯಾರ್, ತೊಟಾಂತ್ಲೆಂ ಭಾಯ್ರ್ ಘಾಲಿತ್, ಸಾರ್ಕೆಂ ಕಾಮ್ ಕರುಂಕ್ ಮ್ಹಣ್ ಗೈರ್ ಹಾಜಿ ಕರಿತ್ ಮ್ಹಳ್ಳಾ ಭಿಯಾನ್ ತಿಂ ಒಪ್ತಾತ್. ಲುವಿಸಾಕ್ ಧಯ್ರ್ ಮೆಳ್‌ಲ್ಲೆಂ ಹೆರಾಂ ರೈಟರಾಂನಿ ಹ್ಯಾ ವಿಶ್ವಾಂತ್ ಉಲಯಿಲ್ಲೆಂ ಆಯ್ಕೊನ್. ತೊಟಾಂತ್ ಕಾಮ್ ಕರಯ್ತಾನಾ ತಾಂಕಾಂ ಮನ್ ಪಡ್‌ಲ್ಲಾಂಕ್ " ಬುಡ್ಲ, ತಿರ್ತಾ ರೋಡುಗ್ ಬಲಾ... ಕೊರಪುಲ್, ಮಿತ್ತಾ ರೋಡ್‌ಗ್ ಪೋಲಾ..." ಮ್ಹಣ್ ಆಪವ್ನ್ ಝಡಾಂಚಾ ಇಡ್ಯಾಂನಿ ತಾಂಚೆಂ ಕಾಮುಕ್ಪೊಣ್ ಥಾಂಬೊಂವ್ಚೆಂ ಸದಾಂಚೆಂ. ತಾಂಕಾಂ ಪೈಶೆ ದೀಜಾಯ್ ಮ್ಹಣೊನ್‌ಯ್ ನಾ. ಆಯ್ಕಾಚಾ ದಾಕ್ಟೇಣ್ ಪಡೊನ್ ಅಸಲ್ಯಾ ಕಾಮಾಂಕ್ ತಯಾರ್ ಜಾತಾತ್. ತ್ಯಾ ಶಿವಾಯ್ ತಾಂಚೊ ಮೆನೆಜರ್‌ಯ್

ಅಸಲೆಂ ಕಾಮಾಂ ಆಧಾರ್ತಾಂತ್ ಅಸ್ಪಲ್ ಮ್ಹಣ್ ಸಗ್ಳೆಂ ತೋಟ್ ಜಾಣಾಂ. ಸಾಕಾಳಿಂ ಗೆಂತೆ ಕರುನ್ ಸೊಡ್ತಾನಾ "ಕಮಲ, ಈ ಬಂಗ್ಲೆದ ಕೆಲ್ಲೊಗ್ ಉಂತುಲಾ... ಸೀತು, ಬಂಗ್ಲೆದ ಪಿರಾವ್ತಾ ಫಜಿರ್ ಹಾಕ್‌ಲಾ..." ಅಶಿಂ ನಾ ನಾಂತಿಂ ಕಾಮಾಂ ಸಾಂಗೊನ್ ರಾವಯ್ತಾನಾ ಹೆರಾಂ ಉಲಯ್ತಾತ್. ತಾಂಕಾಂ ಬೊಂಗ್ಲಾಚೆಂ ಕಾಮ್ ನ್ಹಂಯ್ ಮಲ್ತೆ ಆಯ್ಕಾನಾ ಸ್ಲಂತ್ ಕೆಲ್ಲ್ಯ ಮ್ಹಣ್. ಹಾಂತುಂ ಸಾವ್ಯಾರ್‌ಯ್ ಪಾಟಿಂ ನಾಂತೆ. ತಾಂಚ್ಯೊ ಬಾಯ್ಲೊ ಗಾವಾಂತ್ ಆಸೊನ್ ಹೆ ಮ್ಹಾರಾಂಚಾ ಸ್ತ್ರೀಯಾಂ ಸಾಂಗಾತಾ ಮರ್ಝಾ ಮಾರ್ತಾತ್. ಅಶೆಂ ಲುವಿಸಾಕೀ ಸಡಿಳಾಯ್ ಮೆಳ್‌ಲಿ. ತಾಕಾ ಸವಯೆಚೆರ್ ಪಡ್‌ಲ್ಲೆಂ. ಧರ್ಮಾರ್ಥ್ ಮೆಳ್ತಾನಾ ಕೊಣಾಕ್ ಅಸಲೆಂ ನಾಕಾ ಜಾಲಾಂ? ದಿಲ್ಕಾರ್ ಆಟ್ ಆಣೆ, ಚಡ್ಡ್ ಮ್ಹಳ್ಯಾರ್ ಏಕ್ ರುಪಯ್. ಆಳಾಂಕ್ ತೆಂಚ್ ವೊಡ್ಲೆಂ.

ಕಾಚಾರ್ ಜಾಲ್ಲ್ಯಾ ಸುರ್ವಿಲ್ಯಾ ವರ್ಸಾ ಕಾಮ್ ಜಾತಚ್ ಘರಾಚ್ ಆಸ್ತಾಲೊ ಜಾಲ್ಯಾರ್ ಹ್ಯಾ ದಿಸಾಂನಿ ತೊ ರಾತ್ ಮಧ್ಯಾನೆರ್ ಘರಾ ಯೆತಾ. ಆಪ್ಲಿ ಬಾಯ್ಲೆ ಎಕ್ಸರಿ ಆಸಾ, ತಿಕಾ ಭಿರಾಂತ್ ದಿಸ್ತಾ ಮ್ಹಳ್ಳಿಂ ಚಿಂತ್ನಾಂ ತಾಕಾ ಯೇನಾಂತ್. ತೊ ದೋನ್ ಮೈಲಾಂ ಪಯ್ಲಿಲ್ಯಾ ಗಡಂಗಾಕ್ ವೆತಾ. ಥಂಯ್ಸರ್ ಪಿಯೆವ್ನ್ ಫಾಲಾಂ ಮಾರುನ್ ಧಾ ಇಕ್ರಾ ವೊರಾಂಚೆರ್ ಪಾಟಿಂ ಯೆತಾ. ಆನಿ ಯೆತಾನಾ ಲಕೊನ್‌ಚ್ ಯೆತಾ. ತಾಚೆ ವಯ್ರ್ ಹಾಡ್ನ್ ಆಯಿಲ್ಲ್ಯಾ ಬೊತ್ತಿಂತ್ಲೊ ಪರುನ್ ಗೊಟ್ತಾ. ಬಾಯ್ಲೆ ತಾಚಿ ರಾಕೊನ್ ರಾಕೊನ್ ಥಕ್ತಾ. ಭುಕ್ ಲಾಗ್ಲ್ಯಾರೀ ಘೊವಾಕ್ ಪಯ್ಲೆಂ ವಾಡ್ಲ್ಯಾ ಶಿವಾಯ್ ತಿಣೆಂ ಪಯ್ಲೆಂ ಚೆಂವ್ಚೆಂ ನ್ಹಂಯ್ ಮ್ಹಣ್ ರಾಕೊನ್ ರಾವ್ತಾ. ಅಸೆಂ ಕಿತ್ಯಾಕ್ ಪಿಯೆತಾಯ್? ಪಿಯೆಂವ್ಚೆಂ ಜಾಲ್ಯಾರ್ ಘರಾ ಹಾಡೊವ್ನ್ ಪಿಯೆಲ್ಯಾರ್ ಜಾಯ್ನಾಂಗಿ ಮ್ಹಣ್ ತಿಣೆ ಮ್ಹಳ್ಯಾರ್ ಸಯ್. ಮಾರಾಂಚೊ ಪಾವ್ಸ್‌ಚ್ ವೊತ್ತಾ. ಖೊಟೊ ಮುಟಿ ಚಡಯ್ತಾ. ಹೆಂ ತಿ ಸೊಸ್ಲಿ ಕಾಯೆನ್ ಸೊಸ್ತಾ. ಪಿಯೆವ್ನ್ ಲೋಡ್ ಜಾಲ್ಯಾರಿ ತಾಚೆಂ ಕಾಮುಕ್ಲೊಣ್ ಕಾಂಯ್ ಉಣೆ ಜಾಯ್ನಾ. ಮಾರ್ ಖಾವ್ನ್ ಕೂಡಿಚಿ ದೂಖ್ ತಿಕಾ ಆಸಾ ತರೀ ಘೊವಾಕ್ ತಿ ಖಾಲ್ತಿಮಾನ್ ಘಾಲುನ್ ಕೂಡ್ ಒಪ್ಪಿತಾ.

ಆತಾ'ತಾಂ ತಾಚ್ಯೊ ಧೊಶಿ ಚಡೊನ್ ಆಯ್ಲಾತ್. ಲುಸಿಕ್ ಸೊಸುನ್ ಪುರೊ ಜಾಲಾಂ. ತರೀ ತಿ ಸಾಂಗ್ತಾಲಿ ಕೊಣಾ ಲಾಗಿಂ? ತಿಚಿಂ ವೊಡಿಲಾಂ ಗಾವಾಂತ್ ಆಸಾತ್. ತ್ಯಾ ಭಾಯ್ರ್ ತಿಕಾ ತಾಣಿ ಕಾಚಾರ್ ಕರುನ್ ದಿಲಾಂ. ಮುಖ್ಲೆಂ ಜಿವಿತ್ ತಿಚೆರ್ ಹೊಂದ್ಲೊನ್ ಆಸಾ. ಆಪ್ಣಾಚೆಂ ನಶಿಬ್ ಹೆಂ, ಘೊವ್ ಆಪ್ಲೊ ದೇವ್ ಮ್ಹಣ್ ತಾಣೆ ಯೆಚ್ಚಾರೀ, ಮಾನ್ ಬಡಯ್ಚಾರೀ, ಸರ್ವ್ ದೆವಾಚೆರ್ ಸೊಡುನ್ ಸೊಸ್ತಾ.

ಆತಾಂ ತಿ ದುಸ್ರ್ಯಾ ಬಾಂಳ್ತೆರಾಕ್ ತಯಾರ್ ಜಾಲ್ಯಾ. ತರೀ ಲುವಿಸಾಕ್ ತಿಚೆಂ ಪಡೊನ್ ಗೆಲ್ಲೆಂ ನಾ. ತಾಕಾ ವೆಳಾರ್ ಸಿಜೊನ್ ಗಾಲಿಜಾಯ್. ತಾಣೆ ಸಾಂಗ್‌ಲ್ಲೆ ಪರಿಂ ಆಯ್ಕಾಜಾಯ್.

ಆಯ್ಕಾನಾ ಜಾಲ್ಯಾರ್ ಖೊಚೊ ಮುಟಿ ಫಾಲುನ್ ಆಯ್ಕಾಶೆಂ ಕರ್ತಾ. ಬಾಯ್ಲೆನ್ ಆಪ್ಲೆ ಸಾಂಗ್ಲೆ ಪರಿಂ ಆಸಾಜಾಯ್, ಚಲಾಜಾಯ್. ತಿ ಬಾವ್ಲಿ ತೋಂಡ್ ಯೆನಾತ್ಲ್ಯಾ ಮೊನ್ವಾತಿಪರಿಂ ಚಲ್ತಾ. ಕಿತ್ಯಾಕ್, ಆಲ್ತಾರಿ ಮುಕಾರ್ ತಿಣೆ ಭಾಸ್ ದಿಲ್ಯಾ - ಕಷ್ಟಾಂತ್ ಆನಿ ಸುಖಾಂತ್ ಏಕ್ ಜಾವ್ನ್ ಚಲ್ತಾಂವ್. ತ್ಯಾ ಶಿವಾಯ್ ಘೊವಾನ್ ಜೊಡ್ನ್ ಹಾಡುಲ್ಲೆಂ ಆಪ್ಲೆ ಸಿಜವ್ನ್ ಘಾಲ್ಚೆಂ, ತಾಚೆ ಮಿಶೆಕ್ ಖಾಲ್ ಜಾಂವ್ಚೆಂ ಆಪ್ಲೆಂ ಕರ್ತವ್ಯ್ ಮ್ಹಣ್ ಲೆಖ್ತಾ.

ಆತಾಂ ತಿಕಾ ನೋವ್ ಮಹಿನೆ ಭರೊನ್ ಆಯ್ಲ್ಯಾತ್. ತರೀ ಘೊವಾಕ್ ತಿಚಿ ಫಿಕಿರ್ ನಾ. ತಿ ಚಿಂತಾ ಆಪ್ಲಾಚೊ ಘೊವ್ ಕಿತ್ಯಾಕ್ ಅಸೊ ಜಾಲೊ? ಆಪುಣ್ ಭರುಲ್ಲಿ ಗುರ್ವಾರ್ ಮ್ಹಣ್ ಜಾಣಾ ಅಸೊನ್ಯಾ ಕಿತ್ಯಾಕ್ ತೊ ಎಕ್ಲೆಕ್ ಸೊಡ್ನ್ ರಾತ್ ಮಧ್ಯಾನ್ಯಾಂ ಯೆತಾ? ತೊ ನಾತ್ಲ್ಯಾ ವೆಳಾರ್ ಮ್ಹಾಕಾ ಯೆಣೊ ಸುರು ಜಾಲ್ಯೊ ತರ್ ಕೊಣಾಕ್ ಹಾಂವ್ ಆಪಂವ್? ಪಯ್ಲೆಂಚಾ ಬಾಂಟ್ಲೆರಾ ವೆಳಾರ್ ಆಟ್ ಮಹಿನೆ ಭೊರ್ತಾನಾಂಚ್ ಮ್ಹಜೆರ್ ಬಿರ್ಮೊತ್ ಪಾವೊನ್ ಲಾಯ್ತಾಂತ್ಲ್ಯಾ ಪ್ರಾಯೆಸ್ತ್ ಸ್ತ್ರೀಯೆಕ್ ಮ್ಹಜಿ ಖಬರ್ ಘೆಂವ್ಚೆ ಖಾತಿರ್ ರಾವೊವ್ನ್ ತೋಟಾಕ್ ಗೆಲ್ಲೊ. ಮಧೆಂ ಮಧೆಂ ಘರಾ ಯೆವ್ನ್ ವಚೊನ್ ಆಸ್ತಾಲೊ. ಕಾಂಯ್ ಹಾಂವ್ ಕುರ್ವಾನ್ ಜಾಲ್ಯಾರ್ ಬಿರ್ಮೊತ್ ಉಚಾರ್ತಾಲೊ. ಘರ್ತ್ಯಾ ಕಾಮಾಂತ್ಯಾ ಕುಮೊಕ್ ಕರ್ತಾಲೊ. ಪೊಟಾಂತ್ ದೂಖ್ ಮ್ಹಣ್ ಕಳೆಂಚ್ ಪಲ್ತೊಡ್ಲ್ಯಾ ತೊಟಾಂತ್ಲ್ಯಾ ಬಾಳಾಂತ್ ಕರ್ತ್ಯಾ ವೊಯ್ಜಿಣೆಕ್ ಆಪವ್ನ್ ಹಾಡ್ನ್ ಆಟ್ ದೀಸ್ ರಾವೊವ್ನ್ ತ್ಯಾ ಉಪ್ರಾಂತ್ಚ್ ಹಾಂವ್ ಬಾಳಾಂತ್ ಜಾಲ್ಲೆಂ. ಆನಿ ಹ್ಯಾ ಬಾಂಟ್ಲೆರಾ ವೆಳಾರ್ ಘರಾ ರಾವೊನ್ ಆಪ್ಲಾಚಿ ಚಾಕ್ರಿ ತಾಣೆ ಕೆಲ್ಯಾ. ಉಪ್ರಾಂತ್ಯಾ ಕಾಮಾ ಮಧೆಂ ಘರಾ ಯೆವ್ನ್ ಖಬಾಡ್ತಾರಿ ಘೆವ್ನ್ ವಾವುರ್ಲಾ. ಪುಣ್ ಆತಾಂ ಐರಿಚೊ ಮೋಗ್ ಸೊಡ್ಲ್ಯಾರ್ ಮ್ಹಾಕಾ ತೊ ಲೆಕಿನಾತ್ಲೆ ಪರಿಂ ಕರ್ತಾ. ತರ್ ಹ್ಯಾ ಬಾಂಟ್ಲೆರಾಂತ್ ಮ್ಹಜಿ ಗತ್ ಕಶಿ ರಾವಾತ್? ಬಾಂಟ್ಲೆರ್ ಮ್ಹಜೊ ಸುಶೆಗಾತ್ ಜಾಯ್? ತಿ ದೋನ್ ವರ್ಸಾಂಚಾ ಐರಿಕ್ ಘೆವ್ನ್ ತಾಕಾ ಪೊಶೆವ್ನ್ ದೊಳ್ಕಾಂನಿ ದುಕಾಂ ಗಳಯ್ತಾ.

ಎಕಾ ರಾತಿಂ ತಿ ಜಾವ್ನ್ ಘೊವಾಕ್ ಉಡಾಸ್ ಕರ್ತಾ.

"ಮ್ಹಾಕಾ ಬಾಂಟ್ಲೆರಾಚೆ ದೀಸ್ ಲಾಗಿಂ ಜಾವ್ನ್ ಆಯ್ಲೆ..."

"ತುಜೆ ಬಾಂಟ್ಲೆರಾಚೆ ದೀಸ್ ಲಾಗಿಂ ಜಾಲೆ ಮ್ಹಣ್ ಹಾವೆಂ ನಾಚೊಂಕ್ ಜಾಯ್? ವ ಹಾವೆಂ ಬಾಳಾಂತ್ ಜಾಂವ್ಕ್ ಜಾಯ್?" ತೊ ತಿಚೆಂ ಉಲವ್ಣೆಂ ಅರ್ಧ್ಯಾರ್ ಕಾತ್ರನ್ ದೊಳೆ ವಾಟಾರ್ನ್ ಗರ್ಜಾತಾನಾ ತಿಚೆ ಜಿಬೆರ್ ಉತ್ರಾಂ ಸುಟಾನಾಶೆಂ ದೊಳ್ಕಾಂನಿ ದೆಂವ್ಚಿಂ ದುಖಾಂ ಪಾಲ್ತಾಚಾ ಪೊಂತಾನ್ ಪುಸ್ತಾ.

ಎಕಾ ಸಾಂಚೆರ್ ತೊ ಗಡಂಗಾಕ್ ಭಾಯ್ರ್ ಸರ್ತಾನಾ ತಿಚ್ಯಾ ಪೊಟಾಂತ್ ದೂಖ್ ಸುರು



ಜಾತಾ ಜಾಲ್ಯಾನ್ ತಿ ತಾಕಾ ವೆಚ್ಯಾಕ್ ಆಡಾಯ್ತಾ. ಪೂಣ್ ಖುಬ್ಬಿ ಲುವಿಸ್ ತಿಚಿಂ ಉತ್ರಾಂ ಕಾನಾರ್ ಪೊಡಾನಾತ್ಲೆ ಪರಿಂ ಕರುನ್ ಚಲ್ತೇಚ್ ರಾವ್ತಾ. ತಿ ದುಖಾಂ ಗಳವ್ನ್ ಪೊಟಾಂತ್ಲಿ ದೂಖ್ ಸೊಸುನ್ ರಾಂದ್ಬಾಚಾ ಕಾಮಾಕ್ ಲಾಗ್ತಾ. ತಾಂದುಳ್ ತಿಣೆ ಆಯ್ನಾನಾಕ್ ಘಾಲಾ ಮಾತ್ ತಿಚಿ ದೂಕ್ ಚಡ್ತಾನಾ ತಿಚ್ಯಾನ್ ಸೊಸುಂಕ್ ಜಾಯ್ನಾಶೆಂ ಭಾಯ್ರ್ ಭಿತರ್ ದಾಂವ್ತಾ. ಕೊಣಾಯ್ಕಿ ಆಪೊಂವ್ಯಾಂ ಮ್ಹಳ್ಯಾರ್ ಆಳಾಂಚಿಂ ಲಾಯ್ನಾಂ ಪಯ್ಸ್ ಆಸಾತ್. ಘರಾಂತ್ ತಿ ಎಕ್ಲಿ ಎಕ್ಸುರಿ ಜಾತಾನಾ ದೂಖ್ ಚಡೊನ್ ಯೆತಾನಾ ತಿಚ್ಯಾನ್ ಕಿಂತೆ ಕರುಂಕೀ ಜಾಯ್ನಾ. ತಿ ದೆವಾಕ್ ಹಾಕ್ ಬೋಬ್ ಮಾರುನ್ ಮಾಂದ್ರೆರ್ ಲೊಳ್ತಾ. ತಿಚಾ ಸಸಾಯೆಕ್ ಕೋಣಾಂಚ್ ನಾ. ತೆಣೆ ರಾಂದ್ಲಿಕ್ ಶಿಜ್ಚೆಂ ಶಿತ್ ವೊತೊನ್ ನೀಸ್ ರಾಂದ್ಲಿಕ್ ಪಡೊನ್ ಉಜೊ ಪಾಲ್ತಾತಾ.

ಗಡಂಗಾಕ್ ಗೆಲ್ಲೊ ಲುವಿಸ್ ಮಧ್ಯಾನ್ ರಾತ್ ಜಾತಾನಾ ಲಕೊನ್ ಲಕೊನ್ ಘರಿಯ್ ಮೆಟಾಂ ಚಡ್ತಾನಾ ಘರಾಂತ್ ದಿವೊ ಪೆಟೊಂಕ್ತಾತ್ಲೊ ಪಳೆವ್ನ್ ಸೊಪ್ಯಾರ್ ರಾವೊನ್ ವೊಡ್ಲ್ಯಾನ್ "ಲುಸಿ ಖಿಯಾ ಮೆಲಾಂಯ್ ತುಂ? ದಿವೊ ಪೆಟೊಂವ್ಕ್ ಜಾವ್ನಾಂ? ತೊ ಬೊಬಾಟಾನಾ ತಿ ಭಿತರ್ಲ್ಯಾ ಕುಡಾಂತ್ ದುಖಿನ್ ಬೊಬಾಟಾ ತರೀ ಹಾಚಿ ಗರ್ಜೊವ್ಣಿ ಚಡ್ತಾ. ನಿಮಾಣೆ ತೊ ಜಾವ್ನ್ ದಿವೊ ಪೆಟಿವ್ನ್ ನಿದೊನ್ ಧಡ್ಲಡ್ಲ್ಯಾ ಬಾಯ್ಲೆ ಲಾಗ್ಸಾರ್ ವೊಚೊನ್ "ತುಕಾ ನೀದ್ ಲಾಗ್ಲ್ಯಾ ! ಹಾಂವ್ ಪುರಾಸಾಣೆನ್ ಆಯ್ಲಾಂ ಮ್ಹಳ್ಳಿಂ ಖಬಾರ್ ತುಕಾ ನಾ?" ಮ್ಹಣೊನ್ ನಿದ್‌ಲ್ಲ್ಯೆಕಡೆನ್ ತಿಕಾ ಖೊಟಾಯ್ತಾ. ತಿ ಬಾಂಳ್ತೆರಾಚಾ ದುಖಿನ್, ವಯ್ಲ್ಯಾನ್ ಹಾಣೆ ಘಾಲ್ಲ್ಯೊ ಖೊಟೊ ಪೊಟಾರ್ ಪಡೊನ್ ವೊಡ್ಲ್ಯಾನ್ ಬೊಬಾಟಾನಾ "ಕೊಣಾಕ್ ತುಜಾ ಬಾಪಾಯ್ಕ್ ಬೊಬಾಟಾಯ್? ತುಕಾ ಘರಾ ಬಸೊನ್ ಖಾವ್ನ್ ಚರಾಬ್ ಮಾಂಡ್ಲ್ಯಾ..." ವಯ್ರ್ ವಯ್ರ್ ಖೊಟಾವ್ನ್ ಪಿಯೆಲ್ಲೆಂ ಚಡ್ ಜಾವ್ನ್ ಲಕೊನ್ ಲಕೊನ್ ಸೊಪ್ಯಾ ವಯ್ಲ್ಯಾ ಇಜಿಚೆಯೆರಾರ್ ಪಡ್ತಾ. ತಾಕಾ ಹೆವ್ವಿಲಿ ಖಬಾರ್ ಆಸಾನಾ. ಲುಸಿ ವಳ್ಳಳೊನ್ ಧಡ್ಲಡೊನ್ ಬೊಬಾಟುನ್ ನಿಮಾಣೆ ತಿಚೊ ಆವಾಜ್ ರಾವ್ತಾ.

ಲುವಿಸ್ ರಾತಿಂ ಕಿತ್ಲೊಯ್ ಪಿಯೆಂವ್ಚಿ, ಶಿಂತಿದ್ ಹೊಗ್ಡಾಯ್ಲೆ ಪರಿಂ ಪಡೊಂದಿ, ಪೂಣ್ ಸಕಾಳಿಂಚೆಂ ಮಾತ್ ಪಾಂಚ್ ವೊರಾಂಕ್ ತೊ ಉಟಾ. ಕಿತ್ಯಾಕ್, ಸ ವೊರಾಂಚೆರ್ ಗೆಂತೆ ಕರುಂಕ್ ಆಸಾ. ತೊಟಾಚಾ ಕಾಮಾಕ್ ವಚೊಂಕ್ ಆಸಾ ಮ್ಹಳ್ಳೊ ಜೋಪ್ ತಾಕಾ ಆಸ್ತಾ. ಅಶೆಂ ಕಾಲ್ತೆ ರಾತಿಂ ಪಿಯೆವ್ನ್ ಮತಿರ್ ನಾತ್‌ಲ್ಲೆ ಪರಿಂ ತೊ ಪೊಡುಲ್ಲೊ, ಜೆವಿನಾಶೆಂ ಥಕ್‌ಲ್ಲೊ. ತರೀ ಹರೈಂಚ್ಯಾಬರಿ ಫಾಂತ್ಯಾಚಾ ಪಾಂಚ್ ವೊರಾಂಕ್ ತೊ ಉಟೊ. ನಿರ್ಮಳಾಯ್ ತಿಸುರ್ನ್ ಯೇವ್ನ್ ತೋಂಡ್ ಧುವ್ನ್ ಸೊಪ್ಯಾಕ್ ಯೆತಾನಾ ಮೆಚಾರ್ ಕಾಫಿ ನಾತ್‌ಲ್ಲಿ ಪಳೆವ್ನ್ ತೊ ಬಾಯ್ಲೆಕ್ ಉಲೊ ದಿತಾ.

ಪೂಣ್ ತಿಚಿ ಥಾವ್ನ್ ಆಜ್ ಜಾಪ್ ಯೇನಾ. ಹರ್ಶಂ ಕಿತ್ಲೆಂ ತಾಂಕಾನಾ ಜಾಲ್ಯಾರೀ ತಿ ಉಚೊನ್ ರಾಂದ್ಲಿಕ್ ಉಚೊ ಕರುನ್ ಕಾಫಿ ತಯಾರ್ ಕರುನ್ ಘೊವಾ ಖಾತಿರ್ ಏಕ್ ಗ್ಲಾಸ್ ಕಾಫಿ ಮೆಜಾರ್ ದವರ್ನ್ ಮುಖ್ಯಾ ಕಾಮಾಕ್ ಲಾಗ್ತಾಲಿ. ತಾಕಾ ಫಾಂತ್ಯಾರ್ ಏಕ್ ಗ್ಲಾಸ್ ಕಾಫಿ ಪಿಯೆನಾಶೆಂ ಜಾಯ್ನಾ ಮ್ಹಳ್ಳೆಂ ತಿ ಜಾಣಾ. ಗೆಂತೆ ಕರುನ್ ಆಳಾಂ ಪಾಟ್ಲಾನ್ ತೊಟಾಕ್ ಗೆಲೊ ತರ್ ಆಳಾಂಕ್ ಕಾಮಾಂ ಸಾಂಗೊನ್ ಥೊಡೊ ವೇಳ್ ರಾವೊನ್ ಆಟ್ ವೊರಾರ್ ಪೆಜೆ ಚೆವ್ಲಾಕ್ ಯೆಂವ್ಚೆಂ ತಾಣೆ. ಉಪ್ರಾಂತ್ ದನ್ನರಾಂಚೆಂ ಚೆವಾಣ್. ಎಕಾ ವೊರಾರ್ ತೊ ಅಂಗ್ಲಾಂತ್ ಯೆಂವ್ಚೊ ಪಯ್ಸ್ ಥಾವ್ನ್ ಪಳೆವ್ನ್ ವೆವ್ಗಿಂ ಜೆವಾಣ್ ಕಾಡುನ್ ಮೆಜಾರ್ ದವರ್ತಾಲಿ.

ಆಜ್ ತಿಚಿ ಝಳಕ್ ನಾ. ತೊ ಕುಜ್ವಾಕ್ ವೆತಾ. ಥಂಯ್ಸರ್ ರಾಂದ್ಲಿರ್ ಮೊಡ್ಲಿ ತಾಕಾ ದಿಸ್ತಾ. ಪೂಣ್ ಉಚೊ ಕರುಂಕ್. ಲಾಗಿಂ ವಚೊನ್ ಮೊಡ್ಲೆಕ್ ತಿಕ್ತಾನಾ ರಾಂದ್ಲಿರ್ ಪೇಜ್ ಆಸ್ಲಿ ತೊ ಪಳೆತಾ. ಪೂಣ್ ನಿವೊನ್ ಗಾರ್ ಜಾಲ್ಲಿ. ತಾಕಾ ರಾಗ್ ಯೆತಾ. ಸಾಂಗಾತಾ ಮಿಸ್ತೆರಿಯ್ ಜಾತಾ. ಕಾಂಯ್ ಕಾಫಿ ಕರ್ನ್ ದವರ್ನ್ ಆದ್ಲಾಕ್ ತಾಂದುಳ್ ಘಾಲುನ್ ನಿದ್ಲಾ ಆಸ್ತೆಲಿ. ಪೂಣ್ ಕಾಫಿಯೆಚೊ ಬುಡ್ಕುಲೊ ತಾಕಾ ದಿಸಾನಾ. ರಾತಿಂ ಪಿಯೆವ್ನ್ ಚಡ್ ಜಾವ್ನ್ ಬಾಯ್ಲೆಕ್ ಖೊಟಾವ್ನ್ ಜೆವಿನಾಶೆಂ ನಿದುಲ್ಲಿಯ್ ತಾಕಾ ಖಬಾರ್ ನಾ. ತೊ ರಾಗಾನ್ ಧಡ್ಲೆಡೊನ್ ನಿದ್ಲೆಲ್ಯೆ ಬಾಯ್ಲೆಕ್ ಉಟಂವ್ಚೆ ಖಾತಿರ್ ಕೊಡಾಚಾ ಹುಂಬ್ರಾರ್ ರಾವೊನ್ "ಲುಸಿ", ಮ್ಹಣ್ ಘರ್ಜಾತಾನಾಂಯ್ ತಿಚಿ ಜಾಪ್ ನಾ ಜಾತಾನಾ ರಾಗ್ ತಳ್ಳೆಟ್ಯಾಕ್ ಚಡೊನ್ ಲಾಗ್ಸಾರ್ ವೆತಾನಾ ತೆಂ ದೃಶ್ ಪಳೆವ್ನ್ ಏಕ್‌ಚ್ ಪಾವ್ಲಿಂ ನೀಟ್ ಜಾವ್ನ್ ವಿಜ್ಮಿತ್ಯಾಯೆನ್ ಧರ್ಧರಾನ್ ತ್ಯಾ ಸಕಾಳಿಂ ಪುಡೆಂಯ್ ತೊ ಘಾಮೆತಾ. ಲುಸಿ ಬಾಂಕ್ರೆರಾಚಾ ದುಖಿನ್ ಯೆಣೊ ದಿಂವ್ಕ್ ಕೊಣಾಯ್ಚಿಯ್ ಸಸಾಯ್ ನಾಸ್ತಾನಾ ವಯ್ಲಾನ್ ಘೊವಾನ್ ಪೊಟಾಕ್ ಘಾಲ್ಲ್ಯಾ ಖೊಟಾಂನಿ ವಳ್ಳೆಲೊನ್ ಭುರ್ಗೆಂ ಪಾಯಾಂ ಮುಳಾಂತ್ ಗಳೊನ್ ವಸ್ತರ್ ತಿಚೆಂ ಅಸ್ತವ್ಯಸ್ತ್ ಜಾಲಾಂ. ಬಾಗ್ಲೊನ್ ಪಳೆತಾನಾ ತಿಚೊ ಉಸ್ವಾಸ್ ರಾವ್ಲಾ. ಭುರ್ಗೆಂಯ್ ಮರಣ್ ಪಾವ್ಲಾಂ. ಪೂಣ್ ಐರಿ ತೆವ್ಲಿಲ್ಯಾ ಪೊಂತಾರ್ ನಿದೊನ್ ಸುಶೆಗಾತ್ ಘರೆತಾ.

ಆತಾಂ ತಾಚಿ ಝಿಂಟ್ ಉಡ್ತಾ. ತೊ ಬಸ್‌ಲೆ ಕಡೆನ್ ಕಾಂಪ್ತಾ. ತಾಕಾ ಕಿತೆಂ ಕರ್ಚೆಂ ಮ್ಹಣ್‌ಯ್ ಸಮ್ಜಾನಾ. ತೊ ಸಗ್ಳೊಚ್ ಧರ್ಧರಾ. ಉಲಂವ್ಕ್ ಜೀಬ್ ತಾಚಿ ಸುಟಾನಾ. ತಾಚಾ ದೊಳ್ಕಾಂತ್ಯಾನ್ ದುಖಾಂ ಗೆಲ್ತಾತ್. ಮಾತ್ಕಾರ್ ಹಾತ್ ದವರುನ್ ತೊ ಬಸ್ತಾ. ಪೂಣ್ ರಾತಿಂ ಆಪ್ಲೆಂ ತಿಚೆರ್ ಜುಲುಮ್ ಚಲಯಿಲ್ಲೊ ಉಡಾಸ್ ತಾಕಾ ನಾ. ಆಪ್ಲೆ ಖೊಟಾಯಿಲ್ಲ್ಯಾನ್ ತಿ ಮೆಲಿ ವ ಬಾಂಕ್ರೆರಾಚಾ ದುಖಿನ್ ತಿಣೆ ಉಸ್ವಾಸ್ ಸೊಡ್ಲೊ

ಏಕ್ವೀಯ್ ತೊ ನೆಣಾ.

ಆಚ್ ಗೆಂತೆಚಾ ಘಾಂಟಿಚೊ ಆವಾಚ್ ಆಳಾಂಚಾ ಲಾಯ್ನಾಂಕ್ ಸಾದೊಂಕ್ಲಾ. ತಾಂಕಾಂ ಆಯ್ಕಾಚಾ ಘರ್ನಾ ಅವಸ್ಥೆಚಿ ಖಬಾರ್ ನಾ. ತೆ ಚಿಂತಾತ್ ಆಯ್ಕಾ ಕಿತೆಂ ಆಚ್ ನಿದೊನ್ ಪಡ್ಲಾಗಾಯ್...? ವ ಆಪ್ಲಾಂಕ್ ಘಾಂಟಿಚೊ ನಾದ್ ಆಯ್ಕೊಂಕ್ಲಾ? ತೆ ಲಾಯ್ನಾಂತ್ಲಾ ಇತರ್ ಬಿಡಾರಾಂಕ್ ವಚೊನ್ "ಘಾಂಟ್ ತುಮ್ಕಾಂ ಆಯ್ಕಾಲ್ಯಾಗಿ" ಮ್ಹಳ್ಳಿ ಖಬಾರ್ ಕಾಡ್ತಾನಾ ಕೊಣಾಕೀ ಆಯ್ಕೊಂಕ್ಲಾ ಮ್ಹಳ್ಳಾನ್ ವಿಜ್ಞಿತ್ಯಾಯೆನ್ ತಶೆಂ ದುಬಾವೊನ್ ಎ-ಎಕ್ಲೆಚ್ ಸವ್ಯಾಸಾಯೆನ್ ನಾಗೊರ್ನ್ ಮ್ಹಳ್ಳೆಪರಿಂ ಆಂಗ್ಲಾಕ್ ಪಾವ್ತಾತ್. ಹಾಂಚಾ ಉಲವ್ಣ್ಯಾಚೊ ಆವಾಚ್ ಲುವಿಸಾಚಾ ಕಾನಾರ್ ಪಡ್ತಾನಾ ತೊ ಹಳ್ತಾರ್ ಉಟೊನ್ ಭಾಯ್ರ್ ಯೆತಾನಾ ತಾಚಾ ದೊಳ್ಕಾಂನಿ ದುಖಾಂ ಗಳೊಲ್ಲಿಂ, ತೋಂಡ್ ಬೆಜಾರಾಯ್, ಖಿಂತಿನ್ ಬುಡುಲ್ಲೆಂ ಪಳೆವ್ನ್ ಆಳಾಂ ವಿಜ್ಞಿತ್ಯಾಯೆನ್ ತಾಕಾಚ್ ಪಳೆತಾತ್. ತೊ ಉಲಯ್ನಾಸ್ತಾಂ ಸೊಪ್ಯಾರ್ ರಾವೊನ್ ತಾಂಕಾಂಚ್ ಪಳೆಂವ್ಚೆಂ ಪಳೆವ್ನ್ ಥೊಡ್ಯಾಂಕ್ ದುಬಾವ್ ಚಾತಾ. ಕಿತೆಂ ಪುಣಿ ದುರ್ಘಟನ್ ಘಡ್ಲಾಂ ಆಸ್ತಲೆಂ, ಹರ್ಶೆಂ ಗೆಂತೆಚಾ ವೆಳಾರ್ ಆಮ್ಕಾ ಸೊಪ್ಯಾರ್ ಹಾಸ್ಚಾ ತೊಂಡಾನ್ ರಾವೊನ್ ಪಳೆತಾಲಿ. ಆಚ್ ತಿಚಿ ಝಳಕ್ ನಾ. ಗೆಂತೆ ಜಾತಚ್ ಪಾಟಿಂ ಪರ್ತಾತಾನಾ ಸೀತು, ಜಿಲ್ಲು, ಕೊರಪುಕ್ ಲಾಗಿಂ ಆಪವ್ನ್ ಕಿತೆಂ ನ್ಹಂಯ್ ಕಿತೆಂ ಉಲಯ್ತಾಲಿ. ತಿ ಗುರ್ವಾರ್ ಆಸೊನ್ ಹ್ಯಾ ದಿಸಾಂನಿ ಕುರ್ವೊನ್ ಶೆಂ ಆಸ್ಲಿ. ತಿಚೆ ಲಾಗಿಂ ದೋನ್ ಸಬ್ ಉಲಂವ್ಚೆ ಮ್ಹಳ್ಳಾರ್ ದಾದ್ಲ್ಯಾ ಆಳಾಂ ಥಾವ್ನ್ ಬಾಯ್ಲ್ಯಾ ಆಳಾಂಕ್ ಕಾಂಯ್ ನಾತ್ಲೊ ಸಂತೊಸ್. ತಿಚೆಂ ಹಾಸ್ತೆಂ ತೋಂಡ್ ಆನಿ ತ್ಯಾ ತೊಂಡಾಚಿ ಸೊಭಾಯ್, ಆಕರ್ಷಿತ್ ದೊಳೆ ಪಳೆಂವ್ಚೆಂ ಮ್ಹಳ್ಳಾರ್ ಕಾಂಯ್ ನಾತ್ಲೊ ಆನಂದ್ ಭೊಗ್ತಾಲೊ.

ನಾದೆಲಾ ಮೆಸ್ತ್ರಿಕ್ ದುಬಾವ್ ಚಡ್ಲೆಪರಿಂ ತಾಣೆ ಧಯ್ರಾನ್ ಮುಖಾರ್ ಯೆವ್ನ್ "ದಾನೆ ಆಯ್ಕಾ, ಗೆಂತೆ ಮಲ್ಪುಜಾರ್... ಆಮ್ಕಾಕ್ ಹುಷಾರ್ ಇಜ್ಜಾ..." ಮ್ಹಣ್ ವಿಚಾರ್ತಾನಾ "ಆಮ್ಕಾ ತೀರ್ ಪೋಯೆರ್ ನಾದೆಲಾ..." ತೊ ತೊಂಡಾಕ್ ದೊನೀ ಹಾತ್ ಆಡ್ ಧರುನ್ ಗಲ್ಲೆಚ್ಯಾಂ ರಡ್ಲೊ. ಇತ್ಲ್ಯಾರ್ ಸೀತು, ಜಿಲ್ಲು, ಕೊರಪುಲು ವ್ಹಡ್ಲಾನ್ "ಆಮ್ಕಾ, ದಾನೆ ಆಂಡ್ ಆಮ್ಕಾ ಈರೆಗ್..." ಮ್ಹಣ್ ರಡ್ತಾನಾ ತಾಂಚಾ ದೊಳ್ಕಾಂತ್ಲ್ಯಾನ್ ದುಖಾಂಚೊ ವ್ಹಾಳೊಚ್ ವ್ಹಾಳೊ. ದಾದ್ಲೆ ಸ್ತ್ರೀಯೊ ಥೊಡಿಂ ರಡ್ತಾನಾ ಹೆರಾಂ ಥೊಡಿಂ ತಿಚ್ಯಾ ಮರ್ನಾ ಥೆಂ ವಿಜ್ಞಿತ್ ಪಾವೊನ್ "ಯೆಣೊ ಯೆತಾನಾ ಕೊಣೆ ನಾತ್ಲಿಂಗೀ? ಕೊಣಾಯ್ಕೀ ಆಪಂವ್ಕ್ ನಾತ್ಲಿಂಗೀ? ಆಮಿಂ ಇತ್ಲ್ಯಾ ಲಾಗ್ಸಾರ್ ಆಸ್ತಾನಾ ತಿಚಿ ಚಾಕ್ರಿ ಕರ್ತಿನಾಂವ್ಕಿ ? ತಿಕಾ ಕಿತೆಂ ಘಡ್ಲೆಂ? ಕಿತ್ಲ್ಯಾ ವೆಳಾರ್ ಮರಣ್ ಪಾವ್ಲಿ?" ಸವಾಲಾಂ ವಯ್ರ್ ಸವಾಲಾಂ ಘಾಲ್ತಾನಾ ಲುವಿಸಾಚಿ ಮತ್ ವಿರಾರ್ ಜಾಲ್ಲಿ . ತೊ ಮೊನೊ ಜಾವ್ನ್ ದೊಳ್ಕಾಂತ್ಲ್ಯಾನ್

ದುಖಾಂ ಗಳೊವ್ನ್ ತಕ್ಲಿ ಪೊಂದಾ ಫಾಲುನ್ ಬೊಸುಲ್ಲೊ. ದಾದ್ಲೆ ಸ್ತ್ರೀಯೊ ಧಡ್ಲಡೊನ್ ಮ್ಹಳ್ಳೆಪರಿಂ ಭಿತರ್ಲ್ಯಾ ಕುಡಾಕ್ ಧಾವೊನ್ಲೊ. ಮರಣ್ ಪಾವುಲ್ಲಿ ತಿಚಿ ಕೂಡ್ ಪಳೆವ್ನ್ ಥೊಡ್ಯಾನಿಂ ಭಿಯಾನ್ ಪಾಯ್ ಪಾಟಿಂ ಕಾಡ್ತಾನಾ ಜಿಲ್ಲು, ಸೀತುನ್ ಲಾಗಿಂ ಸರೊನ್ ಪಾಯಾಂ ಮುಳಾಂತ್ ಗಳೊಲ್ಲ್ಯಾ ಬಾಳ್ವಾಕ್ ವೆಗ್ಳೆಂ ಕರುನ್ ಕುಶಿನ್ ದವರ್ಲೆಂ. ಹಾಂಚಾ ಆವಾಜಾಕ್ ಐರಿಚಿ ನೀಡ್ ಸುಟೊನ್ ಉಟೊನ್ ಬಸೊನ್ ದೊಳೆ ಗಸ್ಪುನ್ ಹಾಂಕಾಂಚ್ ಪಳೆತಾನಾ ಕೊರಪ್ಲುನ್ ತಾಕಾ ಉಕ್ಕುನ್ ಹಾಂಡಿ ಘೆತ್ಲೆಂ. ತೆಂ ಲೊಕಾಚೊ ಜಮೊ ಪಳೆವ್ನ್ ಕಾಲುಬುಲೆಂ ಜಾವ್ನ್ ಪಳೆತಾಲೆಂ.

ನಾದೆಲಾ ಮೆಸ್ತ್ರಿ ಉಟಾಲುಟಿಂ ಪಯ್ಸಾರ್ ಆಸ್ಲ್ಯಾ ಮನೆಜರಾಚಾ ಬೊಂಗ್ಲಾಕ್ ಉಸ್ವಾಸ್ ಬಾಂಧುನ್ ಧಾಂವೊನ್ಲೊ. ಖಬಾರ್ ಆಯ್ಕೊನ್ ತೊ ಉಡೊನ್ ಪಡ್ಲೊ. ಹ್ಯಾ ವೆಳಾರ್ ಚಾರ್ ಬೊಲ್ಲಕಾನಿಯಿ ಗೆಂತೆ ಜಾವ್ನ್ ಆಳ್ ಕಾಮಾ ಖಾತಿರ್ ತೋಟಾಕ್ ಪಾವುಲ್ಲೆ. ಮನೆಜರಾನ್ ಉಟಾಲುಟಿಂ ಘಾಂಟ್ ಬಡಂವ್ಕ್ ಸಾಂಗ್ಲೆಂ. ನಾದೆಲಾನ್ ಲಾಂಬಾಯೆಕ್ ಘಾಂಟಿಕ್ ಜ್ಯೋರಾನ್ ಮಾರುನ್ ಆವಾಜ್ ಚಾರ್ ಭಂವ್ತೊಣಿ ಸಾಜ್ತಾನಾ ರೈತ್ರಾಂ ಆಳಾಂಚೆ ಕಾನ್ ಘಾಂಟಿಚಾ ಆವಾಜಾಕ್ ನೀಟ್ ಜಾಲೆ.

"ಅರೆ! ಆತ್ರಾಂ ಗೆಂತೆ ಜಾವ್ನ್ ಆಯ್ಲಾಂವ್ ಮಾತ್. ಬೊಂಗ್ಲಾಂತ್ ಕಿತೆಂ ಘಡ್ಲೆಂಗಾಯ್?" ಘಾಂಟ್ ಲಾಂಬಾಯೆನ್ ವಾಜ್ಚಿ ಆಯ್ಕೊನ್ ಎಕಾಮೆಕಾ ಉಲವ್ನ್ ದುಬಾವ್ ಉಚಾರಿಲಾಗ್ಲೆ.

ತೋಟಾಂನಿ ಪರ್ನೆಂ ಖೊರೆಂ ಉಮ್ಮಾಳಾವ್ನ್ ಲೊಂಕ್ಡಾಚಾ ಸರಳಾನ್ ಬಡವ್ನ್ ಸಾಕಾಳಿಂಚಾ ಕಾಮಾಂಕ್ ಹಾಜಾರ್ ಜಾಂವ್ಚೊ ವೇಳ್ ಜಾಲೊ ಮ್ಹಣ್ ಆಳಾಂಕ್ ಜಾಗೊಂವ್ಚೊ ಉದ್ದೇಶ್ ಹ್ಯಾ ಆವಾಜಾಚೊ. ಮ್ಹಣ್ಣೆ ಹಾಕಾ ಮ್ಹಣ್ತಾತ್ "ಗೆಂತೆಚಿ ಘಾಂಟ್". ಹಿ ಘಾಂಟ್ ಸಕಾಳಿಂಚಾ ವೆಳಾರ್ ಮಾತ್ ಮಾರ್ಚಿ. ಆಕಸ್ಮಿತ್ ಬೊಂಗ್ಲಾಂತ್ ಕಿತೆಂಯ್ ಅನಾಹುತ್ ಘಡ್ಲ್ಯಾರ್ ಭಾಯ್ಲ್ಯಾನಿ ಯೇವ್ನ್ ಗಲಾಟೊ ಕೆಲ್ಯಾರ್ ತೋಟಾಕ್ ಉಜೊ ಪೆಟ್ಲ್ಯಾರ್ ಆಳಾಂನಿ ತುರ್ತಾನ್ ಧಾಂವೊನ್ ಯೆಂವ್ಚೆ ಖಾತಿರ್ ಹ್ಯಾ ಖೊರಾಕ್ ಬಳಾನ್ ಆವಾಜ್ ಮೊಟೊ ಜಾಯ್ಸೊ ಲಾಂಬಾಯೆನ್ ಬಡವ್ನ್ ಆವಾಜ್ ಕರ್ತಾತ್. ಅಸಲ್ಯಾ ವೆಳಾರ್ ಆಳ್ ಕಸಲ್ಯಾಯ್ ಗರ್ಜೆಚಾ ಕಾಮಾಂನಿ ಮೆತೆರ್ ಜಾವ್ನ್ ಆಸೊಂದಿತ್, ರಾತಿಂ ನಿದೊನ್ ಪಡೊಂದಿತ್, ಕೊಣಾ ಎಕ್ಲಾನ್ ಆವಾಜ್ ಆಯ್ಕಾಲೊ ತರ್ ತಾಣೆಂ ಹೆರಾಂಕ್ ಜಾಗೊವ್ನ್ ತುರ್ತಾನ್ ಬೊಂಗ್ಲಾಕ್ ಧಾವಾಜಾಯ್.

ಘಾಂಟಿಚೊ ಆವಾಜ್ ಚಡ್ಲೆ ಪರಿಂ ರೈತ್ರಾಂಕ್ ಕಸಲೆಂ ಪುಣಿ ಅನಾಹುತ್ ಘಡ್ಲಾಂ ಮ್ಹಣ್ ದುಬಾವ್ ಜಾಲೊ. ಆಳ್ ಗುಸ್ಪೊಡ್ಲೆ. ಕಾಮಾಂ ಧರ್ಲಿಂ ಥ್ಯೆಂಚ್ ಸೊಡ್ನ್ ರೈತ್ರಾಂ ಬರಾಬರ್ ಆಳ್ಯಿ ಬೊಂಗ್ಲಾ ತೆವ್ಪಿನ್ ಉಸ್ವಾಸ್ ಬಾಂಧುನ್ ಮ್ಹಳ್ಳೆ ಪರಿಂ ಧಾಂವೊನ್



ಆಯ್ತು. ಮನೆಜರ್ ರಾನಾಂತ್ ಹೆಣೆ-ತೆಣೆ ಪಾಸಾಯೊ ಮಾರುನ್ ಹಾಣಿ ಯೆಂವ್ಚಿ ವಾಟ್ ಪಳೆವ್ನ್ ರಾಕೊನ್ ಆಸ್ಲೊ. ರೈಟ್, ಆಳ್ ರಾನಾಕ್ ಪಾವ್ತಚ್ ತಾಣೆ ಕಾಮ್ ರಾವೊಂವ್ಕ್ ತಾಕಿಡ್ ದಿತಾನಾ ರೈಟ್, ಆಳ್ ದೊಳೆ ದೊಳೆ ಸೊಡುನ್ ಮನೆಜರಾಚಾ ತೊಂಡಾಕ್‌ಚ್ ಪಳೆಂವ್ಕ್ ಪಡ್ಲೆ. ಹ್ಯಾ ಗುಸ್ಪೊಡೆಂತ್ ಮರ್ಣಾಚಿ ಖಬಾರ್ ಸಾಂಗೊಂಕೀ ವಿಸ್ತಾಲೊ.

ಎಕಾ ರೈಟ್ರಾನ್ ವಿಚಾರ್ನ್ ಸೊಡ್ಲೊ.

"ಕಿತ್ಯಾ ಖಾತಿರ್?"

"B ಬ್ಲೊಕಾಚಾ ಲುವಿಸ್ ರೈಟ್ರಾಚಿ ಬಾಯ್ಲ ಲುಸಿ ಮರಣ್ ಪಾವ್ಲ್ಯಾ."

"ಹ್ಲಾಂ!!" ಸಕ್ಪಾಂನಿ ಉದ್ಗಾರ್ ಕಾಡ್ತಾನಾ ತೆ/ತಿಂ ಉಲೊಂವ್ಕ್ ಲಾಗಿಲ್ಲೊ.

"ಇತ್ಲ್ಯಾ ಬರ್ಯಾ ಗುಣಾಂಚಿ ಮಯ್ವಾಸಿ, ಸಾದಿ ಬೊಳಿ ಆಕರ್ಷಿತ್ ರೂಪಾಚಿ, ಉಲವ್ಲ್ಯಾಂತ್ ಹೆರಾಂಚಿಂ ಮನಾಂ ವೊಡ್ಚಿ ಲುಸಿ ಮರಣ್ ಪಾವ್ಲಿ? ತಿಕಾ ಕಿತೆಂ ಜಾಲೆಂ? ಪಿಡಾ ತಿಕಾ ನಾತ್‌ಲ್ಲಿಮೂ..." ಇತ್ಯಾದಿ ಉಲಯ್ತಾಂ ಉಲಯ್ತಾನಾ ರೈಟರ್ ಮನೆಜರಾ ಬರಾಬರ್ ಆಳಾಂಚೊ ಜಮೊ ಲುವಿಸ್ ರೈಟ್ರಾಚಾ ಘರಾ ಪಾವುಲೊ.

ಮನೆಜರ್, ರೈಟ್ ಮರ್ಣ್ ಪಳೆಂವ್ಚೆ ಖಾತಿರ್ ಭಿತರ್ ವೆತಾನಾ ಲುವಿಸ್ ದುಖಾಂ ಗಳೊವ್ನ್ ಸಗ್ಳೊಚ್ ವಿರಾರ್ ಜಾವ್ನ್ ಲುಸಿಚೆ ಬಗ್ಗೆಕ್ ಬಸೊನ್ ಹಾತ್ ತಕ್ಲೆಕ್ ದೀವ್ನ್ ರಡ್ತಾಲೊ. ತಾಚಾ ಬಾವ್ಕಾಂಕ್ ಧರುನ್ ಉಬೊ ಕರುನ್ ಭಾಯ್ರ್ ಸೊಪ್ಪಾಕ್ ಎಕಾ ರೈಟ್ರಾನ್ ಹಾಡ್ತಾನಾ ಮನೆಜರ್ ಆನಿ ಹರ್ ನಿರ್ಜೀವ್ ಕುಡಿಕಾ ಪಳೆವ್ನ್ ರಾವ್ಲೆ. ತೆ ಭಾಯ್ರ್ ಯೆತಾನಾ ಆಳ್ ಭಿತರ್ ಸರ್ದೆ. ಸಕ್ಪಾಂಚೆ ದೊಳೆ ಭಿಜ್‌ಲ್ಲೆ.

ಮನೆಜರಾನ್ ರೈಟ್ರಾಂಕ್ ವೆಗ್ಳೆ ಆಪವ್ನ್ ವಿಚಾರ್ಲೊ,

"ಲುಸಿ ಬಾಯ್ಲೆಕ್ ಬರೆಂ ಕರ್ನ್ ಪಳೆನಾತ್ಲೊ? ತಾಂಚೆ ಭಿತರ್ ಮನಸ್ತಾಪ್ ಉಬ್ಜಾಲೊ? ತೊ ತಿಕಾ ಮಾರ್ತಾಲೊ?"

ಹ್ಯಾ ವಿಶಿಂ ಕೊಣೆ ಕಿತೇಂಯ್ ನೆಣಾಂತ್. ಕಿತ್ಯಾಕ್, ಲುಸಿ ಕಾಜಾರ್ ಜಾವ್ನ್ ಆಯಿಲ್ಲೊ ಸುರ್ವರ್ ಘೊವಾ ಸಾಂಗಾತಾ ತಾಂಗೆರ್ ಹಾಂಗೆರ್ ಪಾವ್ಲ್ಯಾ ಆನಿ ತೆದ್ನಾಂ ದೊಗಾಯ್ತಿಂ ಮಾಯಾಮೊಗಾನ್ ಆಸ್ಲೆಂ ತಾಣೆಂ ಪಳೆಲಾಂ. ಉಪ್ರಾಂತ್ ತಿ ಜಾವ್ನ್ ಕೊಣಾಯ್ಲೆಗಿ ಗೆಲ್ಲಿ ನಾ. ತಿಚೆಂ ಘರ್ ಜಾಲೆಂ, ತೀಯ್ ಜಾಲಿ. ಪೂಣ್ ಹೆರಾಂ ತಾಂಚಾ ಘರಾ ಯೇವ್ನ್ ವಚೊನ್ ಆಸ್ಲೊ. ಹ್ಯಾ ವೆಳಾರ್ ಘೊವ್ ಬಾಯ್ಲೆ ಮಧೆಂ ಮನಸ್ತಾಪ್ ತಾಂಕಾಂ ಪಳೆಂವ್ಕ್

ಮೆಳುಲೊ ನಾ. ತಾಣೆ ತೋಂಡ್ ಉಗ್ತಾವ್ನ್ ಸಾಂಗ್ಲಾರ್ ನೈವೆ ತಾಂಕಾಂ ಕಳ್ಳೆಂ? ಘರೊ ಘುಟ್ ಬಿಲ್ಕುಲ್ ಭಾಯ್ರ್ ಘಾಲಿನಾತ್ಲಿ. ಜ್ಯಾತ್ರಿಂ, "ಘರಾಚ್ ಕಿತ್ಲೆಂ ಬಸ್ತಾಯ್? ಆಮ್ಗರ್ ಕಿತ್ಯಾಕ್ ಯೇನಾಂಯ್ ಮ್ಹಣ್ ತಾಂಗರ್ ವೊತ್ತಾಯೆಚೆಂ ಆಪವ್ಣೆಂ ದಿತಾನಾ ತಿ ಹಾಸೊನ್ಂಚ್ ಸಾಂಗ್ತಾಲಿ, ಆನ್ಯೇಕ್ ಪಾವ್ಲಿಂ ಯೆತಾಂ" ಅಶೆಂ ಸಾಂಗೊನ್ ತೀನ್ ವರ್ಸಾಂ ಪಾಶಾರ್ ಜಾಲ್ಯಾಂತ್. ತಾಂಗರ್ ಯೆಂವ್ಚ್ಯಾಕ್ ತಿ ಹಾಸೊನ್ ಬರೊ ಯೆವ್ಕಾರ್ ಮಾಗ್ತಾಲಿ. ತಾಂಚೆ ಲಾಗಿಂ ವೊರಾಂ ಲೆಖಾನ್ ಉಲಯ್ತಾಲಿ. ಆಶೆಂ ಉಲಯ್ತಾನಾ ತಿಚಾ ಕಾನಾಂಕ್ ಪೊಡುಲ್ಲೆಂ ಹೆರಾಂ ವಿಶ್ಯಾಂತ್ಲೆಂ ಉಲವ್ಣೆಂ ಬಿಲ್ಕುಲ್ ತಾಚೆಲಾಗಿಂ ಉಲಯ್ತಾತ್ಲಿ. ಕೆದ್ನಾಂಯ್ ಹಾಸ್ಕುರೆಂ ತೋಂಡ್, ಉಜ್ವಳ್ತೆ ದಾಂತ್, ಆಕರ್ಸುಂಚೆ ದೊಳೆ, ತೋಂಡ್‌ಭರ್ ಸಂತೊಸ್ ಕರ್ಚೆಂ ಉಲವ್ಣೆಂ ಆಯ್ಕಾತಲ್ಯಾಂಕ್ ಆಕರ್ಷಿತಾಲೆಂ. ತಿಚಾ ಗುಣಾಂ ವಿಷ್ಯಾಂತ್, ಆಕರ್ಷಿತ್ ಕುಡಿ ವಿಷ್ಯಾಂತ್, ಮಯ್ತಾಸಿ ಉಲೊವ್ಚ್ಯಾ ವಿಷ್ಯಾಂತ್ ಹರ್ಯೆಕ್ಲಿಂ ಮೆಚೊನ್ ದಾಕಯ್ತಾಲಿಂ. ಆಯಿಲ್ಲೆಂ ಆಪ್ಲ್ಯಾ ಘೊವಾಚಿಂ ದೂರಾಂ ಸಾಂಗ್ತಾಲಿಂ. ತರೀ ತಿ ಮಾತ್ರ್ ಆಪ್ಲ್ಯಾ ಘೊವಾ ವಿಶ್ಯಾಂತ್ ಸಬ್ದಾಯ್ ಸಾಂಗಾನಾತ್ಲಿ. ತ್ಯಾ ವರ್ವಿಂ ಘೊವ್ ಬಾಯ್ಲ್ ಮೊಗಾ ಮಯ್ತಾಸಾನ್ ಆಸಾತ್ ಮ್ಹಣ್ ಹೆರಾಂ ಚಿಂತಾಲಿಂ.

ನಿರ್ಜೀವ್ ಕೂಡ್ ಪಳೆಲ್ಲೊ ಮೆನೆಜರ್ ದುಬಾವ್ ಉಚಾರಿಲಾಗ್ಲೊ.

"ಕಿತೆಂ ಪುಣೆ ಅನಾಹುತ್ ಲುವಿಸಾ ಥಾವ್ನ್ ಘಡೊನ್ ತಿ ಅಶಿ ಮೆಲ್ಯಾ'ಸ್ತಾಲಿ. ತಿಚಿ ಕೂಡ್ ವಿದ್ರೂಪ್ ಜಾಲ್ಯಾ..."

ರೈಟ್ರಾಂಕೀ ಅಶೆಂ ಆಸ್ಕೆತ್ ಮ್ಹಣ್ ಭೊಗ್ಲೆಂ. ಕಿತ್ಯಾಕ್, ತಾಣೆಂಯ್ ವಿದ್ರೂಪ್ ಜಾಲ್ಲಿ ಕೂಡ್ ಪಳೆಲ್ಯಾ. ಪುಣ್ ಲುವಿಸಾಚೆರ್ ದುಬಾವ್ ಕರುಂಕ್ ಕಾರಾಣ್‌ಯಿ ನಾತ್‌ಲ್ಲೆಂ. ಕಿತ್ಯಾಕ್ ತಾಂಚೆ ಭಿತರ್ ಕಾಂಯ್ ಮನಸ್ತಾಪ್ ಉಬ್ಜಾಲ್ಲೊ ಎದೊಳ್ ತಾಣೆಂ ಕಾನಾಂನಿ ಆಯ್ಕೊಂಕ್ ನಾ. ದೊಳ್ಯಾಂನಿ ಪಳೆಲ್ಲೊ ನಾ.

C ಬೊಲ್ಕಾಚಾ ರೈಟ್ರಾಚಿ ಬಾಯ್ಲ್ ನಿರ್ಜೀವ್ ಕುಡಿಚೆರ್ ಕಾಳ್ಜಾಣ್ ಪಳೆವ್ನ್ ತ್ಯಾ ಕೂಡಿ ವಯ್ಲೆಂ ಕಾಪಾಡ್ ವೊಂದಾವ್ನ್ ಪಳೆವ್ನ್ ಬಾಳ್ಕೆಂ ಕಾಳೊ ಇಂಗ್ಲೊ ಜಾಲ್ಲೆಂ ಪಳೆವ್ನ್ ಹೆರಾಂಕ್ ಆಯ್ಕಾಶೆಂ ಉದ್ಗಾರ್ಲಿ.

"ಹಿಕಾ ಮಾರ್ನ್ ಲಗಾಡ್ ಕಾಡ್ಲಾಂ'ಸ್ತಾಲೆಂ ..."

ತಿಚಿ ಜೀಬ್ ತಿಕ್ಯೆಸೆ ಸಳ್ಳೆಳಿ ಮ್ಹಣ್ ಜಾಣಾ'ಸ್ಲಾಂನಿ "ತಸೆಂ ಮಾರ್ಲೊ ಲುವಿಸ್ ರೈಟರ್ ನೈಂಯ್ ಹಾಬಾ. ತೊ ಮೊಗಾನ್ ತಿಕಾ ಪಳೆತಾಲೊ. ಕಾಂಯ್ ಬಾಂಟ್ಲೆರಾಂತ್ ಕಷ್ಟ್ ಜಾವ್ನ್ ನಂಜಿ ಮಿರ್ವೊನ್ ಕೂಡ್ ಕಾಳಿ ಜಾಲ್ಯಾ'ಸ್ತಾಲಿ."

ಏಕೆಕ್ಲಿಂ ಎಕೇಕ್ ಉಲಯ್ತಾನಾ ಜಿಲ್ಲು ಪರ್ಯ್ಸ್ ಥೊಡ್ಯಾ ಸ್ತ್ರೀಯಾಂಚೊ ಜಮ್ಯಾಂತ್

ಪುಸ್ತಕಾಲಂ.

"ಆಯ್ಯಾ ತಿಕಾ ಹ್ಯಾ ದಿಸಾನಿ ಸಾರ್ಕೊ ಪಳೆನಾತ್ಲೊ ಆಸ್ತಲೊ. ಅಸೆಂ ಮ್ಹಣ್ ಆಮ್ಚಾ ಸಾಂಗಾನಾತ್ಲಿ ತರೀ ತಿಣೆ ಥೊಡೆ ಪಾವ್ಲಿಂ ಮ್ಹಾಕಾ ಆಪವ್ನ್ ಕೂಡಾಂತ್ ಕಾಳೊಕಾಂತ್ ಪಾಟಿರ್ ತೇಲ್ ರಗ್ತಾಯಿಲ್ಲೆಂ, ಥೊಡೆ ಪಾವ್ಲಿಂ ಚಲ್ತಾನಾ ಕುಂಟೊನ್ ಚಲ್ತೆಂ ವಿಚಾರ್ಲ್ಯಾರ್ ಪಾಯ್ ದುಕ್ತಾತ್ ಮ್ಹಣ್ಲೆಂ, ಥೊಡೆ ಪಾವ್ಲಿಂ ತೋಂಡ್ ಸುಜುಲ್ಲೆಂಯ್ ಪಳೆಲಾಂ, ತಕ್ಲೆರ್ ಗಾಯ್ ದಿಸ್ಲಾತ್ ಇತ್ಯಾದಿ ಸಾಂಗೊನ್ ನಿಸ್ರೊನ್ ಪಡ್ಲಿಂ, ಪಾಯ್ ಇಡ್ಯಾಂತ್ ಪಡೊನ್ ಕುಸ್ಕಾಲೊ, ತಿಂ - ಹಿಂ ಕಾರಾಣಾಂ ಸಾಂಗ್ತಾಲಿ... ಪೂಣ್ ಹ್ಯಾ ದಿಸಾನಿ ತಿಚಾ ತೊಂಡಾರ್ ಸಂತೊಸ್ ಪಳೆಂವ್ಕ್ ಮೆಳಾನಾತ್ಲೊ." ಕಿತೆಂ ಆಮ್ಚಾ, ಭಲಾಯ್ಕಿ ಬರಿ ನಾಂಗಿ" ಮ್ಹಣ್ ವಿಚಾರ್ಲ್ಯಾರ್ "ಬರಿಂ ಆಸಾಂ. ಮ್ಹಾಕಾ ಕಾಂಯ್ ಜಾಂವ್ಕ್ ನಾ". ಮ್ಹಣ್ ಚುಕಾರಿ ಮಾರ್ಚೆಂ ಹಾವೆಂ ದೆಖ್ಲಾಂ. ಹ್ಯಾ ದಿಸಾನಿ ಆಯ್ಯಾ ಸಾಂಚೆರ್ ಗಡಂಗಾಕ್ ಗೆಲ್ಲೊ ಮಧ್ಯಾನ್ ರಾತಿ ಯೆಂವ್ಚೆ ವಿಷ್ಯಾಂತಿಯ್ ಹೆರಾಂನಿ ಸಾಂಗ್ಲೆಂ ಆಯ್ಯಾಲಾಂ ಹಾವೆಂ. ಇತ್ಯಾದಿ ಸಾಂಗೊನ್ ಆಮ್ಚಾಚಾ ಸೊಸ್ಲಿಕಾಯೆಚಿ ಬಿರ್ಮೊತ್ಯಾಯ್ ಉಚಾರ್ತಲೆಂ. ಪೂಣ್ ಸಗ್ಳ್ಯಾಂಕ್ಯಾಂ ಕಿತೆಂ ಪುಣೆ ಘಡ್ಲಾಂ ಮ್ಹಳೊ ದುಬಾವ್ ಶಿವಾಯ್ ದೊಳ್ಕಾಂನಿ ಪಳೆಲ್ಲಿಂ ಜಾಂವ್ ಲುಸಿಚಾ ತೊಂಡಾ ಥಾವ್ನ್ ದೂರಾಂ ಆಯ್ಯಾಲ್ಲಿಂ ಜಾಂವ್ ಕೋಣ್‌ಂಚ್ ನಾತ್ಲಿಂ.

ತ್ಯಾ ಕಾಳಾರ್ ಅಸಲಿಂ ಜ್ಯಾತ್ರಿಂ ಘಡಿತಾಂ ಘಡೊನ್ ಗೆಲ್ಯಾಂತ್. ಕೋಣ್ ರುಕಾರ್ ಥಾವ್ನ್ ಪಡೊನ್ ಮೆಲಾ, ಕೋಣ್ ಬಾವ್ಲೆಂ ಘೊವಾಚೆ ಉಪಾದ್ರ್ ಸೊಸುಂಕ್ ತಾಂಕಾನಾಸ್ತಾಂ ಕಾಫಿಯೆ ಝಡಾಂಚಾ ಸ್ಟೇ ಖಾತಿರ್ ಹಾಡ್‌ಲ್ಲೆಂ ವಿಕಾಳ್ ತೇಲ್ ಪಿಯೆವ್ನ್ ಹೊ ಸಂಸಾರ್ ಸೊಡ್ನ್ ಗೆಲಾಂ, ಕೋಣ್ ಬಾವ್ಲೊ ಶಿಕಾರೆಕ್ ಗೆಲ್ಲ್ಯಾ ತೆದಾಳಾ ಆಕಸ್ಮಿಕ್ ಸಾಂಗಾತ್ಯಾಚೊ ಗುಳೊ ಚುಕೊನ್ ಲಾಗೊನ್ ಸಾಸ್ಲಾಕ್ ನಿದ್ಲಾ. ಅಸಲಿಂ ಜ್ಯಾತ್ರಿಂ ಘಡಿತಾಂ ಘಡ್ಲ್ಯಾಂತ್ ತರೀ ಪೊಲಿಸಾಂಕ್ ಖಬಾರ್ ನಾಸ್ತಾನಾಂಚ್ ಮಾತಿಯೆಕ್ ಸಾರೆಂ ಜಾಲ್ಯಾಂತ್. ಕಿತ್ಯಾಕ್, ತೆದ್ನಾಂ ಪೊಲಿಸ್ ಸ್ಟೇಶನಾಂ ಪರ್ಯ್ ಆಸ್ಲೆಲ್ಲಿಂ. ವಾಹನಾಂಚಿ ಸೌಲತ್ ನಾತ್ಲಿ. ಪತ್ರಾಂ ವಾಚುಂಕ್ ಮೆಳಾನಾತ್ಲಿಂ. ಹ್ಯಾ ವರ್ವಿಂ ಮನ್ಶ್ಯಾಕ್ ಕಶೆಂಯ್ ಮರಣ್ ಆಯ್ಲಾರಿ ಅಸೊ ತೊ/ತೆಂ ಮೆಲೊ/ಮೆಲೆಂ ಮ್ಹಣ್ ಪೊಲಿಸಾಂಕ್ ಖಬಾರ್ ದೀನಾಶೆಂ ಮಾತಿಯೆಕ್ ಪಾಯ್ತಲೆ.

ಮನೆಜರಾನ್ ರೈಟ್ರಾಂನಿ ಲುವಿಸಾಕ್ ಸಮಾಧಾನೆಚಾ ಉತ್ರಾಂನಿ ಭುಜಾವೊಣ್ ದಿಲಿ. ನಿರ್ಜೀವ್ ಕೂಡ್ ನಿಕೆಪುಂಚಿ ವಿಲೆವಾರಿ ಕೆಲಿ. ತೆದ್ನಾಂ ಪಯ್ಲಿ ಚಿಕ್‌ಮಂಗ್ಳುರ್ ಇಗರ್ಜ್ ಸೊಡ್ಲ್ಯಾರ್ ಲಾಗ್ಸಾರ್ ಹೆರ್ ಫಿರ್ಗಜ್ಯೊ ನಾತ್ಲೊ. ತ್ಯಾ ವರ್ವಿಂ ಕ್ರಿಸ್ತಾಂವ್ ಜಾಂವ್ ಹಿಂದ್ವಾಂಕ್, ಮೆಲ್ಯಾರ್ ತೋಟಾ ಪಲ್ತೊಡ್ಲೊ ಗುಡ್ಯಾರ್ ಪುರ್ತಾಲೆ. ಆನಿ ಲುಸಿಕ್ ಹ್ಯಾಚ್ ಗುಡ್ಯಾಚಿ ಮಾತಿ ಫಾವೊ ಜಾಲಿ. ದೋನ್ ವರ್ಸಾಂಚಾ ಐರಿಕ್ ಆವಯ್ಚೊ ಮೊರ್ನಾ ವಿಶಿಂ

ಕಿತೆಂಚ್ ಕಳಿತ್ ಜಾಯ್ತಾತ್ಲೆಂ. ತೆಂ "ಮಾಂಯ್ ಮಾಂಯ್" ಮ್ಹಣ್ತಾನಾಂ ಕೋಣ್ ನ್ಹಂಯ್ ಕೋಣ್ ಉಕ್ಲನ್ ಪೊಟಾಕ್ ದೀವ್ನ್ ತಾಚಿ ಭುಕ್ ಧಾಂಬಯ್ತಾಲಿಂ. ಹ್ಯಾ ಮಾಸೂಮ್ ಚೆಡ್ವಾಚೆರ್ ದೀಷ್ಟ್ ಫಾಲ್ತಾನಾ ಹರ್ಯೆಕ್ಲ್ಯಾಂಚಾ ದೊಳ್ಕಾಂನಿ ದುಖಾಂ ಜಮ್ತಾಲಿಂ. ಇತ್ಲೆ ವೆಗ್ಗಿಂ ಆವಯ್ ವಿಣೆ ಅನಾಥ್ ಜಾಲೆಂ ನೈಂಗಿ ಮ್ಹಣ್ ಚುರ್ಚುರಾಲ್ತಾಲಿಂ.

ಲುಸಿಚಾ ಮರ್ಣಾಚಿ ಖಬಾರ್ ಲುವಿಸಾನ್ ತಿಸ್ರಾ ದಿಸಾ ತಿಚ್ಯಾ ವ್ಹಡಿಲಾಂಕ್ ಕಾಗ್ಡಾ ಮುಖಾಂತ್ ತಿಳ್ಳಿಲಿ. ಕಾಗದ್ ಫಾಲುಂಕ್ ಪಯ್ಕಿಲ್ಯಾ ಚಿಕ್‌ಮಂಗ್ಳುರ್ ಪೊಸ್ಪಾಫಿಸಾಕ್ ವಚಾಜಾಯ್. ತಿತ್ಲೆ ತ್ರಾಸ್ ತಾಣೆ ಘೆತ್ಲೆನಾಂತ್. ಲುಸಿಚಾ ಮರ್ಣಾನ್ ಖಿಂತ್ ಬೆಜಾರಾಯ್ ಉಬ್ಜಾಲ್ಲಿ. ತಿಚಾ ಮರ್ಣಾಕ್ ಆಪುಣ್ ಕಾರಾಣ್ ಜಾಲೊಂ. ಇತ್ಲೆ ವೆಗ್ಗಿಂ ವಿಧುರ್ ಜಾಲೊಂ ಮ್ಹಳ್ಳಿಂ ಚಿಂತ್ನಾಂ ತಾಕಾ ಧೊಸ್ತಾಲಿಂ ತರೀ ಹೆರಾಂಕ್ ಹೆಂ ಕಳಾನಾಯ್, ಆಪ್ಲೆಂ ಖೊಟಾವ್ನ್ ತಿ ಮರಣ್ ಪಾವ್ಲಿ ಮ್ಹಳ್ಳಿ ಖಬಾರ್ ಹೆರಾಂಚಾ ಕಾನಾಂಕ್ ಪಡಾನಾಯ್ ಮ್ಹಣ್ ತಾಣೆ ಜಾಗ್ರುತ್ಯಾಯ್ ಸಾಂಬಾಳ್‌ಲ್ಲಿ. ತ್ಯಾ ಖಾತಿರ್‌ಚ್ ತಾಣೆ ತಾರ್ ದೀನಾಶೆಂ ಕಾಗಾತ್ ಬರವ್ನ್ ತಿಳ್ಳಿಲ್ಲೆಂ.

ತ್ಯಾ ಕಾಳಾರ್ ತಪ್ಪಲ್ ತುರ್ತಾನ್ ವೆಚಿ ಸೌಲತ್ಯಾಯ್ ನಾತ್‌ಲ್ಲಿ. ಆಜ್ ಬರಯಿಲ್ಲೆಂ ಕಾಗಾತ್ 8-10 ದಿಸಾಂನಿ ಮೆಳ್ತಾಲೆಂ. ಹಳ್ಳಾಂನಿ ಮಹಿನ್ಯಾನ್ ಮೆಳ್ಳೆಂಯ್ ಆಸ್‌ಲ್ಲೆಂ. ಲುವಿಸಾನ್ ಬರಯಿಲ್ಲೆಂ ಕಾಗಾತ್ ಆಟ್ ದಿಸಾಂನಿ ಮೆಳ್ತಾನಾ ತಾಂಚೆಂ ರಡ್ಲೆಂ ರುದಾನ್ ವಿವರ್ಸುಂಕ್ ಅಸಾಧ್ಯ್. ಆವಯ್ ಮತ್ ಚುಕೊನ್ ಪಡ್ಲಿ. ಬಾಪಯ್ ಭ್ರಾಂತೆನ್ ಬುಡ್ಲೊ. ಭಾವ್ ಭಯ್ಲಿಂನಿ ಹಾಕ್ ಬೋಬ್ ಮಾರುನ್ ದುಖಾಂ ಗಳಯ್ಲಿಂ. ಆಪ್ಣಾಚಾ ದುವೆಕ್ ಫಾಟಾಚಾ ಪೊಂತಾಕ್ ಕಿತ್ಯಾಕ್ ಕಾಜಾರ್ ಕರುನ್ ದಿಲೆಂಗಿ ಮ್ಹಣ್ ಚುರ್ಚುರಾಂನಿ ರಡ್ಲಿಂ.

ಧಾವ್ಯಾ ದಿಸಾ ಆವಯ್ ಬಾಪಯ್ ತೋಟಾಕ್ ಪಾವ್ಲಿಂ. ಲುವಿಸಾನ್ ತಾಂಚೆ ಥಾವ್ನ್ ಚುಕಾರಿ ಮಾರ್ಚಿಂ ಕಾರಾಣಾಂ ಸೊದುನ್ ದವರ್‌ಲ್ಲಿಂ. ತಾಂಚೆ ಮುಖಾರ್ ಗಳ್ಳಾಳ್ಕಾಂ ರಡ್ಲೊ. "ಇತ್ಲೆ ವೆಗ್ಗಿಂ ಆಪ್ಣಾಕ್ ಸೊಡ್ನ್ ವೊಚಾತ್ ಮ್ಹಣ್ ಚಿಂತುಂಕ್ ನಾತ್‌ಲ್ಲೆಂ ಮೂ..." ಮ್ಹಣ್ ದೊಳ್ಕಾಂನಿ ದುಖಾಂ ಗಳಯ್ಲಾಗ್ಲೊ.

ಜಾವ್ಯಾಚೆಂ ದುಖಾಂ, ಖಿಂತ್ ಬೆಜಾರಾಯ್, ಕಳ್ಳಳೆ, ತಿಂ ಪಾತಿಯೆಲಿಂ. ಜಾವ್ಯಾಚೆಂ ಕಪೆಟ್‌ಪೊಣ್ ಪಾರ್ಕುಂಕ್ ತಿಂ ಸಕ್ಲೆನಾಂತ್. ಪೂಣ್ ಏಕ್ ಮಾತ್, ಬೆಜಾರಾಯ್ ತಾಣೆ ಉಚಾರ್ಲಿ. ಆಪ್ಲ್ಯಾ ಧುವೆಚೆ ನಿರ್ಜಿವ್ ಕುಡಿಕ್ ಬೆಂಜಾರ್ ಮಾತಿ ಫಾವೊ ಜಾಲಿ ನಾ ಮ್ಹಣ್. ಪೂಣ್ ತೊ ಜಾಲ್ಯಾರೀ ಕಿತೆಂ ಕರ್ತಾಲೊ ಬಾವೊ. ಅಶೆಂಯ್ ತಾಣೆಂ ಚಿಂತ್ಲೆಂ.

ಚಾರ್ ದಿಸಾಂ ಉಪ್ರಾಂತ್ ನೆಣ್ಣಾ ಐರಿಕ್ ಸಾಂಗಾತಾ ಘೆವ್ನ್ ತಿಂ ಗಾವಾಕ್ ಪಾಟಿಂ ಗೆಲಿಂ. ಲುವಿಸ್ ಆತಾಂ ಘರಾಂತ್‌ವಕ್ಪುರೊ ಜಾಲ್ಲೊ. ಘರಾಂತ್ ತ್ಯಾ ಹ್ಯಾ ಮುಲ್ಕಾಂತ್ ಲುಸಿಚೆಂ



ರುಪ್ಪೆಂ ದೊಳ್ಳಾಂ ಮುಖಾರ್ ದಿಸ್ತಾಲೆಂ. ಆತಾಂ ತೊ ಗಡಾಂಗಾಕ್ ವಚಾನಾತ್ಲೊ. ಗೆಲ್ಯಾರಿ ರಜೆ ದಿಸಾಂನಿ ವಚೊನ್ ವೆಳಾರ್ ಘರಾ ಪಾಟಿಂ ಯೆತಾಲೊ. ಆಳಾಕ್ ಧಾಡ್ನ್ ಸೊರೊ ಹಾಡಯ್ತಾಲೊ. ತಶೆಂ ಮ್ಹಣ್ ತಾಚೆಂ ಕಾಮುಕ್ಪೊಣ್ ತಾಣೆ ಸೊಡುಂಕ್ ನಾತ್ಲೆಂ. ಗೆಂತೆ ಜಾತಚ್ ಕೊಣಾ ಎಕ್ಲ್ಯಾಚೆಂ ನಾಂವ್ ಕಾಡುನ್ ಬಂಗ್ಲ್ಯಾಚಾ ಕಾಮಾಕ್ ರಾವ್ ಮ್ಹಣ್ ಸಾಂಗ್ತಾಲೊ. ಬಾಯ್ಲೆ ದೆವಾಧಿನ್ ಜಾಲ್ಯಾ, ಘರಾಂತ್ ಕಾಮ್ ಕರ್ತಲಿಂ ನಾಂತ್ ಮ್ಹಣ್ ಆಳ್ ಚಿಂತಾಲೆ ತರೀ ಸ್ತ್ರೀಯಾಂಕ್ ಹಾಚೊ ಘುಟ್ ಕಳಿತ್ ಆಸ್ಲೊ, ಕಿತ್ಯಾಕ್ ತೊ ತಾಕಾ ಮನ್ ಪಡ್ಲ್ಯಾಚೆಂ ನಾಂವ್ ಉಚಾರ್ನ್ ದಿಸಾಕ್ ಏ-ಏಕ್ಲ್ಯಾಕ್ ಬದ್ಲಿತಾಲೊ.

ಲುವಿಸ್ ಥೊಡಿಂ ವರ್ಸಾಂ ವಿದುರ್ ಜಾವ್ನ್ ಉರ್ದೊ. ತಾಕಾ ದುಸ್ರ್ಯಾ ಪೊಣಾಕ್ ಕಾಜಾರ್ ಜಾಂವ್ಚಿಂ ಚಿಂತಾಂ ಉದೆಂವ್ಕ್ ನಾತ್ಲಿಂ. ಕಿತ್ಯಾಕ್ ತೊಟಾಂತ್ಲಿಂ ಆಳಾಂ ತಾಕಾ ಮನ್ ಜಾತಾನಾ ಮೆಳ್ತಾಲಿಂ. ತೊ ದಾದೊಸ್ಕಾಯೆನ್ ಸಂತೊಸಾನ್ ಆಸುಲ್ಲೊ.

ಐರಿಕ್ ಇಗರ್ಜೆ ಇಸ್ಕೊಲಾಕ್ ಭರ್ತಿ ಕೆಲ್ಲೆಂ. ತೆಂ ಸಂತೊಸಾನ್ ಉಡ್ಯಾಣಾಂ ಮಾರ್ನ್ ವೆತಾಲೆಂ. ಆವಯ್ಚೆಂ ಸಾರ್ಕೆಂ ತಾಚಾ ತೊಂಡಾರ್ ಆಸ್ಲೆಂ. ಕೆದ್ನಾಯ್ ಹಾಸೊನ್ ಗಣ್ ಉಲವ್ನ್ ವ್ಹಡಿಲಾಂಚೆಂ ಮಾತ್ ನ್ಹಂಯ್ ಸಾಂಗಾತಿ ಭುರ್ಗ್ಯಾಂಚಿಂಯ್ ಮೊನಾಂ ವೊಡ್ತಾಲೆಂ. ಇಸ್ಕೊಲಾಚಾ ವ್ಹಡಿಲಾಂಕ್ ಖಾಲ್ ಜಾವ್ನ್ ಶಿಕಯಿಲ್ಲೊ ಪಾರ್ ವೆಗ್ಗಿಂಚ್ ಜಿಕ್ರುನ್ ಧರ್ನ್ ಹುಷಾರ್ಕಾಯೆನ್ ಶಿಕ್ತಾಲೆಂ. ತಾಚಿ ಹುಷಾರ್ಕಾಯ್, ಚುರುಕ್ ಉಲವ್ನ್, ತೊಂಡಾರ್ ಹಾಸೊ ಪಳೆಲ್ಲ್ಯಾ ವ್ಹಡಿಲಾಂಕ್ ತೆಂ ಮೊಗಾಚೆಂ ಜಾಲ್ಲೆಂ. ಆವಯ್ ನಾತ್ಲೆಂ ಭುರ್ಗೆಂ ಮ್ಹಣ್ ಚಡ್ ಕೊಂಡಾಟೊ ಕರ್ತಾಲಿಂ. ತಾಚೆಂ ಗಣ್ ಉಲವ್ಚೆಂ ಸುಡ್ನುಡಿ ಚಾಲ್, ತೊಂಡಾರ್ ಕೆದ್ನಾಯ್ ಹಾಸೊ ಪಳೆಲ್ಲ್ಯಾ ಆಜ್ಯಾ ಆಜಿಯೆಕ್ ಲುಸಿಚೊ ಉಡಾಸ್ ಯೆತಾಲೊ. "ಸಗ್ಗೊ ಲುಸಿಕ್ ಚ್ ಪುಸುನ್ ಹಾಡ್ಲಾಯ್ಲೊ ತುವೆಂ" ತಿಂ ತಾಚ್ಯೊ ತಾರಿಪೊ ಕರ್ತಾಲಿಂ ಆನಿ ಮೊಗಾನ್ ಉಸ್ಕಾರ್ ಬೊಸೊವ್ನ್ ಕೇಸ್ ಪೊಶೆತಾಲಿಂ.

ಕೆಲೆಂಡರಾಂ ಪರ್ತಾಲ್ಲೆ ಪರಿಂ ಧಾ ವರ್ಸಾಂ ಉತ್ರಾಲ್ಲಿಂ. ಐರಿನ್ ಪಾಂಚ್ಚ್ಯಾ ಕ್ಲಾಸಿಂತ್ ಪರಿಕ್ಷಾ ಬರಯಿಲ್ಲಿ. ಆತಾಂ ತೆಂ ರಜೆರ್ ಘರಾ ಆಸ್ಲೆಂ. ಆನಿ ಹ್ಯಾಚ್ ವೆಳಾರ್ ಬಾಪಾಯ್ಚೆಂ ಕಾಗಾತ್ ತಾಚಾ ಆಜ್ಯಾಚಾ ನಾಂವಾರ್ ಆಯಿಲ್ಲೆಂ. "ಆಮ್ಚ್ಯಾ ತೊಟಾಚೆಂ ವರ್ಸಾಚೆಂ ಲೇಖ್ ಯೆಂವ್ಚ್ಯಾ ಹೆಫ್ತಾಂತ್ ಸಂಪ್ತಾ. ಉಪ್ರಾಂತ್ ತೊಟಾಕ್ ಪೊಂದ್ರಾ ದಿಸಾಂಚಿ ರಜಾ ಆಸ್ಲಲ್ಯಾನ್ ಹ್ಯಾ ರಜೆಂತ್ ಹಾಂವ್ ಯೆತಲೊಂ. ಪೈಶೆ ಧಾಡುಂಕ್ಲಾಂತ್ ಮ್ಹಣ್ ಬೆಜಾರ್ ಪಾವಾನಾಕಾತ್" ಮ್ಹಣ್ ಬರಂವ್ಕಾಯ್ ವಿಸ್ತಾಲೊನಾ.

ಕಿತ್ಯಾಕ್, ಹೆ ತೀನ್ ಮಹಿನ್ ತಾಣೆ ಖರ್ಚಾಕ್ ಪೈಶೆ ಧಾಡ್‌ಲ್ಲೆನಾಂತ್. ತಾಚಾ ಪೈಶ್ಯಾಂಕ್ ಮಾಂವಾಡ್ಯಾಚಿಂ ರಾಕಾನಾಂತ್. ಧಾಡ್ಲೆನಾಂತ್ ಮ್ಹಣ್ ನಾತಿಕ್ ಕಾಂಯ್ ಖಾಣಾ ಜೆವ್ಣಾಕ್ ಉಣೆ ಕರಿನಾಂತ್ ವ ಪುರ್ಪುರ್ನಾಂತ್. ತೆಂ ತಾಂಚೆಂಚ್ ಬಾಳ್ ಮ್ಹಣ್ ಚಿಂತಾತ್. ತಾಚಾ ಖಾಣಾ ಜೆವ್ಣಾಕ್, ಮುಸ್ತಾಕೆಕ್, ಹೆರ್ ಖರ್ಚಾಕ್ ಆಪ್ಲ್ಯಾ ಭುರ್ಗ್ಯಾಂ ಪರಿಂಚ್ ಸುಧಾರ್ಸುನ್ ವರ್ತಾತ್. ತಾಂಕಾಂ ತಾಂಚೆಂ ಲುಸಿ ಆಸ್‌ಲ್ಲೆ ಪರಿಂ ಐರಿಕ್ ಪಳೆತಾನಾ ಭೊಗ್ತಾಲೆಂ.

ಬಾಪಾಯ್ಚೆಂ ಕಾಗಾತ್ ವಾಚುನ್ ಐರಿಕ್ ಸಂತೊಸ್ ಜಾತಾ. ತಾಕಾ ರಜೆಂತ್ ತೊಟಾಕ್ ವೆಚೆಂ ಮನ್ ಜಾತಾ. ಆಪ್ಲಿ ಆವಯ್ ಥಂಯ್ಸರ್ ದೆವಾಧೀನ್ ಜಾಲ್ಲಿ ಮ್ಹಣ್ ಆತಾಂ ತಾಕಾ ಕಳ್ಳಾಂ. ತಿಚೊ ಫೊಂಡ್ ಪಳೆಂವ್ಕ್, ಥಂಯ್ಸರ್ ದಿಂಬಿಯಾಂನಿ ಸರ್ಪೊಡೊನ್ ಮಾಗೊಂಕ್ ತಾಕಾ ಆಶಾ ಉಬ್ಜಾಲ್ಯಾ. ತೆಂ ಆಜ್ಯಾ ಆಜಿಯೆಕ್ ಸಾಂಗ್ತಾ.

"ಹಾಂವ್ ಬಾಬಾ ಸಾಂಗಾತಾ ತೊಟಾಕ್ ವೆತಾಂ."

"ಆಪವ್ನ್ ವ್ಹೆಲ್ಯಾರ್ ವಚ್‌ಗೊ ಪುತಾ. ಕೋಣ್ ತುಕಾ ಆಡಾಯ್ತಾ? ಬಾಬಾಯೀ ಥಂಯ್ಸರ್ ಎಕ್ಲೊಚ್ ಆಸಾ. ರಾಂದುನ್ ವಾಡುಂಕ್ ಜಾಲೆಂಯ್. ಪುಣ್ ತುಂ ಗೆಲ್ಯಾರ್ ಆಮ್ಕಾಂ ಕೋಣ್ ಆಸಾ?" ಆಜೊ, ಆಜಿ ನಕ್ಲಾಂ ಕರ್ತಾತ್.

"ರಾಂದುನ್ ವಾಡುಂಕ್ ನ್ಹಂಯ್. ತೋಟ್ ಪಳೆಂವ್ಕ್. ಮ್ಹಾಂಯ್ ಮ್ಹಜಿ ಥಂಯ್ಸರ್ ಸರ್‌ಲ್ಲಿ ನ್ಹಂವೆ? ತಿಚೊ ಫೊಂಡ್ ಕಸೊ ಆಸಾಗಿ ಮ್ಹಣ್ ಮ್ಹಾಕಾ ಪಳೆಜಾಯ್". ಅಶೆಂ ತೆಂ ಸಾಂಗ್ತಾನಾ ಫಟ್ಕ್ ಕರುನ್ ತಾಚಾ ತೊಂಡಾಕ್ ಪಳೆಂವ್ಕ್ ವಿಜ್ಞಿತ್ಯಾಯ್ ಭೊರ್ತಾನಾ ತಾಂಚಾ ದೊಳ್ಕಾಂ ಥಾವ್ನ್ ದುಖಾಂ ಗಳ್ತಾತ್. ಆವಯ್ಚೊ ಕಿತ್ಲೊ ಮೋಗ್ ತಾಕಾ ಆಸಾ, ಕಿತ್ಲೊ ಉಡಾಸ್ ತೆಂ ಕಾಡ್ತಾ ಮ್ಹಣ್ ಚಿಂತಾತ್.

ಲುವಿಸ್ ಮೊಂವಾಡ್ಯಾ ಪಾವ್ತಾ. ಐರಿ ಸಂತೊಸಾನ್ ನಾಚ್ತಾ. ಕಿತ್ಯಾಕ್, ಹ್ಯಾ ರಜೆರ್ ಬಾಪಯ್ ಸಾಂಗಾತಾ ತೊಟಾಕ್ ವೆಚ್ ಮ್ಹಣ್ ಆಜ್ಯಾಳಾಚ್ಯಾಂನಿ ಸಾಂಗ್ಲಾಂ. ತೆಂ ತೊಟಾಕ್ ವೆಚೊನ್ ಆವಯ್ಚೊ ಫೊಂಡ್ ಪಳೆಂವ್ಕ್ ಅತ್ರಗ್ತಾ.

ದೋನ್ ದಿಸಾಂ ಉಪ್ರಾಂತ್ ಲುವಿಸಾ ಲಾಗಿಂ ಐರಿನ್ ತೊಟಾಕ್ ವೊಚೊಂಕ್ ಅತ್ರಗ್ಲೆ ವಿಶಿಂ ಸಾಂಗ್ತಾನಾ ಮತಿಂತ್ ತೊ ನರ್ಗಾತಾ ತರೀ ತೊಂಡಾನ್ ಆಪವ್ನ್ ವರ್ಚೆಂ ಭಾಸಾವ್ಣೆಂ ದಿತಾ. ಐರಿಕ್ ಜಾಲ್ಲ್ಯೊ ಸಂತೊಸ್ ಇತ್ಲೊ ತಿತ್ಲೊ ನ್ಹಂಯ್.

ಭಾಯ್ರ್ ಸರ್ತಾನಾ ಆಜ್ಯಾ ಆಜಿಯೆಚಾ ದೊಳ್ಕಾಂನಿ ದುಖಾಂ ಗಳ್ತಾತ್. ಮಾವ್ಚ್ಯಾಂ ಮೌಶೆಚಾ ತೊಂಡಾರ್ ಖಿಂತಿಚೊ ಭಾರೊ ಉದೆತಾ. ಐರಿಕ್ ಹೆಂ ಪಳೆಂವ್ಕ್ ಏಕ್ ಥರ್‌ಶೆಂ ಜಾತಾ ತರೀ ತೋಟ್ ಪಳೆಂವ್ಕ್ ಹುಮೆದಿನ್ ತೆಂ ತಯಾರ್ ಜಾತಾ. ಮೆಟಾಂ ದೆಂವ್ತಾನಾ ಆಜೊ, ಆಜಿ, ಮಾವ್ಚೆ, ಮೌಶ್ಯೊ "ವೆಗ್ಗಿಂ ಏ ಪುತಾ ಐರಿ. ತುಂ ನಾಸ್ತಾನಾ ಘರಾಂತ್ ವ್ಹಕಾಲ್

ವ್ವಕಾಲ್ ನಾತ್ಲೆ ಪರಿಂ ಭೊಗ್ತಾ" ಮ್ಹಣ್ ಸಾಂಗ್ತಾತ್. ಆನಿ ಉವಿಸಾಕ್‌ಯ್ ವೆಳಾರ್ ಧಾಡುಂಕ್ ಉಡಾಸ್ ಕರ್ತಾತ್. "ಹಾಂವ್ ಆಟ್ ದಿಸಾಂನಿ ಪಾಟಿಂ ಯೆತಲಿಂ" ಮ್ಹಳ್ಳೊ ಭರ್ಪೊಸೊ ದಿತಾ. ತೆಂ ಸಂತೊಸಾನ್ ಬಾಪಯ್ ಪಾಟ್ಲಾನ್ ಚಲ್ತಾನಾ ತಿಂ ಆಂಗ್ಲಾಂತ ರಾವೊನ್ ತಾಚಿ ಪಾಟ್ ಪಳೆವ್ನ್ ರಾವ್ತಾತ್.

ತೆಂ ಗೆಲ್ಲ್ಯಾ ಥೊಡ್ಯಾ ದಿಸಾಂನಿ ತಾಚೊ ಉಡಾಸ್ ಯೇವ್ನ್ ತಾಚೆಂ ಉಲೊವ್ಣೆಂ ನಾಸ್ತಾನಾ ತಾಚೆಂ ತೊಂಡ್ ಪಳೆಂವ್ಕ್ ಮೆಳಾನಾಸ್ತಾಂ ತಿಂ ತಾಚಿ ಖಬಾರ್ ಉಲವ್ನ್‌ಚ್ ಆಸ್ತಾತ್. ಥೊಡ್ಯಾ ರಾತಿಂನಿ ತಾಂಕಾಂ ನೀದ್‌ಯ್ ಸಾರ್ಕಿ ಪಡಾನಾ. "ಐರಿ ಕಿತೆಂ ಕರ್ತಾ ಕೊಣ್ಣಾ... ಬಾಪಯ್ ಕಾಮಾಕ್ ವೆತಚ್ ಎಕ್ಲೆಂ ಎಕ್ಸುರೆಂ ತ್ಯಾ ಘರಾಂತ್ ಕಶೆಂ ರಾವ್ತಾ ಕೊಣ್ಣಾ ... ಹಾಂಗಾ ಜಾಲ್ಯಾರ್ ಆಮಿಂ ಆಸ್‌ಲ್ಲಾವ್. ಥಂಯ್ಸರ್ ಕೊಣಾ ಸಾಂಗಾತಾ ರಾವ್ತೆಲೆಂ... ಕೊಣಾ ಸಾಂಗಾತಾ ಖೆಳ್ತೆಲೆಂ... ರಾತಿಂ ಎಕ್ಸುರ್ಯಾನ್ ನಿದಾಚಾಯ್... ಹಾಂಗಾಸಾರ್ ರುಚಿನ್ ಕೆಲ್ಲ್ಯಾಕ್ ಥಂಯ್ಸರ್ ತಾಕಾ ಜೆವಾಣ್ ರುಚ್ತಾಗಿ ನಾ ಕೊಣ್ಣಾ... ಬಾಪಯ್ ಕಿತ್ಲೆಂ ರುಚಿಚೆಂ ರಾಂದುನ್ ವಾಡಿತ್.... ಚೆಡುಂ ಕಿತ್ತಿ ಖಿಂತ್ ಕರ್ತಾ ಕೊಣ್ಣಾ... ಪಾಟಿಂ ಯೆತಾನಾ ಬಾಗೊನ್ ಕಾಂಟೊ ಜಾತಲೆಂ ಕೊಣ್ಣಾ..." ತಾಂಚಾ ಘರಾ ಹರ್ಯೆಕ್ಕ್ಯಾಂಚಾ ತೊಂಡಾಂತ್ ಐರಿಚೆಂಚ್ ಉಲೊವ್ಣೆಂ ಚಲ್ತಾ. ತೆಂ ಪಾಟಿಂ ಯೆತಾಸರ್ ತಾಂಕಾಂ ತಾಚಿ ಖಿಂತ್ ಥೊಸ್ತಾ. ತಾಚಿ ವಿಶಿಂ ಉಲವ್ನ್, ಖಿಂತ್ ಉಚಾರ್ನ್, ತಾಣ್ ವೆಗ್ಗಿಂ ಪಾಟಿಂ ಯೆಂವ್ಚಿ ವಾಟ್ ರಾಕೊನ್ ರಾವ್ತಾತ್.

ತೊಟಾಕ್ ಗೆಲ್ಲ್ಯಾ ಐರಿಕ್ ಪಯ್ಲೆ ರಾತಿಂ ಭಿರಾಂತ್ ಭೊಗ್ತಾ. ಕಿತ್ಯಾಕ್, ಹಾಚೆ ಪಯ್ಲೆಂ ಜಣಾಂ ಭೊರುಲ್ಲಾ ಘರಾಂತ್ ರಾವೊನ್ ಸವಯ್ ಜಾಲ್ಲ್ಯಾನ್ ಎಕ್ಸುರೆಂ ರಾವೊಂಕ್ ತಾಕಾ ಬರೆಂ ಲಾಗಾನಾ. ಪುಣ್ ಬಾಪಯ್ ಮೊಗಾನ್ "ಪುತಾ, ಪುತಾ" ಮ್ಹಣ್ ಉಲೊ ಮಾರ್ನ್ ಸಂತೊಸಾನ್ ಆಸಾಶೆಂ ಪ್ರಯತ್ನ್ ಕರ್ತಾ. ತೆಂ ಘರಾಚ್ಯಾ ಕುಡಾಂ- ಕುಡಾಂನಿ ಭೊಂವ್ತಾಂ. ಆಪ್ಲಿ ಆವಯ್ ಎದ್ಯಾ ವ್ಹಡ್ಲ್ಯಾ ಘರಾಂತ್ ಬಾಬ್ ಕಾಮಾಕ್ ಗೆಲ್ಲ್ಯಾ ವೆಳಾರ್ ಎಕ್ಲಿ ಎಕ್ಸುರೆ ಕಶಿ ದೀಸ್ ಸಾರ್ತಾಲಿ ಮ್ಹಣ್ ವಿಜ್ಞಿತ್ ಪಾವ್ತಾ. ತಿಚೊ ಪೊಂಡ್ ಪೊಳೆತಾ ಪರ್ಯಾಂತ್ ತಾಚಾ ಮತಿಕ್ ಸಮಾಧಾನ್ ನಾ.

ದುಸ್ರೆ ದಿಸಾ ಬಾಪಾಯ್ ಕಿತ್ಲೆಂ ಆಡಾಂವ್ಚೆಂ ಪ್ರಯತ್ನ್ ಕೆಲ್ಯಾರೀ, "ಪೊಂಡ್ ಪಯ್ಸ್ ಆಸಾ, ತುಕಾ ಚಲೊಂಕ್ ಪುರಾಸಾಣ್ ಜಾತಲಿ. ಆತಾಂ ಪೊಂಡ್ ಪುರೊನ್ ವಚೊನ್ ಸೊದುನ್ ಕಾಡುಂಕ್ ಜಾಂವ್ಚೆಂ ನಾಂ" ಮ್ಹಣ್ ಕಿತ್ಲೆಂ ಸಮ್ಮಾಯ್ಲ್ಯಾರೀ, ತೆಂ ಆಯ್ಕಾನಾತ್ಲೆಂ ಪಳೆವ್ನ್ ಸಕಾಳಿಂ ತಾಕಾ ಘೆವ್ನ್ ಪೊಂಡಾ ಸರ್ಶಿನ್ ಗೆಲೊ. ತಾಣೆಂ ಸಾಂಗ್‌ಲ್ಲೆ ಪರಿಂಚ್ ಘಡ್‌ಲ್ಲೆಂ. ಪೊಂಡ್ ಸೊದುನ್ ಕಾಡುಂಕ್ ತಾಕಾ ಕಷ್ಟ್ ಜಾಲೆ. ಕಿತ್ಯಾಕ್ ಝಡಾಂ ಬೊಲಿಂ ವಾಡೊನ್ ವಾಟ್‌ಚ್ ನಾತ್ಲಿ. ತಿಕಾ ನಿಕೆಪಿಲ್ಯಾ ಉಪ್ರಾಂತ್ ತೊ ಜಾವ್ನ್‌ಯ್ ತ್ಯಾ ವಾಟೆಕ್

ಗೆಲ್ಲೊ ನಾ. ತ್ಯಾ ವಾಟೆನ್ ವೆಚಿ ಇತರಾಂಕ್ ಗರ್ಜ್ ಪಡಾನಾ. ಗರ್ಜ್ ಪಡ್ತಾ ತರ್ ತೋಟಾಂತ್ ಕೋಣೀ ಮರಣ್ ಪಾವ್ಲ್ಯಾರ್ ಪುರುಂಕ್ ಮಾತ್. ಪೂಣ್ ಲುಸಿಚಾ ಮರ್ಣಾ ಉಪ್ರಾಂತ್ ತಾಂಚಾ ತೋಟಾಂತ್ ಕೋಣೀ ಮರಣ್ ಪಾವೊಂಕ್ಯಾಂತ್.

ವೆತಾನಾ ಕೊಯ್ತಿ ವೆಲ್ಲ್ಯಾನ್ ಬರ್ಯಾಕ್ ಪಡ್ಲೆಂ. ಬೊಲಿಂ, ಝಡಾಂ, ಬೆಂಡುನ್ ವಾಟ್ ಕರುನ್ ಮುಖಾರ್ ಗೆಲಿಂ. ಆನಿ ಮುಖಾರ್ ವೆತಾನಾ ಬಾಪಾಯ್ ಪೊಂಡ್ ಸೊದ್ಲೊ ಪಳೆಲ್ಲೆಂ ಐರಿ ದುಬಾವ್ಲೆಂ.

ಮ್ಹಾಯ್ ಸರ್ಲ್ಯಾ ಉಪ್ರಾಂತ್ ಬಾಬ್ ತಿಚಾ ಪೊಂಡಾ ಲಾಗ್ಸಾರ್ ವಚೊಂಕ್ ನಾಂಗಾಯ್? ಮಾಂಯ್ಚೊ ಉಗ್ಡಾಸ್ ಬಾಬಾಕ್ ಯೇನಾತ್ಲೊ ಗಾಯ್? ಮಾಂಯ್ಚೊ ಸಿಮಿತ್ರಾಂತ್ ಪುರ್ನಾಸ್ತಾನಾ ಹ್ಯಾ ಗುಡ್ಯಾರ್ ಕಿತ್ಯಾಕ್ ಪುರ್ಣಾಂಗಾಯ್? ತಾಣೆ ತಾಚಿ ಆತುರಾಯ್ ತಡ್ವಂಕ್ ಜಾಯ್ನಾಶೆಂ ಇಸಾನ್ ಸೊಡ್ಲೆಂ.

"ಬಾಬಾ, ಮಾಂಯ್ಚೊ ಹ್ಯಾ ಗುಡ್ಯಾರ್ ಕಿತ್ಯಾಕ್ ಪುರ್ಲೆಂ? ಹಾಂಗಾಸರ್ ಸಿಮಿತ್ರ್ ನಾಂಗಿ?"

ಹಾಚಾ ಸವಾಲಾನ್ ತೊ ಜಾಪ್ ದೀಂವ್ಕ್ ಚಡ್ಚಡ್ಲೊ. ಧುವೆಕ್ ಘಾಟಾಚಿ ಮಾಹೆತ್ ನಾ ಮ್ಹಣ್ ತೊ ಜಾಣಾ. ಎಕಾ ಮಿನುಟಾಚಾ ಮೌನ್ ಪಣಾ ಉಪ್ರಾಂತ್ "ಹಾಂಗಾಸರ್ ಲಾಗ್ಸಾರ್ ಸಿಮಿತ್ರ್ ನಾ ಪುತಾ" ತೊ ಮ್ಹಣಾಲೊ.

"ತರ್ ಹೆರಾಂ ಮೆಲ್ಯಾರ್ ಹ್ಯಾಚ್ ಜಾಗ್ಯಾರ್ ಪುರ್ಲೆಂ? ಹಿಂದ್ವಾಂಕೀ..."

"ವ್ಹಯ್ ಪುತಾ. ಹಾಂಗಾಸರ್ ಮೆಲ್ಯಾಂಕ್ ಹಿಂದು, ಕ್ರಿಸ್ತಾಂವ್ ಮ್ಹಳ್ಳೊ ಫರಕ್. ನಾಸ್ತಾನಾ ಹ್ಯಾ ತೊಟಾ ಭಾಯ್ಲ್ಯಾ ಸರ್ಕಾರಿ ಗುಡ್ಯಾರ್ ಪುರ್ಲೆಂ. ತಾಂಕಾಂ ಹಿಚ್ ಮಾತಿ ಫಾವೊ". ಅಶೆಂ ಸಾಂಗ್ತಾನಾ ತಾಚೊ ತಾಳೊ ದುಖಾನ್ ಭರೊನ್ ಆಯ್ಲೊ. ಐರಿಕ್ ವಿಜ್ಮಿತ್ಯಾಯ್ ಸಾಂಗಾತಾ ದೊಖಾಯಿ ಉಮಾಳೊನ್ ಆಯ್ಲೆಂ. ಬಾಪಯ್ ಮುಖ್ಯಾನ್ ಝಡಾಂ ಬೊಲಿಂ ಬೆಂಡುನ್ ವಾಟ್ ಕರ್ನ್ ದಿತಾಲೊ ಜಾಲ್ಲ್ಯಾನ್ ತಾಚಾ ದೊಳ್ಯಾಂತ್ಲಾನ್ ದೆವ್ವಲ್ಲಿಂ ದುಖಾಂ ತಾಣೆಂ ಪಳೆಲಿಂ ನಾಂತ್.

"ಹ್ಲಾಂ, ಮೆಳ್ಳೊ ಪುತಾ. ಮಾಂಯ್ಚೊ ಪೊಂಡ್ ಮೆಳ್ಳೊ". ತಾಣೆ ಝಡಾಂಚೆ ಘಾಂಟೆ ಕಾತ್ರನ್ ಲುಸಿಕ್ ಪುರುಲ್ಲೊ ಪೊಂಡ್ ದಾಕಯ್ತಾನಾ ತೆಂ ಸಟ್ಪ್ ಕರ್ನ್ ಥಾಂಬ್ಲೆಂ. ತಾಕಾ ಹೊ ಆಪ್ಲಾಚಾ ಆವಯ್ಚೊ ಪೊಂಡ್‌ಗಿ ಮ್ಹಣ್ ದುಬಾವ್ ಜಾಲೊ. ತೆಂ ಮೌನ್ ಜಾವ್ನ್ ಪೊಂಡಾರ್ ಕಿರೊನ್ ವಾಡ್‌ಲ್ಲಿಂ ಝಡಾಂ ಪಳೆವ್ನ್ ರಾವ್ಲೆಂ. ಧುವೆಚೆಂ ಮೌನ್ ಪಳೆವ್ನ್ ಬಾಪಾಯ್ ಕರ್ಕರ್ಯಾಂಚೆಂ ಜಾಲ್ಲೆಂ.

"ಹೊಚ್‌ಗಿ ಬಾಬಾ ಮಾಂಯ್ಚೊ ಪೊಂಡ್?" ತೆಂ ದುಬಾವೊನ್ ವಿಚಾರ್ನ್ ದೊಳೆ ಲ್ಹಾನ್ ಕರ್ನ್ ಬಾಪಾಯ್ ತೊಂಡಾಕ್ ಪಳೆತಾನಾ ತಾಚೆ ದೊಳೆ ಭಿಜ್‌ಲ್ಲೆಂ ತೊಂಡ್ ಲ್ಹಾನ್ ಜಾಲ್ಲೆಂ



ಪಳೆಲೆಂ ತಾಣೆ. ಬಾಪಾಯ್ ಮೌನ್ ಆಧಾರುನ್ ತಕ್ಲಿ ಹಾಲೊವ್ನ್ ವ್ಹಯ್ ಮ್ಹಣ್ತಾನಾ ರಪ್ಪಾ ಕರ್ನ್ ಬಾಪಾಯ್ಚ್ಯಾ ಹಾತಾಂತ್ಲಿ ಕೊತಿ ಘೆವ್ನ್ ಪೊಂಡಾರ್ ವಾಡ್ಲಿಂ ಝಡಾಂ ಕಾತ್ರಂಕ್ ಲಾಗ್ಲೆಂ. ಬಾಪಾಯ್ ಧುವೆಕ್ ಆವಯ್ಚೆರ್ ಆಸ್ಲೊ ಮೋಗ್ ಪಳೆವ್ನ್ ಖಿಂತ್ ಚಾವ್ನ್ ತಾಣೆ ಕಾತರ್ಚೆಂ ಪಳೆವ್ನ್ ರಾವೊ.

ಪೊಂಡಾ ಭೊಂವ್ತೊಣೆಚಿಂ ಝಡಾಂ ಕಾತ್ರನ್ ಕುಶಿಕ್ ವೊಂದಾವ್ನ್ ಹೊ ಪೊಂಡ್ ವಯ್ಲಿ ನ್ಹಂಯ್ ಮ್ಹಣ್ ದುಬಾವೊನ್ ಕೊಯ್ತೆನ್ ತ್ಯಾ ಪೊಂಡಾಚಿ ಮಾತಿ ಉಸ್ತನ್ ಮಾಗಿರೀ ಧರ್ಣ್ ಘಟ್ ಲಾಗ್ತಾನಾ ತಾಣೆ ಬಾಪಯ್ಚ್ಯಾ ತೊಂಡಾಕ್ ಪರ್ತುನ್ ಪಳೆಲೆಂ. ತೊ ಹಾತ್ ಮುಖ್ಯಾನ್ ಬಾಂದುನ್ ಮೌನ್ ಪೊಣಾನ್ ದೊಳ್ಕಾಂತ್ಲಾನ್ ದುಖಾಂಗಳೆಂವ್ಚೆಂ ಪಳೆವ್ನ್ ಹೊಚ್ ಪೊಂಡ್ ಆಸ್ತಲೊ. ಮನ್ಶಾಂಚಿ ಜಾಗ್ ಮಾಗ್ ನಾಸ್ತಾನಾ ಪಾವ್ನ್ ಪಡೊನ್ ವೊತಾಕ್ ಸುಕೊನ್ ಪೊಂಡಾ ವಯ್ಲಿ ಮಾತಿ ಪುರೊನ್ ವೆಚೊನ್ ಆಸೊ ಜಾಲಾಸ್ತೊಲೊ. ತಾಣೆ ಘಟ್ ಚಾಲ್ಲಿ ಮಾತಿ ಕೊಯ್ತೆಚಾ ಬೊಂಚಿನ್ ಉಸ್ತನ್ ಹಾತಾನ್ ರಾಸ್ ಕರುನ್ ಪೊಂಡಾ ಆಕಾರ್ ರಚುನ್ ಮಧೆಗಾತ್ ಮಿಸಾ ಆಕಾರ್ ದಿಲೊ ಆನಿ ಯೆತಾನಾ ಹಾಡುಲ್ಲಿಂ ಪುಲಾಂ ತ್ಯಾ ಮಿಸಾ ಆಕಾರಾರ್ ಬಸವ್ನ್ ದಿಂಬಿ ಘಾಲಿ. ಹಾತ್ ತೊಂಡಾಚೆರ್ ದೊಡುನ್ ಮಾಗ್ಲೆಂ ಮ್ಹಳೆಂ.

"ಮ್ಹಂಯ್, ತುಂ ಮ್ಹಾಕಾ ಸಾಂಡುನ್ ದೆವಾಚಾ ರಾಜಾಂತ್ ಆಸಾಯ್. ತುಕಾ ಮೆಳ್ತೆಲೆಂ ಮರಣ್ ಆನಿ ಹ್ಯಾ ಗುಡ್ಯಾಚಿ ಮಾತಿ ಮ್ಹಾಕಾ ಫಾವೊ ಜಾಯ್ನಾಶೆಂ ದೆವಾಲಾಗಿಂ ಮಾಗೊನ್ ಧಾಡ್ ಮಾಂಯ್". ಮೌನ್ಪೊಣಿ ಮಾಗ್ತಾನಾ ತಾಚಾ ದೊಳ್ಕಾಂತ್ಲಾನ್ ದುಖಾಂಚಿ ಝರ್ ವ್ಹಾಳ್ಳಿ. ಹೆಂ ದೃಶ್ಯ ಪಳೆವ್ನ್ ಬಾಪಯ್ ರಡ್ಲೊ. ಸರಿಸುಮಾರ್ ಅರ್ಧೆಂ ವೋರ್ ತ್ಯಾ ಫಾತ್ರಾಚೆರ್ ದಿಂಬಿ ಘಾಲುನ್ ಹುಸ್ಕಾರ್ ರಡ್ತಾನಾ ತೆಂ ಉಟ್ಚೆಂ ದಿಸಾನಾ ಜಾತಾನಾ ಬಾಪಾಯ್ ತಾಚಾ ಬಾವ್ಕಾಂಕ್ ಧರುನ್ ಬೊಳಾನ್ ಉಟಯ್ಲೆಂ. ಪಾಟಿಂ ಮೆಟಾಂ ಕಾಡುಂಕ್ ತಾಚೆ ಪಾಯ್ ಪರ್ತಾನಾತ್ಲೆ ಪಳೆವ್ನ್ ಬಾಪಾಯ್ ವೊತ್ತಾಯೆನ್ "ಯಾ ಪುತಾ, ಮಾಂಯ್ ಮಾಗೊನ್ ತುಕಾ ಧಾಡ್ತಲಿ" ಮ್ಹಣ್ ಸಾಂಗೊನ್ ಹಾತಾಕ್ ಧರುನ್ ಪಾಟಿಂ ವೆಲೆಂ.

ಪಾಟಿಂ ಆಯಿಲ್ಲೆಂ ಐರಿ ಮಾಗಿರೀ ರಡ್ತಾಲೆಂ. ಬಾಪಾಯ್ ಜಾತಾ ತಿತ್ಲೆಂ ಭುಜಯ್ಲೆಂ. ತರೀ ತೆಂ ಹ್ಯಾ ಮುಲ್ಕಾರ್ ಬಸ್ಲೆಂ ಉಟೊನ್ ತ್ಯಾ ಮುಲ್ಕಾರ್ ಹೆವ್ವಿಲ್ಯಾ ಕುಡಾ ಥಾವ್ನ್ ತೆವ್ವಿಲ್ಯಾ ಕುಡಾಂತ್ ಲಿಪೊನ್ ರಡ್ತಾಲೆಂ. ಲುವಿಸಾಕ್ ಕರಂದಾಯ್ ಭೊಗ್ಲಿ, ಕಳ್ಳೆಳೆ ಭೊಗ್ಲೆ. ಧುವೆಚೆರ್ ಬಿರ್ಮೊತ್ ಭೊಗ್ಲಿ. ಪುಣ್ ಬೊಳಾವ್ನ್ ಸಮಾಧಾನ್ ಕರ್ಚಿಂ ಉತ್ರಾಂ ತಾಚೆ ಜಿಬೆರ್ ಆಯ್ಲಿನಾಂತ್. ಹಾಂಗಾಸರ್ ಆಸ್ಲಾರ್ ಹೆಂ ರಡೊನ್ ಖಿಂತ್ ಕರುನ್ ಭಾಗೊನ್

ವಚೊಂಕ್ ಆಸಾ. ಹಾಕಾ ಫಾಲ್ಕಾಂಚ್ ಗಾಂವಾಕ್ ಪಾಯ್ಲ್ಯಾರ್ ಕಶೆಂ... ತೊ ಚಿಂತುಂಕ್ ಲಾಗ್ಲೊ. ಪೂಣ್ ಹೆಂ ಸಾರ್ಕೆಂ ನ್ಹಂಯ್ ಮ್ಹಣ್ ತಾಚೆಂ ಕೊಶೆಡ್ ಸಾಂಗಾಲಾಗ್ಲೆಂ. ಆತಾಂ ಧಾ ವರ್ಸಾಂ ಉಪ್ರಾಂತ್ ಆಪ್ಲೆಂ ತಾಕಾ ಆಪವ್ನ್ ಹಾಡ್ಲಾಂ. "ದೋನ್ ದಿಸಾನಿಂಚ್ ಪುರೊ ಜಾಲೆಂ ನೈಂಗಿ ಹಾಕಾ? ಹಾಕಾ ಧುವೆಚೆರ್ ಮೋಗ್ ಆಸಾಗಿ?" ಅಶೆಂ ಮಾವಾಡ್ಯಾಚಿಂ ಚಿಂತಲಿಂ. ಕಶೆಂಯ್ ಆಪವ್ನ್ ಹಾಡ್ಲಾಂ. ಆಟ್ ದೀಸ್ ರಾವೊವ್ನ್ ಮಾಗಿರ್ ಪಾಂವ್ಚೆಂ ಅಸೊ ನಿರ್ಧಾರ್ ಕೆಲೊ ತಾಣೆ. ರಾಂದಾಪ್ ಕರುಂಕೀ ಮನ್ ಆಯ್ಲೆಂ ನಾ. ಘರಾಂತ್ ಉಲೊವ್ನ್ ಸಮಾಧಾನ್ ಕರುನ್ ಸಂತೊಸ್ ಕರ್ತಲಿಂ ಕೊಣೇನಾಂತ್. ಖೆಳೊಂಕ್ ಸಾಂಗಾತಿ ಭುರ್ಗಿಂ ನಾಂತ್. ತಾಕಾ ಏಕ್ ಆಲೊಚೆನ್ ಆಯ್ಲಿ. C ಬ್ಲೊಕಾಚಾ ರೈಟ್ರಾಗೆರ್ ಆಪವ್ನ್ ಪೊರ್ಚೆಂ. ಸಮಾಧಾನ್ ಸಾಂಗೊಂಕ್ ತಾಚಿ ಬಾಯ್ಲ್ ಆಸಾ. ರಚೆರ್ ಆಯಿಲ್ಲಿಂ ಭುರ್ಗಿಂಯ್ ಆಸಾತ್. ತಾಂಚೆ ಲಾಗಿಂ ಉಲವ್ನ್ ಭುರ್ಗ್ಯಾಂ ಸಾಂಗಾತಾ ಖೆಳೊನ್ ವೇಳ್ ಪಾಶಾರ್ ಜಾತಾನಾ ಆವಯ್ಚೊ ಉಡಾಸ್ ಪಿರ್ವಾತಲೊ. ಮಾಂವಾಡ್ಯಾಂ ಹ್ಯಾಚ್ ರೀತಿರ್ ನೈಂಗಿ ತೆಂ ವಾಡ್ಲೆಂ? ತಶೆಂಚ್ ಕರುಂಕ್ ತಾಣೆ ಚಿಂತ್ಲೆಂ.

"ಯಾ ಪುತಾ, ಆಮಿ ಭೊಂವೊನ್ ಯೆವ್ಯಾಂ". ತಾಚೆ ಲಾಗ್ನಾರ್ ವಚೊನ್ ರಡ್ಚಾ ತಾಚಿಂ ದುಖಾಂ ಪುಸುನ್ ಮಾತೆಂ ಪೊಶೆಲೆಂ.

"ಖಿಯ್ರ್ ಭೊಂವೊಂಕ್ ವೆಚೆಂ ಬಾಬಾ? ಹ್ಯಾ ಗಾವಾಂತ್ ಪೇಂಟ್ ಆಸಾ?" ತಾಣೆ ತಕ್ಲಿ ಉಕ್ತುನ್ ದೊಳೆ ಲ್ಹಾನ್ ಕರುನ್ ತಾಕಾ ಪಳೆವ್ನ್ ವಿಚಾರ್ಲೆಂ.

"ಪೇಂಟ್ ಹ್ಯಾ ತೋಟಾಚಾ ಭೊಂವ್ತೊಣಿಂ ನಾ ಪುತಾ. ಆಮಿ ತ್ಯಾ ರೈಟ್ರಾಗೆರ್ ಯಾ. ಥಂಯ್ರ್ ತುಜೆ ತಸಲಿಂಚ್ ಭುರ್ಗಿಂ ಆಸಾತ್ ವಚ್ ಆಂಗ್ಲೆಂ ಬದ್ಲಿ". ತಾಣೆ ವತ್ತಾಯ್ ಕರ್ತಾನಾ ತೆಂ ಆಂಗ್ಲೆಂ ಬದ್ಲುಂಕ್ ಕುಶಿಚ್ಯಾ ಕುಡಾಕ್ ಗೆಲೆಂ.

ಆಂಗ್ಲೆಂ ಬದ್ಲುನ್ ಕೇಸ್ ಉಗೊವ್ನ್ ಬಾಪಯ್ ಸಾಂಗಾತಾ ಮೆಟಾಂ ಕಾಡಿಲಾಗ್ಲೆಂ. ಆತಾಂ ತಾಚಾ ತೊಂಡಾಚೊ ಛಾರೊ ಬದ್ಲೊನ್ ಆದ್ಲ್ಯಾ ಸ್ಥಿತಿಯೆಕ್ ಪಾಟಿಂ ಆಯಿಲ್ಲೆಂ ಪಳೆವ್ನ್ ಬಾಪಾಯ್ಕ್ ಸಂತೊಸ್ ಜಾಲೊ.

ಇಕ್ರಾ ವೊರಾರ್ C ಬ್ಲೊಕಾಚಾ ರೈಟ್ರಾಗೆರ್ ಪಾವ್ತಾನಾ ತಾಂಗೆರ್ ಭುರ್ಗ್ಯಾಂಚೊ ಗಲಾಚೊ ಆಯ್ಕಾತಾಲೊ. ಎಕ್ಲೆಂ ಕನ್ನಡ ಬುಕಾಂತ್ಲೆಂ ಬಾಯ್ ಪಾಲ್ ಕೆಲ್ಲೆಂ ಗೀತ್ ಗಾಯ್ತಾನಾ ದುಸ್ರೊ ಕೊಂಕ್ಲಿ ಪದ್ ಆಯ್ಕೊನ್ ಜಿರುನ್ ಧರ್ನ್ ಸಂಗೀತ್‌ಗಾರಾ ಪರಿಂ ಪದ್ ಮ್ಹಣ್ತಾಲೊ. ಹಾಂಕಾಂ ಪಳೆವ್ನ್ ಇಜಿಚೆಯರಾರ್ ಪಾಯ್ ನೀಟ್ ಕರುನ್ ಬಸೊನ್ ಭುರ್ಗ್ಯಾಂ ಸಾಂಗಾತಾ ಉಲೊವ್ನ್ ಆಸ್ಚೊ ಫಿಲಿಪ್ ರೈಟ್, ವಿಜ್ಞಿತ್ಯಾಯೆನ್ ಉಟೊನ್ ಮುಖಾರ್ ಯೆತಾನಾ ಲುವಿಸಾ ಸಾಂಗಾತಾ ಚೆಡುಂ ಆಸ್ಲೆಂ ಪಳೆವ್ನ್ ಆತುರಾಯೆನ್

ತಾಕಾಚ್ ಪಳೆಂವ್ಕ್ ಲಾಗ್ಲೊ.

"ಯೆ, ಯೆ, ಬಸ್", ತಾಣೆ ಲುವಿಸಾಕ್ ಮರ್ಯಾದ್ ದೀವ್ನ್ ಕದೆಲ್ ದಾಕಯ್ಲೆಂ. ಐರಿ ಗುಸ್ಪೊಡೊನ್ ಏಕ್ ಪಾವ್ಟಿಂ ಫಿಲಿಪಾಕ್, ದುಸ್ರೆ ಪಾವ್ಟಿಂ ಭುರ್ಗ್ಯಾಂಕ್ ಪಳೆವ್ನ್ ರಾವ್ಲೆಂ. ತಾಕಾಯ್ ಕುಶಿಲ್ಯಾ ಕದಲಾರ್ ಬಸೊಂಕ್ ಸಾಂಗ್ತಾನಾ ಭಾಯ್ಲ್ಯಾ ಉಲೊವ್ಲ್ಯಾಚೊ ಆವಾಜ್ ರಾಂದ್ವಾರ್ ಆಸ್‌ಲ್ಲಾ ಬಾಯ್ಲೆಕ್ ಆಯ್ಕೊನ್ "ಕೋಣ್ ಸಾಯ್ಬಾ ಆಯ್ಲಾ?" ಭಿತರ್ ಧಾವ್ನ್‌ಚ್ ವಿಚಾರ್ತಾನಾ ತಾಣೆ "ಲುವಿಸ್ ರೈಟ್ ಆಯ್ಲಾ" ಮ್ಹಣ್ ಸಾಂಗ್ತಾನಾ ತಿಣೆ ಬಸೊಂಕ್ ಸಾಂಗೊನ್ ಕೊಂಬ್ಯಾಚಿಂ ಜಾಂಗ್ಲಾಂ ಮುಣ್ಣುಟ್ಕಾರ್ ದವರ್ನ್ ಕೊಯ್ತುನ್ ಕಾತ್ರಂಕ್ ಲಾಗ್ಲಿ."

ಲುವಿಸಾ ಸಾಂಗಾತಾ ಆಯಿಲ್ಲ್ಯಾ ಐರಿಕ್ ತೆಂ ಕೋಣ್ ಮ್ಹಣ್ ವಿಚಾರ್ಲೆಂ ನಾ. ಪೂಣ್ ವಿಜ್ಞಿತ್ಕಾಯೆನ್ ತಾಚಾ ತೊಂಡಾಕ್‌ಚ್ ಪಳೆತಾಲೊ ಚಾಲ್ಲ್ಯಾನ್ ಲುವಿಸಾನ್ ವೊಳಕ್ ಸಾಂಗ್ಲಿ.

"ಹೆಂ ಮ್ಹಜೆಂ ಧುವ್"

"ಧುವ್? ಲುಸಿಬಾಯೆಚೆಂ ಮಾಲ್ವಡೆಂ ಧುವ್? ಕೆದಾಳಾ ಆಪೊವ್ನ್ ಹಾಡ್ಲೆಂಯ್?" ಐರಿಕ್ ಪಳೆವ್ನ್ ತಾಚೆ ಥೈಂ ಸಂತೊಸ್ ಜಾತಾನಾ ಕಾಳಿಜ್ ಉಮಾಳೊನ್ ಆಯ್ಲೆಂ. ಲುವಿಸಾನ್ ಕಾಲ್ ಆಯಿಲ್ಲ್ಯಾಂವ್ ಮ್ಹಳ್ಳೆಂಯ್ ಆಯ್ಕೊಚೆಂ ಸೈರಾಣ್ ನಾತ್‌ಲ್ಲೆಂ.

"ಮಾಗ್ಲೇ, ಯೇ ಮಾಗ್ಲೇ... ಅಳೆ, ಹಾಂಗಾಸಾರ್ ಕೋಣ್ ಆಯ್ಲಾಂ ಪಳೆ" ತೊ ಮದ್ಲ್ಯಾ ಹುಂಬ್ರಾರ್ ರಾವೊನ್ ಸಂತೊಸಾಚಾ ಉಮಾಳ್ಕಾಂನಿ ಬಾಯ್ಲೆಕ್ ಆರಾಬಾಯೊ ದೀಲಾಗ್ಲೊ.

"ಆಯ್ಲಿಂ ಸಾಯ್ಬಾ, ಕೊಂಬೊ ಸುಟಿ ಕರುನ್ ಯೆತಾಂ. ಲುವಿಸ್ ರೈಟ್ ಆಯ್ಲಾ ಮ್ಹಳ್ಳೆಂಯ್ ನೈಂವೆ. ಆಯ್ಕಾನಾಂವೆ ಮ್ಹಾಕಾ? ತೊ ಕಿತೆಂ ನವೊ ಮನಿಸ್‌ವೆ? ತಿಕೆಲೆ ಬಸ್ ಮ್ಹಣ್" ತಿ ಮಾಸ್ ಸುಟಿ ಕರ್ಚ್ಯಾ ಆಮ್ಸೊರಾನ್ ಉಲಯ್ತಾಲಿ. ತಿಕಾ ಐರಿ ಆಯಿಲ್ಲಿ ಖಬಾರ್ ನಾ.

"ತಾಕಾ ಬೊಸಯ್ಲಾ ಸಾಯ್ಬಿಣಿ. ಆನಿ ಕೋಣ್ ಆಯ್ಲಾಂ ಪಳೆ ತಾಚೆ ಸಾಂಗಾತಾ" ತೊ ರಾವ್ಲೆ ಕಡೆನ್ ನಾಚ್ತಾಲೊ ಸಂತೊಸಾನ್.

"ಕಿತೆಂ, ಗಾಂವಾಕ್ ವೊಚೊನೀ ಕಾಚಾರ್ ಜಾವ್ನ್ಯೀ ಹೊಕ್ಲೆಕ್ ಹಾಡ್ನ್ ಆಯ್ಲಾಗಿ ಕಿತೆಂ?" ತಿಣೆ ಮಾಸಾಚ್ಯೊ ಪೊಡಿ ವೆಗ್ಳೊ ರಾಸ್ ದವರುನ್ ವೆವ್ಗಿಂ ಹಾತ್ ಅರ್ಧ್‌ಕುರೆ ಧುವ್ನ್ ಸಾಲಾಕ್ ಯೆತಾನಾ...

"ಹೊಕ್ಲೆಕ್ ನ್ಹಂಯ್ ಸಾಯ್ಬಿಣೀ... ಲುಸಿಚೆ ಧುವೆಕ್ ಹಾಡ್ನ್ ಆಯ್ಲಾ..."

"ಲುಸಿಕ್ ಹಾಡ್ನ್ ಆಯ್ಲಾ...? ಹೊ ಕಹಲೆಂ ನವಾಲಾಂ ಉಲಯ್ತಾ..." ತಿಣೆ ಲುಸಿಚೆಂ

ದುವ್ ಮ್ಹಳ್ಳೆಂ ಆಯ್ಕೊಂಕ್ಡಾತ್‌ಲ್ಲೆಂ.

"ಅರೆ! ಅರೆ! ಹೆಂ ಕೋಣ್ ಬಾಯ್...? ತಿ ಸಂತೊಸಾನ್ ಹುಳ್ವುಳೊನ್ ಐರಿಕ್ ಪಳೆವ್ನ್ ವಿಜ್ಞಿತ್ಕಾಯೆನ್ ದೊಳೆ ವಯ್ರ್ ಪಂದಾಕ್ ಕರುನ್ ಪಳೆವ್ನ್ ಹಾಕಾ "ಲೂಸಿಚೆಂ ಧುವ್ ಬೈಂ. ಕಿತ್ಲೆಂ ವ್ಹಡ್ ಚಾಲಾಂ ಪಳೆ. ಸಾರ್ಕೆಂಯ್ ತಿಚೆಂಚ್".

"ಓಹ್! ಲೂಸಿಚೆಂ ಧುವ್!! ತಿಣೆ ಉಂಬ್ರಾರ್ ಧಾವ್ನ್ ಉಡೊನ್ ಐರಿಕ್ ಪೊಟ್ಟುನ್ ಧರುನ್ ಮಾತ್ಕಾ ಕಪಾಲಾಚೊ ಗಾಲಾಂಚೊ ವಯ್ರ್ ವಯ್ರ್ ಉಮೆ ಘೆವ್ನ್ ಬಸ್‌ಲ್ಲ್ಯಾಕ್ ಬಳಾನ್ ಉಟೊವ್ನ್ ಆರಾವ್ನ್ ತಿಚೆ ಪಾಸ್ಕೆಕ್ ಘೆವ್ನ್ ಸಂತೊಸಾನ್ ಉಲ್ಲಾಸಾನ್ ಮುರ್ಡೆಲೆಂ. ತಿಚೆ ಜಿಬೆರ್ ಉತ್ರಾಂಚ್ ಸುಟಾನಾತ್ಲಿಂ. ಕಾಳಿಚ್ ಫುಮಾರೊನ್ ಉಲ್ಲಾಸ್ ಭರಿತ್ ಜಾಲ್ಲಿ. ಹಿಚ್ಯಾ ಹ್ಯಾ ಥರಾಚಾ ಕರ್ತುಬಾಂನಿ ಐರಿ ಸೈರ್‌ಭೈರ್ ಜಾಲ್ಲೆಂ. ಭುಗ್ಯಾಂಚಿಂ ಪದಾಂ ರಾವೊನ್ ವಿಜ್ಞಿತ್ಕಾಯೆನ್ ದೊಳೆ ಸೊಡ್ನ್ ಪಳೆತಾಲಿಂ.

"ಪಳೆಯಾ ಪುತಾ, ಕೋಣ್ ಆಯ್ಲಾಂ ಆಮ್ಗರ್. ಲುಸಿ ಆಯ್ಲ್ಯಾ... ಸಗ್ಳೆಂ ಲುಸಿಕ್‌ಚ್ ಪುಸುನ್ ಹಾಡ್ನ್ ಆಯ್ಲಾಂ. ಹಾಕಾ ಪಳೆಲ್ಯಾರ್ ತಿಕಾ ಪಳೆಚಾಯ್ ಮ್ಹಣ್ ನಾ... ಸುರ್ವೆರ್ ಹಾಕಾ ಪಳೆವ್ನ್ ಕೋಣ್ ಭುರ್ಗೊಂ ಹೆಂ ಖಂಯ್ಲಿ ಪಳೆಲಾಂ ಮ್ಹಳ್ಳೆಪರಿಂ ಭೊಗ್ಲೆಂ ಮ್ಹಾಕಾ..."

"ವ್ಹಯ್ ಸಾಯ್ಬಿನಿ, ಭಿತರ್ ರಿಗ್ತಾನಾ ಮ್ಹಾಕಾಯ್ ತಶೆಂಚ್ ಭೊಗ್ಲೆಂ..." ಘೊವ್ ಸಂತೊಸ್ ಉಚಾರ್ತಾಲೊ.

"ಕಶೆಂಯ್ ಆಪ್ರೊಪ್ ಧುವೆಕ್ ಆಪವ್ನ್ ಹಾಡ್ನ್ ಆಯ್ಲಾಯ್. ದನ್ವರಾಂ ಜೆವಾಣ್ ಕರ್ನ್‌ಂಚ್ ವಚಾ" ತಿಣೆ ಒತ್ತಾಯ್ ಕರುನ್ ರಾವಯ್ಲೆಂ. ಐರಿಕ್ ಆರಾವ್ನ್ ಧರ್ನ್ ಭಿತರ್ಲ್ಯಾ ಕೂಡಾಕ್ ಆಪವ್ನ್ ವರ್ನ್ ಗೆಲಿ. ಭುರ್ಗಿಂಯ್ ತಿಚೆ ಪಾಟ್ಲ್ಯಾನ್‌ಂಚ್ ವಚೊನ್ ತಾಂಚೆ ಭೊಂವಾರಿಂ ವೆಡೊ ಘಾಲಿಲಾಗ್ಲಿಂ. ಐರಿಕ್‌ಯೀ ಹಾಂಚೆಂ ವರ್ತನ್ ಸಂತೊಸ್ ಕರುಂಕ್ ಪಾವ್ಲೆಂ. ಆವಯ್ಲೆ ಫೊಂಡಾಚೆರ್ ರಡೊನ್ ಖಿಂತ್ ಧರ್‌ಲ್ಲ್ಯಾ ತಾಕಾ ಆತಾಂ ಸಂತೊಸ್ ಜಾವ್ನ್ ದೂಖ್ ವಿಸ್ರಾಲೆಂ. ಕಿತ್ಯಾಕ್, ಆವಯ್ ವಿಶಿಂ ಹಾಣಿಂ ಸಂತೊಸಾನ್ ಉಚಾರ್ಚಿಂ ಉತ್ರಾಂ ತಾಚಾ ಮತಿರ್ ಸಮಾಧಾನ್ ಉಲ್ಲಾಸ್ ಕರಿಲಾಗ್ಲಿಂ.

ತಾಚೆ ವಿಶ್ಯಾಂತ್, ತಾಚಾ ಆಚ್ಯಾಳಾಚ್ಯಾನ್ ತಾಕಾ ಪಳೆಂವ್ಚೆ ವಿಶ್ಯಾಂತ್, ತಾಚಾ ಶಿಕ್ಪಾ ವಿಶ್ಯಾಂತ್ ಸರ್ವ್ ಐರಿ ಕರ್ನಾ ವಿಚಾರ್ನ್ ಸಮ್ಜೊನ್ ಘೆವ್ನ್ ತಾಣೆ ಸಾಂಗ್‌ಲ್ಲೆಂ ಆಯ್ಕೊನ್ ವ್ಹರ್ತೊ ಸಂತೊಸ್ ತಿಕಾ ಜಾಲ್ಲೊ.

"ಆವಯ್ ತುಕಾ ಲ್ಹಾನ್‌ಪಣಾರ್ ಸಾಂಡುನ್ ಗೆಲಿ ಪುತಾ... ತಿ ತುಕಾ ಬರೆಂ ಮಾಗೊನ್ ಧಾಡ್ತಲಿ. ಕಿತೆಂ ಕರ್ಚೆಂ? ತಿಚೆ ದೀಸ್ ತಿತ್ಲೆಚ್ ಆಸ್‌ಲ್ಲೆ... ಬರೆಂ ಕರ್ನ್ ಶಿಕೊನ್ ತುಂ ವ್ಹಡ್ಲೆಂ ಜಾ... ತುಜೊ ಫುಡಾರ್ ತಿಚೆ ಮಾಗ್ಣ್ಯಾನ್ ನಂದನ್ ಜಾತಲೊ..." ತಿಣೆ ತಾಚಾ ಆವಯ್ಚೊ



ಬರ್ಮಾ ಗುಣಾಂ ಶೆಗುಣಾಂ ಮಾಯ್ಪಾಸಾ ವಿಶಿಂ ನೆರಾವ್ನ್ ಸಾಂಗ್ತಾನಾ ತಿಚೆಂ ರಾಂದಾಪ್ ಜಾವ್ನ್ ಯೆತಾಲೆಂ. ಲುವಿಸ್ ಆನಿ ಫಿಲಿಪ್ ಕೂಡಾಂತ್ ಬಸೊನ್ ಶಿಕ್ತಾಲೆ. ಐರಿ ತಾಂಚಾ ಘರ್ವ್ ಭುರ್ಗ್ಯಾಪರಿಂ ಜಾಲ್ಲೆಂ.

ಜೆವ್ಣಾ ಉಪ್ರಾಂತ್ ಲುವಿಸ್, ಫಿಲಿಪ್ ಆನಿ ಮಾಗಿ ಆದ್ಲ್ಯಾ ಉಲವ್ಣ್ಯಾಂತ್ ಮೆತೆರ್ ಜಾವ್ನ್ ಲುಸಿಚಾ ಬರ್ಮಾ ಗುಣಾಂ ವಿಶಿಂ ಉಲಯ್ತಾನಾ ಐರಿ ತಾಂಚಾ ಭುರ್ಗ್ಯಾಂ ಸಾಂಗಾತಾ ಖೆಳಾಂತ್ ಮಗ್ನ್ ಜಾಲ್ಲೆಂ.

ಸಾಂಜೆರ್ ಪಾಂಚ್ ವೊರಾರ್ಶೆಂ ಪಾಟಿಂ ವೆಚ್ಯಾಕ್ ಐರಿಕ್ ಉಲೊ ದಿತಾನಾ ತೆಂ ಘರಾ ಪಾಟ್ಲಾನ್ ಲಿಪೊನ್ ಬಸ್ಚ್ಯಾ ಖೆಳಾಂತ್ ಭುರ್ಗ್ಯಾಂ ಸಾಂಗಾತಾ ಮಗ್ನ್ ಜಾಲ್ಲೆಂ. ತಾಕಾ ಪಾಟಿಂ ವೆಚಿ ಖಬಾರ್ ನಾತ್ಲಿ. ಬಾಪಾಯ್ಚ್ಯಾ ಉಲ್ಕಾಕ್ ಧಾವೊನ್ ಯೇವ್ನ್ ತಾಚೆ ಮುಖಾರ್ ರಾವ್ತಾನಾ "ಯಾ ಪ್ರತಾ, ವೇಳ್ ಜಾಲೊ" ಮ್ಹಣ್ತಾನಾ ತೆಂ ಅಮೃಕೆಂ ಹಾಸೊನ್ ಆನಿ ಥೊಡೊ ವೇಳ್ ಖೆಳ್ತಾಂ ಮ್ಹಳ್ಳೆಪರಿಂ ಪಾದ್ಲೆವ್ನ್ ರಾವ್ತಾನಾ ಮಾಗಿನ್ ತಾಕಾ ರಾವೊಂಕ್ ಒತ್ತಾಯ್ ಕೆಲಿ.

"ಥಂಯ್ಸರ್ ಕೊಣ್ ಸಾಂಗಾತಾ ಆಸಾತ್ ತಾಕಾ... ಆಮ್ಗರ್ ಭುರ್ಗಿಂ ಆಸಾತ್. ಖೆಳೊನ್ ಆಸ್ತಾಲೆಂ. ಫಾಲ್ಯಾಂ ಧಾಡ್ತಾಂ ತಾಕಾ" ಮ್ಹಣ್ತಾನಾ ಐರಿಕ್ಯಾ ವೆಚೆಂ ಮನ್ ನಾತ್ಲೆಂ ಪಳೆವ್ನ್ "ರಾವ್ತಾಯ್ಚೆಗೊ ಬಾಯೆ..." ಬಾಪಾಯ್ಚೆ ವಿಚಾರ್ತಾನಾ ತಾಣೆ ಹಾಸೊನ್ "ರಾವ್ತಾಂ" ಮ್ಹಳ್ಳೆಪರಿಂ ತಕ್ಲಿ ಹಾಲಯ್ಲಿ. ಲುವಿಸಾಕ್ಯಾ ರಾವೊಂದಿ ಮ್ಹಣ್ ಭೊಗುಲ್ಯಾನ್ ತೋಯ್ ಒಪ್ಲೊ.

"ಫಾಲ್ಯಾಂ ಕಾಮ್ ಸುರು ಜಾತಾ. ಹಾಂವ್ ತೊಟಾಕ್ ವೆಚಾನಾ ಜಾಲ್ಯಾರ್ ಕೊಣಾ ಸಾಂಗಾತಾ ತೆಂ ಯೆತಾಲೆಂ?" ಲುವಿಸಾನ್ ವಿಚಾರ್ಲೆಂ.

"ತುಂ ತಾಕಾ ಆಪವ್ನ್ ವರ್ಚೆ ಖಾತಿರ್ ಯೇನಾಕಾ. ಆಮ್ಚಿಂ ಭುರ್ಗಿಂ ಪಾಯ್ಲೆಲಿಂ. ತುಂ ಕಾಮಾಕ್ ವೆಶಿ ಜಾಲ್ಯಾರ್ ಘರಾಂತ್ ತೆಂ ಎಕ್ಲೆಂಚ್ ಜಾತಾಲೆಂ. ಉಬ್ಲೊಣ್ ಯೆತಲಿ. ಆಜ್ಯಾಳಾ ಘರಾಂತ್ ಮನ್ಯಾಂ ಆಸ್ಲಿಂ, ಉಬ್ಲೊಣ್ ನಾತ್ಲಿ. ಹಾಂಗಾಸರ್ ಆಜ್ ರಾವೊಂದಿ. ತುಂ ರಾವ್ತಾಯ್ ಮುಂಗೊ ಬಾಯೆ ಆಮ್ಗರ್?" ತಿಣೆ ಹಕೀಗತ್ ಸಾಂಗೊನ್ ಐರಿಕ್ ಲಾಗಿಂ ವೊಡುನ್ ವಿಚಾರ್ಲೆಂ. ತೇಂಯ್ ರಾವ್ತಾಂ ಮ್ಹಣಾಲೆಂ. ಲುವಿಸ್ ಎಕ್ಲೊಚ್ ಪಾಟಿಂ ಗೆಲೊ.

ಐರಿ ಭುರ್ಗ್ಯಾಂ ಸಾಂಗಾತಾ ಮೆಳ್ಳೆಂ. ಹಾಸೊನ್ ಖೆಳೊನ್ ಉಡ್ಯಾಣಾಂ ಘಾಲುನ್ ಸಂತೊಸಾನ್ ತಾಂಚೆ ಸಾಂಗಾತಾ ಖೆಳ್ಳೆಂ.

ದುಸ್ರ್ಯಾ ದಿಸಾ ತಾಂಚಾ ಭುರ್ಗ್ಯಾಂ ಸಾಂಗಾತಾ ಆಯ್ಕಿ ಪಾಟಿಂ ಗೆಲೆಂ.

ಭುರ್ಗಿಂ ಪಾಟಿಂ ವೆತಚ್ ಸೊಪ್ಕಾಚಾ ಮುಲ್ಕಾರ್ ಎಕ್ಸರೆಂ ಬಸೊನ್ ತೋಂಡ್ ಬಾವೊವ್ನ್ ಆಸ್ಲೆಂ. ಬಾಪಾಯ್ಕ್ ಹಾಚೆ ಬಾವುಲ್ಲೆಂ ತೋಂಡ್ ಪಳೆವ್ನ್ ಬೆಚಾರ್ ಜಾಲೆಂ. ಭುರ್ಗ್ಯಾಂ ಸಾಂಗಾತಾ ಭುರ್ಗಿಂ ಆಸ್ಲಾರ್ ತಿಂ ಸಂತೊಸಾನ್ ಆಸ್ತಾತ್. ಆಜ್ಯಾಳಾ ಲ್ಹಾನ್ ಭುರ್ಗಿಂ ನಾಂತ್ ತರೀ ಆಜೊ, ಆಜಿ, ಮಾವ್ಲೆ, ಮೌಶ್ಯಾಂ ಸಾಂಗಾತಾ ಘರ್ ಭೊರ್ನ್ ಮನ್ಯಾಂ ಸಾಂಗಾತಾ ವೇಳ್ ಪಾಶಾರ್ ಜಾತಾ. ದಿಸಾಕ್ ಇಸ್ಕೊಲಾಂತ್ಲ್ಯಾ ಭುರ್ಗ್ಯಾಂ ಸಾಂಗಾತಾ ಖೆಳೊನ್ ಆಸ್ತಾತ್. ಹೆಂ ಭುರ್ಗೆಂಪಣ್ ಮುಖಾರ್ ಮೆಳಾನ್ತಾ. ತ್ಯಾ ತ್ಯಾ ಪ್ರಾಯ್ ತೊ ತೊ ಖೆಳ್ ತಿಂ ತಿಂ ಕಾಮಾಂ. ಹಾಕಾ ಆನಿ ಥೊಡೆ ದೀಸ್ ಕಶೆಂ ಸಾಂಬಾಳ್ಚೆಂ... ಲುವಿಸ್ ಚಿಂತುಂಕ್ ಪಡ್ಲೊ. ತಾಕಾ D ಬೊಕ್ಕಾಚಾ ರೈಟ್ರಾಗೆರ್ ಭೊಂವ್ಡಾವ್ನ್ ಹಾಡ್ಚಿ ಉರ್ಬಾ ಆಯ್ಲಿ. ಐರಿಕ್ ಭಾಯ್ರ್ ಸರೊವ್ನ್ ತ್ಯಾ ವಾಟಿನ್ ಆಪವ್ನ್ ವರ್ನ್ ಗೆಲೊ.

ಸಾಂಜೆಚಾ ವೆಳಾರ್ ಬಾಪಯ್ ಧುವೆನ್ ಯೆಂವ್ಚೆಂ ಪಯ್ಸ್ ಥಾವ್ನ್ ಪಳೆಲ್ಲ್ಯಾ ದಾನಿಯೆಲ್ ರೈಟ್ರಾನ್ ಭಿತರ್ ಆಸ್ಚಾ ಬಾಯ್ಲೆಕ್ ಉಲೊ ದಿಲೊ. "ಲುವಿಸ್ ರೈಟರ್ ಆನಿ ತಾಚಿ ಧುವ್ ಆಮ್ಗೆರ್ ಯೆತಾತ್..." ತಿ ರಾಂದ್ಲಿಕ್ ಉಜೊ ಮುಖಾರ್ ಕರ್ಚೊ ಸೊಡ್ನ್ ಹಾತಾಂಚಿ ಶೆಳ್ ಕಾಪ್ಡಾಕ್ ತೆಣೆ ಹೆಣೆ ಪುಸುನ್ ಭಾಯ್ರ್ ಧಾವೊನ್ ಆಯ್ಲಿ. ಕಾಲ್ ಫಿಲಿಪ್ ರೈಟ್ರಾಗೆರ್ ಐರಿ ಆಯಿಲ್ಲಿ ಖಬಾರ್ ತಾಂಕಾಂಯ್ ಮೆಳ್ತಲ್ಲಿ. ತಿ ಲುಸಿಚಾ ಧುವೆಕ್ ಪಳೆಂವ್ಕ್ ಅತ್ರಗ್ತಾಲಿ. ಲುಸಿಚಾ ಮರ್ಣಾ ವೆಳಾರ್ ದೋನ್ ವರ್ಸಾಂಚಾ ಐರಿಕ್ ತಾಣಿಂ ಪಳೆಲ್ಲೆಂ.

ಮೆಟಾಂ ಚಡ್ತಾನಾಂಚ್ ಬಾಪಯ್ ಪಾಟ್ಲ್ಯಾನ್ ಆಸ್ಚಾ ಐರಿಕ್ ತಿಣೆ ಪೊಟ್ಲುನ್ ಧರ್ದೆಂ. ವಯ್ರ್ ವಯ್ರ್ ಉಮೆ ದೀವ್ನ್ ದಾವ್ಯಾ ಹಾತಾನ್ ತಿಚೆ ವೆಂಗೆಂತ್ ಆರಾವ್ನ್ ಧರ್ನ್ ಭುರ್ಗ್ಯಾಂಕ್ ಉಲೊ ಮಾರ್ನ್ "ಆಮ್ಗೆರ್ ಕೋಣ್ ಆಯ್ಲಾಂ ಪಳೆ ಪುತಾ..." ತಿ ಸಂತೊಸಾನ್ ಉಮಾಳ್ತಲ್ಲಿ. ಲುವಿಸಾಕ್ ಬಸೊಂಕ್ ಸಾಗೊಂಕೀ ತಿ ವಿಸ್ತಾಲಿ.

"ಸಾರ್ಕೆಂ ಸಗ್ಳೆಂ ಲುಸಿಚ್. ಲುಸಿಚ್ ಪುಸುನ್ ಹಾಡ್ನ್ ಆಯ್ಲಾಂ..." ದಾನಿಯೆಲಾನ್ಯಾ ತಾರಿಪೊ ಕೆಲ್ಯೊ. ಹಾಚೆಂ ವರ್ತನ್ ಲುವಿಸಾಕ್ ಸಂತೊಸ್ ಕರಿಲಾಗ್ಲೆಂ. ಭುರ್ಗಿಂ ನವ್ಯಾ ಐರಿಕ್ ಪಳೆವ್ನ್ ಕುಡ್ಲಿ ಜಾವ್ನ್ ಅಮೃಕೆಂ ಹಾಸೊನ್ ಆತುರಾಯೆನ್ ಪಳೆಂವ್ಕ್ ಲಾಗ್ಲಿಂ.

"ಆವಯ್ ಸರ್ತಾನಾ ದೋನ್ ವರ್ಸಾಂಚೆಂ ಭುರ್ಗಿಂ ಆಸ್ಲೆಂ. ಆಜ್ಯಾಳಾ ಘಟ್ತ್ ಖಾವ್ನ್ ಪುಡ್ಪುಡಿತ್ ಜಾಲಾಂ. ಹೊಕ್ಲೆಪರಿಂ ಜಾಲಾಂ. ಸದ್ವಾಕ್ ಜಾಂವಯ್ ಹಾಡುಂಕ್ ಆಸಾ..." ಮ್ಹಣ್ ಮೇರಿನ್ ತುಕ್ಕಾಯ್ತಾನಾ ಐರಿ ಲಜೆನ್ ದೊಳ್ಕಾಂಕ್ ಹಾತ್ ಧರುನ್ ಅಮೃಕೆಂ ಹಾಸ್ಲೆಂ. ಲುವಿಸಾಯಿ ಉಲ್ಟಾಸಿ ಜಾಲ್ಲೊ.

"ವಚ್ ಪುತಾ, ಆಮ್ಚ್ಯಾ ಭುರ್ಗ್ಯಾಂ ಸಾಂಗಾತಾ ಖೆಳ್. ಆಜ್ ಆಮ್ಗೆರ್ ರಾಂವ್ಚೆಂ..."

ಮೇರಿನ್ ಸಾಂಗ್ತಾನಾ ಲುವಿಸ್ "ನಾ.. ನಾ.. ರಾವೊಂಕ್ ಜಾಯ್ನಾ. ಫಾಲ್ಯಾಂ ಕಾಮಾಕ್ ವಚಾನಾಕಾವೆ?" ತಾಕಾ ಐರಿಕ್ ರಾವೊಂವ್ಚೆಂ ಮನ್ ಆಸಾ ತರೀ ತೊಂಡಾಚಾ ಉತ್ರಾಕ್ ಸಾಂಗಾಲಾಗ್ಲೊ. ಐರಿ ಬಾಪಾಯ್ಚ್ಯಾ ಆನಿ ತಾಂಚಾ ತೊಂಡಾಂಕ್ ಪಳೆವ್ನ್ ಆತುರಾಯೆನ್ ಹಾಸ್ತಾಲೆಂ.

"ಕಾಮಾಕ್ ಫಾಲ್ಯಾಂ ಸಕಾಳಿಂ ನೈಂವೆ?" ಆತಾಂ ರಾತಿಂ ತೋಟಾಂತ್ ಕಾಮ್ ಆಸಾವೆ?" ತುಕಾ ಆಮಿ ರಾವೊಂಕ್ ಒತ್ತಾಯ್ ಕರಿನಾಂವ್. ಆಮ್ಚ್ಯಾ ಲುಸಿಚಾ ಚೆಡ್ವಾಕ್ ಮಾತ್ ಆಜ್ ಪಾಟಿಂ ಧಾಡಿನಾಂವ್. ಯೆಂವ್ಚಿ ತುಮ್ಮಿ ಮಿಶಿ. ಪಾಟಿಂ ಧಾಡ್ಚಿ ಆಮ್ಚಿ ಮಿಶಿ. ಆತಾಂ ಆಯಿಲ್ಲೊ ಬಸ್. ಯೆಜ್ಮಾನ್ಯಾನ್ ಹಾಡ್ನ್ ದವರುಲ್ಲಿ ಬೋತ್ಲೆ ಆಸಾ, ಇಲ್ಲೆಶೆಂ ಶೆಕುನ್ ಜೆವಾಣ್ ಕರುನ್ ಜಾಲ್ಯಾರ್ ತುಂ ವಚ್. ಐರಿಕ್ ಹಾಂವ್ ಆಯ್ಚೊ ರಾತಿಂ ರಾವಯ್ತಾಂ. ಮೇರಿ ಐರಿಚಾ ಲಾಗ್ಸಾರ್ ರಾವೊನ್ "ತುಂ ಆಜ್ ರಾವ್ ಪುತಾ, ಬಾಬ್ ವಚೊಂದಿ" ಮ್ಹಣ್ತಾನಾ ಐರಿನ್ ಹಾಸೊನ್ ಸಂತೊಸಾನ್ ತಕ್ಲಿ ಹಾಲಯ್ಲಿ. ಕಿತ್ಯಾಕ್, ತಾಕಾ ತಾಂಚಾ ಘರಾ ಎಕ್ಸುರ್ಯಾಕ್ ರಾವೊನ್ "ಬೋರ್" ಜಾಲ್ಲೆಂ.

ಮೇರಿ ಸಟ್‌ಸಟ್ ಪಾಟ್ಲ್ಯಾ ಬಾಗ್ಲಾಂತ್ಲಾನ್ ಭಾಯ್ರ್ ವಚೊನ್ ಥೊಡಿಂ ಭಾತಾಂ ಕುಂಕ್ಡಾಂಕ್ ಉಡವ್ನ್ "ಬಾ... ಬಾ... ಬಾ..." ಮ್ಹಣ್ ಆಪವ್ನ್ ಕೊಂಬಿಯೆಕ್ ಧರ್ಚೆಂ ಕೊಂಬ್ಯಾಕ್ ಮಾರ್ಚೆಂ ಮ್ಹಣ್ ಆಲೋಚನ್ ಕರ್ತಾನಾ ದಾನಿಯೆಲ್ ತಾಚಾ ಪಾಟ್ಲ್ಯಾನ್ ಯೇವ್ನ್ "ನಿಸ್ತಾಕ್ ಕಹಾಲೆಂ ಕರ್ತಾಯ್?" ಮ್ಹಣ್ ವಿಚಾರಿಲಾಗ್ಲೊ. ತಿಣೆ ಕುಂಕ್ಡಾಚೆಂ ಮಾಸ್ ಕರ್ತಾಂ ಮ್ಹಣ್ತಾನಾ "ಆಸ್ಚೊ ಕೊಂಬೊ ಎಕ್‌ಚ್ಚ್. ತಾಕಾ ಮಾರ್ಕ್ಯಾರ್ ಕೊಂಬಿಯಾಂಚಾ ಪಾಟಿಂಕ್ ಲಾಗೊಂಕ್ ದುಸ್ರೊ ನಾ..." ತೊ ಕೊಂಬೊ ನಾಸ್ತಾನಾ ತಾಂತಿಯಾಂ ಉಣೆಂ ಜಾತಲಿಂ ಮ್ಹಣ್ ಖಿಂತ್ ಉಲಯ್ಲೊ.

"ಕೊಂಬೊ ಕೊಣಾಯ್ ಲಾಗ್ಲೊ ಕಾಣ್ಲೆಲ್ಯಾರ್ ಸೈ. ಆಪುರ್ ಪಯ್ಲ್ಯಾ ಪಾಪ್ಲಿಂ ಲುಸಿಚೆಂ ಧುವ್ ಆಯ್ಲಾಂ. ತಾಕಾ ರಾಂದ್ವಯೆಚಾ ನಿಸ್ತಾನ್ ವಾಡ್ನ್ ಧಾಡ್ಚೆಂವೆ?" ತಿಕಾ ತಾಂತಿಯಾಂ ವರ್ನಿಂ ಐರಿಚೆಂ ಮನ್ ಸಂತೊಸಾಂವ್ಚೆಂ ಚಡ್ ಮ್ಹಳ್ಳೆಪರಿಂ ಭಗ್ತಾ. ತಿ ಕೊಂಬ್ಯಾಚಾ ಪಾಯಾಂಕ್ ಸಟ್ತ್ ಕರುನ್ ಧರುನ್ ಭಾಟಿಯೆ ಪಂದಾ ಫಾಲ್ತಾ.

ಐರಿ ಭುರ್ಗ್ಯಾಂ ಸಾಂಗಾತಾ ಮೆಳೊನ್ ಖೆಳಾಂತ್ ಮಗ್ನ್ ಜಾತಾನಾ ಲುವಿಸ್ ಆನಿ ದಾನಿಯೆಲ್ ಬೋತ್ಲೆ ಘೆವ್ನ್ ಗ್ಲಾಸಾಂಕ್ ವೊತುನ್ ಗಜಾಲಿ ಕಾಡುಂಕ್ ಲಾಗ್ಲೆ.

ರಾತಿಚಾ ಆಟ್ ವೊರಾರ್ ಜೆವ್ಣಾಕ್ ಬಸೊವ್ನ್ ಐರಿಕ್ ಭುರ್ಗ್ಯಾಂ ಮಧೆಂ ಬಸವ್ನ್ "ದಾಕ್ಟಿನಾಕಾ ಪುತಾ... ಘಟ್ತ್ ಜೇವ್" ಮೇರಿ ತಾಚೆ ಲಾಗ್ಸಾರ್ ರಾವೊನ್ ತೊಪ್ಪಾಂತ್ಲೊ ಮಾಸಾಚ್ಯೊ ಫೊಡಿ ವಿಂಚುನ್ ವಾಡ್ತಾ. ತೆಂ ಪುರೊ ಪುರೊ ಮ್ಹಣ್ ಹಾತ್ ಆಡ್ ಧರ್ತಾ ತರೀ

"ತುಂ ಆಪುಪ್ ಪಯ್ಲೆ ಪಾವ್ಲಿಂ ಆಯ್ಲಾಯ್ಲೊ ಪುತಾ. ತುಜಿ ಆವಯ್ ಆಸ್ತಾನಾ ತವಳ್-ತವಳ್ ತುಮ್ಗೆರ್ ಗೆಲ್ಲಾ ವೆಳಾರ್ ನಾಕಾ ಮ್ಹಳ್ಳಾರೀ ವತ್ತಾಯೆನ್ ವಾಡ್ತಾಲಿ. ಕಿತ್ಲೆಂ ಬರೆಂ ತಿಚೆಂ ಮನ್! ಕಿತ್ಲ್ಯಾ ಆಪುರ್ಬಾಯೆಚೆಂ ತಿಚೆಂ ಉಲವ್ಲೆಂ! ತೊಂಡಾರ್ ಕೆದ್ನಾಯ್ ಆಮ್ಕೊ ಹಾಸೊ! ತಿಚೆಂ ತೊಂಡ್ ಪಳೆತಾನಾ ಪೋಟ್ ಭರ್ತಾಲೆಂ. ಕಿತ್ಲಿ ಲಕ್ಷಣ್ ತಿ ಆಸ್ಲಿ! ಕಿತ್ಲೆಂ ಆಕರ್ಷಿತ್ ತಿಚೆ ವ್ಯಕ್ತಿತ್ವ್! ತಿ ಗೆಲ್ಲಿಚ್ ತ್ಯಾ ಘರಾಂತ್ ಕಾಳೊಕ್ ಪಡ್ಲೆಪರಿಂ ಜಾಲಾ. ತಿ ಆಸ್ತಾನಾ ಆಂಗ್ಲಾ ಮುಖ್ಲೆಂ ಫುಲಾಂಚೆಂ ವೋಡ್ ಪಳೆತಾನಾಂಚ್ ತಾನ್ ಭುಕ್ ನಿವ್ತಾಲಿ! ಕಿತೆಂ ನ್ಹಂಯ್ ಕಿತೆಂ ಕಾಮ್ ಕರ್ನಾಂಚ್ ಆಸ್ತಾಲಿ. ಆಮ್ಚ್ಯಾ ಭುರ್ಗ್ಯಾಂಕ್ ತವಳ್-ತವಳ್ ಆಪವ್ನ್ ಫುಲಾಂ ಮಾಳುನ್ ಪೊಳಿ ಕರುನ್ ಪೋಟ್ ಭೊರ್ನ್ ವಾಡುನ್ ಹಾಡ್ತಾಲಿ. ಹೆರಾಂ ಥೆಂ ಆಕರ್ಷಿತ್ ತಿ. ತಿಕಾ ದೆವಾನ್ ವೆಗ್ಗಿಂ ಮರಣ್ ಧಾಡ್ಲೆಂ". ತಿ ಲುಸಿಚ್ಯಾವ್ಯಕ್ತಿತ್ವಾಕ್ ಪುಕಾರುನ್ ತಿಚ್ಯಾ ಮರ್ಣಾಚಿ ಖಿಂತ್ ಉಚಾರಿಲಾಗಿ. ತಿತ್ಲೆಂಚ್ ನ್ಹಂಯ್, ಐರಿ ಥಂಯ್ ತಿಚೆಂಚ್ ವ್ಯಕ್ತಿತ್ವ್ ದಿಸೊನ್ ಯೆತಾ, ತಿಚೆಂ ಪ್ರತಿರೂಪ್ ತಾಚೆ ಥೆಂ ಆಸಾ ಮ್ಹಣಾಲಿ.

ಜೆವಾಣ್ ಜಾತಚ್ ಲುವಿಸ್ ಪಾಟಿಂ ಪರ್ತಾಲೊ. ಐರಿಕ್ ತಾಣೆ ಆಪಯ್ಲೆಂ. ತರೀ ತೆಂ ವಚೊಂಕ್ ನಾರ್ಗಾತಾನಾ ಫಾಲ್ಯಾಂ ಪಾಯ್ತಾಂವ್ ಮ್ಹಣ್ ಮೇರಿನ್ ಒತ್ತಾಯೆನ್ ರಾವಯ್ಲೆಂ.

ದುಸ್ರ್ಯಾ ದಿಸಾ ಪಾಟಿಂ ಘರಾ ಪಾಯ್ಲೆಂ. ತ್ಯಾ ಸಾಂಜೆರ್ ಮೆನೆಜರಾಚಾ ಬೊಂಗ್ಲಾಕ್ ಆಪವ್ನ್ ವೊರ್ನ್ ಗೆಲೊ. ಮೆನೆಜರಾಕ್ ಐರಿಕ್ ಪಳೆವ್ನ್ ವೊರ್ಟ್ ಸಂತೊಸ್ ಜಾಲೊ. ತಾಣೆಂಯ್ ಲುಸಿಚಿ ಗೂಣ್, ಆಕರ್ಷಿತ್ ವ್ಯಕ್ತಿತ್ವ್, ತೆಣೆ ಪಾಶಾರ್ ಜಾತಾನಾ ಒತ್ತಾಯೆನ್ ಆಪವ್ನ್ ಬಸವ್ನ್ ಕಾಫಿ ಫಳಾರ್ ದೀವ್ನ್ ಗಜಾಲಿ ಕಾಂತ್ಲೊ, ತೊಂಡಾರ್ ಕೆದ್ನಾಯ್ ಹಾಸೊ ಚುಕುಲ್ಲ್ಯೊ ನಾತ್ಲೊ, ಇತ್ಯಾದಿ ಸಾಂಗೊನ್ ತಿಚೆಂ ಪ್ರತಿರೂಪ್ ತುಜಿ ಹಿ ಧುವ್ ಮ್ಹಣ್ ಪುಕಾರುಂಕ್ಲಾಗ್ಲೊ. ಅಶೆಂ ಉಲಯ್ತಾನಾ ಐರಿ ಏಕ್ ಪಾವ್ಲಿಂ ಬಾಪಾಯ್ಚ್ಯಾ ತೊಂಡಾಕ್ ಆನ್ಯೇಕ್ ಪಾವ್ಲಿಂ ಮೆನೆಜರಾಚಾ ತೊಂಡಾಕ್ ಪಳೆವ್ನ್ ಹಾಸ್ತಾಲೆಂ. ಪೂಣ್ ಪಯ್ಲೆಂಚಾ ದೋನ್ ಘರಾಂನಿ ಜಾಲ್ಯೊ ಸಂತೊಸ್ ಹ್ಯಾ ಬೊಂಗ್ಲಾಂತ್ ತಾಕಾ ಜಾಯ್ನಾತ್ಲೊ. ಕಾರಾಣ್, ಮೆನೆಜರಾಚಿ ಬಾಯ್ಲ್ ಜಾಂವ್, ಭುರ್ಗಿಂ ಜಾಂವ್, ಥಂಯ್ಸರ್ ನಾತ್ಲಿಂ. ತಿಂ ಸರ್ವ್ ಚಿಕ್ಮಂಗ್ಸುರ್ ರಾವೊನ್ ಭುರ್ಗಿಂ ಥಂಯ್ಸ್ ಶಿಕ್ತಾಲಿಂ. ಮೆನೆಜರ್ ಹಫ್ಫಾಂತ್ ಏಕ್ ಪಾವ್ಲಿಂ ವಚೊನ್ ಯೇವ್ನ್ ಆಸ್ತಾಲೊ.

ರಾತಿಂ ಜೆವಾಣ್ ಜಾತೇಚ್ ತಿಂ ಪಾಟಿಂ ಪರ್ತಾಲಿಂ. ಹ್ಯಾ ರಾತಿಂ ಮಾತ್ ಐರಿಕ್ ನೀದ್ ಲಾಗಿಂ ಆಯ್ಲಿನಾ. ಎಕ್ಸುರ್ಟ್ವಾನ್ ತಾಕಾ ಸೊಸಾನಾತ್ಲೆಂ. ಸಕಾಳಿಂ ಉಟಾನಾ ಬಾಪಯ್ ಕುಜ್ವಾಂತ್ ರಾಂದಾಪ್ ಕರ್ತಾಲೊ. ಲುಸಿ ಮರಣ್ ಪಾವ್ತಚ್ ಸಕಾಳಿಂ ವೆಗ್ಗಿಂ ಉಟೊನ್



ಸಕಾಳಿಂ ದನ್ನಾರಾಂಕ್ ರಾಂದಾಪ್ ಕರುನ್ ದವರುನ್ ಗೆಂತೆ ಕರುನ್ ತೊಟಾಕ್ ವಚಾಚಾಯ್ ಆಸ್ಲೆಂ ತಾಣೆ. ಧುವ್ ತೋಂಡ್ ಧುವ್ ಯೆತಾನಾ ಕಾಫಿಯೆಚೊ ಗ್ಲಾಸ್ ತಾಕಾ ವೊಡ್ಡಾಯ್ಲೊ. ಬಾಪಾಯ್ಚಿ ತಾಕಾ ಬಿಮೊತ್ ದಿಸ್ಲಿ. ರಾಂದಾಪ್ ಕರುನ್ ಕಾಮಾಕ್ ವಚೊನ್ ಯೇಜಾಯ್. ಘರಾಂತ್ ಎಕ್ಲ್ಯಾನ್ಂಚ್ ರಾವಾಚಾಯ್. ಕಸೊ ಎಕ್ಲೊ ರಾವ್ತಾಗಾಯ್ ಬಾಬ್...? ತೆಂ ಮತಿಂತ್ ಚುರ್ಚುರ್ಲೆಂ. ಬಾಪಾಯ್ಚಿ ಸ್ಥಿತಿ ಪಳೆವ್ನ್ ತಾಕಾ ಬೆಜಾರಾಯ್ ಭೊಗ್ಲಿ. ತರೀ ತಾಣೆ ಜಾವ್ನ್ ಕಿತೆಂ ಕರ್ಯೆತ್.

ಗೆಂತೆ ಕರುನ್ ಘರಾ ಆಯಿಲ್ಲ್ಯಾ ಬಾಪಾಯ್ಚೆಂ ಐರಿಕ್ ಆಪವ್ನ್ "ರಾಂದ್ಲಿರ್ ನಿಸ್ತೆಂ ಶಿತ್ ಕರ್ನ್ ದವರಲೆಂ ಆಸಾ ಪುತಾ... ಹಾಂವ್ ಯೆತಾನಾ ತಡವ್ ಜಾಲ್ಯಾರ್ ಕಾಣ್ಲೆವ್ನ್ ಜೇವ್" ಮ್ಹಣ್ತಾನಾ ಐರಿಚೆಂ ತೋಂಡ್ ಲ್ಹಾನ್ ಜಾಲೆಂ. ದೊಳೆ ಪುರ್ಟೆ ಲ್ಹಾನ್ ಜಾಲೆ. ಆಪ್ಲೆಂ ಎಕ್ಸುರ್ಯಾನ್ ರಾವಾಚಾಯ್‌ಗಿ ಮ್ಹಣ್ ತಾಕಾ ಖಿಂತ್ ಜಾಲಿ. ಹಾಸ್ತೆಂ ಮುಖಮೆಳ್ ತಾಚೆಂ ಬಾವ್ಲೆಂ. ದೊಳೆ ತಾಂಬ್ಲೆ ಜಾಲ್ಲೆ ಪಳೆಲ್ಲ್ಯಾ ಲುವಿಸಾಕ್ ಧುವೆಚಿಂ ಭೊಗ್ಲಾಂ ಕಳಿತ್ ಜಾಲಿಂ. ತಾಕಾ ತೊಟಾಕ್ ಗೆಲ್ಯಾ ಶಿವಾಯ್ ನಿರ್ವೊಗ್ ನಾ. ಕಿತೆಂ ಕರ್ಚೆಂ ಮ್ಹಣ್‌ಯಿ ಸಮ್ಜಾಲೆಂ ನಾ. ತೊ ಜಾಲ್ಯಾರೀ ಕಿತೆಂ ಕರ್ತಲೊ ಬಾವ್ಲೊ.

ಮೆಟಾಂ ದೆಂವ್ತಾನಾ ತೆಂ ತಾಚಾ ಪಾಟ್ಲ್ಯಾನ್ಂಚ್ ಆಯ್ಲೆಂ. ಹಾಕಾ ಘರಾಂತ್ ಎಕ್ಲ್ಯಾಕ್ ರಾವೊಂಕ್ ವೊಂಬ್ತಾನಾ ಆಸ್ತೆಲೆಂ ಅಶೆಂ ಚಿಂತುನ್ ಪಾಟಿಂ ಸೊಪ್ಯಾಕ್ ಆಪವ್ನ್ ಹಾಡ್ನ್ "ತುಂ ತೊಟಾಕ್ ಮ್ಹಜೆ ಸಾಂಗಾತಾ ಯೆತಾಯ್ ಪುತಾ "ವಿಚಾರಿಲಾಗ್ಲೊ. ತಾಣೆ ಜಾಯ್ತ್ ಮ್ಹಣ್ ತಕ್ಲಿ ಹಾಲಯ್ತಾನಾ "ತರ್ ಆಂಗ್ಲೆಂ ಬದ್ಲನ್ ಕೇಸ್ ಉಗಯ್" ಸಾಂಗೊನ್ ತೊ ಬಸ್ಲೊ. ಐರಿ ತುರ್ತಾನ್ ಭಿತರ್ ವಚೊನ್ ಆಂಗ್ಲೆಂ ಬದ್ಲನ್ ಕೇಸ್ ಉಗವ್ನ್ ಭಾಯ್ರ್ ಆಯ್ಲೆಂ. ಬಾಪಯ್ ಮುಖ್ಲ್ಯಾನ್ ಚೆಲ್ತಾನಾ ತಾಣೆ ಪಾಟ್ಲ್ಯಾನ್ ಮೆಟಾಂ ಕಾಡ್ಲಿಂ. ವಾಟೆರ್ "ಕಾಮ್ ಪಯ್ ಜಾತಾಗಿ ಬಾಬಾ... ಹ್ಯಾ ಝಡಾಂಚ್ಯೊ ಖೊಲಿಯೊ ಕಿತ್ಯಾಕ್ ಝಡ್ಲ್ಯಾತ್? ತಾಚಿಂ ಪಾಳಾಂ ಕಶಿಂ ವಯ್ ಪಡ್ಲ್ಯಾಂತ್? ಝಡಾಂಚೆರ್ ಫುಲಾಂ ಕೆದಾಳಾ ಫುಲ್ತಾತ್? ಈಟ್ ಕಸಲೊ ಘಾಲ್ತಾತ್? ಕಾಫಿ ಕಿತ್ಲ್ಯಾ ಮಹಿನ್ಯಾಂನಿ ಪಿಕ್ತಾ?" ಇತ್ಯಾದಿ ಸವಾಲಾಂ ಕರುನ್ ಬಾಪಾಯ್ ದಿಂವ್ಚೊ ಜಾಪಿ ಜಿಕುನ್ ಧರುನ್ ಸರಾರಾಂ ಮೆಟಾಂ ಕಾಡುನ್ ಚೆಲ್ತಾಲೆಂ.

ಸುಮಾರ್ ದೇಡ್ ಫರ್ಲಾಂಗ್‌ಭರ್ ಚೆಲ್ತಾನಾ ಆಳಾಂನಿ ಕಾತರ್ಚೊ ಬೆಂಡ್ಚೊ ಲುಂವ್ಚೊ ಆವಾಚ್ ಆಯ್ಕೊನ್ ಐರಿನ್ ಝಡಾಂ ಪಂದಾಕ್ ತಿಳ್ಳೆಂ. ಸ್ತ್ರೀ ಆಳಾಂ ಎಕಾ ಕುಶಿನ್ ಝಡಾಂಚೆ ಘಾಂಟೆ ಲುಂವೊನ್ ಕಷಿ ಕರ್ತಾಲಿಂ. ಆನ್ಯೇಕಾ ಕುಶಿನ್ ವಯ್ಲ್ಯಾನ್ ದಾದ್ಲೆ ಆಳ್ ಥೊಡೆ ರುಕಾಂಚೆರ್ ಚಡೊನ್‌ಘಾಂಟೆ ಕಾತ್ರುನ್ ಸಕ್ತಾ ಘಾಲ್ತಾಲೆ. ಸಕ್ತಾ ಪೊಡುಲ್ಲೆ ಘಾಂಟೆ ಹೆರ್ ಥೊಡೆ ಸಾವುನ್ ವೆಗ್ಳಿ ಕರ್ತಾಲೆ. ಲುವಿಸ್, ಐರಿ ತ್ಯಾ ಜಾಗ್ಯಾಕ್ ಪಾವ್ತಾನಾ ಕಷಿ ಕರ್ತಾ.

ಜಿಲ್ಲುನ್ ಪಳೆವ್ನ್ "ಆಯ್ಕಾನಾ ಮಗಾಲ್ ಬಾತ್ ದೇರ್ಯಾ ..." ಮ್ಹಣ್ ವ್ಹಡ್ಲ್ಯಾನ್ ಫಾಂಗ್ತಾನಾ ಸ್ತ್ರೀ ಆಳಾಂಕ್ ಆಯ್ಕೊನ್ ತೀಯಿಂ ಕಷಿ ಕರ್ಚಿ ಸೊಡುನ್ ಐರಿಕ್ ತದೇಕ್ ಜಾವ್ನ್ ಪಳೆಂವ್ಚಾರ್ ಪಡ್ತಾನಾ ರುಕಾರ್ ಥಾವ್ನ್ ದಾದ್ಲೆ ಆಳ್ ಆಪ್ಲ್ಯಾ ಹಾತಾಂನಿ ಆಸ್ಚೊ ಕೊಯ್ತೊ ಪೆಂಕ್ಪಾಕ್ ಖೊವೊಯಿಲ್ಲ್ಯಾ ಕೊಲ್ಯಾಕ್ ಶಿರ್ಕಾವ್ನ್ ರುಕಾಚಾ ಫಾಂಟ್ಯಾಕ್ ಘೆಟ್ಲಾ ಧರುನ್ ವಯ್ರ್ ಥಾವ್ನ್ ಪಳೆಂವ್ಕ್ ಪಡ್ಲೆ. ತಶೆಂ ಹೆರ್ಯ್ ಪಳೆಯ್ತಾಲೆ. ತಾಂಕಾಂ ಐರಿಕ್ ಪಳೆವ್ನ್ ಸಂತೊಸ್ ಜಾಲೊ.

ಜಿಲ್ಲುಕ್ ಸಂತೊಸಾನ್ ತಡ್ವಾಲೆಂ ನಾ. ಕಾಮಾ ಲಾಗ್ಸಾರ್ ಕೋಣ್ ಲಾಗಿಲಿಂ ಆಯ್ಕಾರಿ ಉಬಿಂ ರಾವೊನ್ ಕಾಮ್ ಸೊಡುನ್ ರೋಡಾರ್ ಚಡೊನ್ ಉಲಂವ್ಚೊ ಆವ್ಯಾಸ್ ಬಿಲ್ಕುಲ್ ನಾ. ಕಿತ್ಯಾಕ್, ಪಳೆಲ್ಲೆ ಮೆಸ್ತ್ರಿ ಆಯ್ಕಾ ಧಮ್ಕಿ ದಿತಾತ್. ಪೂಣ್ ಐರಿಕ್ ಪಳೆವ್ನ್ ಕಾಳ್ಜಾಂತ್ಲೊ ಸಂತೊಸ್ ಉಡೊಳ್ ಮಾರ್ತಾನಾ ಸ್ತ್ರೀಯಾಂಕ್ ಐರಿಕ್ ಪೊಟ್ಲುನ್ ಧರ್ಚೆಂ ಮನ್ ತಡ್ವಾಲೆಂ ನಾ. ಸರ್ವಾಂ ಪಳೆಂವ್ಚಾರ್ ಪಡ್ತಾಂತ್. ಮಧೆಗಾತ್ ಆಯ್ಕಾ ಆಸಾ. ಜಿಲ್ಲುನ್ ಹರ್ಕತಕ್ ಲೆಖಿನಾಸ್ತಾಂ ರೋಡಾಕ್ ಧಾವೊನ್ ಯೇವ್ನ್ ಹಾತಾಂತ್ಲಿ ಕೊಯ್ತಿ ಉಡವ್ನ್ ಐರಿಕ್ ಪೊಟ್ಲುನ್ ಧರುನ್ "ಎಂಕ್ಲೆನಾ ಯೆಲ್ಲ್ಯಾ ಆಮ್ಕಾ... ಮಲ್ತಾ ಆಮ್ಕಾ ನಾ ಆಂಚಾನೆ ಉಲ್ಲೆರ್. ಏಪಾ ಬಾಯ್ಲಿನಿ ಆಮ್ಕಾ..." ಮ್ಹಣೊನ್ ತಾಚಾ ಹಾತಾಂಚೊ ಉಮೊ ಘೆವ್ನ್ ವೋಂಟ್ ಲಾಗೊವ್ನ್ ಉಮೆ ಘೆಂವ್ಕ್ ವಯ್ಲಿ ಚಾತ್ ಜಾಲ್ಲ್ಯಾನ್ ಆಯ್ಕಾಯಿ ಆಸಾ ಜಾಲ್ಲ್ಯಾನ್ ಹಾತಾಂಚಿಂ ಬೊಟಾಂ ದೊಡಿಂ ಕರುನ್ ಗಾಲಾಂಕ್ ಲಾಗೊವ್ನ್ ಆಪ್ಲ್ಯಾ ವೋಂಟಾಂಕ್ ಲಾಗೊವ್ನ್ ಉಮೆ ಘೆತ್ಲೆ. ಜಿಲ್ಲುನ್ ಅಶೆಂ ಕರ್ಚೆಂ ಪಳೆವ್ನ್ ಹೆರ್ ಆಳಾಂಯ್ ಧಾವೊನ್ ಆಯ್ಲಿಂ. ಸಗ್ಳ್ಯಾಂನಿ ಐರಿಕ್ ವೆಡೊ ಘಾಲೊ. ಸಂತೊಸಾನ್ ಹಾಸ್ಚಿಂ, ಧರಾವೊಳ್ ಸವಾಲಾಂ ವಿಚಾರಿಲಾಗಿಂ. ತಾಂಕಾಂ ಜಾಲ್ಲೊ ಸಂತೊಸ್ ಕೋಣ್ ವರ್ಣಿತ್. ಐರಿ ಹಾಂಚಾ ಸಂತೊಸಾಕ್ ಉಲ್ಲಾಸ್ ಪಾವೊನ್ ಆನಂದ್ ಬಾಷ್ಟ್ ಗಳಯ್ಲೆ ತಾಣೆ. ತಾಚಾ ತೊಂಡಾರ್ ಅಮೃಕ್ಕೊ ಹಾಸೊ ಆನಿ ತೊಂಡಾಚೆಂ ಆಕರ್ಷಣ್ ಪಳೆಲ್ಲಿಂ ಮ್ಹಣಾಲಿಂ, "ಪುರಾ ಮಲ್ಗಮ್ಮೆನ ರೂಪ ಕಣಿ ಬಯ್ಲೆರ್".

ಹರ್ಶೆಂ ಕಾಮಾಂ ಥೊಂ ಶಿಸ್ತ್ ಹದ್ದ್ ಬಸ್ತೆರ್ ದರ್ವನ್ ಘೆಂವ್ಚೊ ಲುವಿಸ್ ಹ್ಯಾ ವೆಳಾರ್ ಮೊನೊ ಜಾವ್ನ್ ತೋಯ್ ಸಂತೊಸಾನ್ ಹಾಸ್ತಾಲೊ. ಆಜ್ ತೊ ಶಿಸ್ತೆಕ್ ವಿಸ್ತಾಲೊ. ಕಾಮ್ ಖಿಳ್ತಾ ಮ್ಹಣ್ ನೆಣಾ ಜಾಲೊ.

ಹಿಂ ವೆಡೊ ಮಾರುನ್ ಐರಿಕ್ ಸವಾಲಾಂ ವಯ್ರ್ ಸವಾಲಾಂ ಘಾಲುನ್ ತಾಚೆ ಥಾವ್ನ್ ಜಾಪ್ ಮೆಳೊನ್ ತೃಪ್ತೆನ್ ಹಾಸ್ತಾನಾ ಲುವಿಸ್ ಥೊಡೆಂ ಮುಖಾರ್ ಗೆಲ್ಲೊ. ತಾಚಾ ಮನಾಂತ್ ತಿಂ ತಾಚೆ ಲಾಗಿಂ ಉಲೊಂವ್ಪಿತ್ ಮ್ಹಳೊ.

ಜ್ಯಾತ್ನೊ ವೇಳ್ ಅಶೆಂ ತಿಂ ಐರಿಲಾಗಿಂ ಉಲವ್ನ್ ರಾವುಲ್ಲೆಂ ಪಳೆವ್ನ್ ಕಾಮ್ ಸೊಡ್ತಾಂ ಪರ್ಯಾಂತ್ ಉಲೊವ್ನ್ ರಾವ್ತೆಲಿಂ ಮ್ಹಣ್ ಲೆಖುನ್ ತಾಣೆ ಆವಾಚ್ ಉಟಯ್ಲೊ "ಯಾವ್, ಯಾವ್, ಪಾತೆರಿನಾ ಒಂತೆ ಬಾಕಿ ದೀಲೆ. ಪಾತೆರುನಾ ಮನಸ್ಸ್ ಇಂತ್‌ಡ್ ಇಲ್ಲಾಗ್ ಬಲೇ."

ಹ್ಯಾ ಆವಾಚಾಕ್ ತಿಂ ಪಾಟ್ಲಾ ಪಾಯಾಂನಿ ಪಾಟಿಂ ಸರೊನ್ ಐರಿಕ್ ಪಳೆವ್ನ್ ಹಾಸೊನ್ ಕಾಮಾಕ್ ದೆವ್ಲಿಂ. ತಾಕಾ ಆನಿಕೀ ಉಲೊಂವ್ಚೆಂ ಮನ್ ಆಸ್‌ಲ್ಲೆಂ. ತರೀ ಕಾಮಾಚಿ ಹರ್ಕತ್ ಆಡ್ ರಾವುಲ್ಲಿ. ಪೂಣ್ ಜಿಲ್ಲುನ್ ಐರಿಚೊ ಹಾತ್ ಧರುನ್ "ಈರ್ ಬಾಯ್ಲಿನಾ ಸುದ್ದಿ ಕೋಡೆ ತಿಕ್‌ದ್ ಇತ್ತ್‌ಂಡ್. ಬಾಯ್ಲಾಗ್ ಬನ್ನಾಗಾ ಇತ್ತ್‌ಜಾರ್. ಇನಿ ಉಪ್ಪುವಾರಾ ಇಲ್ಲಾಡ್ ಏಪಾ ಪಿರಾ ಪೋಯೆರೆ" ಸಮ್ಜೊನ್ ಘೆತ್ಲೆಂ.

ಲುಸಿ ಆಸ್ತಾನಾ ಜಿಲ್ಲು ಕೆದ್ನಾಯ್ ತಾಂಗೆರ್ ವೆತಾಲೆಂ. ತಿಚ್ಯೊ ಉವೊ ಮಾರುನ್ ತೆಂ ಹೆಂ ಕಾಮ್ ಕರುನ್ ಗಜಾಲಿ ಮಾರ್ನ್ ರಾವ್ತಾಲೆಂ. ತಾಕಾ ಲುಸಿ ಮ್ಹಳ್ಳಾರ್ ಚಾಲಿ. ತಿಚೆ ಲಾಗಿಂ ಉಲೊಂವ್ಕ್ ಬರೆಂ ಲಾಗ್ತಾಲೆಂ. ತಿಚೆ ಗೂಣ್ ತಾಕಾ ಮೆಚ್ಚಾತಾಲೆ. ತಿಚೆಂ ಹಾಸ್ತೆಂ ಆಕರ್ಷಿತ್ ತೋಂಡ್ ಪಳೆಂವ್ಕ್ ಬರೆಂ ಲಾಗ್ತಾಲೆಂ. ಸಂತೊಸ್ ಪಾವ್ತಾಲೆಂ. ತೀಯ್ ತಾಕಾ ಕಾಫಿ ಫಳಾರ್ ಥೊಡೆ ಪಾಪ್ಲಿಂ ವಾಡುನ್ ಧಾಡ್ತಾಲಿ.

ಐರಿಕ್ ಥೊಡೆಂ ತೋಟ್ ದಾಕಯಿಲ್ಲೆಂ. ತೆಂ ಸಂತೊಸಾನ್ ಚಲ್ತಾಲೆಂ. ಮಧೆಂ ಮಧೆಂ ಬಾಪಾಯ್ಕ್ ಸವಾಲಾಂ ಘಾಲ್ತಾಲೆಂ. "ಹಿಂ ಕಾಫಿಯೆ ಝಂಡಾಂ ಗಾವಾಂತ್ ಕಿತ್ಯಾಕ್ ನಾಂತ್ ಬಾಬಾ... ಗಾವಾಂತ್ ಕಾಫಿಯೆ ತೋಟ್ ಜಾಯ್ನಾಂಗಿ." ತೊ ಜವಾಬ್ ದಿತಾಲೊ "ಗಾಂವ್ಚೊ ಮಾತಿಯೆಚೊ ಗೂಣ್ ಆನಿ ಘಾಟಾಚಾ ಮಾತಿಯೆಚೊ ಗೂಣ್ ವೆಗ್ಳೊ ಪುತಾ... ತ್ಯಾ ಶಿವಾಯ್ ಕಾಫಿಯೆ ಝಂಡಾಂಕ್ ಥಂಡಾಯ್ ಆನಿ ಸಾವಿ ಚಡ್ತಿಕ್ ಜಾಯ್. ಘಾಟಾರ್ ರಾನಾಂ ಮೊಲಿಂ ಚಡ್ ಆಸೊನ್ ಥಂಡಾಯ್ ಚಡ್ ಆಸಾ ಮ್ಹಣ್ ಹಾಂಗಾಸರ್ ಕಾಫಿಯೆಚೆಂ ಬೆಳೆಂ ಬರೆಂ ಜಾತಾ."

"ಪೂಣ್ ಗಾವಾಂತ್‌ಯ್ ರಾನಾಂ ದರಬಸ್ತ್ ಆಸಾತ್ ನೈಂಗಿ ಬಾಬಾ? ಥಂಯ್ಸರ್ ಬಹುಶ ಕೋಣೀ ಲಾಯ್ನಾಂತ್ ಆಸ್ತಲೆ".

"ಲಾಂವ್ಕ್ ಲಾಯ್ತಾತ್ ಪುತಾ. ಪೂಣ್ ಮಾಡಿಯಾಂ ತೊಟಾಂಚಾ ದೆಗಾಂನಿ ಸಾವೊಟ್ ಪಳೆವ್ನ್ ಲಾಯ್ತಾತ್. ಮಾಡಿಯಾಂ ತೊಟಾಂಕ್ ಉದಾಕ್ ಶಿಂಪ್ತಾತ್ ಜಾಲ್ಲ್ಯಾನ್ ಝಂಡಾಂಕೀ ಉದಾಕ್ ಪಡ್ತಾ ಜಾಲ್ಲ್ಯಾನ್ ವಾಂಚ್ತಾತ್. ಥೊಡ್ಯಾ ಝಂಡಾಂನಿ ಬರಿ ಕಾಫಿಯ್ ಜಾತಾ. ಪೂಣ್ ಹಾಂಗಾಚೆ ಪರಿಂ ಜಾಯ್ನಾ. ಹಾಂಗಾಚೆ ಪ್ರಕೃತಿಚ್ ವೆಗ್ಳಿ... " ತೊ ತಾಕಾ ತೊಟಾ ವಿಶಿಂ ಸಮ್ಜಯ್ತಾಲೊ.

ವೊರಾಂ ಬಾರಾ ಜಾತಾನಾ ತಿಂ ಪಾಟಿಂ ಪರ್ತಾಲಿಂ. ಅಶೆಂ ಪಾಟಿಂ ಯೆತಾನಾ ಮೆಸ್ತ್ರಿಕ್ ಉವಿಸಾನ್ ಸಾಂಗ್ಲೆಂ, "ಕಾಮ್ ಸೊಡುಂಕ್ ಹಾಂವ್ ಯೆಂವ್ಚೊ ನಾ ತೀನ್ ವೊರಾರ್ ಹಾತ್ ಸೊಡ್ (ಕಾಮ್ ಸೊಡ್)"

ಘರಾ ಯೆತಚ್ ಬಾಪಾಯ್ನ್ ಐರಿಕ್ ವಾಡ್ನ್ ದಿಲೆಂ. ತೆಂ ಶಿತಾಚಿ ಉಂಡಿ ತೊಂಡಾಕ್ ದವರುನ್ ಏಕ್ ಥರ್‌ಶೆಂ ತೊಂಡ್ ಹಿವ್ಚಾಯ್ತಾನಾ ಉವಿಸಾಕ್ ಕಳೆಂ. ಹಾಕಾ ನಿಸ್ತೆಂ ರುಚಾನಾ ಆಸ್ತೆಲೆಂ ಮ್ಹಣ್.

"ಕಿತೆಂ ರುಚಾನಾಂಗಿ ಪುತಾ. ಹಾವೆಂ ನಿಸ್ತೆಂ ಕೆಲ್ಲೆಂ ರುಚಿಕ್ ಆಸ್ಚೆಂ ನಾ. ಆಮಿ ದಾದ್ಲಾಂನಿ ರಾಂದ್ಲಾರೀ ಕಿತ್ಲೆಂ ಬರೆಂ ಜಾತಾ..."

ಐರಿಕ್ ಬೆಜಾರ್ ಜಾಲೆಂ. ಆಪ್ಲೆಂ ತೊಂಡ್ ಹಿವ್ಚಾಯಿಲ್ಲೆಂ ಬಾಪಾಯ್ನ್ ಪಳೆಲೆಂ ಆಸ್ತೆಲೆಂ. ವ್ಹಯ್ ಬಾಬ್ ಜಾಲ್ಯಾರೀ ಕಶೆಂ ರುಚಿಕ್ ರಾಂದ್ತಾಲೊ. ಸ್ತ್ರಿಯಾಂಚೆಂ ರಾಂದಾಪ್ ರುಚಿಕ್ ಆಸ್ತಾ ಮ್ಹಳ್ಳೆಂ ಆಯ್ಕಾಲೆಂ ತಾಣೆ. ಮಾಂಯ್ ಆಸ್ತಾನಾ ಬರೆಂ ರುಚಿಕ್ ರಾಂದುನ್ ವಾಡ್ತಾಲಿ ಆಸ್ತಲಿ. ಆತಾಂ ಬಾಬ್‌ಚ್ ರಾಂದುನ್ ಕಶೆಂ ಜೆವ್ತಾ ಕೊಣ್ಣಾ. ತರೀ ತಾಣೆ ಬಾಪಾಯ್ನ್ ಕಳಾನಾಯೆ ಮ್ಹಣ್ ಫಟ್ ಸಾಂಗ್ಲಿ.

"ರುಚಿಕ್ ಆಸಾ ಬಾಬಾ". ತಾಣೆ ದೀಷ್ಟ್ ಸಕ್ಲಾ ಘಾಲುನ್ ಫಟ್ ಸಾಂಗ್ಲಿ. ರುಚುಲ್ಲೆ ಪರಿಂ ಕರುನ್ ಜೆವ್ಲೆಂ. ಉವಿಸಾಚಾ ಕಪಲಾರ್ ಮಾತ್, ಮಿರಿಯೊ ವೊಂದ್ವಾಲ್ಲ್ಯೊ.

ಜೇವ್ನ್ ಜಾತೆಚ್ ಐರಿನ್ ಬೊಶಿಯೊ ಕಾಡ್ತಾನಾ ಬಾಪಾಯ್ನ್ ನಾಕಾ ನಾಕಾ ಮ್ಹಳ್ಳಾರೀ ಧುಂವ್ಕ್ ಭಿತರ್ ವ್ಹೆಲ್ಯೊ. ಧುವ್ನ್ ಜಾವ್ನ್ ಕೋಯ್ತ್ ಜಾಡುನ್ ಭಾಯ್ಲ್ಯಾ ಸೊಪ್ಯಾರ್ ಯೇವ್ನ್ ಬಸ್ಲೆಂ. ಬಾಪಯ್ ಧುವ್ ಪಂಚೆತ್ಯೊ ಮಾರುಂಕ್ ಬಸ್ಲಿಂ.

ವರಾಂ ಸಾಡೆತೀನ್ ಜಾತಾನಾ ಜಿಲ್ಲು, ಸೀತು, ಕೊರಪುಲು ಸಾಂಗಾತಾ ಆಳಾಂಚೊ ಹಿಂಡ್‌ಚ್ ಆಂಗ್ಲಾ ಮುಖಾರ್ ಜಮ್ಲೊ. ಐರಿ ಆಂಗ್ಲಾಕ್ ದೆವೊನ್ ಉಲವ್ಚ್ಯಾಂತ್ ಭರ್ಸಾಲೆಂ. ತಾಂಚಾ ಸವಾಲಾಂಕ್ ಜಾಪಿ ದೀವ್ನ್ ಪುರೊ ಪುರೊ ಜಾಲೆಂ. ತರೀ ತಾಚಾ ತೊಂಡಾರ್ ಅಮ್ಚ್ಯೊ ಹಾಸೊ ಮಾಜ್ವೊಂಕ್ ನಾತುಲ್ಲ್ಯೊ. ಪಾಟಿಂ ವೆತಾನಾ ಹರ್ಯೆಕ್ಚ್ಯಾಂಚಾ ತೊಂಡಾಂತ್ ಐರಿಚಿ ಆನಿ ತಾಚಾ ಮರಣ್ ಪಾವುಲ್ಲ್ಯಾ ಆವಯ್ಚಿ ಖಬಾರ್ ಗಾಜ್ತಾಲಿ.

'ಆಮ್ಮಾ ಲೆಕ್ಕನೇ'

'ಆರೆನಾನೆ ಅವತಾರಾ'

'ಆರೆನಾನೆ ರೂಪ'

'ಆರೆ ಲೆಕ್ಕನೇ ಪಾತರುನ...'

ಹರ್ಯೆಕ್ಲಿಂ ತಾಚಾ ಬರ್ಯಾ ಗುಣಾಂಚಿ, ಆಕರ್ಷಿತ್ ಕುಡಿಚಿ, ಅಮ್ಚ್ಯಾ ಹಾಸ್ಯಾಂಚಿ



ಹೊಗ್ಗಿಕ್ ಪುಕಾರ್ತಾಲಿಂ.

ತ್ಯಾ ರಾತಿಂ ಐರಿ ಎಕ್ಲೆಂಚ್ ಜಾಲ್ಲೆಂ. ತರೀ ತಾಕಾ ದೋನ್ ದಿಸಾಂನಿ ತ್ಯಾ ಹ್ಯಾ ರೈತ್ರಾಂಗೆರ್ ವಚೊನ್ ಆಚ್ ತೊಟಾಕ್ ಗೆಲ್ಯಾರ್ ಹರ್ಯೆಕ್ಲ್ಯಾಂನಿ ಆವಯ್ ವಿಶಿಂ, ತಿಚ್ಯಾ ಪ್ರತಿರೂಪಾ ವಿಶಿಂ ಹೊಗ್ಗಲೆಂ. ತೆಂ ನಿದ್‌ಲ್ಲೆ ಕಡೆನ್ ಸಂತೊಸಾನ್ ನೆರಾಯ್ತಾಲೆಂ. ಅಶೆಂ ಹ್ಯಾ ಸಂತೊಸಾ ಮಧೆಂ ತಾಕಾ ನೀದ್ ಪಡ್‌ಲ್ಲಿ ಕಳಿತ್ ಜಾಂವ್ಕ್ ನಾ.

ಸಕಾಳಿಂ ಉಟೊನ್ ಗೆಂತೆ ಕರುಂಕ್ ವೆಚಾ ಪುಡೆಂ ಬಾಪಾಯ್ ಐರಿಕ್ ಉಲೊ ಮಾರುನ್ "ತುಂ ಆಂಗ್ಲೆಂ ಬದ್ಲಿ ಪುತಾ. ತುಕಾ ಹಾಂವ್‌ಫಿಲಿಪ್ ರೈತ್ರಾಗೆರ್ ಸೊಡ್ತಾಂ. ಹಾಂಗಾಸರ್ ತುಂ ಎಕ್ಲೆಂಚ್ ಜಾತಾಯ್" ಮ್ಹಣ್ತಾನಾ ಐರಿಕ್ ಸಂತೊಸ್ ಜಾಲ್ಲೊ. ತೆಂ ಭಿತರ್ಲ್ಯಾ ಕೊಡಾಕ್ ತುರ್ತಾನ್ ಧಾವ್ಲೆಂ. ಆಂಗ್ಲೆಂ ಬದ್ಲುನ್ ಕೇಸ್ ಉಗೊವ್ನ್ ಭಾಯ್ರ್ ಯೆತಾನಾ ಬಾಪಯ್ ತಯಾರ್ ಜಾಲ್ಲೊ ಪಳೆವ್ನ್ ತಾಚೆ ಸಾಂಗಾತಾ ಮೆಟಾಂ ಕಾಡಿಲಾಗ್ಲೆಂ. ಐರಿಕ್ ಪಳೆವ್ನ್ ಮಾಗ್ಗಿಕ್ ಆನಿ ತಾಂಚಾ ಭುರ್ಗ್ಯಾಂಕ್ ವರೊ ಸಂತೊಸ್ ಜಾಲೊ. ಆಂಗ್ಲಾಕ್ ದೆವೊನ್ ತಾಚ್ಯಾ ಹಾತಾಕ್ ಧರುನ್ ಸೊಪ್ಕಾರ್ ವರ್ನ್ ಬಸಯ್ಲೆಂ.

"ಘರಾಂತ್ ಐರಿ ಎಕ್ಲೆಂಚ್ ಜಾತಾ ತಾಕಾ ಉಬ್ಜೊಣ್ ಯೆತಾಸ್ತಲಿ. ದನ್ಬಾರ್ ಪರ್ಯಾಂತ್ ತುಮ್ಗೆರ್ ಆಸೊಂದಿ, ಜೆವ್ಣಾಕ್ ಆಯಿಲ್ಲೊಂ ಪಾಟಿಂ ಆಪವ್ನ್ ವರ್ತಾಂ". ಲುವಿಸಾನ್ ಸಾಂಗ್ತಾನಾ "ತೆಂ ಕಿತೆಂ, ಜೆವ್ಣಾಕ್ ಆಪವ್ನ್ ವರ್ತಾಯ್? ಆಮ್ಗೆರ್ ಕಿತೆಂ ರಾಂದಿನಾಂತ್ ಮ್ಹಣ್ ಚಿಂತಾಯ್? ವ ತಾಚೆ ಖಾತಿರ್ ವೆಗ್ಳೆಂ ರಾಂದಿಜಾಯ್? ತೆಂ ಆಮ್ಗೆರ್ ಆಸೊಂದಿ. ತುಂ ಜಾಲ್ಯಾರ್ ಜೆವ್ಣಾಕ್ ಘರಾ ವಚ್" ತಿಣೆ ಐರಿಕ್ ಆಪ್ಲ್ಯಾ ವೆಂಗೆಂತ್ ಪೊಟ್ಲುನ್ ಧರುನ್ ಮಾತೆಂ ಪೊಶೆವ್ನ್ ದೊನೀ ಹಾತಾನಿ ತಕ್ಲೆಕ್ ಧರ್ನ್ ಗಾಲಾಂಚೆರ್ ಆಪ್ಲೊ ಓಂಟ್ ದಾಂಚ್ಲೆ.

"ಜೆವ್ಣಾಚೊ ತುಮ್ಮಾಯ್ ಖರ್ಚ್ ನೈಂಗಿ? ಭುರ್ಗಿಂ ವೆಗ್ಳಿಂ ಆಯ್ಲಾಂತ್."

"ಭುರ್ಗಿಂ ಆಮ್ಚಿಂಚ್ ವೆಗ್ಳ್ಯಾಂಚಿಂ ನ್ಹಂಯ್. ಆನಿ ಐರಿಯಿ ಆಮ್ಚೆಂಚ್. ತೆಂ ದೊನ್ಬಾರಾಂ ಮಾತ್ ನ್ಹಂಯ್, ಸಗ್ಳೊ ಮಹಿನೊ ವರ್ಸ್ ರಾವಾತ್‌ಜಾಲ್ಯಾರೀ ತಾಕಾ ಉಪ್ಪಾಶಿಂ ಘಾಲ್ತಾಂವ್ ಮ್ಹಣ್ ಲೆಖಿನಾಕಾ. ತೆಂ ಆಮ್ಚೆಂ ಲುಸಿ ನೈವೆ?" ತಿ ತಾಚೆ ಗಾಲಾಂಚೆ ಉಮೆ ಘೆವ್ನ್ ತೊಂಡಾಕ್ ಪಳೆವ್ನ್ ಹಾಸಾಲಾಗ್ಲಿ.

ಲುವಿಸ್ ತೊಟಾಕ್ ಗೆಲೊ. ಐರಿ ಭುರ್ಗ್ಯಾಂ ಸಾಂಗಾತಾ ಮೆಳ್ಳೆಂ. ದನ್ಬಾರಾಂ ಚೆವಾಣ್ ಜಾತೆಚ್ ಕೊಯ್ತುಲ್ ಹಾಡುನ್ ಐರಿಚೆ ಹಾತ್ ಧರುನ್ ಸಕಯ್ಲ್ಯಾ ಮೆಟಾರ್ ಬೊಸೊವ್ನ್ ವಯ್ಲ್ಯಾ ಮೆಟಾರ್ ತಿ ಬಸೊನ್ ಪಾಂತಿ ಸೊಡವ್ನ್ ಕೇಸ್ ಬಿಸ್ಕಾವ್ನ್ ಉವೊ ಮಾರುಂಕ್ ಬಸ್ಲಿ. ಐರಿಚಾ ಕೇಸಾಂನಿ ಉವೊ ನಾತುಲ್ಲೊ ತರೀ ಭೆಷ್ಪೆಂಚ್ ಧೊಸ್ ಮಾರುನ್ ಉವೊ ಮಾರುಲ್ಲೆಪರಿಂ ಕರುನ್ ಕೇಸ್ ಪರ್ತಿಲಾಗ್ಲಿ. ಐರಿಕೀ ಬರೆಂ ಜಾತಾಲೆಂ.

ವಯ್ಲಾನ್ ಕಾಚಾರ್‌ಯ್ ಆಮಿಂಚ್ ಕರ್ನ್ ದೀಜಾಯ್ ಕೊಣ್ಣಾ. ಖಿಂಚೊ ಮೋಟ್ ಆಸಾ ಮ್ಹಣ್ ಹಾಂಗಾ..."

ಹ್ಯಾ ಉಲೊವ್ಣ್ಯಾಂತ್ ತಾಚೆ ಕಾನ್ ಕೆಪ್ಪೆ ಜಾಲೆ. ತೆಂ ಕೊಶೆಡ್ನ್ ಹಳು ಜಾತಾ ಪರ್ಯಾಂತ್ ಹುಸ್ಕಾರ್- ಹುಸ್ಕಾರ್ ರಡ್ಲೆಂ. ಕೊಣಾ ಲಾಗಿಂ ಸಾಂಗ್ತಲೆಂ ತೆಂ? ಆವಯ್ ಜರ್‌ತರ್ ಆಸುಲ್ಲಿ ಆಪ್ಲಾಚಿ ಗತ್ ಅಶಿ ಜಾತಿನಾ. ತಿ ಮೆಲ್ಯಾ ಉಪ್ರಾಂತೀ ಆಜ್ಯಾಳಾಚ್ಯಾಂನಿ ಬರ್ಯಾನ್ ಪಳೆಲೆಂ. ಮ್ಹಜೊ ಮೋಗ್ ಕೆಲೊ. ಆಜೊ ಆಜಿ ದೆವಾಧೀನ್ ಜಾಲಿಂ. ತಿಂ ಕಿತ್ಲೊ ಮ್ಹಜೊ ಮೋಗ್ ಕರ್ತಾಲಿಂ! ಮಾವ್- ಮಾವೊಯ್ ಮೋಗ್ ಕರ್ತಾಲಿಂ. ಪೂಣ್ ಮಾವೊ ಕಾಚಾರ್ ಜಾವ್ನ್ ಗೆಲ್ಯೊ. ಮಾವ್ ಕಾಚಾರ್ ಜಾವ್ನ್ ವೆವೆಗ್ಗೆ ಗೆಲೆ. ಆತಾಂ ಆಸುಲ್ಲೊಯ್ ಪಯ್ಲೆಂ ಮ್ಹಜೊ ಇತ್ಲೊ ಮೋಗ್ ಕರ್ತಾಲೊ. ಪೂಣ್ ಕಾಚಾರ್ ಜಾತೆಚ್ ಹೊ ಮೋಗ್ ಕಸೊ ವಿಸ್ರೊನ್ ಗೆಲೊ? ಹ್ಯಾ ಮಾವೊಳ್ಳೆಚ್ಯಾ ಕೊಶೆಡ್ನ್ ಕಿತ್ಯಾಕ್ ಮಯ್ಪಾಸ್ ನಾ? ದೆವಾನ್ ತಿಕಾ ಮೋಗ್ ಕರ್ಚಿ ತಸಲೆಂ ಕಾಳಿಜ್ ದೀವ್ನಾಂಗಾಯ್? ಉಟ್ತಾಂ ಬಸ್ತಾನಾ ಇತ್ಲೊ 'ಆವಯ್ ಮುಗ್ಗೊನ್ ಖೆಲ್ಲೆಂ, ಸೂಳ' ಅಸಲ್ಯಾ ಉತ್ರಾಂನಿ ಕಿತ್ಯಾಕ್ ತಿ ಯೆಚ್ತಾ? ಹಾವೆಂ ಆವಯ್ ಕಶೆಂ ಮುಗ್ಗುನ್ ಖೆಲೆಂ? ತಿಕಾ ದೆವಾನ್ ವ್ಹೆಲ್ಲ್ಯಾಕ್ ಹಾಂವ್ ಜವಾಬ್ದಾರ್? ಇಸ್ಕೊಲಾಕ್ ವಚೊನ್ ಯೇವ್ನ್ ಘರ್ದೆಂ ಇತ್ಲೆಂ ಕಾಮ್ ಹಾಂವ್ ಕರ್ತಾಂ ತರೀ ತಿ ಸೂಳ ಮ್ಹಣ್ ಕಿತ್ಯಾಕ್ ಮ್ಹಣ್ತಾ? ಆಪ್ಲಾಚಾ ನಶಿಬಾಂತ್ ಹೆಂಚ್‌ಗಿ ಬರಯ್ಲಾಂ? ಬಾಬ್ ಜಾಲ್ಯಾರೀ ಕಿತ್ಯಾಕ್ ಹ್ಯಾ ಪ್ರಾಯೆರ್ ಕಾಚಾರ್ ಜಾಲಾ? ಕಾಚಾರ್ ಜಾಲ್ಲೊ ತೊ ಜಾಲಾ, ಏಕ್ ಖಬಾರ್ ಮಾವ್ಚ್ಯಾಕ್ ಜಾಂವ್ ಮ್ಹಾಕಾ ಜಾಂವ್ ಕಿತ್ಯಾಕ್ ತಾಣೆ ಕಳಯ್ಲಿ ನಾ ? ನಿ ಹಿ ಭಾವಾಚಿ ಬಾಯ್ಲ್ ಮಾವ್ನಿ ಖಿಂಚಾ ಕಾಸ್ತಾಚಿ ಗಿ ಕೋಣ್ ಜಾಣಾಂ? ಮಾವೊಳ್ಳೆ ಪರಿಂ ಜಾಯ್ತ್ ಜಾಲ್ಯಾರ್ ಮ್ಹಜಿ ಗತ್? ಚಡ್ತಾವ್ ಮಾವೊ ಆಸ್ಕೊಚ್ ಮ್ಹಣ್ ತಾಣೆ ಆಯ್ಕಾಲಾಂ. ಹ್ಯಾ ವರ್ವಿಂ ಬಾಪಾಯ್ ಕಾಗಾತ್ ಬರಂವ್ಕ್ ಚಿಂತ್ಲೆಂ ತಾಣೆ ಪಾಟಿಂ ಕೆಲೆಂ. ಆಪ್ಲಾಚಾ ನಶಿಬಾಂತ್ ಆಸುಲ್ಲೆಂ ಜಾತೆಲೆಂ ಅಶೆಂ ಚಿಂತಿಲಾಗ್ಲೆಂ.

ಆತಾಂ ಲುವಿಸ್ ಬದ್ಲಾಲ್ಲೊ. ಬದ್ಲಾಲ್ಯಾ ಶಿವಾಯ್ ನಿರ್ವೊಗ್ ನಾತುಲ್ಲೊ. ಎಲಿಜಾಬಾ ಜಿಬೆ ಮುಖಾರ್ ತಾಚೆಂ ಕ್ಯಾಂಚ್ ಶಿಜಾನಾತುಲ್ಲೆಂ. ಕಾಂಯ್ ತಸೆಂ ನ್ಹಂಯ್ ಅಶೆಂ ಸಾಂಗ್ಲಾರ್ "ತುಕಾ ಬಾಯ್ಲೆಕ್ ಪೊಸುಂಕ್ ತಾಂಕಾನಾತ್ಲ್ಯಾಕ್ ಕಾಚಾರ್ ಕಿತ್ಯಾಕ್ ಜಾಯ್ ಆಸ್ಲೆಂ? ಪಯ್ಲೆಂಚೆ ಬಾಯ್ಲೆಕ್ ಮುಗ್ಗುನ್ ಖಾವ್ನ್ ದುಸ್ರ್ಯಾಪೊಣಾಕ್ ಕಿತ್ಯಾಕ್ ವೋರ್ ಆಯ್ಲೊ? ತಿಕಾ ಬಾಗಾಯ್ಲೆಂಯ್ ಮ್ಹಣ್ ಹಾಂವ್ ಪುಣೆ ಬಾಗ್ವೊಂಚಿಂ ನಾ. ತ್ಯಾ ಶಿವಾಯ್ ಹಿಚಾ ಹಾತಾಂ ಪಾಯಾಂಕ್ ಏಕ್ ಮನಿಸ್ ಜಾಯ್. ದಿಸಾಚಾ ಹಾಜ್ರೆಚಾ ಲೆಖಾನ್ ಆಳಾಂಕ್ ಖಾಸ್ಗಿ ಕಾಮಾಂಕ್ ರಾವೊಂಕ್ ಸಾಧ್ಯ್ ನಾ ತರೀ ಆಪ್ರೊಪ್ ಹಫ್ತಾ ಮಧೆಂ ಬಾಯ್ಲೆಚಿ

ವಿರಾರಾಯ್ ಸೊಸುಂಕ್ ಚಾಯ್ನಾಸ್ತಾಂ ಮನೆಜರಾಚಾ ಖಿಬ್ರೆವಿಣೆ ಎಕ್ಲಾಕ್ ರಾವಯ್ತಾಲೊ. ಹೆರಾಂ ದಿಸಾಂನಿ ಕಾಮಾ ಉಪ್ರಾಂತ್ ಆಪಯ್ತಾಲೊ. 'ವಸ್ತುರ್ ಉಂಬೊಳ್, ತೆಣೆ ರುಪಾಡು ಮಾರ್, ಆಂಗಣ್ ನಿತಳ್ ಕರ್, ಲಾಂಕ್ಡಾಂ ಹಾಡ್ನ್ ಘಾಲ್, ತೆಂ ಕರ್, ಹೆಂ ಕಾಮ್ ಕರ್ ಮ್ಹಣ್ ಆಳಾಂಚೆಂ ಪೆಂಕಾಡ್ ನೀಟ್ ಕರುಂಕೀ ತಿ ದೀನಾತ್ಲಿ. ತ್ಯಾ ಶಿವಾಯ್ ಏಕ್ ಗ್ಲಾಸ್ ಕಾಫಿ ಪರ್ಯಾಂತೀ ದಿಂವ್ಚಿ ಸವಯ್ ತಿಕಾ ನಾತ್ಲಿ. ಆಳಾಂ ಕಾಮ್ ಕರ್ನ್ ಥಕ್ತಾಲಿಂ. ದುಸ್ರೆ ಪಾವ್ಚಿಂ ಕಾಮಾಕ್ ರಾವ್ ಮ್ಹಳ್ಳಾರ್ ಕಾನಾರ್ ಘಾಲಿನಾತ್ಲೆ ಪರಿಂ ಕರ್ನ್ ಚಲ್ತೆಚ್ ರಾವ್ತಾಲಿಂ. ಹಿಂ ಕಿತ್ಯಾಕ್ ಅಶೆಂ ಕರ್ತಾತ್?' ಮ್ಹಣ್ ಲುವಿಸಾಕ್ ಸಮ್ಜತಾಲೆಂ. ಹಿಚೆ ಧೊಶಿಂನಿ, ಸಳ್ಳಳ್ಳಾ ಜಿಬೆವರ್ವಿಂ ತಿಂ ಕಾಮ್ ಕರುಂಕ್ ತಯಾರ್‌ನಾಂತ್ ಮ್ಹಣ್ ತೊ ಚಾಣಾ ಜಾಲ್ಯೊ. ತೊ ಚಿಂತಾಲೊ.

ಲುಸಿ ಆಸ್ತಾನಾ ಕಾಂಯ್ ಹುಷಾರ್ ನಾತ್ಲ್ಲ್ಯಾ ವೆಳಾರ್ ತೇಂಯ್ ಆಪ್ರುಪ್ ವತ್ತಾಯ್‌ನಾ ರಾವಯ್ಲೆಂ ತರೀ ತಿಂ ಆಳಾಂ ಸಂತೊಸಾನ್ ಉಮೆದಿನ್ ತಿಣೆ ಸಾಂಗಾನಾತ್ಲಿಂ ಕಾಮಾಂಯ್ ಕರ್ತಾಲಿಂ. "ತುಂ ಬಸ್ ಆಮ್ಕಾ" ತಿಕಾ ಸವ್ಯಾಸಾಯ್ ದಿಂವ್ಚೆಂ ಪ್ರಯತ್ನ್ ಕರ್ತಾಲಿಂ. ತಾಂಕಾಂ ಕಾಫಿ ದೀವ್ನ್, ಜೆವಾಣ್ ವಾಡ್ನ್ ಧಾದೊಶಿ ಕರ್ತಾನಾ ತೋಂಡ್ ಭರ್ನ್ ಮಯ್ತಾಸಾನ್ ಉಲಯ್ತಾಲಿ. ಪೂಣ್ ಹಿಚೆಲಾಗಿಂ? ಮಯ್ತಾಸ್ ಕಸೊಯ್ ನಾ. ಸಮಾಧಾನೆಚೆಂ ಉತಾರ್‌ಯ್ ನಾ. ಹಾಡ್ನ್ ಹೊಡ್ನ್ ಕೆಲ್ಯಾ ಶಿವಾಯ್ ಉಲಯ್ತಾ. ಪೂಟಾಕ್ ಕಶೆಂಯ್ ಘಾಲಿ ನಾ, ತಾನೆಕೀ ದೀನಾ. ಲೆಖಾವರೆಂ ಕಾಮ್ ಕರಯ್ತಾ. ತಾಂಚಿ ಪುರಾಸಾಣ್ ಹಿಕಾ ಕಳಾನಾ. ಲುಸಿಯ್ ಸ್ತ್ರೀ ಜಾವ್ನಾಸ್ಲಿ. ತಿಚ್ಯಾ ಎಕಾ ಲೊಂವೆಚಿ ಸಮ್ಜಣಿ ಹಿಚೆ ಥೈಂ ಕಿತ್ಯಾಕ್ ನಾ? ಆತಾಂ ಲುಸಿ ಥೈಂ ಆಪ್ಲೆ ಚಲಯಿಲ್ಲೆಂ ಕರ್ಮಿಪೂಣ್ ಉಡಾಸಾಕ್ ಯೇವ್ನ್ ಖೊಬ್ ತೊ ಕಳ್ಳಳ್ಳೊ.

ಎಕಾ ಸಕಾಳಿಂ ಎಲಿಚ್ ಉಟಾನಾ ಜಾಲಿ. ಹಾಕಾ ಸಕಾಳಿಂಚಿ ಏಕ್ ಗ್ಲಾಸ್ ಕಾಫಿ ಪಿಯೆನಾಸ್ತಾಂ ಹಾತ್ ಪರ್ತಾನಾತುಲ್ಲೆ. ತಕ್ಲೆಕ್ ಚುರುಕಾಯ್ ಯೇನಾತ್ಲಿ. ತಾಣೆ ಸಮಾಧಾನೆನ್ ಉಟಂವ್ಚೆಂ ಪ್ರಯತ್ನ್ ಕರುನ್ "ಊಟ್ ಸಾಯ್ಬಿಣಿ, ಏಕ್ ಗ್ಲಾಸ್ ಕಾಫಿ ಕರ್ನ್ ದಿ. ಮ್ಹಾಕಾ ಗೆಂತೆಕ್ ವೇಳ್ ಜಾಲೊ."

"ತುಕಾ ಸದಾಂ ಗೆಂತೆಚಿ ಖಿಂತ್. ಮ್ಹಾಕಾ ಮ್ಹಜಾ ಪೂಟಾಚಿ ದೂಖ್. ಜಾಯ್ ಜಾಲ್ಯಾರ್ ಕಾಫಿ ಕರ್ನ್ ಪಿಯೆ. ಬಾಯ್ಲ ನಾತ್ಲೆ ವೆಳಾರ್ ಕರ್ನ್ ಪಿಯೆನಾತುಲ್ಲೊಯ್ಲಿ? ಆತಾಂ ಕಿಂತೆಂ ಬಾಯ್ಲೆನ್‌ಂಚ್ ಕರ್ನ್ ದೀಜಾಯ್ಲಿ?" ತಿ ಸಕಾಳಿಂ ಫುಡೆಂ ಮಾಂದ್ರೆರ್ ಥಾವ್ನ್‌ಂಚ್ ಸಳ್ಳಳ್ಳಿ. ಹಿಚೆಲಾಗಿಂ ತರ್ಕಾಕ್ ರಾವ್ಲ್ಯಾರ್ ಆವಾಜ್ ವ್ಹಡ್ ಜಾಂವ್ಕ್ ಆಸಾ. ಆಳಾಂ ಗೆಂತೆಕ್ ಯೆಂವ್ಚಿಂ ಜಾಲಿಂ. ತಾಂಚಾ ಕಾನಾಂತ್ ಪಡ್ಲ್ಯಾರ್ ಮರ್ಯಾದಿಕ್ ಮೋಲ್ ಬಾಂದುಂಕ್ ಆಸಾತ್. ಅಶೆಂ ಚಿಂತುನ್ ತೊ ಜಾವ್ನ್ ಕುಜ್ವಾಕ್ ವಚೊನ್ ವೆವೆಗ್ಲಿಂ ಉಚೊ ಕರುನ್ ಕಾಫಿ

ಕರುನ್ ಪಿಯೆಲೊ.

ಭಾಯ್ರ್ ಯೆತಾನಾ ಆಳಾಂ ಆಂಗ್ಲಾಂತ್ ಗೆಂತೆಕ್ ಉಬಿಂ ರಾವ್ತಲ್ಲಿಂ. ಗೆಂತೆ ಕರುನ್ ತಾಂಕಾಂ ಧಾಡುನ್ ತೊ ಪಾಟಿಂ ಸೊಪ್ಪಾಕ್ ಯೆತಾನಾ ಬಾಯ್ಲ್ ವ್ಹಡ್ಲ್ಯಾನ್ ಪಿಂಗ್ಲಾಲಾಗಿ.

"ಮ್ಹಜೆಂ ಪೋಟ್ ದುಖ್ತಾ. ಮ್ಹಜ್ಯಾನ್ ಕಾಮ್ ಕರುಂಕ್ ಜಾಯ್ನಾಂ. ಕೊಣಾಕ್ ಎಕ್ಲ್ಯಾಕ್ ರಾವಯ್."

ತಾಚಿಂ ಮೆಟಾಂ ಥಂಯ್ಸ್ ಥಾಂಬ್ಲಿಂ. ಕೊಣಾಕ್ ರಾವೊಂವ್ಚೆಂ? ತೊ ಚಿಂತುಂಕ್ ಲಾಗ್ಲೊ. ಕಿತ್ಯಾಕ್ ಹ್ಯಾ ತೆಂಪಾರ್ ಕೊಣಾಕ್ ಸಾಂಗ್ಲ್ಯಾರೀ ನಾರ್ಗಾತಾತ್. ಆಜ್ ಆಪಯಿಲ್ಲಿಂ ಫಾಲ್ಯಾಂ ಯೇಂವ್ಕ್ ಆಯ್ಕಾನಾಂತ್. ತ್ಯಾ ಶಿವಾಯ್ ಆಪುಣ್ ಘರ್ಲ್ಯಾ ಕಾಮಾಕ್ ತೊಟಾಂತ್ಲ್ಯಾ ಆಳಾಂಕ್ ರಾವಯ್ತಾಂ ಮ್ಹಳ್ಳಿ ಖಬಾರ್ ಮೆನೆಜರಾಕ್ ಮೆಳ್ಳಾರ್ ತೊ ಧಮ್ಕಿ ದಿತೊಲೊ. ಕಿತ್ಯಾಕ್, ಖಾಸ್ಗಿ ತೊಟಾಂನಿ ಸಾವ್ಯಾರ್ ತೊಟಾಂತ್ ನಾಂತ್ ಜಾಲ್ಯಾರ್ ರೈಟ್ರಾಂಚೆಂ ಕಾರ್ಭಾರ್ ಆಸ್ತಾ. ತ್ಯಾ ವರ್ವಿಂ ತಾಂಚೆ ಖುಶೆ ಪ್ರಕಾರ್ ತಾಂಚಿಂ ಖಾಸ್ಗಿಂ ಕಾಮಾಂ ಕರಯ್ತಾತ್. ತೇಂಯ್ ಸಾವ್ಯಾರ್ ಆಯಿಲ್ಲ್ಯಾ ವೆಳಾರ್ ತಾಚಾ ಕಾನಾಂತ್ ಕೊಣೆ ಪುಣೆ ಚಾಡಿಯೊ ಸಾಂಗೊನ್ ದಿಲ್ಯಾರ್ ಮಾಗಿರ್ ಜಾಲಿ ಅವಸ್ಥಾ. ಪೂಣ್ ಕಂಪೆನಿ ತೊಟಾಂನಿ ಅಶೆಂ ಆಳಾಂ ಕರ್ನಾ ಖಾಸ್ಗಿ ಕಾಮಾಂ ಕರಯ್ಚಾಯ್ ತರ್ ಮೆನೆಜರ್, ರೈಟ್, ಎಕಾ ಮನಾಚೆ ಆಸೊಂಕ್ ಜಾಯ್. ಪೂಣ್ ಶಿಸ್ತೆಚೊ ಮೆನೆಜರ್ ಜಾಲ್ಯಾರ್ ಬಿಲ್ಕುಲ್ ಖಾಸ್ಗಿ ಕಾಮಾಂಕ್ ತೊಟಾ ಲೆಖಾರ್ ರಾವೊಂವ್ಚೆ ಪರಿಂ ನಾ. ಪೂಣ್ ಮೆನೆಜರಾನ್ ಕಿತ್ಲ್ಯಾ ಆಳಾಂ ಕರ್ನಾ ತಾಚಿಂ ಖಾಸ್ಗಿ ಕಾಮಾಂ ಕರಯ್ಲ್ಯಾರೀ ತಾಕಾ ವಿಚಾರ್ತೊಲೊ ನಾ.

ಹಾಚಾ'ದಿಂ ಆಪ್ಲೆಂ ಬಾಯ್ಲೆಕ್ ಕುಮ್ಕೆಕ್ ಮ್ಹಣ್ ಆಳಾಂಕ್ ರಾವೊಂವ್ಚೆ ಕಾಮಾಂ ಕರವ್ನ್ ತೊಟಾ ಲೆಖಾಚಿ ಹಾಜಿ ಘಾಲ್ಲಿ. ಎದೊಳ್ ಮೆನೆಜರಾಚಾ ಕಾನಾಂಕ್ ಪಡೊಂಕ್ ನಾ. ತೇಂಯ್ ದುಸ್ರ್ಯಾಪೊಣಾಕ್ ಕಾಚಾರ್ ಜಾಲ್ಯಾ ಉಪ್ರಾಂತ್ ಮಾತ್, ಅಶೆಂ ರಾವಯ್ಲಾಂ. ಕೆದ್ನಾಯ್ ಆಪ್ಣಾಚಾ ಕಾಮಾ ಖಾತಿರ್ ಬಾಯ್ಲೆಚೆಂ ಉತಾರ್ ಆಯ್ಕೊನ್ ರಾವಯ್ಲಾ ಜಾಲ್ಯಾರ್ ಮೆನೆಜರಾಕ್ ಖಬಾರ್ ಮೆಳಾತ್ ತರ್ ಆಪ್ಣಾವಯ್, ಅಪವಾದ್ ಯೆತೊಲೊ. ದಂಡ್ ಭೊರುಂಕ್ ಪಡ್ತೊಲೊ ಮಾತ್, ನ್ಹಂಯ್, ನಿಮಾಣೆ ಕಾಮಾಂತ್ಲೊ ಕಾಡ್ಲ್ಯಾರೀ ಕಾಡ್ಲೊ. ಅಶೆಂ ತೊ ಚಿಂತುನ್ ಆಸ್ತಾನಾ ತಿ ಭಿತರ್ಲ್ಯಾ ಕುಡಾ ಥಾವ್ನ್ ತಾಳೊ ಮೊಟೊ ಕರಿಲಾಗಿ.

"ಕಹಾಲೆಂ ಚಿಂತುನ್ ರಾವ್ತಾಯ್? ಸಾಂಗ್ಲೆಂ ನಾಚ್ಚೊಂಕ್ನಾ? ರಾತಿಂ ಸಾಂಗಾತಾ ನಿದ್ತಾನಾ ಮಾತ್, ಖುಶಿ ಜಾತಾ ತುಕಾ. ಆತಾಂ ಖಂಚೆಂಯ್ ಸಾಂಗ್ತಾನಾ ಆಯ್ಕಾನಾ. ಬಾಯ್ಲ್ ಮ್ಹಳ್ಳಾರ್ ಗೊಟ್ಯಾಂತ್ಲೆಂ ಗೊರುಂ ನ್ಹಂಯ್. ತಿಕಾಯ್ ಜೀವ್ ಆಸಾ. ಕಷ್ಟ್



ಪಿಡಾ ಪಿಡಾ ಆಸಾ. ಮ್ಹಜಾ ಪೋಟಾಕ್ ದೋನ್ ಮಹಿನೆ ಜಾಲ್ಲ್ಯಿ ಖಬಾರ್ ತುಕಾ ಆಸಾ?" ತಿ ಹುನ್ ತೆಲಾಂತ್ಲೆಂ ಸಾಸಾಂವ್ ಫುಟುಲ್ಲೆ ಪರಿಂ ಫುಟ್ಲೆ.

ಹಿಚೆ ತೊಂಡಾತ್ ಥಾವ್ನ್ ಬಚಾವಿ ನಾ. ತಾಳೊ ಉಬಾರುನ್ ಉಲಯ್ತ ತರ್ ಆಳಾಂಚಾ ಕಾನಾಂತ್ ಪಡೊನ್ ತಕ್ಲಿ ವಯ್ರ್ ಉಕಲ್ನ್ ಚಲ್ತೆ ಪರಿಂ ನಾ. ತೊ ತುರ್ತಾನ್ ಆಂಗ್ಲಾಕ್ ದೆವೊನ್ "ಕಮಲ" ಮ್ಹಣ್ ವೊಡ್ಲ್ಯಾನ್ ಉಲೊ ಮಾರಿಲಾಗ್ಲೊ. ತೊಟಾಕ್ ವೆಚಾ ಕಮಲ ಬರಾಬರ್ ಹೆರಾಂಯ್ ರಾವೊನ್ ಪಾಟಿಂ ಪಳೆಲಾಗ್ಲಿಂ. ಆಯ್ಕಾ ಕಾಂಯ್ ದುಸ್ರೆಂ ಕಾಮ್ ಸಾಂಗ್ತಾ ಮ್ಹಣ್ ಚಿಂತುನ್.

"ಕಮಲ, ಈ ಪಿರಾ ಬಲಾ. ಇಲ್ಲಾಡ್ ಆಮ್ಕಾಕ್ ಹುಷಾರ್ ಇಜ್ಜಿ. ಇಲ್ಲಾದ ಕೆಲಸ ಮಾಲ್ತುಲಾ". ಲುವಿಸಾನ್ ತಾಕಾ ಸಾಂಗ್ತಾನಾ ತೆಂ ನೆಗಾರ್ ಕರುನ್ ಪಾಟಿಂ ಪಾಟಿಂ ಪಳೆವ್ನ್ ಚಲ್ತಾಲೆಂ.

"ತುಕಾ ಸಾಂಗ್ಲೆಂ ಆಯ್ಕೊಕ್ಕಾಂ? ವಚ್, ಘರ್ದೆಂ ಕಾಮ್ ಕರ್" ತಾಣೆ ಅಧಿಕಾರಾನ್ ಸಾಂಗ್ತಾನಾ...

"ಹಾಂವ್ ಘರ್ದೆಂ ಕಾಮ್ ಕರ್ತಲಿಂ ನ್ಹಂಯ್, ತೊಟಾಚೆಂ" ತಾಣೆ ಪಯ್ಲೆ ಪಾವ್ಚಿಂ ಆಯ್ಕಾಕ್ ಪಾಟಿಂ ಸಾಂಗ್ಲೆಂ.

ಲುವಿಸ್ ಎಕ್ಸಾಲ್ಪಿಂಚ್ಯಾಕ್ ಕಾಲುಬುಲೊ ಜಾಲೊ . ಅಶೆಂ ಆಳಾಂನಿ ತಾಕಾ ಪಾಟಿಂ ಸಾಂಗ್ಲೆಂ ಪಯ್ಲೆ ಪಾವ್ಚಿಂ. ತಾಚಾ ಅಧಿಕಾರಾಕ್ ಹಲ್ಕಂದ್ಲೆಪರಿಂ ಜಾಲ್ಲೆಂ. ಹೆಂ ಆಪ್ಣಾಚೆ ಬಾಯ್ಲೆ ವರ್ವಿಂ ಮ್ಹಣ್ ತೊ ಸಮ್ಜಾಲ್ಲೊ. ತಾಕಾ ರಾಗ್ ಆಯ್ಲೊ ತರೀ ಜಿರೊವ್ನ್ ಘೆತ್ಲೊ. ಜಿರ್ವೊನ್ ಘೆತ್ಲ್ಯಾ ಶಿವಾಯ್ ನಿರ್ವೊಗ್ ನಾತುಲ್ಲೊ. ಕಿತ್ಯಾಕ್ ತೊಟಾಚಾ ಆಳಾಂಕ್ ಖಾಸ್ಗಿ ಕಾಮಾಂಕ್ ಉಪಯೋಗ್ ಕರುಂಕ್ ಸಾಧ್ಯ್ ನಾ. ಆಳಾಂ ರೈಟ್ರಾಂ ಮಧೆಂ ಮಾಯಾಮೋಗ್ ವಿಶ್ವಾಸ್ ಆಸ್ಲಾರ್ ಮಾತ್, ಅಶೆಂ ಕರಂವ್ಕ್ ಸಾಧ್ಯ್ ಆಸಾ. ತಿಂ ಉಳ್ಳಿಂ ರಾವ್ಚಿಂ ತರ್ ತಾಂಚೆ ಕಾನ್ ಧರುನ್ ಕಾಮಾಂ ಕರಂವ್ಚೆಂ ಪರಿಂ ನಾಂಚ್. ತೊಚ್ ಖಾಲ್ತೊ ಜಾಲೊ.

"ಆಯ್ಚ್ಯಾ ಎಕಾ ದಿಸಾಕ್ ಘರ್ದೆಂ ಕಾಮ್ ಕರ್. ಆಮ್ಕಾಚಿ ಭಲಾಯ್ಕಿ ಸಾರ್ಕಿ ನಾ. ತಿಚಾ ಪೋಟಾಕ್ ದೋನ್ ಮಹಿನೆ ಜಾಲೆ". ತಾಣೆ ಉಪ್ಯಾರ್ ಮಾಗ್ಲೊ. " ತಿ ಕಿ ಕಿ ಊಬ್ ದಿತಾನಾ ಬರೆಂ ಜಾತಾಸ್ತಾಲೆಂ. ತಿಣೆಂಚ್ ಎಕ್ಲೆನ್ ಗುರ್ವಾರ್ ಜಾಂವ್ಚೆಂ ನ್ಹಂಯ್. ಆಮಿ ಕಿತೆಂ ಘಾಂಚ್ ಆಸಾಂವ್? ಆಮೀಂಯ್ ಗುರ್ವಾರ್ ಜಾವ್ನ್ ನೋವ್ ಮಹಿನೆ ತೆಂ ವಾಡುಲ್ಲೆಂ ಪೋಟ್ ಘೆವ್ನ್ ಕಷ್ಟಾಂಚೆಂ ತೊಟಾಚೆಂ ಕಾಮ್ ಕರಿನಾಂವ್? ತಿಕ್ ಮಸ್ತಿ

ಚಡ್ಲ್ಯಾ ತೊಟಾಂತ್ ಆಮಿಂ ಘೊಳ್ತೆಲಿಂ ಆಸಾಂವ್ ನೈವೆ ಮ್ಹಣ್ ಚಿಂತಾ ಆಸ್ತೆಲಿ. ಘರ್ದೆಂ ಕಾಮ್ ಕರುಂಕ್ ತಾಂಕಾನಾತ್ಲಿ ತೊಟಾಚೆಂ ಕಾಮ್ ಕರುನ್ ಬಾಂಟ್ಲೆರ್ ಕಾಡಿತ್..."

ತೆಂ ದಾಕ್ಟೆಣ್ ದವರಿನಾಶೆಂ ಪಟ್‌ಪಟ್ ಉಲಯ್ಲೆಂ. ಲುವಿಸಾನ್ ತಾಕಾ ಸವ್ಣಂವ್ಚೆಂ ಪ್ರಯತ್ನ್ ಕೆಲ್ಯಾರೀ ತೆಂ ಬಿಲ್ಕುಲ್ ಘರ್ದಾ ಕಾಮಾಕ್ ರಾವೊಂಕ್ ತಯಾರ್ ನಾ ಜಾತಾನಾ ಸೀತುಕ್ ಸಾಂಗ್ಲೆಂ. ತಾಣೆಂಯ್ ನೆಗಾರ್ ಕರ್ತಾನಾ ಬಿಡ್ನ್ ಲಾಗಿಂ ತಕ್ಲಿ ಆಡ್ ಘಾಲಿ. ಪೂಣ್ ಕೋಣ್‌ಂಚ್ ತಯಾರ್ ನಾ ಜಾತಾನಾ ಆನಿ ಕೊಣಾ ಲಾಗಿಂಯ್ ಪೊರಾತ್ಪುನ್ ಉಪ್ಕಾರಾನಾ ಮ್ಹಣ್ ಭೊಗುಲ್ಲಾನ್ ತೊ ಶೀದಾ ತೊಟಾಚೆಂ ಕಾಮ್ ಕರಂವ್ಚ್ಯಾರ್ ಪಡ್ಲೊ.

ಆಟ್ ವೊರಾರ್ ಪೆಜೆ ಜೆವ್ಣಾಕ್ ಬಾಯ್ಲ್ ಉಟೊನ್ ದಾಂತ್ ಘಾಸ್ತಾಲಿ. ಘೊವಾಕ್ ಪಳೆಲ್ಲೆಂಚ್ ಪೊಟಾಕ್ ಹಾತ್ ಧರುನ್ ಬನಾಲೆಂತ್ಲೆ ವೊಡೆ ಫುಟುಲ್ಲೆ ಪರಿಂ ಫುಟಾಲಾಗಿ. ಹಾಣೆ ಕಾನಾಂಕ್ ಬೊಟಾಂ ಚಿಪ್ಲಿಂ. ವಯ್ಲ್ಯಾನ್ ಪೇಜೆಂಯ್ ಕರುಂಕ್ಪಾತ್ಲಿ. ಸಕಾಳೆಂ ಕರ್ನ್ ದವರುಲ್ಲಿ ಕಾಫಿ ಆಸ್‌ಲ್ಲಿ. ತಾಂತ್ಲಿ ಗ್ಲಾಸಾಕ್ ವೊತುನ್ ಪಿಯೆವ್ನ್ ಪಾಟಿಂ ಕಾಮಾ ಲಾಗಿಂ ಗೆಲೊ.

ಆತಾಂ ತೊ ಚಿಂತುಂಕ್ ಲಾಗ್ಲೊ. ಹಿ ಹಟಾಕ್ ಪಡಾತ್ ತರ್ ಸರ್ಪಾಪರಿಂ ಜಿಡೆಂ ಸೊಡಯ್ತಾ. ಎಕಾ ಉತ್ರಾಕ್ ಚಾರ್ ಪಾಟಿಂ ದಿತಾ. ಮಾರುಂಕ್ ಹಾತ್ ಉಬ್ರಾಯ್ಲ್ಯಾರ್ ಹರ್ಥೆಂ ಮುಖಾರ್ ದೀವ್ನ್ ಯೆ ಮಾರ್. ಹರ್ಥಾಂತ್ ಊಬ್ ಆಸ್ಲಾರ್ ಮಾರ್. ಬಾಯ್ಲ್ ಮ್ಹಳ್ಳಾರ್ ಮನ್ಶಾತ್ ಮ್ಹಣ್ ಲೆಖ್ಲಾಂಯ್? ತುಜೆ ಮಾರ್ ಖಾವ್ನ್ ವೊಗಿಂ ರಾವ್ತಾಲಿಂ ಮ್ಹಣ್ ಚಿಂತಾಯ್? ಬಾಯ್ಲ್ ಮ್ಹಳ್ಳಾರ್ ಕಿತೆಂ ಮ್ಹಣ್ ಚಿಂತಾಂಯ್ ತುವೆಂ...? ತ್ಯಾ ಪಯ್ಲೆಂಚೆ ಬಾಯ್ಲೆಕ್ ಮಾರ್ನ್ ಸವಯ್ ಜಾಲ್ಯಾ ಆಸ್ತೆಲಿ ತುಕಾ. ತಿ ವೊಗಿ ರಾವ್ತಾಲಿ, ಮಾರ್ ಖಾವ್ನ್ ಸೊಸ್ತಾಲಿ ಆಸ್ತೆತ್. ಮ್ಹಾ ಕಾ ಉಬ್ರಾವ್ನ್ ಪಳೆ. ಕಿತೆಂ ಕರ್ತಾಂ ಪಳೆ? ಮಾರ್ಚಿ ಜಾಲ್ಯಾರ್ ಪಾಟಿಂ ದಿಂವ್ಚಿ ಶ್ಯಾಧಿ ಮ್ಹಾಕಾಯ್ ಆಸಾ. ತುಜೆ ಮಾರ್ ಖಾವ್ನ್ ವೊಗಿಂ ರಾವ್ತೆಲಿಂ ಮ್ಹಣ್ ಚಿಂತಿನಾಕಾ. ಚಡ್ ಉಲಯ್ಚಿ ಜಾಲ್ಯಾರ್ ಕುಳಾರಾ ಪೊಟ್ಟಿ ಬಾಂದ್ತೆಲಿಂ. ಮಾಗಿರ್ ಎಕ್ಸುರೊ ವಳ್ಳಳೊನ್ ಮೊರ್..." ಅಸಲಿಂ ನಿಷ್ಕೂರ್ ಉತ್ರಾಂ ತಾಣೆ ತಿಚೆ ತೊಂಡಾ ಥಾವ್ನ್ ಜ್ಯಾತ್ರೆ ಪಾವ್ಲಿಂ ಆಯ್ಕೊನ್ ತೊ ನಿತ್ರಾಣ್ ಜಾಲಾ. ಹ್ಯಾ ಬಾಯ್ಲೆಕ್ ನೀಟ್ ಕರ್ಚೆಂ ಕಶೆಂಗಿ ಮ್ಹಣ್ ಚಿಂತಾಂನಿ ಆಟ್ಯಾ.

ದನ್ಬಾರಾಂ ಜೆವ್ಣಾಕ್ ಗೆಲ್ಯಾರ್ ಶಿತ್ ಆಸಾಗಿ ನಾ ಕೊಣ್ಣಾ. ತ್ಯಾ ಹಟ್ಟಿ ಬಾಯ್ಲೆನ್ ರಾಂದ್ಲ್ಯಾರ್ ನೈವೆ ಶಿತ್ ಆಸ್ಲೆಂ. ದನ್ಬಾರಾಂ ಜೆವ್ಣಾಕ್ ವೆತಾನಾ ಕೊಣಾಕ್ ಪುಣಿ ಪುಸ್ತಾವ್ನ್ ಸಮ್ಜಾವ್ನ್ ಆಪಾವ್ನ್ ವೊರ್ಚೆಂ. ನಾತ್ಲ್ಯಾರ್ ವಾಂಚ್ ಆಸ್ಚಿ ನಾ. ಲಾಯೊ ಫುಟುಲ್ಲೆ ಪರಿಂ ಫುಟೊಂಕ್ ಆಸಾ. ಅಶೆಂ ಚಿಂತುನ್ ಬಡ್ನ್ ತಾಣೆ ಉಲೊ ಮಾರ್ನ್ ರೊಡಾಕ್ ಆಪಯ್ಲೆಂ.

ಉರುಲ್ಲಾ ಆಳಾಂಚೆ ಕಾನ್ ನೀಟ್ ಜಾಲೆ.

"ಆಯ್ಕಾ ಎಕಾ ಆದೇಸಾಕ್ ಘುರ್ಚ್ಯಾ ಕಾಮಾಕ್ ವಚ್. ಹ್ಯಾ ಫುಡೆಂ ತುಕಾ ಒತ್ತಾಯ್ ಕರಿನಾ. ಆಮ್ಮಾ ಗುರ್ವಾರ್ ಆಸಾ. ತಿಕಾ ಆಚ್ ಭಲಾಯ್ಕಿ ನಾ..."

ತೆಂ ತಕ್ಲಿ ಪಂದಾಕ್ ಫಾಲುನ್ ಪಾಯಾಚಾ ಬೊಟಾನ್ ರೋಡಾರ್ ಮಾತಿ ಗುಂವ್ಡಾವ್ನ್ ಮನ್ ನಾತುಲ್ಲೆ ಪರಿಂ ರಾವ್ತಾನಾ

"ಯಾ - ಯಾ ಬಿಡ್ಕು. ಪೊರಾಂ ಬಾರಾ ಜಾವ್ನ್ಯೊಂ. ತಿ ಉಟ್ಕೊಗೀ ನಾಂಗಿ"

"ಹಾಂವ್ ಯೇನಾ ಆಯ್ಕಾ... ಮ್ಹಜೆ ವರ್ವಿಂ ಘುರ್ಚೆಂ ಕಾಮ್ ಕರುಂಕ್ ಸಾಧ್ಯ್ ನಾ. ವ್ಹಡ್ಲ್ಯಾ ಬೊಂಗ್ಲಾಕ್ (ಮೆನೆಜರಾಚಾ) ಖಬರ್ ಮೆಳ್ಳಾರ್ ಮ್ಹಜಿ ಹಾಜ್ರಿ ಕಾತ್ರುಂಕ್ ಆಸಾ." ತಾಣೆ ನೀಬ್ ಸಾಂಗ್ಲೆಂ.

"ಹಾಜ್ರಿ ಹಾಂವೆಂ ನೈವೆ ಘಾಲ್ಚಿ ಬಿಡ್ಕು... ಯಾ... ಯಾ... ಚಲ್ ವೇಳ್ ಜಾಲೊ "ಒತ್ತಾಯ್ ಕರ್ತಾನಾ ತೆಂ ಪಾಟಿಂ ಗುವೊನ್ ನಾಗೊನ್ ಸಾಂಗಾತ್ಯಾಂಕ್ ಪಳೆತಾನಾ ಜಿಲ್ಲು ಆವಾಚ್ ಕರುನ್ ಉಲಯ್ಲೆಂ.

"ಕೊಣೇ ಕಿತ್ಯಾಕ್ ಯೆತಾತ್ ಆಯ್ಕಾ... ತೊಟಾಂತ್ ಕಾಮ್ ನಾ ಮ್ಹಣೊನ್‌ಗಿ? ಆಮಿ ತುಜೆ ದಾಕ್ಟೆಣೆಕ್ ಲಾಗೊನ್ ವ್ಹಡ್ಲ್ಯಾ ಬೊಂಗ್ಲಾಕ್ ಕಳಿತ್ ನಾಸ್ತಾನಾ ತುಜಾ ಘುರ್ಚೆಂ ಕಾಮ್ ಕೆಲ್ಯಾರ್ ತುಜಿ ತಿ ಬಾಯ್ಲ ಮದಾಮೆ ಪರಿಂ ಫರ್ಮಾಯ್ತಾ. ಏಕ್ ಘಡಿ ಪೆಂಕಾಡ್ ನೀಟ್ ಕೆಲ್ಲೆಂ ತಿಚ್ಯಾನ್ ಪಳೆಂವ್ಕ್ ಚಾಯ್ತಾ. ತುಕಾ ಹರ್ಧೆಂ ಬಾಗ್ಲಾನಾ, ಪೆಂಕಾಡ್ ಬಾಗ್ಲಾನಾ, ತೆಂ ನಿತಳ್ ಜಾಂವ್ಕ್ ನಾ, ಹೆಂ ಕಾಮ್ ಸಾರ್ಕೆಂ ಜಾಂವ್ಕ್ ನಾ, ಧರ್ಮಾಕ್ ಕಾಮ್ ಕೆಲ್ಲೆ ಪರಿಂ ಕರ್ತಾಯ್ ಮ್ಹಣೊನ್ ಹಜಾರ್ ಗಾಳಿ ಸೊವುನ್ ಸಕಾಳಿಂ ಥಾವ್ನ್ ಸಾಂಜ್ ಪರ್ಯಾಂತ್ ಕಾಮ್ ಕರಯ್ತಾ. ತೋಟ್ ತಿಚೆಂಚ್ ಮ್ಹಳ್ಳೆಪರಿಂ ಉಲಯ್ತಾ. ತಾನ್ ಲಾಗ್ಲ್ಯಾ ಗಿ ಭುಖೆಲಾಂಗಿ ಮ್ಹಳ್ಳಿ ಪಂಚೆತ್ಕಿ ತಿಚಿ ಲಾಗಿಂ ನಾ. ಚೆವಾಣ್ ಸೊಡ್ತಾಂ, ಏಕ್ ಘೊಟ್ ಕಾಫಿ ತಿ ದೀನಾ. ತಸಲ್ಯೆಕ್ ಕಿತ್ಯಾಕ್ ಕಾಮಾಂ ಕರ್ನ್ ದೀಜಾಯ್? ಆಮ್ಮಾಂ ತೊಟಾಚೆಂ ಕಾಮ್ ಕೆಲ್ಯಾರ್ ಸಂತೊಸ್ ಜಾತಾ. ತುಜಿ ಪಯ್ಲೆಂಚಿ ಬಾಯ್ಲ ಕಿತ್ಲ್ಯಾ ಬರ್ಯಾ ಉಲವ್ಣ್ಯಾಚಿ. ಬಾಂಗಾರ್ ಮನಿಸ್ ತಿ. ಹಿಚೆ ಪರಿ ಸುಳ್ ಸ್ವಂಯ್... ಹಿಚೆ ತೊಂಡಾರ್ ಹಾಸೊ ಆಸಾತ್. ತ್ಯೊ ಕುಸ್ವ್ಯಾ ಆಗ್ಲೆವಾಚ್ಯೊ. ಪಯ್ಲೆಂಚಾ ಬಾಯ್ಲೆಚಾ ತೊಂಡಾರ್ ಮೊತಿಯಾಂ ಝಡ್ತಾತ್‌ಶಿಂ ದಿಸ್ತಾಲಿಂ. ಓಹ್ ಆಯ್ಕಾ...ತುವೆಂ ಹ್ಯಾ ಬಾಯ್ಲೆಕ್ ಖಂಯ್ಸರ್ ಸರ್ಪಿತ್ ಕೆಲೆಂಯ್. ಕಸಲ್ಯಾ ಆಗ್ಲೊವಾ ಲಾಗಿಂ ಕಾಜಾರ್ ಜಾಲೊಯ್...?" ತೆಂ ಪಾಟಿಂ ಮುಖಾರ್ ಪಳೆನಾಶೆಂ ಉಲಯ್ಲೆಂ.

ಉವಿಸಾಚಾ ಕಪಲಾರ್ ಹಜಾರ್ ಬಾರಿಕ್ ಮಿರಿಯೊ ಉದೆಲ್ಯೊ. ಹ್ಯಾ ಬಾಯ್ಲೆ ವರ್ವಿಂ

ಆಳಾಂಚಾ ತೊಂಡಾಂತ್ಲೆಯ್ ಆಯ್ಕೊಂವ್ಚೆಂ ಪಡ್ಲೆಂಮು... ಚಿಂತುನ್ ತೊ ತಕ್ಲಿ ಪಂದಾಕ್ ಘಾಲಿಲಾಗ್ಲೊ.

"ಜಾಲೆಂ ಜಾವ್ನ್ ಗೆಲಾಂ. ತಿಚಿ ಜೀಬ್ ಥೊಡಿ ಲಾಂಬ್. ಬಾಯ್ಲಾಂಚ್ಯೊ ಜಿಬೊ ತಶ್ಯೊಚ್ ನೈವೆ?" ತಾಕಾ ಶೀದಾ ಬಾಯ್ಲೆಚೆರ್ ಆರೋಪ್ ಮಾಂಡುನ್ ಉಲಂವ್ಕ್ ಸಾರ್ಕೆಂ ದಿಸ್ಲೆಂ ನಾ. ಪರುನ್ ಬಿಡ್ಲಕ್ ಪೊಲಿಶ್ ಕರ್ನ್ ಆಪವ್ನ್ ವರ್ನ್ ಗೆಲೊ. ಬಾಯ್ಲೆ ಉಟೊನ್ ಕುಜ್ಜಾಂತ್ ಆವಾಜ್ ಕರ್ತಾಲಿ.

"ಬಿಡ್ಲಕ್ ಆಪವ್ನ್ ಹಾಡ್ಲಾಂ... ಕಾಂಯ್ ಕಾಮ್ ಆಸ್ಲಾರ್ ತಾಚೆ ಕರ್ನಾ ಕರಯ್. ಭಿತರ್ ವೆಚೊನ್ ತಾಣೆ ಸಮಾಧಾನೆನ್ ಸಾಂಗ್ತಾನಾ ಬಾಯ್ಲೆ ಸಗ್ಗಿಚ್ ತಾಪುಲ್ಲಿ ಕಾಯ್ಲೆ ಜಾಲಿ. ತಿ ಪಾಕ್ಯಾಚಿ ನಳಿ ಉಬ್ಲೆ ಪರಿಂ ಆವಾಜ್ ಮೊಟೊ ಕರುನ್ ಸಣ್ಣಣ್ಣಿ.

"ಆತಾಂ ಕಿತ್ಯಾಕ್ ಆಪೊವ್ನ್ ಹಾಡ್ಲಾಂಯ್? ಸಕಾಳಿಂ ರಾವಯ್ ಮ್ಹಣ್ತಾನಾ ರಾವಯ್ಲಾಶೆಂ ಕಾನ್ ಬಂದ್ ಕರ್ನ್ ತೋಟಾಕ್ ಗೆಲೊಯ್. ಆತಾಂ ಆಪವ್ನ್ ಹಾಡ್ಲಾಂಯ್...? ಆಪವ್ನ್ ಹಾಡ್ಲಾಂಯ್ ತರ್ ತಾಚೆ ಸಾಂಗಾತಾ ನಿದೆ. ಮ್ಹಜೆಂ ಕಾಮ್ ಕರುಂಕ್ ತುಜಿಂ ಜಣಾಂ ನಾಕಾತ್."

ಹ್ಯಾ ಉಲವ್ಣಾನ್ ಲುವಿಸ್ ಸಗ್ಲೊಚ್ ಭಿಗಡ್ಲೊ. "ಕಿತೆಂ ಮ್ಹಣಾಂಯ್ ತುಂ? ಕಿತೆಂ ಮ್ಹಣ್ ಚಿಂತುನ್ ಉಲಯ್ತಾಯ್? ಕೊಣಾಲಾಗಿಂ ಉಲಯ್ತಾಯ್ ಮ್ಹಣ್ ಜಾಣಾಂಯ್?" ತಾಣೆ ರಪ್ಪ್ ರಪ್ಪ್ ಕರ್ನ್ ಕಾನ್ಸಲಾಕ್ ವ್ಹಾಜಯ್ಲೆಂ. ಇತ್ಲ್ಯಾರ್ ತಿ ರಾಂದ್ಪಾ ಕುಡಾಚಾ ಮುಲ್ಕಾಕ್ ಧಾವೊನ್ ಕೊತಿ ವಿಂಚುನ್ ಉಬಾರ್ತಾನಾ ಲುವಿಸಾನ್ ಭಿಯಾನ್ ಬಾಯ್ರ್ ಸುರಾಂಟಿ ಮಾರ್ಲಿ. ತಿ ಪಾಟ್ಲಾವ್ ಕರುನ್ ಯೆತಾನಾ ಹಿಚಾ ಆಂಗಾರ್ ದೆಂವ್ಚಾರ್ ಆಯ್ಲಾ ಮ್ಹಣ್ ಚಿಂತುನ್ ಆಂಗ್ಲಾ ಧಾವ್ನ್ ತೊಟಾ ಭಿತರ್ ಧಾಂವ್ ಮಾರ್ಲಿ. ದುಸ್ರೊ ಉಪಾವ್ ತಾಕಾ ನಾತುಲ್ಲೊ. ತಾಚೆಂ ದಾದ್ಲೆಂಪಣ್ ಪೊಳುಲ್ಲೆಂ. ಹೆಂ ದೃಶ್ಯ ಪಳೆವ್ನ್ ಬಿಡ್ಲನ್ ವ್ಹಡ್ಲಾನ್ ಖಿಳಂಚ್ ಮಾರುನ್ "ಆಯ್ಕಾಕ್ ಆಮ್ಕಾ ಕಾಡ್ಪವೆರ್" ಮ್ಹಣ್ ಬೋಬ್ ಮಾರುನ್ ಕಾಪಾಡ್ ಉಕಲ್ತ್ ಧರುನ್ ಉಸ್ವಾಸ್ ಬಾಂದುನ್ ಧಾವ್ಲೆಂ. ಹೆಂ ಭಿಯಾನ್ ಗುಸ್ಪೊಡೊನ್ ಧಾವೊನ್ ಯೆಂವ್ಚೆಂ ಆನಿ ತಾಚಿ ಬೋಬ್ ಆಯ್ಕೊನ್ ದಾದ್ಲೆ ಶೆರ್ಮೆವ್ನ್ ಧಾವೊನ್ ಯೆತಾನಾ ಸ್ತ್ರೀಯೊ ಹಾತಾಂತ್ಲೆಂ ಕಾಮ್ ಸೊಡುನ್ ಭಿತರ್ ಧಾವ್ನ್ ಭಾಯ್ರ್ ಧಾವೊನ್ ಆಯ್ಲೊ. ಬಿಡ್ಲ ಶೀದಾ ಆನಿ ನಿತಳ್ ಜಿಣಿಯೆಚೆಂ ಜಾವ್ನ್ ಎದೊಳ್ ಘೊವಾ ಶಿವಾಯ್ ಹೆರ್ ದಾದ್ಲ್ಯಾಂಕ್ ಕೂಡ್ ಒಪ್ಪಿನಾಶೆಂ ಮರ್ಯಾದಿಚೆಂ ಜಾಲ್ಲ್ಯಾನ್ ಆಯ್ಕಾನ್ ಘುರ್ಚಾ ಕಾಮಾಕ್ ಮ್ಹಣ್ ಆಪವ್ನ್ ವರ್ನ್ ವಾಟೆರ್ ಕಾಂಯ್ ಜಬರ್‌ದಸ್ತಿ ಕೆಲಿ ಕೊಣ್ಣಾ ...ತ್ಯಾ ವರ್ವಿಂ ತೆಂ ಸಗ್ಳೆಂಚ್ ಘಾಭರ್ಲಾಂ. ಆಯ್ಕಾಕ್ ಕೂಡ್ ಒಪ್ಪುಂಕ್ ಮನ್ ನಾಸ್ತಾನಾ



ಧಾವೊನ್ ಆಯ್ಲೆಂ ಮ್ಹಣ್...

"ಆಮ್ಮಾ...ಆಮ್ಮಾ...ಆಯ್ಲಾಗ್ ಕತ್ತಿಡ್ ಕಾಡ್ಚೆರೆ ಗಿಡ್ತಾದ್ ಬತ್ತೆರ್" ಥೊಡ್ಕಾ ವೆಳಾನ್ ಉಸ್ತಾಸ್ ಬಾಂದುನ್ ದೊಳೆ ಸಕ್ಲಾ ಕರುನ್ ಸಾಂಗಾಲಾಗ್ಲೆಂ.

"ಓ ದೇವರೆ..." ಸಕ್ಲಾಂನಿ ಎಕಾಚ್ ದಮ್ಮಾನ್ ಉದ್ಗಾರ್ ಕಾಡ್ಲೊ. "ಅಸಲಿಯ್ ಬಾಯ್ಲೆ ಆಸಾ ಹ್ಯಾ ಸಂಸಾರಾಂತ್? ಘೊವಾಕ್ ಕಾತರ್ಚೆಂ ಧಯ್ ತಿಕಾ ಆಯ್ಲೆಂ? ತಿಚಾ ಕಾಳ್ಜಾಕ್ ಕಿತ್ಲೆ ಫಾಂಟೆ ಆಸಾತ್ ಪರವಾತ್ಮಾ..." ತಿಂ ವಿಜ್ಞಿತ್ಯಾಯೆನ್ ಎಕಾಮೆಕಾ ಉಲಯ್ಲಾಗ್ಲೆಂ. ಹಿ ಖಬಾರ್ ಲಾಯ್ಲಾ ಧಾವ್ನ್ ಲಾಯ್ಲಾಕ್ ಪಾವ್ತಾನಾ ರೈಪ್ರಾಂಚಾ ಘರಾಂಕೀ ಸಾದ್ಲಿ. ದುಸ್ರ್ಯಾ ದಿಸಾ ಮೆನೆಜರಾಚಾಯ್ ಕಾನಾಂತ್ ಪಡ್ಲಿ. ಸಗ್ಳೆ ವಿಜ್ಞಿತ್ ಪಾವ್ಲೆ. ಆದ್ಲ್ಯಾ ಆನಿ ಆತಾಂಚಾ ಬಾಯ್ಲೆಚಾ ಗೂಣಾಂ ವಿಶಿಂ ಉಲವ್ನ್ ಚುರ್ಚುರೊಂಕ್ ಲಾಗ್ಲೆ. ಥೊಡೆ ಅಶೆಯ್ ಉಲಯ್ಲೆ.

"ಸ್ತ್ರಿಯೆಕ್ ಭಿಯೆವ್ನ್ ಧಾಂವ್ಚೊ ಲುವಿಸ್ ಕಿತ್ಲ್ಯಾ ಧಯ್ತಾಚೊ, ಆನಿ ಎಕಾ ಬಾಯ್ಲೆನ್ ಘೊವಾಚೆರ್ ಕೊತಿ ಉಬ್ರಾಂವ್ಕ್ ಕೆದೆಂ ವಡ್ಲೆಂ ಕಾಳಿಜ್ ಆಸಾನಾಕಾ? ತಿ ದಾಟಿ ಮೊಟಿ ದಿಂಡಿ ಆಸ್ಲೆತ್. ಲುವಿಸ್‌ಯ್ ತಿತ್ಲೊಚ್ ನಾಂಗಿ? ಅಸಲ್ಯಾ ಬಾಯ್ಲೆ ಸಾಂಗಾತಾ ಫುಡ್ಲೆ ದೀಸ್ ಕಶೆ ತಾಣೆ ಸಾರ್ಚೆ?"

"ತಾಕಾಯ್ ಜಾಯ್ಜಾಯ್. ತ್ಯಾ ಲೂಸಿಕ್ ಆಡ್ಲಟೆಂ ಫಾಲ್ಡ್ ಮಾರ್ತಾಲೊ ಖೈಂ. ತಿ ಬಾವ್ಲಿ ಸೊಸುನ್ ಘುಟ್ ಭಾಯ್ರ್ ಪಡಾನಾಯೆ ಮ್ಹಣ್ ಮರ್ಯಾದಿ ಖಾತಿರ್ ಸೊಸ್ಲಿಕಾಯೆನ್ ಸೊಸ್ತಾಲಿ. ತಿಕಾ ಹಾಣೆ ಖೊಟಾವ್ನ್‌ಚ್ ಜಿವ್ಕಿಂ ಮಾರ್ಲೆಂ ಆಸ್ತಲೆಂ. ನಾತ್ಲ್ಯಾರ್ ಪಯ್ಲ್ಯಾ ದಿಸಾ ಭಲಾಯ್ಕೆಂತ್ ಆಸ್‌ಲ್ಲಿ ರಾತಿಂ ತ್ಯಾ ವಿದ್ರೂಪ್‌ಪೊಣಾನ್ ಮರಣ್ ಪಾಂವ್ಚೆಂ ಆಸಾ? ತಿಚಿ ಕೂಡ್ ಸಗ್ಳೆ ವಿದ್ರೂಪ್ ಜಾಲ್ಲಿ. ತ್ಯಾ ಗುರ್ವಾರಿಚಾ ಪೊಟಾಕ್ ಖೊಟೊ ಫಾಲ್ಲ್ಯಾನ್ ಭುರ್ಗೆಂ ಭಾಯ್ರ್ ಉಸ್ಕೊನುಂಚ್ ತೇಂಯ್ ಕಾಳೆಂ ವಿದ್ರೂಪ್ ಜಾಲ್ಲೆಂ. ತಿಚೊ ಶಿರಾಪ್ ಹಾಚಾ ಮಾತ್ಯಾರ್ ಭೆಜ್ಲಾ ಆಸ್ತಲೊ. ತ್ಯಾ ಖಾತಿರ್‌ಚ್ ದುಸ್ರ್ಯಾಪೊಣಾಚಿ ಅಸಲೆಂ ಖೆಸ್ತಾಂವ್ ಕರ್ಚಿ ಬಾಯ್ಲೆ ಫಾವೊ ಜಾಲ್ಯಾ..."

"ಹೊ ತೊಟಾಂತ್ ಆಳಾಂ ಮುಖಾರ್ ವಾಗ್ ಜಾತಾ . ತಾಚಾ ಗರ್ಜೊವ್ಣೆಕ್ ಆಳಾ ವಸ್ತುರಾಂತ್ ಕಾಂಪ್ತಾತ್. ತರ್ ಹ್ಯಾ ಬಾಯ್ಲೆ ಮುಕಾರ್ ಕಿತ್ಯಾಕ್ ಉಂದಿರ್ ಜಾತಾ? ತಿಕಾ ಭಿಯಾನ್ ಹೊ ಧಾಂವ್ತಾ? ಇತ್ಲೆಂಗಿ ಹಾಚೆಂ ಧಯ್?"

ಅಶೆಂ ಎ-ಏಕ್ಲೆ ಎ-ಎಕಾ ಥರಾನ್ ಉಲಯ್ತಾನಾ ಪ್ರದ್ವಿಚೆರ್ ಕಾಳೊಕ್ ಪಡೊನ್ ಆಯಿಲ್ಲೊ. ಲುವಿಸ್ ಆಂಗ್ಲಾ ಮುಖ್ಲ್ಯಾ ಕಾಫಿಯೆ ಝಡಾಂ ಮುಳಾಂತ್ ಲಿಪವ್ನ್ ಬಸುಲ್ಲೊ.

ಘರ್ ಮುಖಾರ್ ಆಸೊನ್ ದಿಸ್ತಾಲೆಂ ತಾಕಾ. ಘರಾಂತ್ ಉಜ್ವಾಡ್‌ಯಿ ದಿಸಾನಾತ್ಲೊ. ಆತಾಂ ಕಿತೆಂ ಕರ್ಚೆಂ? ಕಶೆಂ ಘರಾ ವೆಚೆಂ? ಬಾಯ್ಲೆಚೊ ರಾಗ್ ಎದೊಳ್ ನಿವಾತ್? ದುಬಾವ್ ತಾಕಾ ಜಾಲೊ. ದುಸ್ರ್ಯಾ ಘರಾಂನಿ ವಚೊನ್ ರಾವೊಂಕ್ ತಾಚೆಂ ಅಂತಸ್ಕರ್ನ್ ಆಯ್ಕಾಲೆಂ ನಾ. ಕಿತ್ಯಾಕ್ ಬಾಯ್ಲೆ ಮುಖಾರ್ ಪುಕೈಲಾ ಮ್ಹಣ್ತೆತ್. ಮರ್ಯಾದಿಚೆಂ ಸವಾಲ್ ಮುಖಾರ್ ರಾವ್ಲೆಂ. ಜಾಲ್ಲೆ ಪರಿಂ ಜಾತಾ ಮ್ಹಣ್ ಚಿಂತುನ್ ಝಡಾಂ ಮುಳಾಂತ್ ತೆಣೆ ಹೆಣೆ ಸಾಸ್ವಿತಾನಾ ಹಳ್ಳಾಚೊ ಬಡ್ಲೊ ತಾಚಾ ಹಾತಾಕ್ ಮೆಳ್ಳೊ. ತೊ ವಿಂಚುನ್ ಉಜ್ವಾಡ್ ಹಾತಾಂತ್ ಬಳಾನ್ ಧರ್ನ್ ಸೊಪ್ಯಾಚಿಂ ಮೆಟಾಂ ಚಡ್ಲೊ. ತ್ಯಾ ಹ್ಯಾ ಕುಶಿನ್ ಕಾನ್ ಉಗ್ತೆ ಕೆಲೆ. ಕಿತೆಂಚ್ ಆವಾಜ್ ತಾಚಾ ಕಾನಾಂಕ್ ಆಯ್ಕಾಲೊನಾ. ಆವಾಜ್ ಜಾಯ್ತಾಶೆಂ ವೊಳೊ ಭಿತರ್ಲ್ಯಾ ಸಾಲಾಂತ್ ಪಾಯ್ ದವರ್ಲೆ. ಮಾಗಿರೀ ಆವಾಜ್ ನಾತುಲ್ಲೊ ಪಳೆವ್ನ್ ಧಯ್ತ್ ಎಕ್ದಾಂಯ್ ಕರುನ್ ರಾಂದ್ಪಾ ಕೂಡಾಕ್ ವಚೊನ್ ಸಾಸ್ಪೊನ್ ಕಾಡಿಯಾಂ ಪೆಟ್ ಸೊದಿಲಾಗ್ಲೊ. ಪುನ್ಯಾನ್ ತಿ ಹಾತಾಕ್ ಮೆಳ್ಳಾನಾ ತಾಂತ್ಲಿ ಕಾಡಿ ಕಾಡುನ್ ಪೆಟೊವ್ನ್ ಚಿಮ್ಲೆಕ್ ತಾಣೆ ಲಾಯ್ಲಿ. ಉಪ್ರಾಂತ್ ಸಾಲಾಂತ್ಲೊ ಲಾಂಪ್ಯಾಂವ್ ಪೆಟಯ್ಲೊ. ಆನಿ ವೊಳೊ ಭಿತರ್ಲ್ಯಾ ಕೂಡಾಕ್ ತಿಳಿಲಾಗ್ಲೊ. ಬಾಯ್ಲೆ ಸ್ಪೆಸ್ತ್ ನಿರೊನ್ ಆಸ್ಲಿ.

ಭುಕ್ ತಾಕಾ ಲಾಗ್ಲಿ. ದನ್ಬಾರಾಂಯ್ ಜೆವಿನಾತ್ಲ್ಯಾನ್ ಪೊಟಾಂತ್ ಭುಕೆಚೊ ವೊಡಿ ಯೆತಾಲ್ಯೊ. ತರೀ ಜೆಂವ್ಚೆಂ ಜಾಲ್ಯಾರೀ ಖಿಂಚೆಂ ತಾಣೆ? ಬಾಯ್ಲೆನ್ ರಾಂದ್ಪಾರ್ ನೈವೆ ಜೆಂವ್ಚೆಂ? ತಿ ಘರಾ ಯೆಂವ್ಚೆ ಪಯ್ಲೆಂ ತೊ ಜಾವ್ನ್ ರಾಂದುನ್ ಜೆವ್ತಾಲೊ. ಪೂಣ್ ತಿ ಆಯ್ಲೊ ಉಪ್ರಾಂತ್ ರಾಂದ್ಪಾ ಕೂಡಾಕ್ ತೊ ಗೆಲ್ಲೊ ನಾ. ರಾಂದ್ಪಾಂತ್ಲೆಂ ಏಕ್ ಗ್ಲಾಸ್ ಶೆಳೆಂ ಉದಾಕ್ ಪಿಯೆಲೊ. ಸೊಪ್ಯಾರ್ ಮಾಂದ್ರಿ ಸೊಡವ್ನ್ ಕುಶಿಲ್ಯಾನ್ ಬಡ್ಲೊ ಹಾತಾಕ್ ಮೆಳಾಸೊ ದವರ್ನ್ ಆಡ್ ಪಡ್ಲೊ. ತಾಚೊ ದುಬಾವ್ ವಚೊಂಕ್ಲಾ. ಕಾಂಯ್ ನೀದ್ ಪಡುಲ್ಲೊ ವೆಳಾರ್ ಬಾಯ್ಲೆ ಕೊತಿ ಘೆವ್ನ್ ಕಾತ್ರಾಂಕ್ ಯೇತ್ ಜಾಲ್ಯಾರ್ ತಾಣೆ ಬಡ್ಲೊ ಆನಿಕೀ ಲಾಗಿಂ ದವರ್ಲೊ. ಪುರಾಸಾಣ್ ತಾಕಾ ಜಾಲ್ಯಾ, ಜೆವಿನಾಶೆಂ ನಿತ್ರಾಣ್ ತೊ ಜಾಲಾ, ನಿರ್ದೆನ್ ದೊಳೆ ಜೆಮೆತಾತ್ ತರೀ ನಿರ್ದೆಕ್ ಪಯ್ಸ್ ಲೊಟ್ಚೆಂ ಪ್ರಯತ್ನ್ ಕರುನ್ ಜಾಗ್ರುತ್ಯಾಯ್ ಸಾಂಬಾಳುನ್ ನಿದ್ಲೊ. ಬಾಯ್ಲೆ ಉಟೊನ್ ಆಯ್ಲಿ ನಾ. ತಾಕಾ ನೀದ್ ಪಡ್ಲಿ ನಾ.

ಸಕಾಳಿಂ ಪಾಂಚ್ ಪೊರಾರ್ ತೊ ಉಟೊ. ನಿತಳಾಯ್ ಕರುನ್ ಯೇವ್ನ್ ಬಾಯ್ಲೆನ್ ನಿದುಲ್ಲೊ ಕೂಡಾಕ್ ತಿಳ್ಳೆಂ. ತಿ ಉಟೊಂ ಲಕ್ಷಣ್ ದಿಸಾನಾ ಜಾತಾನಾ ತೊ ಜಾವ್ನ್ ರಾಂದ್ಪಾ ಕೂಡಾಕ್ ವಚೊನ್ ರಾಂದ್ಲಿಕ್ ಉಜೊ ಪೆಟೊವ್ನ್ ಕಾಫಿಯೆಚೊ ಬುಡ್ಕುಲೊ ಚಡವ್ನ್ ಕಾಫಿ ಕರುನ್ ನಿವೊವ್ನ್ ಗ್ಲಾಸಾಕ್ ವೊತುನ್ ಪಿಯೆಲೊ.

ಗಿಂತೆಕ್ ಆನಿಕೀ ಘೊಡೊ ವೇಳ್ ಆಸುಲ್ಲೊ. ತೊ ಸೊಪ್ಯಾರ್ ಕದೆಲಾರ್ ಬಸೊನ್

ಚಿಂತಾಂನಿ ರೆವೊಡ್ಲೊ.

ಹಂ ದುಸ್ರ್ಯಾಪೂಣಾಕ್ ಕಾಜಾರ್ ಜಾವ್ನ್ ಕಸಲೆಂ ಅನಾಹುತ್ ಆಪ್ಲೆಂ ಆಂಗಾರ್ ವೊಡ್ನ್ ಘೆತ್ಲೆಂ? ಮೆಳ್‌ಲಿ ಬಾಯ್ಲ ಜಾಲ್ಯಾರೀ ಖಂಚಾ ಕಾಸ್ತಾಚಿ? ಲಜ್ ಮಾನ್ ಮಾರ್ಯಾದ್ ನಾತುಲ್ಲಿ? ದೊಗಾಂ ದಾದ್ಲ್ಯಾಂಚಾ ಧಯ್ಯಾಚಿ. ತಶೆಂ ಮ್ಹಣ್ತಾನಾ ಪಯ್ಲ್ಯಾ ಬಾಯ್ಲೆಚೊ ಉಗ್ಡಾಸ್ ಯೇವ್ನ್ ತಿಚೆಂ ರೂಪ್ ತಾಚಾ ದೊಳ್ಕಾಂ ಫುಡೆಂ ಉಭೆಂ ಜಾಲೆಂ. ತಿ ಲುಸಿ ಕಿತ್ಲಿ ಸೊಸ್ಲಿಕ್ ಆಸುಲ್ಲಿ? ಏಕ್ ಉತಾರ್ ಪಾಟಿಂ ಉಲಯ್ತಾತುಲ್ಲಿ. ಕಿತ್ಲಿ ಮಯ್ತಾಸಿ ತಿ ಆಸ್‌ಲ್ಲಿ. ಕಸಲೊ ಮಯಾಮೋಗ್ ತಿ ದಿತಾಲಿ? ಕಿತ್ಲೆಂ ಸೊಭಿತ್ ಆಕರ್ಷಿತ್ ಸದಾಂ ಹಾಸ್ತೆಂ ತೋಂಡ್ . ಹರ್ಯೆಕ್ ಕಾಮ್ ತಿ ಮಾರ್ನ್ ಘೆತಾಲಿ. ಆನಿ ಹಿ ಉಳ್ಲ್ಯಾ ಗುಣಾಂಚಿ. ದಿಂಡಿ ಕೂಡ್, ಸೊಭಾಯ್ ಹಿಚೆ ತೊಂಡಾರ್ ಆಸಾ ತರೀ ಕಿತೆಂ ಉಪ್ಯಾರ್ತಾ? ಘೊವಾ ಥೆಂ ಮೋಗ್ ನಾ. ಕಾಮಾಂತ್ ಆಳ್ಕಿ. ಹರ್ಯೆಕಾ ಕಾಮಾಕ್ ಮನಿಸ್ ಜಾಯ್. ಹಿ ಕಿತೆಂ ಮ್ಹಣ್ ಚಿಂತಾ? ತೊಟಾಂತ್ಲಿ ಆಳಾಂ ಮ್ಹಳ್ಳಾರ್ ರೈಟರ್ ಮ್ಹಣ್ತೆಚ್ ತಿಂ ಆಮ್ಚಿಂ ಖಾಸ್ಗಿ ಕಾಮಾಂ ಕರ್ತಾಲಿಂ ಆಳಾಂ? ಹಾಂವ್ ರೈಟರ್ ವ್ಹಯ್. ಆಳಾಂಕ್ ಘೊಳಯ್ತಲೊಂ ವ್ಹಯ್. ಪೂಣ್ ಹಿ ಕಿತ್ಯಾಕ್ ನೆಣಾ ಹಾಂವ್‌ಯ್ ಎಕ್ಲೊಂ ತೊಟಾಂತ್ಲೊ ಕಾಮಾಗಾರ್ ಮ್ಹಣ್? ರೈಟರ್ ಮ್ಹಣ್ತೆಚ್ ಘರ್ಚಿಂ ಖಾಸ್ಗಿ ಕಾಮಾಂ ಕರಂವ್ಕ್‌ಯ್ ಆಳಾಂ ವಾಪರ್ಯೆತ್ ಮ್ಹಣ್ ಚಿಂತಾ. ಮೆನೆಜರಾಚಾ ಕಾನಾಂಕ್ ಪಡ್ಲ್ಯಾರ್ ಆಪ್ಲೆಂಯ್ ಕಾಮ್ ವಚಾತ್. ಉಪ್ರಾಂತ್ ಕಶೆ ದೀಸ್ ಕಾಡ್ತೆ? ಹಿಕಾ ಕಳಿತ್ ಆಸಾ. ತಿ ಲುಸಿ ಕಿತ್ಲಿಯ್ ಹುಶಾರ್ ನಾ ಜಾಲ್ಯಾರೀ, ಕಿತ್ಲೆಂ ತಾಂಕಾಂನಾ ಜಾಲ್ಯಾರೀ ಆಳಾಂಕ್ ಘರ್ಚಾ ಕಾಮಾಕ್ ಧಾಡ್ ಮ್ಹಣಾನಾತ್ಲಿ. ಸುರ್ವೆರ್ ಹಾವೆಂ ಜಾವ್ನ್ ತಿಚೆ ನಾ ಭಲಾಯ್ಕೆ ವಿಶಿಂ ಪಳೆವ್ನ್ ಕೊಣಾ ಎಕ್ಲ್ಯಾ ಆಳಾಕ್ ರಾವೊಂವ್ಚೆಂ ಆಸುಲ್ಲೆಂ. ಆಜ್ ಆಯಿಲ್ಲೆಂ ಆಳ್ ಫಾಲ್ಕಾಂಯ್ ರಾವಾಜಾಯ್ಕಿ ಮ್ಹಣ್ ವಿಚಾರ್ತಾಲೆಂ. ತಿಣೆಂ ಬರೆಂ ಮನ್ ದಾಕಯಿಲ್ಲಾನ್ ನೈಂಗಿ ಆಳಾಂ ರಾವೊಂಕ್ ಆಶೆತಾಲಿಂ? ತಿ ಆಳಾಂಕ್ ಕಾಫಿ ಫಳಾರ್ ದೀವ್ನ್ ಭುಕೆ ವೆಳಾರ್ ವಾಡುನ್ ತಾಂಚಿಂ ಮನಾಂ ವ್ಹಯ್ ಕರ್ತಾಲಿ. ತಾಂಚೆ ಲಾಗಿಂ ಸುಖ್ ಕಷ್ಟ್ ಉಲವ್ನ್ ತೀಂಯ್ ಆಪ್ಲಿಂ ಮ್ಹಣ್ ಚಿಂತಾಲಿ.

ತಿಚೆಂ ದಾಧೊಸ್ಕಾಯೆಚೆಂ ಸಂತೋಸ್ ಕರ್ಚೆಂ ಉಲವ್ಣೆಂ ತಾಂಚಿಂ ಮನಾಂ ಉಲ್ಲಾಸಿ ಕರ್ತಾಲೆಂ. ತ್ಯಾ ವರ್ವಿಂ ಆಳಾಂ ಕಾಮ್ ಕರುಂಕ್ ಆಪೇಕ್ಷಿತಾಲಿಂ.

ಪೂಣ್ ಹಿ? ಸಾರ್ಕಿ ಉಳ್ಳಿ. ಹಿಚಾ ಉಲವ್ಣಾನ್, ಧಡ್ಬಡ್ಯಾಂನಿ, ನಾಕಾರಿ ಉತ್ರಾಂನಿ, ಆಜ್ ಆಯಿಲ್ಲಿಂ ಫಾಲ್ಕಾಂ ಯೇಂವ್ಕ್ ಆಯ್ಕಾನಾಂತ್. ತಾನ್ ಲಾಗ್ಲ್ಯಾರ್ ಏಕ್ ಘೊಟ್ ಉದಾಕ್ ದಿಂವ್ಚೆಂಯ್ ಮನ್ ಹಿಕಾ ನಾ. ತರ್ ಕಿತ್ಯಾಕ್ ತಿಂ ಆಳಾಂ ಪರ್ತುನ್ ಯೆತಲಿಂ? ಹಾವೆಂ ಲುಸಿಚೆರ್ ಕಿತ್ಲೊ ಅನ್ಯಾಯ್ ಕೆಲೊ? ಇತ್ಲ್ಯಾ ಬರ್ಯಾ ಗುಣಾಂಚಾ ಬಾಯ್ಲೆಕ್ ಮಾರ್ನ್

ಬಡವ್ನ್ ತಿಕಾ ಮರಣ್ ಯೇಶೆಂ ಕೆಲೆಂ. ಕಸಲೊ ಅನ್ಯಾಯ್ ಹಾವೆಂ ಆಧಾರ್ಲೊ! ಅನ್ಯಾಯ್ ಕೆಲ್ಲ್ಯಾನ್ ಆಜ್ ಅಸಲಿ ಮುಗುರಿ ಬಾಯ್ಲ್ ಮ್ಹಾಕಾ ಫಾವೊ ಜಾಲ್ಯಾ. ತಿಕಾ ಘಟ್ ಕೆಲ್ಲ್ಯಾನ್ ಆಜ್ ಹೊ ಪ್ರತಿಫಳ್ ಮ್ಹಾಕಾ ಲಾಭ್ಲಾ. ತಿಣೆ ಮಾರ್ತಾನಾ ಕೆಲ್ಲೆಂ ಆಕ್ರಂದನ್ ಆಜ್ ಮ್ಹಾಕಾ ಪ್ರತಿರೋಧನ್ ಜಾಲಾಂ. ತೊ ಖೊಬ್ ಕಳ್ಳಳ್ಳೊ. ಪೂಣ್ ಆತಾಂ ವೇಳ್ ಉತ್ರೊನ್ ಗೆಲಾ. ಕಳ್ಳಳ್ಳೊನ್ ಫಾಯ್ದೊನಾ. ಆನಿ ಆಸ್‌ಲ್ಲೆ ತಿತ್ಲೆ ದೀಸ್ ಹ್ಯಾಚ್ ಕಳ್ಳಳ್ಳಾಂನಿ ಹಾವೆಂ ಭೊಗುಂಕ್ ಆಸ್ತಲೆ.

ಕಾಲ್ ತಿಣೆ ಕ್ಯೊತಿ ಉಬ್ರಾವ್ನ್ ಧಾಂವ್ಡಾಂವ್ನ್ ಹಾಡುಲ್ಲೆಂ ಬಿಡ್ಗುನ್ ಪಳೆಲಾಂ. ಎದೊಳ್‌ಚ್ ಹ್ಯಾ ವಿಶಿಂ ಖಬಾರ್ ಜಾಲ್ಯಾಸ್ತಲಿ. ತರ್ ಆಳಾಂ ಮುಖಾರ್ ತೋಂಡ್ ಕಶೆಂ ದಾಕೊಂವ್? ಹಿ ಲಜ್ ಕಶಿ ಸೊಸುಂ ? ತಾಣೆ ಖಂಡಿತ್ ಕೆಲೆಂ. ಹ್ಯಾ ಪುಡಾಂ ಬಾಯ್ಲೆನ್ ಕಿತೆಂಯ್ ಉಲಯ್ಲಾರೀ ಸೊಸುನ್ ವೊರ್ಚೆಂ. ಸಬ್ಡ್ ಪಾಟಿಂ ಸಾಂಗಾನಾಯೆ. ಸಾಂಗ್ಲಾರ್ ಬಚಾವಿ ಆಸ್ಚಿ ನಾ. ಮಾತ್ರ್ ನ್ಹಂಯ್, ಕಾಲ್ ಧಾಂವ್ಡಾವ್ನ್ ಆಯಿಲ್ಲೆ ಪರಿಂ ಯೇತ್ ತರ್ ಅನಾಹುತ್ ಘಡ್ತಲೆಂ. ತೋಂಡ್ ದಾಕೊಂವ್ಕ್ ಆಸ್ಚೆಂ ನಾ. ಹಿ ನಾಲಿಸಾಯ್ ಕೊಣೆ ಸೊಸ್ಚಿ?

ಇತ್ಲಾರ್ ಆಳಾಂ ಎ-ಎಕ್ಲಿಂಚ್ ಮುಖಾರ್ ಗೆಂತೆಕ್ ಉಬಿಂ ಜಾಲಿಂ. ತಿಂ ಕಿತೆಂಗಿ ಎಕಾಮೆಕಾಚಾ ಕಾನಾಂತ್ ಪುಸ್ತುಸ್ತಾಲಿಂ. ಹಾಣೆ ಪಳೆವ್ನ್ ಪಳೆನಾತ್ಲೆ ಪರಿಂ ಕರುನ್ ಗೆಂತೆ ಕರುನ್ ತೋಟಾಂಕ್ ಧಾಡುನ್ ತೋಯ್ ಪಾಟ್ಲಾವ್ ಕರುನ್ ಗೆಲೊ. ಆಜ್ ತಾಚಾ ತೊಂಡಾರ್ ಆಳಾಂ ಮುಖಾರ್ ಹರ್ಶೆಂಚಿ ಗಂಭೀರಾಯ್ ಘಮಂಡಾಯ್ ನಾತುಲ್ಲಿ. ಬದ್ಲಾಕ್ ನೀದ್ ಖಿಳ್‌ಲ್ಲೆ ತಾಂಬ್ಲೆ ದೊಳೆ, ಲಜೆನ್ ಚಿವಾಳ್‌ಲ್ಲೆಂ ತೊಂಡ್, ತಕ್ಲಿ ಬಾಗಾವ್ನ್ ತೊ ಪಾಟ್ಲಾನ್ ವೆತಾಲೊ.

ಆಜ್ ತಾಕಾ ಭುಕೆನ್ ಕಾಮಾ ಧೈಂ ರಾವೊಂಕ್ ಜಾಲೆಂ ನಾ. ಪೂಣ್ ಧೊಡೊ ವೇಳ್ ಪುಣಿ ರಾವ್ಲ್ಯಾ ಶಿವಾಯ್ ನಿರ್ವೊಗ್ ನಾ. ವೆಗ್ಗಿಂ ಪಾಟಿಂ ಗೆಲ್ಯಾರ್ ಆನಿ ಹ್ಯಾ ವೆಳಾರ್ ಮೆನೆಜರ್ ಕಾಮಾಲಾಗ್ಲಿಂ ಆಯ್ಲಾರ್ ತಾಚಾ ತೊಂಡಾಂತ್ಲೆಂ ಆಯ್ಕೊಂಚೆಂ ಪಡ್ತಾ. ಎದೊಳ್ ಪರ್ಯಾತ್ ಹೆರಾಂಚಾ ತೊಂಡಾಂ ಧಾವ್ನ್ ಕಾಮಾ ವಿಷ್ಣಾಂತ್ ಆಯ್ಕಾಲ್ಲೆಂ ನಾ. ಸಾಡೆ ಸಾತ್ ವೊರಾಂ ಪರ್ಯಾಂತ್ ಹಟಾನ್ ಮ್ಹಳ್ಳೆ ಪರಿಂ ರಾವೊಲ್ಲೆ. ತಾಕಾ ತಾಡ್ ವೋಡ್ ಯೇಂವ್ಕ್ ಸುರು ಜಾಲ್ಯೊ. ಎಕಾ ವಾಟೆನ್ ಭುಕೆನ್ ಆನ್ವೇಕಾ ವಾಟೆನ್ ರಾತಿಂ ನೀದ್ ಖಿಳೊನ್. ತೊ ಹಳ್ತಾರ್ ಪಾಟಿಂ ಗುವೊಲ್ಲೆ. ಪೂಣ್ ತಾಚೆ ಪಾಯ್ ಆಜ್ ಕಿತ್ಯಾಕ್‌ಗಿ ಪಾಟಿಂ ವೊಡ್ತಾತ್ ತಶೆಂ ಭೊಗ್ತಾಲೆಂ. ಕಾಲ್ ಧಾವ್ನ್ ಬಾಯ್ಲೆನ್ ರಾಂದುಂಕ್‌ನಾ. ಆಜ್‌ಯಿ ರಾಂದಿತ್ ಮ್ಹಳ್ಳಿ ಪಾತಿಯೆಣಿ ತಾಕಾ ನಾ. ತಿಣೆ ರಾಂದಿನಾತ್ಲಾರ್ ಆಪ್ಲೆಂ ಜಾವ್ನ್ ರಾಂದ್ಚೆಂ ಪೊಡ್ತಲೆಂ. ಕಿತ್ಯಾಕ್, ಕಾಲ್ಯೊ ದೀಸ್ ಸೊಡ್ಲ್ಯಾರ್ ಜೆವಿನಾಶೆಂ ಎದೊಳ್ ತೊ ಉಪ್ವಾಶಿಂ ರಾವೊನ್ ನೆಣಾ. ಪಯ್ಲೆಂ



ಕಾಚಾರ್ ಜಾಂವ್ವಾ ಪುಡೆಂ ಜಾಂವ್, ಲುಸಿ ಮರಣ್ ಪಾವ್ವಾ ಉಪ್ರಾಂತ್ ಜಾಂವ್, ಕಾಮಾಂತ್ ಕಿತ್ತಿಚ್ ಪುರಾಸಾಣ್ ಭೊಗ್ಲ್ಯಾರೀ ಪಿಯೆವ್ನ್ ಚಡ್ ಜಾಲ್ಯಾರೀ ರಾಂದುನ್ ತೊ ಜೆವ್ನ್. ಆತಾಂ ತಿಣೆ ರಾಂದಿನಾತ್ಲ್ಯಾರ್ ಆಪ್ಲೆಂ ಜಾವ್ನ್ ರಾಂದುನ್ ಜೇವ್ನ್ ತಿಕಾಯ್ ಜೇವ್ ಮ್ಹಣ್ ಸಾಂಗೊಂಕ್ ತಾಣೆ ಚಿಂತ್ಲೆಂ. ಅಶೆಂ ತಿಕಾ ಶರಣಾಗತ್ ಜಾಲ್ಯಾರೀ ವ್ಹಡ್ ನಾ. ತಿಚೆ ಥಾವ್ನ್ ಖ್ಯಾಸ್ತ್ ಚುಕವ್ಚೆತ್, ಘರಾಂತ್ ಸಮಾಧಾನೆನ್ ಜಿಯೆವ್ಚೆತ್ ಆನಿ ತೊಟಾಂತ್ ಆಳಾಂ ಮುಖಾರ್ ತಕ್ಲಿ ಉಕ್ತುನ್ ಚಲ್ಯೆತ್.

ಅಶೆಂ ಚಿಂತುನ್ ಘರ್ಜಿಂ ಮೆಟಾಂ ಚಡೊನ್ ಸೊಪ್ಯಾಕ್ ಯೆತಾನಾ ತಿಣೆ ಜೇವ್ನ್ ಜಾವ್ನ್ ಬೊಶಿ ಧುಂವ್ಚೊ ಆವಾಚ್ ಆಯ್ಕಾತಾನಾ ತಾಣೆ ಹಳ್ಳಾರ್ ಖೊಂಕ್ಲಿ ಕಾಡ್ಲಿ. ಹ್ಯಾ ಆವಾಚಾಕ್ ತೊಪ್ಪಾಂತ್ ಪೇಜ್ ಕಾಡುನ್ ಕೊಪಾಂತ್ ನಿಸ್ತೆಂ ಘಾಲುನ್ ಮೆಚಾರ್ ಹಾಡ್ನ್ ದವರ್ಚೆಂಯ್ ವಾಂಕ್ಡ್ಯಾ ದೊಳ್ಯಾ ನಿ ಪಳೆಲೆಂ. ಪೂಣ್ ತೊ ಥೊಡೊ ವೇಳ್ ತಸೊಚ್ ಬಸ್ಲೊ. ಹೆಂ ಪಳೆವ್ನ್ ಎಲಿಜ್ ಭಾಯ್ರ್ ಯೇವ್ನ್ "ವಾಡ್ಲಾಂ ಜೇವ್" ಮ್ಹಣ್ ಸಾಂಗೊನ್ ಭಿತರ್ ಗೆಲಿ. ಹಾಣೆ ಸಾಲಾಚಾ ಹುಂಬ್ರಾರ್ ರಾವೊನ್ ಏಕ್ ಘಡಿ ಥಾಂಬೊನ್ ಸಂಶಯಾನ್ ಪಾಯ್ ಮುಖಾರ್ ದವರ್ಲೆ. ಕಿತ್ಯಾಕ್, ಕಾಲ್ಸೊ ಉಡಾಸ್ ತಾಕಾ ಧೊಸ್ತಾಲೊ. ಸದ್ವಾಕ್ ತಾಣೆ ಚಿಂತುಲ್ಲೆ ಪರಿಂ ಜಾವ್ನಾಂ.

ತಿಚ್ಯಾ ತೊಂಡಾರ್ ಮುಸ್ಕುರೊ ಹಾಸೊ ತಾಣೆ ಪಳೆಲೊ. ತಾಚೊ ದುಬಾವ್ ಪಯ್ಸ್ ಸರೊನ್ ಆತಾಂ ಹಿ ಬದ್ಲಾಲ್ಯಾ ಮ್ಹಣ್ ಮನಾಂತ್ ಸಂತೊಸ್ ಪಾವೊನ್ ಮೌನ್‌ಪೊಣಿ ಜೇವ್ನ್ ಹಾತ್ ಧುಂವ್ಕ್ ಗೆಲೊ.

"ಕಾಲ್ ಥಾವ್ನ್ ಜೇಂವ್ಕ್ ನಾಂಯ್. ಭುಕ್ ಲಾಗೊಂಕ್ ನಾತುಲ್ಲಿವೆ?" ತಿಣೆ ಅಮೃಕೆಂ ಹಾಸೊನ್ ವಿಚಾರ್ಲೆಂ.

"ಭುಕ್ ಪುಣಿ ಲಾಗುಲ್ಲಿ. ಪೂಣ್ ತುವೆಂ ರಾಂದಿನಾಶೆಂ ಜೆಂವ್ಚೆಂ ಖಿಂಚೆಂ ಆಸುಲ್ಲೆಂ?" ತಾಣೆಂಯ್ ಗಾಲ್ ರುಂದಾವ್ನ್ ಸಾಂಗ್ಲೆಂ.

"ಹಾವೆಂ ರಾಂದಿನಾ ಜಾಲ್ಯಾರ್ ತುಂ ಜೆವಿಚ್ಕ್ ನಾತುಲ್ಲೊಯ್ಲಿ?" ತಿಣೆ ತಾಚ್ಯೊ ತಾರಿಪೊ ಕೆಲ್ಯೊ. ಹಾಕಾ ಪುರೊ ಸಂತೊಸ್ ಜಾಲೊ. ಸದ್ವಾಕ್ ರಾಗ್ ನಿವ್ಲಾ. ಆಂಗಾ ವಯ್ಲೊ ಭುತ್ ಪಯ್ಸ್ ಸರ್ಲಾ. ಹ್ಯಾ ಪುಡೆಂ ಅಶೆಂಚ್ ಮೊಗಾನ್ ಆಸ್ಲ್ಯಾರ್ ಪುರೊ, ಮೊನಾಂತ್ ಚಿಂತುನ್ ಜಾಪ್ ದಿಲಿ.

"ತುಜಾ ಹಾತಾಂನಿ ರುಚಿಕ್ ರಾಂದುಲ್ಲೆಂ ಪರಿಂ ಮ್ಹಾಕಾ ರಾಂದುಂಕ್ ಕಳ್ತಾವೆ?" ತಾಣೆಂಯ್ ತಾಚ್ಯೊ ತಾರಿಪೊ ಕೆಲ್ಯೊ.

"ಮ್ಹಜೆಲಾಗಿಂ ಕಾಚಾರ್ ಜಾಂವ್ವಾ ಪಯ್ಲೆಂ ರಾಂದುನ್ ಜೆವಿನಾತುಲ್ಲೊಯ್ಲಿ?" ತಿ

ತಾಚಾ ತೊಂಡಾಕ್ ಪಳೆವ್ನ್ ಆಮ್ಚೆ ಹಾಸ್ಲಿ.

"ರಾಂದ್ತಾಲೊಂ ಕರ್ಮಾಂ. ಒಟ್ಟಾರೆ ರಾಂದುನ್ ಜೆವ್ತಾಲೊಂ ಪೆಲ್ಯಾನ್" ಅಶೆಂ ತಿಣೆಂಯ್ ಆಮ್ಚೆ ಹಾಸ್ಲಾಂನಿ ಉಲಯ್ತಾನಾ ಹಾಣೆಂಯ್ ಸಂತೊಸಾನ್ ಫುಗೊನ್ ತಿಕಾ ಪುಕಾರುನ್ ಜಾಪ್ ದಿಲಿ.

ಹಾಚೆ ಉಪ್ರಾಂತ್ ತಿ ಕಸಲೆಂ ಉಪ್ರಾಟೆಂ ಉಲಯ್ತಾ ತರೀ ತೊ ಸೊಸುನ್ ವರ್ತಾಲೊ. ಕೊಲ್ಯಾಪರಿಂ ತಕ್ಲಿ ಪೊಂದಾಕ್ ಘಾಲ್ತಾಲೊ. ಕಿತ್ಯಾಕ್ ಪಾಟಿಂ ಸವಾಲ್ ಕೆಲ್ಯಾರ್ ತಿ ಉಪ್ರಾಟಾ, ಕ್ರೋಧಾನ್ ಫುಡೆಂ ರಾವ್ತಾ. ತಿಚ್ಯಾ ಆಂಗಾರ್ ಭುತ್ ಯೇವ್ನ್ ಕೊತಿ ಉಬಾರಿತ್ ಮ್ಹಣ್ ತೊ ಭಿಯೆಲ್ಲೊ. ಕಿತ್ಲಿ ಸೊಸ್ಣಿಕಾಯ್ ಘೆತ್ಲಾರೀ ಏಕೇಕ್ ಪಾವ್ಚಿಂ ಉಲವ್ಣೆಂ ಜಾವ್ನ್ ರಾಗಾರ್ ರಾವ್ತಾಲಿ. ತಿ ತಿಚೆಂ ಹಟ್ ಜಿಡ್ಡ್ ಸೊಡುಂಕ್ ತಯಾರ್ ನಾತ್ಲಿ. ಮಾಗಿರ್ ಹಾಣಿ ಜಾವ್ನ್ ತಿಚೆ ಉಲವ್ಣಾಕ್ ಸೈ ಘಾಲುನ್ ಥಂಡ್ ಪಡ್ತಾಲೊ.

ಹ್ಯಾ ಗಲಾಟ್ಯಾ ಉಪ್ರಾಂತ್ ಮಾತ್ ಆಳಾಂಕ್ ಘರ್ಚ್ಯಾ ಕಾಮಾಕ್ ರಾವೊಂವ್ಚೆಂ ಬಂದ್ ಜಾಲ್ಲೆಂ.

ತಿ ಜಾವ್ನ್ ರಾವಯ್ ಮ್ಹಣ್ ಸಾಂಗಾನಾತ್ಲಿ. ತೊ ಜಾವ್ನ್ ರಾವಯ್ ನಾತ್ಲೊ. ಹೆಂ ತಾಕಾ ದೋನ್ ಥರಾಂನಿ ಬರ್ಮಾಕ್ ಪೊಡುಲ್ಲೆಂ. ಪಯ್ಲೆಂ ಆಳಾಂನಿ ಪುರ್ಪುರ್ಚೆಂ ತಿ ತಶಿ ಉಲಯ್ತಾ, ಪೆಂಕಾಡ್ ನೀಟ್ ಕರುಂಕ್ ದೀನಾ, ತಾನೆ ಭುಕೆಕ್ ಕಿತೆಂಚ್ ದೀನಾ ಅಸಲೆಂ ಉಲೊವ್ಣೆಂ ಆಯ್ಕೊಂಕ್ ಮೆಳಾನಾಶೆಂ ಆಳಾಂಕ್ ಪೊರಾತ್ಲೆಂ ಚುಕ್ತಾ. ದುಸ್ರ್ಯಾನ್ ತೊ ತಾಚಾ ಘರಾ ಆಳಾಂಕ್ ರಾವೊವ್ನ್ ಖಾಸ್ಣಿ ಕಾಮಾಂ ಕರಯ್ತಾ ಮ್ಹಳ್ಳಿ ಖಬಾರ್ ಬಾಯ್ಲೆನ್ ಗಲಾಟೊ ಕೆಲ್ಯಾ ಉಪ್ರಾಂತ್ ಮನೆಜರಾಚಾ ಕಾನಾಂತ್ ಪಡ್ಲ್ಯಾ ಮ್ಹಳ್ಳಿ ಖಬಾರ್ ತಾಕಾ ಮೆಳ್ಳಾ. ಪೂಣ್ ಹ್ಯಾ ವಿಶಿಂ ಮನೆಜರಾನ್ ವಿಚಾರುಲ್ಲೆಂ ನಾ. ಹ್ಯಾ ಫುಡೆಂ ವಿಚಾರುಂಕ್ ಆವ್ಕಾಸ್ ನಾ ಮ್ಹಣ್ ತೊ ಮತಿಂತ್ ಚಿಂತಾ.

ಅಶೆಂ ತಶೆಂ ಮ್ಹಣೊನ್ ಮಹಿನ್ ಸ ಉತಾರ್ತಾನಾ ತಿ ಕುರ್ವಾತಾನಾ ಹೊ ಜಾವ್ನ್ ಘರ್ಚ್ಯಾ ಕಾಮಾಂನಿ ಮೆತರ್ ಜಾವ್ನ್ ಕುಮೊಕ್ ಕರ್ತಾ. ಹ್ಯಾ ವೆಳಾರೀ ಆಳಾಂಕ್ ಬಿಲ್ಕುಲ್ ರಾವಯ್ತಾ. ತಿ ಜಾವ್ನ್ಯಾ ರಾವೊಂವ್ಕ್ ಸಾಂಗಾನಾ. ತಿಕಾಯ್ ಖಬರ್ ಮೆಳ್ಳಾ. ಆಳಾಂ ತಿಚ್ಯಾ ಕಾಮಾಕ್ ಯೇಂವ್ಕ್ ಆಯ್ಕಾನಾಂತ್ ಮ್ಹಣ್. ತಿ ತಾಂಚಿ ಪರ್ವಾ ಕರಿನಾ. ಪಾಟ್ಲಾನ್ ಕಷ್ಟ್ ಯೆತಿತ್ ತ್ಯಾ ವೆಳಾರ್ ಕೋಣ್ ಪುಣೆ ಪಾವ್ತಿತ್ ಮ್ಹಳ್ಳಿ ಖಿಂತ್ ತಿಕಾ ನಾ. ಆಪ್ಲಾ ಥಾವ್ನ್ಚೆಂ ಉಜ್ವಾಡ್ತಾಲೆಂ ಮ್ಹಳ್ಳಿಂ ಚಿಂತ್ನಾಂ ತಿಚಿಂ.

ಎಕಾ ರಾತಿಂ ತಿ ಕುರ್ವೊನ್ ಆಸ್ತಾನಾ ಸಾಂಗ್ತಾ,

"ಮ್ಹಾಕಾ ಸ ಮಹಿನ್ ಭೊರ್ಲೆ. ಬಾಂಳ್ತೆರಾಕ್ ಹಾಂವ್ ಗಾಂವಾಕ್ ವೆತಾಂ." ಹಾಕಾಯಿ ತಿಚಿ

ಅಪೆಕ್ಷಾ ಪಸಂದ್ ಜಾತಾ. ಹಾಂಗಾಸರ್ ಬಾಂಕ್ತಿರ್ ಕಾಡುಂಕ್ ಕಷ್ಟ್ ಆಸಾತ್ ಮ್ಹಣ್ ಚಿಂತಾ. ಆಳಾಂ ಕಶಿಂಯ್ ಕಾಮಾಕ್ ಯೇಂವ್ಕ್ ಆಯ್ಕಾನಾಂತ್. ಲುಸಿ ಆಸ್ತಾನಾ ರೈಟ್ರಾಂಚೊ ಬಾಯ್ಲೊ ಕುಟಾಮ್ ಯೇವ್ನ್ ವಚೊನ್ ಆಸ್ತಾಲಿಂ ತರ್ ಹಿಣೆ ಘರಾಂತ್ ಪಾಯ್ ದವರ್ಲಾ ಉಪ್ರಾಂತ್ ಕೋಣ್‌ಂಚ್ ಯೇನಾಂತ್. ಹೆಂ ಹಿಚ್ಯಾ ನಡ್ಪಾನ್ ಅಶೆಂ ಘಡ್ಲಾಂ ತಾಂಚಾ ಮತಿಕ್ ಬೆಜಾರಾಯ್ ಭೊಗುನ್ ತಿಂ ಯೇನಾಂತ್ ಮ್ಹಣ್ ತೊ ಸಮ್ಜಾಲಾ ತರೀ ಹ್ಯಾ ವಿಶಿಂ ಕ್ಯಾಂಚ್ ತೊ ಉಲಯ್ತಾ.

"ಜಾಯ್ತ್, ಕೆದಾಳಾ ವೆಚೆಂ ಮನ್ ಕೆಲಾಂಯ್?"

"ತುಂ ವಚ್ ಮ್ಹಣ್ ಸಾಂಗ್ತಾನಾ..."

"ತರ್ ಪೂರ್ವಾಂ ಬುದ್ಧಾರಾ ವಚ್."

"ಹಾವೆಂ ಎಕ್ಲ್ಯಾನ್ ವಚಾಜಾಯ್ಲೀ?"

"ಹಾಂವ್ ಪಾಂವ್ಕ್ ಯೆತಾಂ. ಫಾಲ್ಕಾಂ ಮನೆಜರಾ ಲಾಗಿಂ ಉಲೊವ್ನ್ ಚಾರ್ ದಿಸಾಂಚಿ ರಜಾ ಕಾಡ್ತಾಂ". ತೊ ತಿಕಾ ಭರ್ವೊಸೊ ದಿತಾ.

ಅಶೆಂ ತಿಕಾ ಗಾವಾಕ್ ಪಾಯ್ತಾ. ರಾಂದಾಪ್ ಕರುನ್ ಕಾಮಾಕ್ ವಚೊಂಕ್ ತಾಕಾ ತ್ರಾಸ್ ಭೊಗ್ತಾತ್ ತರೀ ಬಾಯ್ಲೊ ಸಾಂಗಾತಾ ನಾತ್‌ಲ್ಲೆಂಚ್ ಸುಖ್ ಮ್ಹಣ್ ಸಂತೊಸ್ ಪಾವ್ತಾ.

ಪಯ್ಲೆಂ ಚೆಡುಂ ಜಲ್ಮಾಲ್ಲಿ ಖಬಾರ್ ಯೆತೆಚ್ ತೊ ಗಾವಾಕ್ ವೆತಾ. ತಿಚಾ ಬಾಂಕ್ತಿ ಖರ್ಚಾಕ್ ಜಾಯ್ ಪುರ್ವೊ ದುಡು ದೀವ್ನ್ ಪಾಟಿಂ ಯೆತಾ. ಉಪ್ರಾಂತೀ ಮಹಿನ್ಯಾ-ಮಹಿನ್ಯಾಕ್ ಮನಿಯೋರ್ಡರ್ ಕರುನ್ ಧಾಡ್ತಾ.

ಕಾಮಾ ಧಾವ್ನ್ ಯೇವ್ನ್ ರಾಂದಾಪ್ ಕರುಂಕ್ ಪುರಾಸಾಣ್ ಭೊಗುನ್ ಉಬ್ಜೊಣ್ ಯೆತಾನಾ ಬಾಯ್ಲೆಚೊ ಉಡಾಸ್ ತಾಕಾ ಯೆತಾ ತರೀ ತಿ ಆಯ್ಕಾರ್ ಘರಾಂತ್ ವೀದ್‌ವಾವ್ಪಿ ಜಾವ್ನ್ ಸಮಾಧಾನ್ ಆಸಾನಾ ಮ್ಹಣ್ ಚಿಂತುನ್ ತಿ ಯೇನಾತ್ಲಾರೀ ಜಾಯ್ತ್ ಮ್ಹಳ್ಳ್ಯಾ ಚಿಂತಾಂನಿ ಆಸಾ. ಕಿತ್ಯಾಕ್, ಬಾಯ್ಲೊ ನಾತ್ಲಾರೀ ತಿಣೆ ದಿಂವ್ಚಾ ಸುಖಾ ಪ್ರಾಸ್ ಚಡ್ ತೊಟಾಂತ್ಲೊ ಸ್ತ್ರೀಯೊ ತಾಕಾ ದಿತಾತ್. ಫಕತ್ ಬಾಯ್ಲೊ ಸಾಂಗಾತಾ ನಾ ಮ್ಹಳ್ಳೆಂ ಉಲೊವ್ಣೆಂ ಹೆರಾಂ ಧಾವ್ನ್ ಆಯ್ಕಾಜಾಯ್ ಪಡ್ತಾ ಶಿವಾಯ್ ಹೆರಾಂ ಧಾವ್ನ್ ಕೂಡಿಚೆಂ ಸುಖ್ ತಾಕಾ ತೃಪ್ತಿ ದಿತಾ ಜಾಲ್ಲ್ಯಾನ್ ತೊ ಫಿಕಿರ್ ನಾಸ್ತಾನಾ ಜಿಯೆತಾ.

ಪೂಣ್ ಬಾಯ್ಲೊ ತಾಕಾ ರಾವೊಂಕ್ ಸೊಡಿನಾ. ಬಾಳಾಂತ್ ಜಾವ್ನ್ ತೀನ್ ಮಹಿನ್ಯಾಂ ಉಪ್ರಾಂತ್ ತವಳ್ ತವಳ್ ಕಾಗ್ಡಾಂ ಬರೊವ್ನ್ ತುರ್ತಾನ್ ಯೇಂವ್ಕ್ ಬೊರಯ್ತಾ. ಸುವೆರ್ ಕಸಲೆಂ ತುರ್ತ್‌ಗಾಯ್ ಮ್ಹಣ್ ವೆತಾ. ಪೂಣ್ ಥಂಯ್ಸರ್ ಪಾವ್ತೆಚ್ ಕಸಲ್ಯಾಚೆಂ ತುರ್ತ್ ಮ್ಹಣ್ ತಾಕಾ ಕಳ್ತಾ. ತಿಚೆ ಕೂಡಿಂತ್ ಉಚೊ ಭರೊನ್ ಯೆತಾನಾ ಘೊವಾಚಾ ಉಡಾಸಾಂತ್

ತಿ ಲಾಸ್ತಾ. ತಿಚ್ಯಾನ್ ಹೊ ಉಚೊ ಸೊಸುಂಕ್ ಚಾಯ್ತಾ, ಆನಿ ತುರ್ತಾನ್ ಕಾಗ್ಲಾಂ ಬರವ್ನ್ ತಾಣೆ ಯೇವ್ನ್ ಊಬ್ ದಿತಾಂ ಪರ್ಯಾಂತ್ ತಿ ಪುಮಾರೊನ್ ಆಸ್ತಾ. ಪೂಣ್ ಪಾಟಿಂ ತೋಟಾಕ್ ಯೆಂವ್ಚ್ಯಾ ಖಬ್ರೆರ್ ಆಸಾನಾ. ತೊ ಜಾವ್ನ್ ಮ್ಹಣಾನಾ.

ಅಶೆಂ ಉಪ್ರಾಂತ್ಲೆ ದೋನ್ ಬಾಂಟ್ಲೆರ್ ಕಾಡುನ್ ಎಲಿಜ್ ಆತಾಂ ತೆಗಾಂ ಭುರ್ಗ್ಯಾಂಚಿ ಆವಯ್ ಜಾಲ್ಯಾ. ಘೊವಾನ್ ಧಾಡ್ಲ್ಯಾ ದುಡ್ಡಾನ್ ಮರೈಯನ್ ದೀಸ್ ಕಾಡ್ತಾ. ತೋಯ್ ತಿಣೆ ವಿಚಾರುಲ್ಲೆ ಪರಿಂ ವ ಬರಯಿಲ್ಲೆ ಪರಿಂ ದುಡ್ಡು ಧಾಡುನ್ಂಚ್ ಆಸ್ತಾ. ತಿಣೆ ಹಾಂಗಾಸರ್ ಯೇವ್ನ್ ಕರಂದಾಯ್ ಭೊಗ್ಲಿ ನಾಕಾ ಮ್ಹಣ್ ಚಿಂತಾ.

ಎಲಿಜಾಚಿ ಆವಯ್ ದೆವಾಧೀನ್ ಜಾತಾನಾ ಬಾಪಯ್ ಮಾಂದ್ರಿ ಧರ್ತಾ. ಹೆಣೆ ಭುರ್ಗ್ಯಾಂಚಿ ಚಾಕ್ರಿ ತೆಣೆ ಬಾಪಾಯ್ಚಿ ಚಾಕ್ರಿ ಕರುನ್ ಥಕ್ತಾನಾ ತಿಕಾ ತಿಚೆ ಕುಮ್ಮೆಕ್ ಏಕ್ ಮನಿಸ್ ಆಸ್ಲ್ಯಾರ್ ಬರೆಂ ಆಸ್ಲೆಂ ಮ್ಹಣ್ ಭೊಗ್ತಾ. ಆನಿ ತಿಕಾ ಹ್ಯಾ ವೆಳಾರ್ ಆಪ್ಲ್ಯಾ ಘೊವಾಚಾ ಪಯ್ಲ್ಯಾ ಬಾಯ್ಲೆಚ್ಯಾ ಧುವೆಚೊ ಉಡಾಸ್ ಯೆತಾ. ಘೊವ್ ಗಾವಾಕ್ ಆಯಿಲ್ಲ್ಯಾ ವೆಳಾರ್ ಭುರ್ಗ್ಯಾಂಚಿ ಆನಿ ಬಾಪಾಯ್ಚಿ ಚಾಕ್ರಿ ಕರುನ್ ಆಪುಣ್ ಥಕ್ತಾಂ, ಪೆಂಕ್ಚಾಚೊ ಖಣ್ ದುಕ್ತಾ, ಕಾಮ್ ಕರುನ್ ಕರುನ್ ಪುರೊ, ಪುರೊ ಜಾತಾ, ಕೋಣ್ ಎಕ್ಲೆಂ ಕುಮ್ಮೆಕ್ ಆಸ್ಲ್ಯಾರ್ ಬರೆಂ ಮ್ಹಣ್ ಭಗ್ತಾ. ಮ್ಹಣ್ತಾನಾ ಲುವಿಸಾಮ್ ದೊಳೆ ಸೊಡ್ತಾ.

"ಕಿತೆಂ ಕರ್ಯೆತಾ... ತಿಕೆಸೆ ಸುಧಾಸುರ್ನ್ ವರ್" ತೊ ಸಮಾಧಾನ್ ಸಾಂಗ್ತಾ.

"ಕಶೆಂ ಸುಧಾಸುಂಚೆಂ ಮ್ಹಣ್ತಾಯ್ ತುಂ? ತುಕಾ ಕಿತೆಂ ಕಳಿತ್ ಮ್ಹಜೆ ಕಷ್ಟ್. ತುಂ ಥೈಂ ತೋಟಾಂತ್ ಸುಶೆಗಾತ್ ಆಸಾಯ್. ಮ್ಹಜೆ ಕಷ್ಟ್ ತುಕಾ ಕಳ್ತಾತ್ಲೆ.

"ತರ್ ಆತಾಂ ಕಿತೆಂ ಕರ್ಚೆಂ ಮ್ಹಣ್ತಾಯ್? ಭುರ್ಗ್ಯಾಂಕ್ ಕಾಣ್ಲೆವ್ನ್ ತೋಟಾಕ್ ಯೆಶಿ ತರ್ ಥಂಯ್ಸರೀ ಕಷ್ಟ್ಚೆ ಜಾತೆಲೆ. ತ್ಯಾ ಶಿವಾಯ್ ತುಜಾ ಬಾಪಾಯ್ಕ್ ಮಾಂದ್ರೆರ್ ಸೊಡುನ್ ಹ್ಯಾ ವೆಳಾರ್ ವೆಚೆಂಯ್ ಸಾರ್ಕೆಂ ನ್ಹಂಯ್. ಕೊಣಾಕೀ ಕಾಮಾಕ್ ದವರ್ಯೆತ್ ಮ್ಹಳ್ಯಾರ್ ಆಮ್ಚೆ ತಸಲ್ಯಾಂಕ್ ಸಾಂಬಾಳ್ ದೀಂವ್ಕ್ ಪುರೊ ಪಡಾತ್ಲೆ?" ತೊ ತಾಚೆಂ ಅಸಹಾಯ್ಕೊಣ್ ವಿವರಿಸ್ತಾ.

"ಕಾಮಾಕ್ ಕಿತ್ಯಾಕ್ ದವರ್ಚೆಂ? ತಾಂಕಾಂ ಸಾಂಬಾಳ್ ಜೆವಾಣ್ ಕಿತೆಂ ಧರ್ಮಾಕ್ ಜಾತಾವೆ? ಆತಾಂ ಸದ್ವ್ಯಾಕ್ ತುಜೆಂ ಆಡ್ವಸರೆಂ ಧುವ್ ಆಸಾ. ತಾಕಾ ಆಪವ್ನ್ ಹಾಡ್ಲ್ಯಾರ್ ತಾಚಿ ಜವಾಬ್ದಾರಿ ಆಮಿ ಪಳೆಲ್ಲೆ ಪರಿಂ ಜಾತಾ, ಆಜ್ಯಾಳಾ ಸೊಡ್ಲಾಂ ಮ್ಹಳ್ಳೆಂ ದುರ್ಸೊಣೆಂ ಚುಕವ್ತೆತಾ."

ತಾಚಿ ಧುವ್ ಮ್ಹಣ್ತಾನಾ ತೊ ಥಟಾಕ್ತಾ. ತೊ ಚಿಂತಾ. ಆಪುಣ್ ದುಸ್ತಾಪೊಣಾಕ್ ಕಾಜಾರ್ ಜಾತಾನಾ ಮಾವಾಡ್ಯಾಚ್ಯಾಂಕ್ ಖಬಾರ್ ಸಾಂಗೊಂಕ್ ನಾ. ಧುವೆಕ್ ಕಳಿತ್ ನಾ.



ಆತನು ಇತ್ಯಾದಿ ವರ್ಸಾಂ ಉಪ್ರಾಂತ್ ಖಬಾರ್ ಮೆಳಾನಾಶೆಂ ರಾಂವ್ಚಿ ನಾ. ತ್ಯಾ ಶಿವಾಯ್ ಮಾಂಯ್ ಮಾಂವ್ ಮರಣ್ ಪಾವುಲ್ಲ್ಯಾಕೀ ಹಾಂವ್ ವಚೊಂಕ್‌ನಾ. ಧುವೆಚಾ ಖರ್ಚಾಕ್ ಧಾಡುಂಕ್‌ನಾ. ಪೈಶೆ ಧಾಡ್ಚೆ ಸೊಡ್ಯಾಂ, ಏಕ್ ಕಾಗಾತ್ ಬರವ್ನ್ಯಾ ತಾಚಿ ಖಬಾರ್ ಕಾಡುಂಕ್. ಅಶೆಂ ಆಸ್ತಾನಾ ತಾಣಿ ತಾಕಾ ಲ್ಹಾನ್ ವ್ಹಡ್ ಕೆಲೆಂ, ಮೊಗಾನ್ ವಾಗಯ್ಲೆಂ. ತರ್ ಆತನು ಇತ್ಯಾದಿ ವರ್ಸಾಂ ಉಪ್ರಾಂತ್ ತಾಕಾ ಆಪವ್ನ್ ವರ್ತಾಂ ಮ್ಹಳ್ಳಾರ್ ತಿಂ ಧಾಡುಂಕ್ ತಯಾರ್ ಆಸ್ತಿತ್? ಧುವ್ ಒಪ್ಪಾತ್? ಹಾವೆಂ ವಿಚಾರ್ಲೆಂ ಸಾರ್ಕೆಂ? ಮಿವ್ಲೊ, ತಾಚಿ ಬಾಯ್ಲೆ ಕಿಶೆಂ ಮ್ಹಣ್ಚಿ ನಾಂತ್? ಧುವಾಯಿ ಕಾಂಯ್ ಸಾಂಗಾನಾಸ್ತಾನಾ ರಾವಾತ್? ಮಿವ್ಲೊ ತಾಚೊ ಪುಡಾರ್ ಬಾಂದುನ್ ದಿಂವ್ಚೆಂ ವೊಜೆಂ ಚುಕ್ಕೆಂ ಮ್ಹಣ್ ಒಪ್ಪಾತ್ ತರೀ ಧುವ್ ಯೇಂವ್ಕ್ ಒಪ್ಪಾತ್? ಇತ್ಲಿಂ ವರ್ಸಾಂ ಖಬ್ರೆರ್ ನಾತುಲ್ಲ್ಯಾಕ್ ಆತನು ಉಡಾಸ್ ಆಯ್ಲೊ ಮ್ಹಣ್ಚೆಂ ನಾ? ಕಾಗಾತ್ ಬರೊವ್ನ್ ಖಬಾರ್ ಕಾಡಿನಾತ್ಲಿ ಆನಿ ಖರ್ಚಾಕ್ ಧಾಡಿನಾತ್ಲಿ ಚಂಚಲ್ ಚಿಂತ್ಲಾಂ ತಾಕಾ ಧೊಸ್ತಾತ್ ಆನಿ ಚುಕಿದಾರ್ ಮ್ಹಣ್ ಬೋಟ್ ಜೊಕ್ತಾತ್. ತೊ ಆಪ್ಲಾ ಇತ್ಯಾದಿಕ್ ದುರ್ಸಾತಾ. ಧುವೆಚೆಂ ತೋಂಡ್ ಮುಕಾರ್ ರಾವ್ತಾನಾ ತೊ ಶಿರ್ಶಿರಾ.

"ಕಹಾಲೆಂ ಚಿಂತುನ್ ಬಸ್ಲಾಯ್ ಸಾಯ್ಬಾ, ಹಾಂವ್ ಕಾಂಯ್ ತಾಚಾ ಪಾಡಾಕ್ ಸಾಂಗಾನಾ. ತಾಕಾ ಆಪೊವ್ನ್ ಹಾಡ್ಲ್ಯಾರ್ ತುಜಿಯ್ ಜವಾಬ್ದಾರಿ ಸಂಪ್ತಾ. ತಾಕಾಯ್ ತಾಚೆಂ ಮ್ಹಳ್ಳಾ ಘರಾ ರಾವೊಂಕ್ ಜಾತಾ" ತಿ ಆತನು ಮಯ್ಪಾಸಾನ್ ಸಾಂಗ್ತಾ.

ಹಿಚೊ ಹೊ ಮಯ್ಪಾಸ್ ಕಿತ್ಲ್ಯಾ ದಿಸಾಂಕ್ ಕೊಣ್ಣಾ... ತೊ ಮಾಗಿರೀ ಚಿಂತಾ. ಕಿತ್ಯಾಕ್ ತೋಟಾಂತ್ಲಾ ಆಳಾಂ ಲಾಗಿಂ ರುಗಡ್ಲೆಲಿ ಹಿ, ಪಯ್ಲ್ಯಾ ಬಾಯ್ಲೆಚೆ ಧುವೆಕ್ ಮೊಗಾನ್ ಪಳೆತ್? ಮಯ್ಪಾಸ್ ದಾಕಯ್ತ್? ವ ತಾಚಿಂ ಮಾಸಾಂ ಖಾಯ್ತ್? ತೊ ಐರಿಕ್ ಆಪವ್ನ್ ಹಾಡ್ಚೆಂಗಿ ನಾಕಾ ಮ್ಹಳ್ಳಾ ಚಂಚಲ್ ಚಿಂತ್ಲಾಂನಿ ರೆವೊಡ್ಲೊ.

"ಆಮಿಂ ಫಾಲ್ಕಾ ಕಾರ್ಕೊಳ್ ಯಾ. ತುಕಾ ಉಲೊಂವ್ಕ್ ಕಳಾನಾ ಜಾಲ್ಯಾರ್ ಹಾಂವ್ ಉಲಯ್ತಾಂ." ತಾಚೆಂ ಮೊನ್‌ಪಣ್ ಶಿಂದುನ್ ತಿಚ್ ಉಲಯ್ತಾ.

ದುಸ್ರ್ಯಾ ದಿಸಾ ಸಕಾಳಿಂಚಾ ನೋವ್ ವೊರಾಂಚಾ ಬಸ್ಸಾರ್ ತಿಂ ಕಾರ್ಕೊಳ್ ವೆತಾತ್.

ಜಾಯ್ತ್ಯಾ ವರ್ಸಾಂ ಪ್ರಾಂತ್ ಮಿವ್ಲಾಕ್ ಪಳೆವ್ನ್ ಮಿವ್ಲೊ ವಿಜ್ಞಿತ್ಯಾಯೆನ್ ಪಳೆವ್ನ್ ಯೆವ್ಕಾರ್ ಮಾಗ್ತಾನಾ ಬಾಯ್ಲಿಯ್ ಥಂಯ್ಸರ್ ಪಾವೊನ್ ಅಮೃಕ್ಕೊ ಹಾಸೊ ದಿತಾ. ಕುಜ್ಜಾಂತ್ ಧಡ್ಲಡ್ಲಾ ಐರಿಕ್ ಭಾಯ್ಲ್ಯಾನ್ ಉಲಂವ್ಚೊ ಆವಾಜ್ ಆಯ್ಲೊನ್ ಮಾವೊಳ್ಳೆಚೆ ಭಿಯಾನ್ ಪಾದ್ಲೆವ್ನ್ ಸಾಲಾಂತ್ ಯೇವ್ನ್ ತಿತ್ತಾನಾ ಆಪೊ ಬಾಪಯ್ ಬಸೊನ್ ಆಸ್ಲೊ ಪಳೆವ್ನ್ ಸಂತೊಸಾನ್ ಸೊಪ್ಪಾಕ್ ಉಡ್ಕಿ ಮಾರುನ್ ಬೆಸಾಂವ್ ಮಾಗ್ತಾನಾ ತಾಚಾ ದೊಳ್ಕಾಂತ್ಲಾನ್ ಧಾರಾಳ್ ದುಕಾಂ ದೆಂವ್ತಾತ್.

ತಿಂ ಸಂತೊಸಾಚಿ ದುಖಾಂ ಜಾವ್ನ್ ಆಸ್ತಾತ್. ಬಾಪಯ್ ಕುಶಿನ್ ಬಸುಲ್ಲಿ ಸ್ತ್ರೀ ಕೋಣ್ ಮ್ಹಣ್ ತೆಂ ನೆಣಾಂ. ಬಾಪಾಯ್ ಜಾವ್ನ್ಯಾ ವೊಳೊಕ್ ಸಾಂಗೊಂಕ್ಲಾಂ ತರೀ ತಿ ಆಪ್ಲ್ಯಾ ಬಾಪಯ್ನಿ ದುಸ್ತಿ ಬಾಯ್ಲ್, ಆಪ್ಲ್ಯಾಕ್ ಮೌಶಿ ಮ್ಹಳ್ಳೊ ಅಂದಾಜ್ ತೆಂ ಕರ್ತಾ.

ಐರಿಕ್ ಪಳೆಲ್ಲ್ಯಾ ಬಾಪಾಯ್ಕ್ ವಿಜ್ಞಿತ್ಯಾಯ್ ಭೊರ್ತಾ. ತೆಂ ಬಾಗೊನ್ ಕಾಂಟೊ ಜಾಲಾಂ, ದೊಳೆ ಭಿತರ್ ಗೆಲ್ಯಾತ್, ಮುಖಮಳಾವಯ್ಲಿ ಕಳಾ ಮಾಜ್ವಾಲ್ಯಾ. ಗೊಮ್ಪೆ ಮುಳಾಂತ್ಲೊ ಶಿರೊ ವಯ್ರ್ ಪಡ್ಲ್ಯಾತ್. ತ್ಯಾ ಭಾಯ್ರ್ ಮಾವೊಳ್ಳೆ ಮುಖಾರ್ ಭಿಯಾನ್ ರಾವ್ಲಾಂ. ತರ್ ಹಾಂಗಾಸರ್ಯಿ ತೆಂ ಸುಖಾನ್ ನಾ ಮ್ಹಣ್ ತೊ ಲೇಖ್ ಘಾಲ್ತಾ. ಆಜೊ ಆಜಿ ಆಸ್ತಾನಾ, ಮೌವ್ಕೆ ಮೌಶೊ ಆಂಕ್ವಾರ್ ಘರಾಂತ್ ಆಸ್ತಾನಾ, ತಾಚೊ ವರ್ರೊ ಮೋಗ್ ಕರ್ತಾಲಿಂ. ಆಜೊ ಆಜಿ ಮರಣ್ ಪಾವ್ತಚ್ ಮೌಶೊ ಕಾಜಾರ್ ಜಾವ್ನ್ ಭಾಯ್ರ್ ವೆತೆಚ್ ಮೌವ್ಕೆ ಕಾಜಾರ್ ಜಾವ್ನ್ ತಾಂಚಾ ಬಾಯ್ಲಾಂಚೆಂ ಉತಾರ್ ಆಯ್ಕಾತಾತ್ ಜಾಲ್ಲ್ಯಾನ್ ಹಾಚೆ ಥೆಂ ಮೋಗ್ ಉಣೊ ಜಾವ್ನ್ ಮಾವೊಳ್ಳೆಚಾ ಧಮ್ಕಾಂನಿ ತೆಂ ಅಶೆಂ ಜಾಲಾಂ ಆಸ್ಚೆತ್ ತೊ ಅಂದಾಜ್ ಕರ್ತಾ.

ಆಲ್ಸೊಪಲ್ಸೊ ಗಜಾಲಿ ಕಾಂತಾನಾ ಎಲಿಜ್ ಘೊವಾಕ್ ದೊಳೆ ಮೊಡ್ತಾ. ಹಾಚೊ ಅರ್ಥ್ ತಾಕಾ ಜಾತಾ. ತೊ ಮಿವ್ಲ್ಯಾಚಾ ತೊಂಡಾಕ್ ಪಳೆವ್ನ್ ಪ್ರಸ್ತಾಪ್ ಕಾಡ್ತಾ.

"ಆಮಿ ಐರಿಕ್ ಆಪೊವ್ನ್ ವರೊಂಕ್ ಆಯ್ಲಾಂವ್."

ಸಟ್ವ್ ಕರ್ನ್ ಮಿವ್ಲ್ಯಾಚಾ ಕಪಲಾರ್ ಮಿರಿಯೊ ವೊಂದ್ವೊನ್ ದೊಳೆ ಲ್ಹಾನ್ ಜಾವ್ನ್ ತೋಂಡ್ ತಾಚೆಂ ಬಾವ್ತಾ. ಹಾಂಚಿ ಅವಸ್ಥಾ ಪಳೆಲ್ಲಿ ಬಾಯ್ಲ್ ವಿಚಾರ್ತಾ,

"ಆಪವ್ನ್ ವರೊಂಕ್ ಆಯ್ಲಾಂತ್ ಮ್ಹಳ್ಳಾರ್... ಕಾಯಾಮ್ ರಾವೊಂವ್ಕ್‌ಗೀ ಪಾಟಿಂ ಧಾಡ್ತಾತ್?"

"ಪಾಟಿಂ ಕಿತ್ಯಾಕ್ ಧಾಡ್ತೆಂ? ತೆಂ ಆಮ್ಚೆಂ ನೈಂವೆ?" ಎಲಿಜ್ ಹಾಸೊನ್ ಜಾಪ್ ದಿತಾ.

"ತಾಕಾ ವೆಚೆಂ ಮನ್ ಆಸ್ಲಾರ್ ಆಪೊವ್ನ್ ವರಾ..." ತಿ ಘೊವಾಚಾ ತೊಂಡಾಕ್ ಉಪ್ರಾಂತ್ ಐರಿಕ್ ಪಳೆವ್ನ್ ಸಾಂಗ್ತಾ. ಐರಿ ಮಾವ್ಕಾ ಮಾವೊಳ್ಳೆಕ್, ಬಾಪಯ್ ಮೌಶೆಕ್ ಪಳೆವ್ನ್ ತೆವ್ಪಿನ್ ಹೆವ್ಪಿನ್ ಪಳೆವ್ನ್ ಪದ್ವೆತಾ.

"ಆಮಿಂ ತಾಕಾ ಇತ್ಲಿಂ ವರ್ಸಾಂ ಮೊಗಾನ್ ವಾಗಯ್ಲೆಂ. ತೇಂಯ್ ಹಾಂಗಾಸರ್ ಸಂತೊಸಾನ್ ಆಸುಲ್ಲೆಂ. ತುಮಿಯ್ ತಾಕಾ ತ್ಯಾಚ್ ಮೊಗಾನ್ ಪಳೆತೆಲ್ಯಾತ್ ಮ್ಹಣ್ ಭರ್ವಾಸ್ತಾಂ." ಮಾವ್ಕಾನ್ ಸಾಂಗ್ತಾನಾ ತಾಚಾ ದೊಳ್ಕಾಂತ್ಲಾನ್ ದುಖಾಂ ಗಳಾತ್. ಕಿತ್ಯಾಕ್ ಭಯ್ಲ್ ಸರ್ತಾನಾ ದೋನ್ ವರ್ಸಾಂಚಾ ಬಾಳಾಕ್ ತಾಂಗೆರ್ ಹಾಡ್ಲೆಂ. ತಾಚಾ ಉಸ್ಕಾರ್ ಖೆಳೊನ್ ವಾಡುಲ್ಲೆಂ. ತೊ ತಾಚೊ ಮೋಗ್ ಕರ್ತಾಲೊ. ಕಾಜಾರ್ ಜಾಲ್ಯಾ

ಉಪ್ರಾಂತ್ ಬಾಯ್ಲೆಚ್ಯಾ ಧಮ್ಕಾಂನಿ ಭಾಯ್ಲ್ಯಾನ್ ಮೋಗ್ ದಾಕೊಂವ್ಕ್ ತೊ ಸಲ್ವಾಲ್ಲೊ ತರೀ ಕಾಳ್ಜಾಂತ್ ತೊ ಮೋಗ್ ದವರ್ನ್ ಆಸುಲ್ಲೊ.

"ಆಮಿಂಯ್ ಮನ್ಶ್ಯಾಂ ನೈಂಗಿ? ಆಮ್ಚ್ಯಾ ಭುರ್ಗ್ಯಾಚೊ ಮೋಗ್ ಆಮ್ಕಾಂ ನಾಂಗಿ?" ಎಲಿಜಾನ್ ಘೊವಾಚಾ ತೊಂಡಾಕ್ ಪಳೆವ್ನ್ ಉಪ್ರಾಂತ್ ಐರಿಚೆರ್ ಮಯ್ವಾಸಿ ದೀಷ್ಟ್ ಲಾವ್ನ್ ಹಾಸೊನ್ ಸಾಂಗ್ಲೊ.

"ತುಂ ವೆತಾಯೆಗೊ ಐರಿ?" ಮಾವೊಳ್ಲೆನ್ ಐರಿಕ್ ಪಳೆವ್ನ್ ವಿಚಾರ್ಲೊ. ತಾಣೆ ತಕ್ಲಿ ಹಾಲೊವ್ನ್ ಹಾತ್ ಮುಖ್ಯಾನ್ ಬಾಂದುನ್ ಒಪ್ಪಿಗಿ ದಿಲಿ.

"ತರ್ ಭಾಯ್ರ್ ಸರ್ ಪುತಾ...ಮುಸ್ತಾಕಿ ಪೊತ್ಯಾಂತ್ ಘಾಲ್" ಎಲಿಜಾನ್ ಆಮ್ಚೊರ್ ಕೆಲೊ. ತೆಂ ಸಟ್ಪ ಕರುನ್ ಭಿತರ್ ಧಾವ್ಲೊ.

"ಆತಾಂಚ್? ಜೆವಾಣ್ ಕರುನ್ ವೋತ್ ಆಡ್ ಜಾವ್ನ್ ವಚಾ." ಮಿವೊಳ್ಲೆ ಉಲಯ್ಲೊ.

"ನಾ ಹಾಬಾ...ಆಮ್ಕಾಂ ಆತಾಂಚ್ ವಚಾಜಾಯ್. ಭುರ್ಗ್ಯಾಂಕ್ ಸೊಡ್ನ್ ಆಯ್ಲ್ಯಾಂವ್. ತ್ಯಾ ಶಿವಾಯ್ ಪ್ರಾಯೆಸ್ತ್ ಬಾಪಯ್ ಮಾಂದ್ರೆರ್ ಆಸಾ. ತಾಚಿ ಚಾಕ್ರಿ ಕರುಂಕ್ ಆಸಾ..." ಎಲಿಜಾನ್ ಘರ್ಚಿ ಹಕೀಗತ್ ವಿವರಿಸಿಲಿ. ಇತ್ಲ್ಯಾರ್ ಲ್ಹಾನ್ಶ್ಯಾ ತಾಕಾ ಮ್ಹಣ್ ಹಾಡುಲ್ಲಾ ಟ್ರಂಕಾಂತ್ ಆಪ್ಲಿ ಮುಸ್ತಾಕಿ ಘೆವ್ನ್ ಐರಿ ಮಾವ್ಚ್ಯಾ ಮುಖಾರ್ ಉಭೆಂ ರಾವೊನ್ ಹಾತ್ ಜೊಡುನ್ ಬೆಸಾಂವ್ ಮಾಗಾಲಾಗ್ಲೊ. ತಾಂಚಾ ದೊಗಾಂಯ್ಚ್ಯಾ ದೊಳ್ಯಾಂನಿ ದುಖಾಂ ಪಾವ್ಲೆ ವ್ಹಾಳೆ. ಪೊಟ್ಲನ್ ಧರುನ್ ಕಪಾಲಾಚೊ ಉಮೊ ಘೆವ್ನ್ "ಬರ್ಯಾನ್ ರಾವ್ ಪುತಾ. ತುಜೊ ಫುಡಾರ್ ನಂದನ್ ಜಾಂವ್." ಇತ್ಲೆಂ ಸಾಂಗಾಜಾಯ್ ತರ್ ತಾಚೆಂ ದೂಖ್ ಚಡೊನ್ ಕಸ್ಯಸೊನ್ ರಡ್ತಾನಾ ಲುವಿಸಾಮಾಚಾ ದೊಳ್ಯಾಂನಿಯ್ ದುಖಾಂ ಪಾಚಾರ್ಲೊ. ಎಲಿಜ್ ಹೆಂ ದೃಶ್ಯ ಪಳೆವ್ನ್ ಆಸ್ಲಿ.

"ತುಂ ರಡ್ತಾಯ್ ಕಿತ್ಯಾಕ್? ಘರಾ ಭಾಯ್ರ್ ಸರ್ತಾನಾ ಹಾಸೊನ್ ಸಂತೊಸಾನ್ ಧಾಡಿಜಾಯ್ ಮ್ಹಳೆಂ ತುಕಾ ಕಳಿತ್ ನಾ?" ಮಾವೊಳ್ಲೆ ಸಟ್ ಸಟ್ ಉಲಯ್ಲಿ.

"ಯಾ ಪುತಾ, ಆಮ್ಕಾಂ ಇಕ್ರಾ ವೊರಾಂಚೆಂ ಬಸ್ನ್ ಚುಕ್ಲ್ಯಾರ್ ಮಾಗಿರ್ ರಾಕೊನ್ ರಾವಾಜಾಯ್... ಭುರ್ಗಿಂ ಕಿತ್ತಿಂ ವಾಟ್ ಪಳೆತಾತ್ ಕೊಣ್ಣಾ..." ಎಲಿಜಾನ್ ಐರಿಚಾ ಖಿಂತಿಚಿ ದುಖಾಳ್ ದೀಷ್ಟ್ ಉಬಾರುನ್ ಮುಖಾರ್ ಮೆಟಾಂ ಕಾಡುನ್ ಆಂಗಣ್ ಉತ್ತರ್ತಚ್ ಪರ್ತುನ್ ಪಾಟಿಂ ಪಳೆವ್ನ್ ತಾಂಚೆ ದಿಷ್ಟಿ ಭಾಯ್ರ್ ಚಲ್ಲೊ.

"ಪಳೆ ತುಜಾ ಮಿವ್ಚ್ಯಾಚೆಂ ಮನ್. ಕಾಜಾರ್ ಜಾತಾಂ ಮ್ಹಳಿ ಖಬರ್ ಕಶಿಯ್ ಸಾಂಗ್ಲಿ ನಾ. ಧುವೆಚಿ ಖಬಾರ್ ಕಾಡುಂಕ್ಯು ವೇಳ್ ಮೆಳ್ಳೊ ನಾ. ಖರ್ಚಾಕೀ ಧಾಡ್ಲೆಂ ನಾ. ಕಾಜಾರ್ ಜಾವ್ನ್ ದೋನ್ ವರ್ಸಾಂ ಉಪ್ರಾಂತ್ ಬಾಯ್ಲೆಕ್ ಆಪವ್ನ್ ಹಾಡ್ನ್ ಆಯ್ಲೊ. ಪೂಣ್ ಆಪ್ಲಿ

ಬಾಯ್ಲ್ ಮ್ಹಳ್ಳಿ ಒಳಕ್ ಸಾಂಗೊಂಕೀ ವಿಸ್ತಾಲೊ. ತಾಚೆ ವಯ್ಲಾನ್ ಧುವೆಕ್ ಕಾವ್ಯಾನ್ ವಾವಯಿಲ್ಲ್ಯಾ ಪಿಲಾ ಭಾಶೆನ್ ಆಪವ್ನ್ ವರ್ನ್ ಗೆಲೊ. ಇತ್ಲಿಂ ವರ್ಸಾಂ ಥಾವ್ನ್ ಪೊಸ್ಲೆಂ. ಲ್ಹಾನ್ ವ್ಹಡ್ ಕೆಲೆಂ ತರೀ ವೆತಾನಾ ಉಪ್ಕಾರ್ ಬಾವ್ಲಂಚಿಂ ದೋನ್ ಬರಿಂ ಉತ್ರಾಂಯ್ ಉಲಂವ್ಕ್ ತಾಕಾ ಪುಟ್ಲಾಲೆಂ ನಾ. ಧರ್ ಮ್ಹಣ್ ಹಾತಾರ್ ಕಾಸ್ ಘಾಲುಂಕೀ ವಿಸ್ತಾಲೊ?"

ಬಾಯ್ಲ್ ಸಣ್ಣಣ್ಣಿ. ಘೊವಾಕೀ ತಿಣೆಂ ಉಲಂವ್ಚೆಂ ರಾಜಾಂವ್ ಮ್ಹಣ್ ಭಗ್ಲಾರೀ ತೊ ಮೊನೊ ಜಾವ್ನ್ ಆಯ್ಕಾತಾಲೊ. ತಾಕಾ ಐರಿಚೊಚ್ ಹುಸ್ಕೊ.

ಐರಿಕ್ ಬಾವಾ ಭಯ್ಣಾಂಚಿ ಒಳಕ್ ಜಾಲಿ. ಮಾಂದ್ರೆಕ್ ಶೆವ್ಪಾಲ್ಲ್ಯಾ ಎಲಿಜಾಬಾ ಬಾಪಾಯ್ಣಿ ಪರಿಚಯ್ ಜಾಲಿ. ದನ್ಬಾರಾಂ ಜೇವ್ನ್ ಪಂಚೆತ್ಯಾಂಕ್ ಬಸ್ಲಿಂ ತಾಣೆ ಆಜ್ಯಾಳಾ ಪಯ್ಲೆಂ ಮೋಗ್ ಕರ್ಚೊ ಆಜೊ ಆಜಿ ಆಪುಣ್ ಖಂಯ್ಪುರ್ಯೀ ವಚೊನ್ ಪಾಟಿಂ ಯೆತಾನಾ ತಡವ್ ಜಾಲ್ಯಾರೀ ರಾಕೊನ್ ರಾವೊನ್ ಸಾಂಗಾತಾ ಜೆಂವ್ಚೆಂ. ಮೌಶೆ ಮಾವ್ಯಾಂನಿ ಕೊಂಡಾಚೊ ಕರ್ಚೊ, ಉಪ್ರಾಂತ್ ಮಾವೊಳ್ಳೆನ್ ಆಪ್ಲಾ ಚೆರ್ ರುಚ್ಚೆಂ ಕಿತ್ಲೆಂ ಕಾಮ್ ಕೆಲ್ಯಾರೀ ಪಾವಾನಾತ್ಲೆಂ, ಜೆವಾಣ್ ವಾಡ್ತಾನಾ ಧರ್ ಕರ್ಚೆಂ ಇತ್ಯಾದಿ ಸಾಂಗೊನ್ ಆಪ್ಲಾಕ್ ಕೆದಾಳಾ ಮುಕ್ತಿ ಮೆಳಾತ್ಲಿ ಮ್ಹಣ್ ರಾಕೊನ್ ರಾವುಲ್ಲೆ ವಿಶಿಂ ಸಾಂಗ್ಲೆಂ. ಮೌಶಿ ತಾಣೆ ಸಾಂಗ್ಲೆಂ ಆಯ್ಕೊನ್ ಆಯ್ಕಾನಾತ್ಲೆ ಪರಿಂ ಕರ್ತಾನಾ "ತುಂ ಕಾಯ್ಲರ್ ಧಾವ್ನ್ ಉಜ್ಯಾಕ್ ಪಡ್ಲೆಂಯ್ ಪುತಾ" ಲುವಿಸಾಮ್ ತಾಚಾ ಮತಿಂತ್ ಉಲಯ್ತಾಲೊ.

ದುಸ್ರ್ಯಾ ದಿಸಾ ತೊ ತೊಟಾಕ್ ಭಾಯ್ರ್ ಸರ್ತಾನಾ ಐರಿಕ್ ಲಾಗಿಂ ಆಪವ್ನ್ ಮಾತೆಂ ಪೊಶೆವ್ನ್ "ಬರೆಂ ಕರ್ನ್ ರಾವ್ ಪುತಾ, ಮೌಶೆನ್ ಸಾಂಗುಲ್ಲೆ ಪರಿಂ ಚಲೊನ್ ತಿಕಾ ಪಾಟಿಂ ಉಲಯ್ತಾಶೆಂ ಸಮಾಧಾನ್ ಕಾಣ್ಲೆ" ಮ್ಹಳ್ಳಿ ಬೂಧ್‌ಬಾಳ್ ದೀಂವ್ಕ್ ವಿಸ್ತಾಲೊನಾ. ಪುಣ್ ತಿಂಚ್ ದೋನ್ ಬರಿಂ ಉತ್ರಾಂ "ಐರಿಕ್ ಸಾಂಬಾಳ್, ಸುಧಾರ್ಸುನ್ ವರ್. ತಾಕಾ ಕಶ್ಟಿನಾಕಾ..." ಬಾಯ್ಲೆಕ್ ತಾಣೆ ಸಾಂಗ್ಲಿನಾಂತ್.

ಆತಾಂ ಸುರು ಜಾಲೆ ಐರಿಚೆ ಕಷ್ಟ್. ಫಾಂತ್ಯಾರ್ ಊಟ್, ಕಾಫಿ ಫಳಾರ್ ತಯಾರ್ ಕರ್, ದನ್ಬಾರಾಂ ರಾತಿಂ ರಾಂದಾಪ್ ಕರ್, ರಾಸ್ ಪಡ್ಚೆಂ ವಸ್ತುರ್ ಉಂಬೊಳ್ ಮ್ಹಾತಾರ್ಯಾನ್ ಮಾಂದ್ರೆಕ್ ಕೆಲ್ಲೆಂ ಮ್ಹಳ್ಳಿಂ ಕಾಡ್ನ್ ನಿತಳ್ ಕರ್, ಭುರ್ಗ್ಯಾಂಕ್ ನ್ಹಾಣಯ್. ತೆಂ ಕರ್, ಹೆಂ ಕರ್ ಮ್ಹಣ್ತಾನಾ ಐರಿಚೆಂ ಪೆಂಕಾಡ್ ದುಖ್ತಾಲೆಂ ತರೀ ಸೊಸುನ್ ವರುನ್ ಖಾಲ್ತ್ಯಾಪೊಣಾನ್ ಕಾಮ್ ಕರ್ತಾಲೆಂ. ಇತ್ಲೆಂ ಕಾಮ್ ಕೆಲ್ಯಾರೀ ವೆಳಾರ್ ಜೇಂವ್ಕ್ ತಾಕಾ ನಾತ್ಲೆಂ. ರಾಂದುನ್ ದವರುಂಕ್ ಐರಿ. ವಾಡುಂಕ್ ಮಾತ್ ಮೌಶಿ. ತೇಂಯ್ ಭುರ್ಗ್ಯಾಂಕ್ ವಾಡ್ನ್ ದೀವ್ನ್ ತೀಯ್ ಜೇವ್ನ್ ಉಣ್ಣಾಚಿಂ ಆಯ್ಲಾನಾಂ ತಶಿಂಚ್ ರಾಸ್ ದವರ್ನ್ ತಿಂ ನಿತಳ್ ಕೆಲ್ಯಾ ಉಪ್ರಾಂತ್ ಜಾಲೆಂ ತಾಕಾ ಜೇಂವ್ಕ್. ತಿ ಸಕಾಳಿಂ ನ್ಹೆ ಸೊನ್ ಬಾಜಾರ್ ಹಾಡ್ಚೊ ನಿಬಾನ್ ಗೆಲ್ಲಿ



ದನ್ನಾರ್ ಜಾವ್ನ್ ಯೆತಾನಾ ಪಾಟಿಂ ಆಯ್ಲಿ ತರ್ ಸಾಂಚೆರ್ ಭುರ್ಗ್ಯಾಂಕ್ ಘೆವ್ನ್ ಭೊಂವ್ಡೆಕ್ ಗೆಲ್ಲಿ ಕಾಳೊಕ್ ಪಡ್ತಾನಾ ಪಾಟಿಂ ಘೆರಾ ಯೆತಾಲಿ. ಆಯಿಲ್ಲೆಂಚ್ ತೆಂ ಜಾವ್ನಾಂಗಿ, ಹೆಂ ಕಾಮ್ ಕರುಂಕ್ಡಾಯ್ಲಿ ಮ್ಹಣ್ ವಿಚಾರ್ತಾನಾ ತೆಂ ಭಿಯಾಂನ್ ಕಾಂಯ್ ಸಾಂಗಾತ್ ತರ್ ಉಬ್ಲಾ ಸುಳಾ, ಖಾವ್ನ್ ಚರಬ್ ಮಾಂಡ್ಲಾ. ಆಜ್ಯಾಳಾ ಸುಣ್ಯಾಕ್ ಘಾಲ್ತೆಪರಿಂ ಖಾಣ್ ಖಾತೆಲ್ಯಾಕ್ ಹಾಂಗಾಸರ್ ರುಚಿಕ್ ಖಾವ್ನ್ ಚರ್ಬೆಚೊ ಪೊವೊ ಮಾಂಡ್ಲಾತ್. ಆವಯ್ಕ್ ಖಾವ್ನ್ ಮುಗ್ಗಿಲ್ಲೆಂ ತುಂ ಆತಾಂ ಮ್ಹಾಕಾ ಖಾಂವ್ಕ್ ಆಯ್ಲಾಯ್ ಇತ್ಯಾದಿ ನಾಕಾರಿ ಉತ್ರಾಂನಿ ಯೆಟುನ್ ಥೊಡೆ ಪಾವ್ಲಿಂ ಕೆಸಾಂಕ್ ಧರ್ನ್ ವೊಣಿದಿಕ್ ಆಪೊನ್ ತಾಚಿ ವಿದ್ವಾಪ್ಪಿ ಕರ್ತಾಲಿ. ತರೀ ತಾಚಾ ದೊಳ್ಯಾಂತ್ಲಾನ್ ಏಕ್ ದೂಖ್ ತರೀ ದೆವಾನಾತ್ಲೆಂ. ತಾಕಾ ರಾತಿ ನಿದೊಂಕ್ ಎಲಿಜಾಚೊ ಬಾಪಯ್ ನಿದುಲ್ಲೆ ಮಂದ್ರೆ ಲಾಗ್ಸಾರ್. ರಾತಿಂ ಮಧ್ಯಾನ್ಹೆರ್ ತಾಣೆ ಹೆವ್ಪಿನ್ ತೆವ್ಪಿನ್ ಪರ್ತಾತಾನಾ ಕುಮೊಕ್ ಕರುಂಕ್, ತಾಣೆ ಮುತೊನ್ ಥಂಡ್ ಕೆಲ್ಲೆಂ ವಸ್ತುರ್ ಬದ್ಲುಂಕ್, ಮ್ಹಳೆಂ ಕೆಲ್ಲೆಂ ಕಾಡುಂಕ್, ತಾಕಾ ತಾನ್ ಲಾಗ್ತಾನಾ ತಾಳ್ಯಾಕ್ ಉದಾಕ್ ಸೊಡುಂಕ್ ಇತ್ಯಾದಿ ಕಾಮಾಂ ಕರಿಜಾಯ್ ಆಸ್ಲಿಂ. ಮೌಶಿ ಲಾಗ್ಸಾರ್ ವಚಾನಾತ್ಲಿ. ತಿಕಾ ಘಾಣ್ ಸೊಸಾನಾತ್ಲಿ. ಕಾಂತಾಳೊ ಯೇವ್ನ್ ವೊರೊಡ್ ಕಾಡುನ್ ವೊಂಕ್ತಾಲಿ. ಪೂಣ್ ಐರಿಕ್ ಕಿತೆಂಯ್ ಜಾಯ್ನಾತ್ಲೆಂ. ಕಾಂತಾಳೊ ಯೆತಾ ಮ್ಹಣ್ ತಾಣೆ ಪಾಟಿಂ ಸರೊಂಕ್ ಉಪಾವ್ ನಾತುಲ್ಲೊ. ತಾಚೆಂ ನಿತಳ್ ಕರ್ಚೆಂ ಕರಿನಾ ಜಾಯ್ತರ್ ಮೌಶಿ ಕರಿಣ್ ಉತ್ರಾಂನಿ ಯೆಟ್ತಾಲಿ. ಕ್ರೋಧಾನ್ ಕೆಸಾಂಕ್ ಧರ್ತಾಲಿ. ಹ್ಯಾ ವರ್ವಿಂ ರಾತಿಚಿಯ್ ಸಾರ್ಕಿ ನೀದ್ ಕಾಡುಂಕ್ ತಾಕಾ ಸಾಧ್ಯ್ ಜಾಯ್ನಾತ್ಲೆಂ. ತೆಂ ಹೆ ಕಷ್ಟ್ ಸೊಸ್ಲಿ ಕಾಯೆನ್ ಸೊಸ್ತಾಲೆಂ.

ಥಂಯ್ಸರ್ ಮ್ಹಜಿ ಮಾವೊಳ್ಳಾ, ಹಾಂಗಾಸರ್ ಮೌಶಿ, ಉಟುಲ್ಲ್ಯಾ ಬಸುಲ್ಲ್ಯಾಕ್ ಕ್ಯಾಂಚ್ ಚೊಕ್ ಕರಿನಾಶೆಂ "ಆವಯ್ಕ್ ಮುಗ್ಗುನ್ ಖೆಲ್ಲೆಂ" ಮ್ಹಣ್ ಕಿತ್ಯಾಕ್ ಯೆಟಾತ್? ಹಾವೆಂ ಮ್ಹಜಾ ಆವಯ್ಕ್ ಮುಗ್ಗುನ್ ಖೆಲಾಂ ವ ದೆವಾನ್ ತಿಕಾ ವೆಲಾಂ? ತಿ ಮೊರ್ತಾನಾ ಎಕಾ ಬಾಳ್ಯಾಕ್ ತಿಚೆ ಸಾಂಗಾತಾ ವೊರ್ನ್ ಗೆಲ್ಲಿ ಖೊಂ. ತರ್ ಮ್ಹಾಕಾ ಕಿತ್ಯಾಕ್ ಸೊಡ್ನ್ ಗೆಲಿ? ಮ್ಹಾಕಾಯ್ ವೆಲ್ಲೆಂ ತರ್ ಆಜ್ ಹಿಂ ಉತ್ರಾಂ ಆಯ್ಲೊಂಕ್ ಮೆಳ್ತೆಂ? ಕೊಣಾ ಕೊಣಾಚಾ ಶಿತಾಕ್ ಖುಣ್ ಜಾವ್ನ್ ಹಾವೆಂ ಜಿಯೆಜಾಯ್? ತಾಂಚಾಂ ತೊಂಡಾಂತ್ಲಿಂ ಉಷ್ಟಿಂ ಉತ್ರಾಂ ಆಯ್ಕಾಚಾಯ್ ಮ್ಹಣ್ ಸೊಡ್ನ್ ಗೆಲಿ? ತಿಕಾ ಹಾಂವ್ ನಾಕಾ ಜಾಲ್ಚಿಂ ಜರ್ ತರ್ ಮ್ಹಾಕಾಯ್ ವರ್ನ್ ಗೆಲ್ಲಿ ತರ್ ಹಾಂವಾಯಿ ತಿಚೆ ಸಾಂಗಾತಾ ಸರ್ಗಾರ್ ಹಾಸೊನ್ ಖೆಳೊನ್ ಆಸ್ತಿಂ ನಾ? ಕೊಣಾಚಾ ಸುಖಾರ್ ಮ್ಹಜೆ ಕಷ್ಟ್ ಪರಿಹಾರ್ ಕರುಂಕ್ ಸಂಸಾರಾಂತ್ ಮ್ಹಾಕಾ ಸೊಡ್ಲಾಂ? ಮಾವೊಳ್ಳೆಚ್ಯಾ ಗುಸ್ತಾರ್ ಕಶೆಯ್ ಸುಖ್ ಮೆಳ್ಳೆಂ ನಾ. ಮೌಶೆಚಾ

ಗುಸ್ತಾರಾಯಿ ಕಷ್ಟ್ ಸೊಸಿಜಾಯ್? ಮ್ಹಾಕಾ ಮ್ಹಜೆಂ ಮ್ಹಳೆಂ ಸ್ವಾತಂತ್ರ್ ನಾಂ ನೈಂಗಿ ? ಮ್ಹಜಿ ಮಾಂಯ್ ಮೊಗಾಳ್ ಮಯ್ಪಾಸಿ ಆಸುಲ್ಲಿ ಮ್ಹಣ್ ಘಾಟಾರ್ ತೊಟಾಂತ್ ಹರ್ಯೆಕ್ಲಿಂ ಮೆಚ್ಪೊಣೆಚಾ ಉತ್ರಾಂನಿ ಪುಕಾರ್ತಾಲಿಂ. ತರ್ ಹಿ ಮಾವೊಳ್ ಮೊಶಿಯಿ ತಿಚೆ ಪರಿಂ ಸ್ತ್ರೀಯೊ ನೈಂಗಿ? ಹಾಂಕಾಂ ಕಿತ್ಯಾಕ್ ಮೋವ್ ಮೊಗಾಳ್ ಕಾಳಿಜ್ ನಾ? ತಿಚೆ ತಸಲೆಂ ಮಯ್ಪಾಸ್ಪೊಣ್ ಕಿತ್ಯಾಕ್ ದೆವಾನ್ ದೀಂವ್ಕ್ ನಾ? ತಿ ಬಾಳಾಂತ್ ಜಾಲ್ಲೆ ಪರಿಂಚ್ ಹಾಣಿಂಯ್ ಭುರ್ಗ್ಯಾಂಕ್ ಜಲ್ಮ್ ದಿಲಾ ತರ್ ಭುರ್ಗ್ಯಾಂ ಥೆಂ ಮೊಗಾಂತ್ ವ್ಯತ್ಯಾಸ್ ಕಸೊ ಜಾತಾ? ಆಜೊ ಆಜಿ ಮೊರ್ತಾ ಪರ್ಯಾಂತ್, ಮಾವ್ಪೆ ಕಾಜಾರ್ ಜಾತಾ ಪರ್ಯಾಂತ್, ಮ್ಹಜೊ ಬರೊ ಮೋಗ್ ಕರುನ್ ಕೊಂಡಾಟ್ಕಾನ್ ವಾಗೊವ್ನ್ ಉಪ್ರಾಂತ್ ಮಾವೊಳ್ಚೆಚ್ಯಾ ಶಿಕ್ಲೆನ್ ಆಟ್ಕಾನ್ ಕ್ಲಾಸಿ ಉಪ್ರಾಂತ್ ಇಸ್ಕೊಲ್ ಖೆಲೊವ್ನ್ ಘರಾ ರಾವೊವ್ನ್ ಮ್ಹಜೆ ಥಾವ್ನ್ ರಾತ್ ದೀಸ್ ಕಾಮ್ ಕರಯ್ಲೆಂ. ಜರ್ ತರ್ ಶಿಕ್ಪ್ ಮ್ಹಾಕಾ ದಿಲ್ಲೆಂ ಹಾಂವ್ ಮ್ಹಜಾ ಪಾಯಾಂಚೆರ್ ರಾವ್ತಿ ಆಸ್ಲಿಂ. ಹ್ಯಾ ಸ್ತ್ರೀ ಮ್ಹಳ್ಯಾ ಮಾವೊಳ್ಚೆನ್ ಮ್ಹಜಾ ಶಿಕ್ಪಾಕೀ ಕುಡಾರ್ ಮಾರ್ಲಿ. ಆನಿ ಹ್ಯಾ ಮೊಶೆಚಿ ಶಿಕ್ವೆನ್ ಮ್ಹಜೊ ಪುಡಾರ್ ಜಾಲ್ಯಾರೀ ವೆಳಾರ್ ಬಾಬ್ ಬಾಂದುನ್ ದೀತ್? ತೆಂ ಚಿಂತಾಲೆಂ. ಥೊಡೆ ಪಾವ್ಲಿಂ ಮೊಶೆನ್ ಉಲೊಂವ್ಚಿಂ ತಿಂ ಕರೋರ್ ಉತ್ರಾಂ ಆಯೊನ್.

ಮ್ಹಜಾ ನಶಿಬಾಂತ್ ಕಿತೆಂ ಬರವ್ನ್ ಆಸಾ ತಶೆಂ ಜಾತೆಲೆಂ. ಹಾಂವ್ ಆವಯ್ಕ್ ಮುಗ್ಡುನ್ ಖೆಲ್ಲಿಂ ರಾಕ್ಷಿಣ್ ಜಾವ್ನಾಂ. ಮ್ಹಜೆ ಲಾಗಿಂ ಬರೆಂ ಕಾಳಿಜ್ ಆಸಾ, ತಾಂತುಂ ಮೋಗ್ ಆಸಾ, ಮಯ್ಪಾಸ್ ಆಸಾ, ಪೂಣ್ ಉಲ್ಲಾಸ್ ನಾ. ಮ್ಹಜೆ ಲಾಗಿಂ ಬರೆಂ ಮನ್ ಆಸಾ, ನಿತಳ್ ಗೂಣ್ ಆಸಾತ್, ಸಮಾಧಾನ್ ಕರ್ಚೆಂ ಗ್ಯಾನ್ ಆಸಾ, ಸೊಸ್ಣಿಕಾಯ್ ಆಸಾ ತರೀ ತಾಂತುಂ ನಾ ಸಮಾಧಾನ್ ಉರ್ತಾಂ. ಕಿತೆಂಯ್ ಜಾಂವ್, ಹಾವೆಂ ಮಾಗೊನ್ ಘೆತ್ಲೆ ಕಷ್ಟ್ ನ್ಹಂಯ್ ಹೆ. ದೆವಾನ್ ಧಾಡ್ಚೆ ತೆ ಹಾಂವ್ ಸೊಸ್ಣಿಕಾಯೆನ್ ಸಮಾಧಾನೆನ್ ಸೊಸ್ತೆಲಿಂ. ಕಶೆಂಯ್ ಮಾವೊಳ್ಚೆಚಿ ಕಾಯ್ಲಿರ್ ಥಾವ್ನ್ ಮೊಶೆಚಾ ಉಜ್ಯಾಂತ್ ಪಡ್ಲಾಂ. ತಾಂತುಂ ಭಾಜ್ಲ್ಯಾರೀ ಉಕೊಡ್ಲ್ಯಾರೀ ಹಾವೆಂ ತೆಂ ಸೊಸಿಜಾಯ್. ಮ್ಹಜಾ ಆವಯ್ ಪರಿಂಚ್ ಕಷ್ಟ್ ಸೊಸ್ತೆಲಿಂ. ದಿಂವ್ಚಿ ಚಾಕ್ರಿ ಕರ್ತೆಲಿಂ. ಸರ್ವ್ ಕಷ್ಟ್ ದೆವಾಕ್ ಸಮರ್ಪಿತೆಲಿಂ. ತೆಂ ನಿಘಾಂಟ್ ಕರ್ತಾ.

ಕಾಫಿಯೆಚಿ ಪೀಕ್ ಕಾಡ್ಲೊ ವೇಳ್ ಜಾಲ್ಲ್ಯಾನ್ ಲುವಿಸಾಮಾಕ್ ಹ್ಯಾ ವೆಳಾರ್ ಗಾವಾಕ್ ಯೇಂವ್ಕ್ ಜಾಲೆಂ ನಾ. ಬಾಯ್ಲೆನ್ ಸಬಾರ್ ಕಾಗ್ಡಾಂನಿ ಯೇಂವ್ಕ್ ಪೊತ್ತಾಯೆನ್ ಬರಯಿಲ್ಲೆಂ ತರೀ ಹ್ಯಾ ವೆಳಾರ್ ಮೆನೆಜರ್ ರಜಾ ದೀಂವ್ಕ್ ಒಪ್ಪಾನಾ ಮ್ಹಣ್ ಬರವ್ನ್ ಪೈಶೆ ಮನಿಯೋರ್ಡರ್ ಕರುನ್ ಧಾಡ್ತಾಲೊ. ಆನಿ ಆತಾಂ ಪೀಕ್ ಕಾಡುನ್ ಕಾಫಿ ಕಾರ್ಖಾನ್ಯಾಕ್ ಧಾಡುನ್ ವರ್ಸಾಚಾ ಲೆಖಾಂಚೊ ವೇಳ್ ಲಾಗಿಂ ಜಾಲ್ಲೊ.

ಉಪ್ರಾಂತ್ ಎಕಾ ಮಹಿನ್ಯಾಚಿ ರಜಾ ಕಾಡ್ಕತಾ ಆಸ್ಲಿ.

ಉವಿಸಾಮ್ ಮಹಿನ್ಯಾಚಾ ರಚೆರ್ ಗಾವಾಕ್ ಪಾವ್ಲೊ. ಬಾಯ್ಲೆ ಭುರ್ಗ್ಯಾಂ ಸಾಂಗಾತಾ ಸಂತೊಸಾನ್ ದೀಸ್ ಸಾರ್ಲೊ ಉದ್ದೇಶ್ ತಾಚೊ. ಪೂಣ್ ಆಯಿಲ್ಲ್ಯಾ ರಾತಿಂಚ್ ಸುರು ಜಾಲ್ಲಿ ಬಾಯ್ಲೆ ಚಿಂ ದೂರಾಂ ಐರಿವಿಶಿಂ. ತಾಣೆ ಆಯಿಲ್ಲೆಂಚ್ ಐರಿಕ್ ಪಳೆಲ್ಲೆಂ. ತೆಂ ಅಮ್ಯಕೆಂ ಹಾಸೊನ್ ಘರ್ಚ್ಯಾ ಕಾಮಾಚಾ ಚೆಡ್ವಾಪರಿಂ ಭಿತರ್ ಧಾವುಲ್ಲೆಂ. ಬಾಪಯ್‌ಲಾಗಿಂಯ್ ಉಲೊಂವ್ಚೆಂ ಸ್ವಾತಂತ್ರ್ಯ್ ತಾಣೆ ಹೊಗ್ಡಾವ್ನ್ ಘೆತ್ಲಾಂ ಮ್ಹಣ್ ತಾಣೆ ಅಂದಾಜ್ ಕೆಲ್ಲೊ. ಕಿತ್ಯಾಕ್, ತಾಚಾ ಬಾಯ್ಲೆಚಾ ಗೂಣಾವಿಶಿಂ ತೊ ಜಾಣಾ. ಐರಿ ಬಾಗೊನ್ ಕಾಂಟೊ ಜಾಲ್ಲೆಂ. ತೊಂಡಾರ್ ಲಕ್ಷಣ್ ನಾತುಲ್ಲೆಂ. ತಾಚೊ ನಿಷ್ಕಳಂಕ್ ಹಾಸೊ ಮಾಜ್ವಾಲ್ಲ್ಯೊ ಪಾರ್ಕೆಲ್ಲೆಂ ತಾಣೆ. ತ್ಯಾ ಶಿವಾಯ್ ಘಾಲ್ತೆಂ ಆಂಗ್ಲೆಂ ಮ್ಹಳೆಂ. ತೆಣೆ ಹೆಣೆ ಪಿಂದ್‌ಲ್ಲೆಂಯ್ ಪಳೆಲ್ಲೆಂ. ತಾಚಿ ತಾಕಾ ಬಿರ್ಮೊತ್ ದಿಸ್ಲಿ. ಪೂಣ್ ಬಾಯ್ಲೆ ಲಾಗಿಂ ಹ್ಯಾ ವಿಶಿಂ ವಾದ್ ಕರ್ಚೆ ಪರಿಂಯ್ ನಾತ್‌ಲ್ಲೆಂ. ಅಸೊ ವಾದ್ ಕೆಲ್ಯಾರ್ ತಿಚೆ ಲಾಗಿಂ ಭೊಗ್ವಾಣೆ ಮೆಳಾತ್ ಮ್ಹಳ್ಳಿ ಖಾತ್ರಿ ನಾತ್‌ಲ್ಲಿ. ತೊ ಹುಂ ಕುಟ್ಟಿತ್ ಗೆಲೊ. ತಿಚೆ ಸಾಂಗಾತಾ ನಿದೊನ್ ಊಬ್ ದಿಲಿ. ಕಿತ್ಯಾಕ್ ತಿ ಕಾಗ್ಡಾಂ ಬರವ್ನ್ ಆಶೆತಾಲಿ ಹ್ಯಾಚ್ ಖಾತಿರ್ ಮ್ಹಳ್ಳೆಂ ತೊ ಜಾಣಾ. ತಿಕಾ ಸಂತೊಸ್ ಕರಿನಾ ತರ್ ಬಚಾವಿ ನಾ ಮ್ಹಳ್ಳೆಂಯ್ ಜಾಣಾ. ತೊ ಆಯಿಲ್ಲೊ ಚಡ್ವಿಕ್ ಐರಿಲಾಗಿಂ ಉಲೊಂವ್ಕ್ ನಾತುಲ್ಲೊ. ತಾಚಿ ಖರ್ಗೊನ್ ಯೆಂವ್ಚಿ ಕೂಡ್ ಪಳೆವ್ನ್ ಬಿರ್ಮೊತ್ ಪಾವುಲ್ಲೊ. ತ್ಯಾ ಶಿವಾಯ್ ತಾಚೆ ಲಾಗಿಂ ಚಡ್ ಉಲಯಿಲ್ಲೆಂ, ಮೊಗಾನ್ ಮಾಯ್ಪಾಸಾನ್ ಉಲಯಿಲ್ಲೆಂ ಆಪ್ಲೆ ಬಾಯ್ಲೆಕ್ ಪಳೆಂವ್ಕ್ ಆಯ್ಕೊಂಕ್ ಜಾಯ್ನಾ ತೇಂಯ್ ತೊ ಜಾಣಾ. ತೊ ಚಿಂತಾ. ಆಪ್ಲ್ಯಾ ಧುವೆಕ್ ಹ್ಯಾ ಖರ್ಗಾಂತ್ಲೆಂ ಕಶೆಂ ಬಚಾವ್ ಕರ್ಚೆಂ? ತಾಕಾ ಏಕ್ ಉಪಾವ್ ಝಳ್ಕಾತಾ. ವ್ಹಯ್, ತಾಕಾ ತೋಟಾಕ್ ವರ್ಚೆಂ. ಮ್ಹಾಕಾ ರಾಂದುನ್ ವಾಡುಲ್ಲೆ ಪರಿಂಯ್ ಜಾತಾ ಹ್ಯಾ ಬಾಯ್ಲೆಚಾ ಖರ್ಗವ್ಣೆಂತ್ಲೆಂ ಸುಟವ್ಯೆತಾ. ತೋಟಾಕ್ ಗೆಲ್ಲ್ಯಾ ವೆಳಾರ್ ತೆಂ ಘರಾಂತ್ ಎಕ್ಲೆಂಚ್ ಜಾತಾ. ಉಬ್ಲೊಣ್ ಜಾತಾಲಿ ತರೀ ಹ್ಯಾ ಯೆಮ್ಕೊಂಡಾಂತ್ಲೆಂ ಬಚಾವ್ ಜಾತಲೆಂ. ಸುರ್ವರ್ ಎಕ್ಲ್ಯಾಕ್ ಉಬ್ಲೊಣ್ ಜಾತಲಿ ತರೀ ಸವ್ಯಾಸ್ ಸವಯ್ ಜಾವ್ನ್ ಸುಟ್ತಲಿ. ತಾಚಾ ಮತೀ ಸಂತೊಸ್ ಜಾತೊಲೊ. ತೆಂ ತೋಟಾಕ್ ವಚೊಂಕ್ ತಯಾರ್ ಆಸ್ತಲೆಂ. ಬಾಯ್ಲೆ ಧಾಡುಂಕ್ ಆಯ್ಕಾತ್ ಮ್ಹಣೊನೀ ಖಾತ್ರಿ ತಾಕಾ ನಾತ್‌ಲ್ಲಿ. ಘರ್ಚೆಂ ಕಾಮ್, ಮಾಂವಾಂಚಾ ಚಾಕ್ರೆಚೆಂ ನೀಬ್, ಸಾಂಗ್ತಲಿ. ತರ್ ಆಪ್ಣೆಂ ಕಸಲೆಂ ನೀಬ್ ಸಾಂಗೊನ್ ಆಪೊವ್ನ್ ವೊರ್ಚೆಂ? ತೊ ಚಿಂತ್ಲಾಂನಿ ಕಂಗಾಲ್ ಜಾಲ್ಲೊ.

ಆತಾಂ ತಾಕಾ ಏಕ್ ಉಪಾವ್ ಝಳ್ಕಾಲ್ಯೊ. ವ್ಹಯ್ ಮ್ಹಾಕಾ ತೋಟಾಚೆಂ ಕಾಮ್ ಕರುನ್ ರಾಂದಾಪ್ ಕರುಂಕ್ ಪುರಾಸಾಣ್ ಭೊಗ್ತಾ ಮ್ಹಣ್ಚೆಂ ನೀಬ್ ಸಾಂಗ್ತೆಂ. ಪಯ್ಲೆಂ ಒಪ್ಪೊಂಚಿ ನಾ. ತರೀ ಕಶೆಂ ಪುಣಿ ಒತ್ತಾಯೆನ್ ಒಪ್ಪಾಶೆಂ ಕರುನ್ ಆಪವ್ನ್ ವರ್ಚೆಂ. ತಶೆಂ ತಾಚಿ

ಉಬ್ಬೊಣ್ ಕಾಡುಂಕ್ ತೊಟಾಂತ್ಲಿಂ ಆಳಾಂ ಆಸಾತ್ ತಿಂ ರೆವೊಡ್ ಘಾಲ್ನ್ ಉಲವ್ನ್ ವೇಳ್ ಪಾಶಾರ್ ಜಾಂವ್ಚೊ ಕಳಾಶೆ ನಾ. ತೊ ಸಂದರ್ಬ್ ಪಳೆವ್ನ್ ಬಾಯ್ಲೆಚೆಂ ಮನ್ ಖುಶಾಲಿ ಆಸ್ತಾನಾ ಹ್ಯಾವರ್ವಿಂ ಪ್ರಸ್ತಾಪ್ ಕಾಡುನ್ ಉಲವ್ನ್ ಐರಿಕ್ ತೊಟಾಕ್ ವರೊಂಕ್ ಚಿಂತಾ. ಆನಿ ಸಂದ್ರಾಪಾಕ್ ರಾಕೊನ್ ರಾವ್ತಾ.

ಐರಿನ್ ಫಾಂತ್ಯಾರ್ ಉಟ್ಚೆಂ, ರಾಂದಾಪ್ ಕರ್ಚೆಂ, ವಸ್ತುರ್ ಉಂಬೊಳ್ಚೆಂ, ತೆಂ ಹೆಂ ಕಾಮ್ ಕರುನ್ ಏಕ್ ಘಡಿ ಪಾಟ್ ನೀಟ್ ಕರಿನಾಶೆಂ ಕಾಮ್ ಕರ್ಚೆಂ, ಹ್ಯಾ ಮಧೆಂ ಭುರ್ಗ್ಯಾಂನಿ ತಾಂಚಾ ಕಾಮಾಂ ಖಾತಿರ್ ಧೊಸ್ತೆಂ, ಆವಯ್ನ್ ಪಳೆವ್ನ್ ಪಳೆನಾತ್ಲೆ ಪರಿಂ ಕರ್ಚೆಂ, ತ್ಯಾ ಶಿವಾಯ್ ಇತ್ಲೆಂ ಕಾಮ್ ಕರುನ್ಯಾ ಉಟುಲ್ಲ್ಯಾ ಬೊಸುಲ್ಲ್ಯಾಕ್ ಯೆಟ್ಚೆಂ, (ಸದ್ವಾಕ್ ಕೆಸ್ವಾಂಕ್ ಧರ್ಚೆಂ, ತಕ್ಲಿ ವೊಣಿದಿಕ್ ಆಪ್ಣಾಂವ್ಚೆಂ ತಿಣೆ ಕರುಂಕ್. ಬಹುಶ ಘೊವ್ ಪಳೆತ್ ಮ್ಹಣ್ ಆಸ್ತಲೆಂ.) ಹೆಂ ಸರ್ವ್ ತೊ ಪಳೆವ್ನ್ ಕೊಶೆಡ್ವಾಂತ್ ಖರ್ಗಾತಾ, ಚುರ್ಚುರ್ತಾ, ಬಿರ್ವೊತ್ ಪಾವ್ತಾ. ಪುಣ್ ಇತ್ಲೆಂ ಕಾಮ್ ಕರೊಂವ್ಚ್ಯಾ ಬಾಯ್ಲೆ ಮುಕಾರ್ ತೊ ಕಿತೆಂಚ್ ಸಾಂಗಾನಾ. ಇತ್ಲೆಂ ಕಾಮ್ ಐರಿ ಕರ್ನಾ ಕರಯ್ತಾ ಆನಿ ತಿ ಕದೆಲಾರ್ ಬಸೊನ್ ಮದಾಮೆ ಪರಿ ಪಾಯ್ ಸೊಡ್ತಾನಾಯ್ ಪಳೆವ್ನ್ ಏಕ್ ಸಬ್ದ್ ತೊ ಜಾವ್ನ್ ಉಲಯ್ತಾ. ಇತ್ಲೆಂಚ್ ಕಾಮ್ ನ್ಹಂಯ್, ದಿಸಾಕ್ ಕಾಮಾಂ ಮಧೆಂ ಘಡಿಯೆ ಘಡಿಯೆ ಮಾಂವಾನ್ ನಿರೊನ್ ಆಸ್ಚ್ಯಾ ಕುಡಾಕ್ ಧಾಂವ್ಚೆಂ, ತಾಕಾ ತಾನೆಕ್ ಭುಖೆಕ್ ಪಿಯೆಂವ್ಕ್ ಖಾವೊಂವ್ಕ್ ಒದ್ದಾಡ್ಚೆಂ, ತಾಚೆ ಮ್ಹೆಳೆಂ ಕಾಡ್ಚೆಂ, ವಸ್ತುರ್ ಬದ್ಲಂಚೆಂ, ರಾತಿಂ ತಾಚ್ಯಾ ಕುಡಾಂತ್ ನಿರೊನ್ ನೀದ್ ನಾಸ್ತಾನಾ, ಸಕಾಳಿಂ ಕ್ಲೀಣ್ ಜಾಂವ್ಚೆಂ ಪಳೆವ್ನ್ ಕಳ್ಳಳ್ಳಾ. ಆಪ್ಲ್ಯಾ ಬಾಪಾಯ್ಚಿ ಚಾಕ್ರಿ ಕರುಂಕ್ ಕಾಂಠಾಳ್ಳೆ ಧುವೆಚೆಂ ಮ್ಹಣ್ಣೆ ಆಪ್ಲೆ ಬಾಯ್ಲೆಚೆಂ ನಡ್ತೆಂ ಪಳೆವ್ನ್ ತಾಕಾ ವಿಜ್ಞಿತ್ಯಾಯ್ ಆನಿ ಚುರ್ಚುರೆ ಭೊಗ್ಲ್ಯಾತ್. ಆಪ್ಲೆಂ ಧುವ್ ಹ್ಯಾ ಚಾಕ್ರಿನ್ ಅರ್ಧೆಂ ಜಿರ್ಲಾಂ ಮ್ಹಳ್ಳೊ ಅಂದಾಜ್ ತಾಕಾ ಜಾತಾ.

ತೊಟಾ ಥಾವ್ನ್ ಘರಾ ವಚೊನ್ ಪಾಂಚ್ಚ್ಯಾ ದಿಸಾ ಮಾಂವಾಂಚಿ ಭಲಾಯ್ಕಿ ಚಡ್ ಭಿಗಡ್ತಾ. ಲುವಿಸಾಮ್ ಉಟಾಉಟಿಂ ಪೆಂಟೆಕ್ ಧಾವೊನ್ ದಾಕ್ಟರಾಕ್ ಆಪೊವ್ನ್ ಹಾಡ್ತಾ. ಪುಣ್ ದಾಕ್ಟರ್ ವೊಕ್ತಾಂಚಿ ಗರ್ಜ್ ನಾ ಮ್ಹಣ್ ಸಾಂಗೊನ್ ಪಾಟಿಂ ವೆತಾ. ದುಸ್ರ್ಯಾ ಫಾಂತ್ಯಾರ್ ತೊ ದೊಳೆ ಧಾಂಕ್ತಾ.

ಮಾಂವಾಚಾ ಮರ್ಣಾ ಉಪ್ರಾಂತ್ಲ್ಯಾ ಥೊಡ್ಯಾ ದಿಸಾಂನಿ ಲುವಿಸಾಮ್ ತಾಚೆ ಇತ್ಲ್ಯಾಕ್ ಚಿಂತಾ. ಎದೊಳ್ ಮಾಂವ್ ಮಾಂದ್ರೆರ್ ಆಸುಲ್ಲ್ಯಾನ್ ತಾಚಿ ಚಾಕ್ರಿ ಕರುಂಕ್ ಆಸ್ಲಿಲ್ಲ. ಆತಾಂ ತಿ ನಾ. ಧುವ್ ರಾತಿಂ ಮೊರ್ತಾ ಮೊಡೆಶೆಂ ನಿರೊನ್ ಘೊರೆಂವ್ಚೆಯಿ ತಾಣೆ ಪಳೆಲಾಂ. ತೆಂ ಪುರಾಸಾಣೆನ್ ಅಶೆಂ ನಿರೊನ್ ಪಡ್ಚೆಂ ತಾಕಾ ಗೊಮ್ಲಾಂ ತರ್ ಹಾಚಾ 'ದಿಂ ತೆಂ ಕಿತ್ಲೆಂ



ಕಷ್ಟಾತಾಲೆಂ ಕೊಣ್ಣಾ... ಕಿತ್ಲೊ ರಾತಿ ತಾಣೆ ನಿದೆವಿಣೆ ಪಾಶಾರ್ ಕೆಲ್ಯಾತ್ ಕೊಣ್ಣಾ. ತ್ಯಾ ವರ್ವಿಂ ಜಿವಾಕ್ ಪುರಾಸಾಣ್ ಜಾವ್ನ್ ನಿತ್ರಾಣ್ ಜಾವ್ನ್ ಆಯಿಲ್ಲೆಂ. ತರೀ ಮ್ಹಜೆ ಬಾಯ್ಲೆಕ್ ಥೊಡಿ ಪುಣೆ ಬಿರ್ಮೊತ್ಯಾಯ್ ಭೊಗುಂಕ್ ನಾ. ಆತಾಂ ಮಾಂವ್ ಕಸೊಯ್ ನಾ. ಐರಿಕ್ ನೀಬ್ ಸಾಂಗೊನ್ ತೊಟಾಕ್ ಆಪೊವ್ನ್ ವರೊಂಕ್ ಸಂದರ್ಬ್ ಲಾಬ್ಲೊ. ತೊ ಹ್ಯಾ ವಿಶಿಂ ಬಾಯ್ಲೆ ಲಾಗಿಂ ಉಲೊವ್ನ್ ಆಪವ್ನ್ ವರೊ ನಿರ್ಧಾರ್ ಕರ್ತಾ.

ಬಾಯ್ಲೆನ್ ಸಂತೊಸಾನ್ ಆಸ್ಲೊ ದೀಸ್ ಪಳೆವ್ನ್ ಪ್ರಸ್ತಾಪ್ ಕರ್ತಾ. "ಮ್ಹಾಕಾ ತೊಟಾಂತ್ಲೆಂ ಕಾಮ್ ಕರುನ್ ತ್ಯೊ ಚಡ್ಲೊ ದೆವ್ಚೊ ರ್ಪುರಿಯೊ ಚಡೊನ್ ದೆಂವೊನ್ ಘರಾ ಪಾವ್ತಾನಾ ಕರಿಣ್ ಪುರಾಸಾಣ್ ಜಾತಾ. ವಯ್ಲ್ಯಾನ್ ರಾಂದುನ್ ಜೇವ್ನ್ ಪುರಾಸಾಣೆನ್ ಥಕ್ತಾಂ. ಥೊಡೆ ಪಾವ್ತಿಂ ರಾಂದಿನಾಶೆಂ ಉಪ್ಪಾಶಿಂ ನಿದ್ತಾಂ. ಸಕಾಳಿಂ ಕೂಡ್ ನಿತ್ರಾಣ್ ಜಾತಾ. ಕೋಣ್ ಪುಣೆ ರಾಂದ್ಪಾಕ್ ಆಸ್ಲಾರ್ ಬರೆಂ ಆಸುಲ್ಲೆಂ ಮ್ಹಣ್ ಭಗ್ತಾ..." ತೊ ತಿಚಾ ತೊಂಡಾಕ್ ಪಳೆತಾ.

ತಿಕಾಯ್ ಘೊವಾಚೆ ಕಷ್ಟ್ ಅರ್ಥ್ ಜಾತಾತ್. ಪೂಣ್ ಬೊಸೊನ್ ಖಾವ್ನ್ ಸವಯ್ ಜಾಲ್ಲ್ಯೆಕ್ ಘರ್ಲೆಂ ಕಾಮ್ ಕರುಂಕ್ ಹರ್ಥೆಂ ಬಾಗ್ತಾನಾ.

"ಎಕಾ ಹಳ್ಳಾಚಾ ಚೆರ್ಕ್ಯಾ ಭುರ್ಗ್ಯಾಕ್ ಬೊಟ್ಟೆರ್ ದವರ್ಲ್ಯಾರ್ ಜಾಯ್ನಾವೆ?"

"ಬೊಟ್ಟೆರ್?" ತೊ ತಿಚಾ ಉಲವ್ಣ್ಯಾಕ್ ಚಕಿತ್ ಜಾವ್ನ್ ತೊಂಡಾಕ್ ಪಳೆತಾ.

"ವ್ಹಯ್. ಬೊಟ್ಟೆರ್ಚ್ ದವರ್ಲ್ಯಾರ್ ರಾಂದ್ಪಾಚಾ ಕಾಮಾಕ್ ಕುಮೊಕ್ ಜಾತಾ. ಮಹಿನ್ಯಾಕ್ ಪೊಂದ್ರಾ ವೀಸ್ ರುಪಿಯಾಂಕ್ ಕೋಣೀ ಮೆಳ್ಳಾರ್ ದವರ್". ತಿ ಸಲಹಾ ದಿತಾ.

"ಪಂದ್ರಾ ವೀಸ್ ರುಪ್ಯಾಂಕ್ ಬೊಟ್ಟೆರ್ ಮೆಳ್ತಾವೆ ಎಲಿಜಾ... ತ್ಯಾ ಶಿವಾಯ್ ತಾಚಾ ಜೆವ್ಣಾಚೊ ಖರ್ಚ್ ತಾಣೆ ವಿಭಾಡ್ಲೊ ಸಾಮಾನಾಚೊ ಖರ್ಚ್ ಮ್ಹಣ್ತಾನಾ ಮ್ಹಜೆ ತಸಲ್ಯಾನ್ ತಡ್ವುನ್ ಘೆಂವ್ಕ್ ಸಾಧ್ಯ್ ಆಸಾವೆ? ತಾಚಾ ಎಕ್ಲ್ಯಾಚಾ ಸಾಂಬಾಳಾಚ್ಯಾ ಖರ್ಚಾನ್ ಆಮ್ಚ್ಯಾ ಘರಾಂತ್ ದೊಗಾಂಚೊ ಖರ್ಚ್ ವಚಾತ್. ತೆ ವೈಶೆ ತುಕಾ ಧಾಡ್ಲ್ಯಾರ್ ಜಾಯ್ನಾಂತ್ಲೆ?" ತಾಣೆ ಹಕೀಗತ್ ವಿವರ್ಸುನ್ ತಿಚೆ ಮನ್ ಸಂತೊಸಾಂವ್ಕ್ ಪಳೆಲೆಂ.

"ತೇಂಯ್ ವ್ಹಯ್. ಹಾಂವ್ ಪುಣೆ ಯೇವ್ನ್ ರಾವ್ತಿಂ ಮ್ಹಳ್ಯಾರ್ ಭುರ್ಗಿಂ ವೊಡ್ ಜಾವ್ನ್ ಆಯ್ಲಿಂ. ತಾಂಕಾಂ ಇಸ್ಕೊಲಾಕ್ ಭೊರ್ತಿ ಕರಿಜಾಯ್. ನಾತ್ಲ್ಯಾರ್ ಆಮ್ಚ್ಯಾ ಭುರ್ಗ್ಯಾಂಕ್ ಶಿಕಪ್ ಮೆಳಾನಾ..." ತಿ ಖಿಂತ್ ಉಚಾರಿಲಾಗಿ.

"ತುಂ ಆಯ್ಲ್ಯಾರ್ ಬರೆಂ ಜಾತೆಂಮು..." ತೊ ತಿಚ್ಯಾ ತೊಂಡಾಕ್ ಪಳೆವ್ನ್ ಹಾಸ್ತಾನಾ ತೀಯ್ ಶೇಲೆ ಕರುನ್ ಮುಸ್ಕರಿ ಹಾಸ್ತಾ. ಅಸಲೊ ಸಂದರ್ಬ್ ಹೊಗ್ಡಾಯ್ನಾಯೆ ಮ್ಹಣ್ ಚಿಂತುಲ್ಲೊ ಲುವಿಸಾಮ್ ತುರ್ತಾನ್ ಪ್ರಸ್ತಾಪ್ ಕಾಡ್ತಾ.

"ಐರಿಕ್ ಆಪವ್ನ್ ವೆಲ್ಯಾರ್ ಕಶೆಂ...?"

"ಐರಿಕ್?" ತಿಚ್ಯಾ ಕಪಲಾರ್ ಬಾರೀಕ್ ಮಿರಿಯೊ ಪಡೊನ್ ವಿಜ್ಞಿತ್ಯಾಯೆನ್ ಘೊವಾಚೆಂ ತೊಂಡ್ ಪಳೆವ್ನ್ ರಾವ್ತಾ. ಘೊವಾಕ್ ಹಿಚಾ ಬದ್ದಾಲ್ಲ್ಯಾ ಜಿನೊಸಾಚೊ ಆರ್ಥ್ ಜಾತಾ. ತರೀ ಸಾಧನ್ ಸೊಡಿನಾಯೆ ಮ್ಹಣ್ ತೊ ಒದ್ದಾಡ್ತಾ.

"ತಾಕಾ ಆಪವ್ನ್ ವೆಲ್ಯಾರ್ ಬೊಟ್ಟೆರಾಕ್ ದಿಂವ್ಚೊ ಸಾಂಬಾಳ್ ಉರವ್ಯೆತಾ. ತೆಂ ಆಮ್ಚೆಂಚ್ ಪಳೆ. ತಾಕಾ ಕಾಂಯ್ ಸಾಂಬಾಳ್ ದೀನಾಕಾ... ತಾಚೊ ಪುಡಾರ್ ನೈಂವೆ. ತ್ಯಾ ವೆಳಾರ್ ಪಳೆಯ್ಲ್ಯಾರ್ ಸೈ."

ಐರಿಚೊ ಪುಡಾರ್ ಮ್ಹಣ್ತಾನಾ ತಿಚೆಂ ಮುಸ್ಕರ್ ಕಾಳೆಂ ಜಾತಾ. ವ್ಹಯ್. ತೊಟಾಂತ್ ಆಸ್ಲ್ಯಾರ್ ತಾಚಾ ಪುಡಾರಾ ವಿಶಿಂ ಚಿಂತಿಜಾಯ್ ಜಾಲ್ಲೆಂ ನಾ. ಥಂಯ್ಸರ್ ಪಡೊನ್ ಆಸ್ತಾ ಪೆಲ್ಯಾನ್. ಆಪ್ಲಾಕ್ ಕಷ್ಟ್ ಜಾಲ್ಯಾರ್ ವ್ಹಡ್ ನಾ. ಐರಿಕ್ ತಿ ತೊಟಾಕ್ ಧಾಡುಂಕ್ ವೊಪ್ತಾ.

ಹಿ ಖಬಾರ್ ಐರಿಕ್ ಸಾಂಗ್ತಾನಾ ತಾಕಾ ಜಾಲ್ಲೊ ಸಂತೊಸ್ ಕೋಣ್ ವರ್ಣಿತ್? ತೆಂ ಸಂತೊಸಾನ್ ಪುಮಾರ್ ಜಾತಾ. ಪೂಣ್ ಭಾಯ್ಲ್ಯಾನ್ ದಾಕಯ್ತಾ.

ಐರಿನ್ ಆತಾಂ ಧಾ ವರ್ಸಾಂ ಉಪ್ರಾಂತ್ ದುಸ್ರೆ ಪಾವ್ಪಿಂ ತೋಟಾಕ್ ಯೆಂವ್ಚೆಂ. ಬಸ್ ಧಾವುಲ್ಲೆ ಪರಿಂ ತಾಕಾ ಧಾ ವರ್ಸಾಂ ಪಯ್ಲೆಂ ತೋಟ್ ಪಳೆಲ್ಲೊ ಉಡಾಸ್ ಯೆತಾ. ಬಾಪಾಯ್ಚೆಂ ಘರ್ ತೋಟಾಂತ್ಲ್ಯಾ ರೈಟ್ರಾಂಚಿಂ ಘರಾಂ ಆನಿ ಕುಟಾಮ್ ಆಳಾಂ ಪೈಕಿ ಜಿಲ್ಲು, ಸೀತು, ಕಮಲ, ಕೊರಪುಲು ಸರ್ವ್ ತಾಚಾ ದಿಷ್ಟಿಂತ್ ಪಡ್ತಾತ್. ತಾಂಚೆಂ ತೆಂ ಸಂತೊಸಾಚೆಂ ಉಲೊವ್ಣೆಂ, ಮಯ್ತಾಸಿ ಸ್ವಭಾವ್, ಉಲ್ಲಾಸ್ ದಿಂವ್ಚೊ ಹಾಸೊ, ಮತಿಕ್ ಸಮಾಧಾನ್ ಕರ್ಚೊ ಪಂಚಿತ್ಕೊ, ತಾಚೆಂ ಕಾಳಿಜ್ ಪುಮಾರಾಯ್ತಾ. ಸಕ್ಪಾಂಚಾಕೀ ಚಡ್ ಮೊಶೆಚ್ಕೆ ಬಂಧಡೆಂತ್ಲೆಂ ಸುಟುಲ್ಲೊ ಸಂತೊಸ್ ತಾಚೆಂ ಕೊಶೆಡ್ ಉಲ್ಲಾಸಾಯ್ತಾ. ಆಗುಂಬೆ ಘಾಟಿಯೆರ್ ತ್ಯಾ ಲ್ಹಾನ್ ಟೆಕ್ಸೆರ್ ಬಸೊನ್ ಪಯ್ಲೆ ಆನಂದ್ ದಿತಾ. ತ್ಯಾ ರಸ್ತಾಂಚೊ ಗುಂವೊ ಗುವುಲ್ಲೆ ಪರಿಂ ತಾಚಾ ಮತಿಂತ್ ಮುಕ್ಲೆಂ ದೃಶ್ಯಾಂ ಗುಂವೊ ದಿತಾ.

ಸಾಂಜೆಚಾ ವೆಳಾರ್ ತೋಟಾ ಧಾವ್ನ್ ದೋನ್ ಮೈಲಾಂ ಆಲ್ತೊಡಿ ತೀನ್ ಮಾರೊಗ್ ಕುಡ್ಲೊಂಚಾ ಗಡಿರ್ ರಾಜ್ ರಸ್ತಾರ್ ಬಸ್ ಧಾಂವ್ತಾನಾ ಮಾರ್ಗಾ ದೆಗೆರ್ ದಾವ್ಯಾಕ್ ಲ್ಹಾನ್ ವೊಡ್ ತೀನ್ ಚಾರ್ ನಳ್ಯಾಂಚಿಂ ಕಟ್ಟೋಣಾಂ ಪಳೆವ್ನ್ ತಾಚೆ ಥೆಂ ವಿಜ್ಞಿತ್ಯಾಯ್ ಭೊರ್ತಾ. ಆಮಿಂ ಚುಕೊನ್ ದೆವ್ಚ್ಯಾಂವ್ ಗಾಯ್... ತೆಂ ದುಬಾವ್ತಾ. ಬಾಪಯ್ ಸಾಂಗಾತಾ ಆಸುಲ್ಲಾನ್ ವಾಟ್ ಚುಕೊಂಕ್ ಕಾರಾಣ್ ನಾ ಮ್ಹಣ್ ಚಿಂತಾ. ಹಿಂ ಕೊಣೆ ಬಾಂದಯಿಲ್ಲೆಂ ಕಟ್ಟೋಣಾಂ ಮ್ಹಳ್ಳೆಂ ತೆಂ ನೆಣಾಂ. ಹಾತಾಂತ್ ಟ್ರಂಕ್ ಘೆವ್ನ್ ಬಾಪಾಯ್ಚೊ ಪಾಟಾವ್ ಕರ್ತಾ. ತೊ ಆಸುಲ್ಲೆ ಭಿತರ್ ವ್ಹಡ್ಲ್ಯಾ ಕಟ್ಟೋಣಾ ಭಿತರ್ ರಿಗ್ತಾನಾ ಆಂಗ್ಲಿಂತ್ ಗಲ್ಲಾ.

ಮುಖ್ಯಾನ್ ಬಸೊನ್ ಆಸ್ತಾ ಎರಿಕಾಕ್ ಪಳೆವ್ನ್ ವಿಜ್ಞಾಪನಾ ಭೊರ್ತಾ. ತಾಕಾ ತಾಣೆ ಆಂಗಡ್ ಉಗ್ತಾಯಿಲ್ಲಿ ಖಬರ್ ನಾತ್ಲಿ. ಕೊಣೆಯ್ ಸಾಂಗ್ಲಾರ್ ನೈವೆ ತಾಕಾ ಕಳ್ಳೆಂ? ಪಯ್ಲೆಂ ಕಾರ್ಕೊಳಾಂತ್ ಮಾಗಿರ್ ಕಿನ್ನಿಗೋಳಿಂತ್ ರಾವೊನ್ ತಾಕಾ ಸಾಂಗ್ತಾಲಿಂ ಮೆಳ್ಳಾರ್ ನೈವೆ ಖಬರ್ ಮೆಳ್ಳಿ?

ಎರಿಕಾನ್ ಐರಿಕ್ ಪಳೆವ್ನ್ ಓಂತ್ ರುಂದಾವ್ನ್ ಹಾಸೊ ದಿಲ್ಯೊ. ತೊ ಗಿರಾಯ್ಕಾಂಕ್ ಸಾಮಾನ್ ದಿತಾಲೊ. ತಾಂಚಿ ಆಂಗಡ್ ಘರ್ ಎಕಾಚ್ ಪಾಕ್ಯಾ ಭಿತರ್ ಆಸ್ಲೆಂ. ಬಾಪಯ್ ಆಂಗ್ಲಿಚಾ ಸೊಪ್ಯಾಕ್ ದವರುಲ್ಲಾ ಕದಲಾರ್ ಬಸ್ತಾನಾ ಐರಿ ತೆಣೆ ಹೆಣೆ ಪಳೆವ್ನ್ ಪಾದ್ವೆತಾನಾ ಎರಿಕಾಚೊ ಬಾಪಯ್ ಘರಾ ಭಿತರೊ ಭಾಯ್ರ್ ಯೇವ್ನ್ "ಹೋ ಲುವಿಸ್, ಗಾವಾ ಥಾವ್ನ್ ಕೆದ್ನಾಂ ಆಯ್ಲೆಯ್?" ಮ್ಹಣ್ ವಿಚಾರ್ನ್ ದೆಗನ್ ಉಬೆಂ ರಾವೊನ್ ತ್ಯಾ ಹ್ಯಾ ಕುಶಿನ್ ಪಳೆವ್ನ್ ರಾವುಲ್ಲಾ ಐರಿಕ್ ಪಳೆವ್ನ್ "ಹೆಂ ಕೋಣ್ ಬಾಯ್...? ಕಿತ್ಯಾಕ್ ಉಬೆಂ ರಾವ್ಲಾಂಯ್ ಪುತಾ. ಆಳೆ, ತ್ಯಾ ಕದಲಾರ್ ಬಸ್" ಮ್ಹಣ್ತಾನಾ ಐರಿ ಹಾಸೊನ್ ಬಸ್ತಾನಾ ಲುವಿಸಾಮಾನ್ ಆಪ್ಲಿ ಧುವ್ ಮ್ಹಳ್ಳಿ ಖಬರ್ ಸಾಂಗ್ಲಿ. ತೊ ದುಬಾವೊನ್ ಕಪಲಾರ್ ಮಿರಿಯೊ ಘಾಲುನ್ "ಇತ್ಲೆ ವೆಗ್ಲಿಂ ಇತ್ಲೆಂ ವ್ಹಡ್ ಧುವ್ ಖಿಂಚೆಂಗಾ ತುಕಾ? ಪೊರುಂ ಬಾಯ್ಲ ಭುರ್ಗಿಂ ಆಯಿಲ್ಲೆ ವೆಳಾರ್ ಎದಿಂ -ಎದಿಶಿಂ ಆಸುಲ್ಲಿಂ. ತಿತ್ಲೆ ಭಿತರ್ ಇತ್ಲೆಂ ವ್ಹಡ್ ಜಾಲೆಂ ? ಮ್ಹಜಾ ಕಾನಾಂಕ್ ವಾಂಯ್ಕಿ ಬಾಂದ್ತಾಯ್ಲೆ ಕಿತೆಂ? ತೊ ಐರಿಚೆರ್ ಖಿಂಚಯಿಲ್ಲಿ ದೀಷ್ಟ್ ಪಾಟಿಂ ಕಾಡಿನಾಶೆಂ ಉಲಯ್ಲೊ.

"ಹೆಂ ಪಯ್ಲೆ ಬಾಯ್ಲೆಚೆಂ". ಲುವಿಸಾಮಾನ್ ತಕ್ಲಿ ಪೊಂದಾಕ್ ಘಾಲುನ್ ಸಾಂಗ್ಲಿಂ.

"ಓಹೋ ತಶೆಂಗೆ? ಹೆಂ ಥೊಡ್ಯಾ ವರ್ಸಾಂ ಆದಿಂ ಆಯಿಲ್ಲೆಂ ನೈವೆ? ತೆದಾಳಾ ಲ್ಹಾನ್ ಆಸುಲ್ಲೆಂ. ತಾಚೆ ಉಪ್ರಾಂತ್ ಹಾಕಾ ಹಾವೆಂ ಪಳೆಂವ್ಕ್ ನಾ..." ತಾಣೆ ಬಾಯ್ಲೆಕ್ ವ್ಹಡ್ಲಾನ್ ಉಲೊ ದಿಲೊ. ತಿ ಭಾಯ್ರ್ ಯೇವ್ನ್ ಹಾಂಕಾಂ ಪಳೆವ್ನ್ ಕಪಲಾರ್ ಮಿರಿಯೊ ಘಾಲುನ್ ಐರಿಚೆರ್ ದೀಷ್ಟ್ ಖಿಂಚೊವ್ನ್ ಪಳೆಲಾಗ್ಲಿ. ಐರಿನ್ ಧಾವೊನ್ ತಿಚೆ ಲಾಗ್ಸಾರ್ ವೆಚೊನ್ ತಿಚೆ ಹಾತ್ ಧರುನ್ ಮ್ಹಜಿ ಒಳಕ್ ಮೆಳೊಂಕ್ಲಾಂಗೀ ಆಂಟಿ... ಹಾಂವ್ ಐರಿ ನೈವೆ?" ತೆಂ ಹಾಸಲಾಗ್ಲೆಂ.

"ಅರೆ! ಐರಿ! ತುಂ ಅಶೆಂ ಕಿತ್ಯಾಕ್ ಜಾಲಾಂಯ್ಲೊ ಪುತಾ...ಬಾಗೊನ್ ಕಾಂಟೊ ಜಾಲಾಂಯ್. ತುಜಿ ಒಳಕ್ ಚ್ ಮೆಳಾನಾ. ತೆದಾಳಾ ಯೆತಾನಾ ಲ್ಹಾನ್ ಆಸುಲ್ಲೆಂಯ್...ಪುಣ್ ಪುಡ್ಕುಡಿತ್ ಆಸುಲ್ಲೆಂಯ್..." ಅಶೆಂ ತಿಣೆ ಉಲಯ್ತಾನಾ ಲುವಿಸಾಮಾನ್ ತಕ್ಲಿ ಪಂದಾಕ್ ಘಾಲ್ಲಿ.

"ಮ್ಹಜಿ ಕೂಡ್ ಅಶಿಚ್ ಬಾರಿಕ್ ಆಂಟಿ..." ಐರಿನ್ ಅಶೆಂ ಸಾಂಗ್ಲೆಂ ಆನಿ ಹಾಸ್ಲೆಂ ತರೀ ತಾಚಾ ತ್ಯಾ ಹಾಸ್ಯಾಂನಿ ಜಿವಾಳ್ ನಾತುಲ್ಲೊ. ತ್ಯಾ ಶಿವಾಯ್ ಕಪಲಾರ್ ಗಣ್ಣ್ ಮಿರಿಯೊ

ಪಡೊನ್ ತಕ್ಲಿ ಬಾಗಾಯಿಲ್ಲೊ ಮತ್ಸಾಬ್ ತಿಕಾ ಕಳಾನಾಶೆಂ ನಾ. ಹೆಂ ಖೈಂಚ್ಯಾ ಕಷ್ಟಾಂಕ್ ಸಾಂಪೊಡ್ಲಾಂ ಕೊಣ್ಣಾ... ತಿ ತಿಚೆ ಇತ್ಲ್ಯಾಕ್ ಉಲಯ್ಲಿ.

"ತುಂ ಆಚ್ಯಾಳಾ ರಾವ್ತಾಲೆಂಯ್ ನೈವೆ ಪುತಾ..." ತಿಣೆಂ ಉಡಾಸ್ ಕಾಡ್ಲೊ.

"ವ್ಹಯ್. ಪೊರುಂ ಪರ್ಯಾಂತ್ ಆಚ್ಯಾಳಾ ಆಸುಲ್ಲೆಂ. ಆಚೊ ಆಜಿ ಮರಣ್ ಪಾವ್ಲ್ಯಾ ಉಪ್ರಾಂತ್ ಮಾವ್ಣೆ ಕಾಚಾರ್ ಜಾವ್ನ್ ವೆವೆಗ್ಳೆ ವೆತಾನಾ ಹೆಂ ಮಾಲ್ವಡ್ಯಾ ಮಾವ್ಣ್ಯಾಗೆರ್ ಆಸುಲ್ಲೆಂ. ಆಮ್ಚ್ಯಾ ಧುವೆಚೊ ಪುಡಾರ್ ಆಮ್ಚ್ಯಾ ಹಾತಾಂತ್ ನೈವೆ? ಆಪವ್ನ್ ಹಾಡ್ನ್ ಘರಾ ರಾವೊಯಿಲ್ಲೆಂ. ಮ್ಹಾಕಾ ರಾಂದುಂಕೀ ಕೋಣೀ ನಾಂತ್ ನೈವೆ" ದೆಕುನ್ ತೊಟಾಕ್ ಆಪವ್ನ್ ಹಾಡ್ಲೆಂ" ಲುವಿಸಾಮಾನ್ ಥೊಡೆಂ ಸತ್ ಥೊಡೆಂ ಲಿಪವ್ನ್ ಸಾಂಗ್ಲೆಂ.

"ವ್ಹಯ್ ಹಾಬಾ...ತುಂಚ್ಚಿ ಧುವ್ ತುಮ್ಕಾಂ ಜಡ್ ಜಾತಾವೆ?" ತಿಣೆಂ ಐರಿಚಾ ತೊಂಡಾಕ್ ಪಳೆವ್ನ್ ಸಾಂಗ್ಲೆಂ. ತೆಂ ತಕ್ಲಿ ಬಾಗಾವ್ನ್ ಬೆಜಾರಾಯೆಂತ್ ಬುಡುಲ್ಲೆಂ ಅಂದಾಜ್ ಕೆಲೊ.

"ಯೇಗೊ ಬಾಯೆ ಭಿತರ್ ಯೇ" ತಿಣೆಂ ತಾಚಾ ಹಾತಾಕ್ ಧರ್ನ್ ವೊಡ್ಲೆಂ. ಐರಿನ್ ಸಕ್ಲ್ಯಾ ದವರುಲ್ಲೆಂ ಟ್ರಂಕ್ ಹಾತಿಂ ಘೆವ್ನ್ ಪಾಟ್ಲಾವ್ ಕೆಲೊ. ತಾಕಾ ಕಾಫಿ ಕರುನ್ ದೀವ್ನ್ ಪಂಚೆತ್ಯೊ ಮಾರುಂಕ್ ಬಸ್ಲಿಂ. ತಿಚಿ ಆತುರಾಯ್ ಐರಿಚಾ ಬರ್ಯಾಪೊಣಾ ವಿಶಿಂ ಆಯ್ಕೊಂಚಿ. ತಿಣೆಂ ಉಲವ್ಲ್ಯಾಕ್ ಸುರ್ವಾತ್ ಕರ್ತಾನಾ ಲುವಿಸಾಮಾನ್ ಐರಿಕ್ ಉಲೊ ಮಾರ್ನ್ ವೆಚಿ ತಯಾರಿ ಕೆಲಿ. ಪುಣ್ ತಿಣೆಂ "ಐರಿಕ್ ಆಜ್ ಆಮ್ಗೆರ್ ರಾವಯ್ತಾಂ .ಕಿತ್ಲಿಶಿಂ ವರ್ಸಾಂ ಜಾಲಿಂ ತಾಕಾ ಪಳೆನಾಶೆಂ, ತಾಚೆ ಲಾಗಿಂ ಉಲಯ್ನಾಶೆಂ..." ಮ್ಹಣ್ ಒತ್ತಾಯ್ ಕೆಲಿ.

"ಆಜ್ ತಾಚಿ ವಾಡ್ ಕಾಡ್ತಾಯ್ಲಿ?" ಘೊವಾನ್ ತಿಚೆ ತಮಾಶೆ ಕೆಲೆ.

"ಇತ್ಲ್ಯಾ ಮಯ್ಜಾಶಿ ಆವಯ್ಚ್ಯಾ ಮೊಗಾಳ್ ಭುರ್ಗ್ಯಾಲ್ಗಾಗಿಂ ಉಲಂವ್ಕ್ ಕೋಣ್ ಆಶೆನಾ? ಸಗ್ಳೆಂ ಆವಯಿಚ್ ಆಸುಲ್ಲೆಂ. ಆತಾಂ ಕಿತ್ಯಾಕ್‌ಗೀ ಬಾಗೊನ್ ತೊಂಡಾರ್ ಥೊಡಿ ಬದ್ಲಾವೊಣ್ ಜಾಲ್ಯಾಶಿ ದಿಸ್ತಾ". ಅಶೆಂ ಉಲಯ್ತಾನಾ ಲುವಿಸಾಮಾಚಾ ಮುಖಮಳಾರ್ ಬೆಜಾರಾಯೆಚಿಂ ಖುಣಾಂ ದಿಸ್ತಾಲಿಂ.

ಲುವಿಸಾಮಾನ್ ಕಿತ್ಲಿ ವೊತ್ತಾಯ್ ಕೆಲ್ಯಾರೀ, ಫಾಲ್ಕಾಂ ಪೊರ್ವಾಂ ಧಾಡ್ತಾಂ ಮ್ಹಣ್ ಸಾಂಗ್ಲ್ಯಾರೀ, ತಿ ಆಯ್ಕಾಲಿಚ್ ನಾ. ಐರಿ ಬಾಪಯ್ನ್ ರಾವೊಂಕ್ ದಾಕೊಂವ್ಚಿ ನಾ ಖುಶಿ ಪಾರ್ಕುನ್ ವೆತಾಂ ಮ್ಹಣ್ ಉಟ್ಲೆಂ ತರೀ ತಿಣೆಂ ಸೊಡ್ಲೆಂಚ್ ನಾ. ತಾಚೆಂ ಟ್ರಂಕ್ ಘೆವ್ನ್ ಭಿತರ್ಲ್ಯಾ ಕೊಡಾಂತ್ ಲಿಪಯ್ಲೆಂ. ಉಪಾವ್ ನಾಸ್ತಾನಾ ರಾಂವ್ಚೆಂ ಪಡ್ಲೆಂ. ಲುವಿಸಾಮ್ ತೊಟಾಕ್ ಗೆಲೊ.

"ಆತಾಂ ಸಾಂಗ್ ಪುತಾ ಐರಿ ತುಜಿ ಗಜಾಲ್" ತಿಣೆಂ ಉಲೊವ್ಲ್ಯಾಕ್ ಸುರ್ವಾತ್ ಕೆಲಿ.

"ಮ್ಹಜಿ ಕಸಲಿ ಆಂಟಿ ಖಬಾರ್? ತುಜಿ ಕಸಲಿಯ್ ಆಸ್ಲಾರ್ ಆಯ್ಕೊಂಚಿ " ತೆಂ ಹಾಸ್ಟೆಂ.



"ಅವ್ವಿ ಸದಾಂಚಿ. ಹ್ಯಾ ತೋಟಾಂನಿ ಕಸಲ್ಯೊ ಖಬ್ರೊ ಘಡ್ತಾತ್? ಸಕಾಳಿಂ ಉದೆಂವ್ಚೊ ಸುರ್ಯೊ ಪಳೆಂವ್ಚೊ, ಸಾಂಜೆರ್ ಬುಡ್ಲೊ..."

"ಆದಿಂ ಹಾಂಗಾಸಾರ್ ಕಚ್ಚೋಣಾಂ ನಾತ್‌ಲ್ಲಿಂ ನೈಂಗಿ ಆಂಟಿ ಮಾರ್ಗಾ ದೆಗರ್ ರಾವೊಂಕ್ ಆಸುಲ್ಲೆಂ. ತೆದಾಳಾ ಹಾಂವ್ ಯೆತಾನಾಂ ಎಕೀ ಕಚ್ಚೋಣ್ ನಾತುಲ್ಲೆಂ. ಆತಾಂ ಚಾರ್ ದಿಸ್ತಾತ್. ತುಮಿಂ ಕೆದಾಳಾ ಬಾಂದೊವ್ನ್ ಆಂಗಡ್ ಉಗ್ತಿ ಕೆಲ್ಲಿಂ ಆಂಟಿ? ಹಾಂವ್ ಯೆತಾನಾಂ ತೋಟಾಂಚ್ ಆಸ್‌ಲ್ಲಿಂ ನೈಂಗಿ ? ಐರಿಕ್ ಹ್ಯಾ ಕುಶಿನ್ ಸುಧ್ರಾಪ್ ಜಾಲ್ಲೊ ಸಂತೊಸ್ ಜಾಲ್ಲೊ. ತಾಕಾ ಹ್ಯಾ ವಿಶಿಂ ಆಯ್ಕೊಂಚಿ ಆತುರಾಯ್ ಆಸ್ಚಿ ಪಾರ್ಕಿಲಿ ತಿಣೆ.

"ಆಂಗಡ್ ಉಗ್ತಾವ್ನ್ ಜಾಲಿಂಗೊ ಬಾಯೆ ಆಟ್ ವರ್ಸಾಂ. ತುಂ ತೆದ್ನಾಂ ಯೆತಾನಾ ತೋಟಾಂತ್ ಆಸುಲ್ಲಾಂವ್. ದುಸ್ರ್ಯಾ ವರ್ಸಾ ಆದ್ಲ್ಯಾ ಸಾವ್ಯಾರಾನ್ ತೋಟ್ ಚೆಟ್ಟಿಯಾರಾಕ್ ವಿಕ್ಲೆಂ .ಆದ್ಲೆ ಆಳ್, ರೈಟರ್ ತಾಕಾ ನಾಕಾ ಜಾಲ್ಲೆ. ಆಮ್ಚ್ಯಾಕ್ ಕಾಮ್ ಖಿಯ್ಯರೀ ಮೆಳ್ಳೆಂ ನಾ. ದೆಕುನ್ ಸಾಧನ್ ಕರುನ್ ಆಂಗ್ಲಿಕ್ ಜಾಯ್ ಜಾಲ್ಲೊ ಜಾಗೊ ಕರವ್ನ್ ಆಂಗ್ಲಿಚೆಂ ಲ್ಹಾನ್ ಕಚ್ಚೋಣ್ ಬಾಂದುನ್ ಆಂಗಡ್ ಉಗ್ತಿ ಕೆಲಿ. ವ್ಯಾರ್ ಚಡೊನ್ ಆಯ್ಲೊ. ತಿತ್ಲಾರ್ ಆಮ್ಚ್ಯಾ ಎರಿಕಾಚೆಂ S.S.L.C. ಶಿಕಪ್ ಜಾಲೆಂ. ತಾಚೆಂ ಶಿಕಪ್ ಆಖೇರ್ ಕರುನ್ ಆಂಗ್ಲಿ ಬಸಯ್ಲೊ. ತಾಣೆಂಯ್ ವ್ಯಾಪಾರ್ ವೃದ್ಧಿ ಕೆಲೊ. ಆಮ್ಚ್ಯಾಕ್ ತೋಟ್ ಕರ್ಚೆಂ ಮನ್ ಜಾಲೆಂ. ಆಂಗ್ಲಿ ಪಾಟ್ಲಾ ರಾನಾಕ್ ಅರ್ಜಿ ಕರುನ್ ಪಂಜ್ವೀಸ್ ಎಕ್ರೆ ತೋಟ್ ಕೆಲೆಂ. ತೋಟಾಂತ್ಲಾ ಗುಲಾಮ್‌ಪಣಾಂತ್ಲೆಂ ಸುಟೊನ್ ಸ್ವತಂತ್ರ್ ಜಾಲ್ಯಾಂವ್. ಸ್ವತಂತ್ರ್ ವ್ಯಾಪಾರ್ ಸುರು ಕೆಲ್ಲ್ಯಾನ್ ಸ್ವತಂತ್ರ್ ಉದ್ಯೋಗ್ ಜಾವ್ನ್ ಹೆರಾಂಚಾ ಗುಲಾಮ್ ನವ್ಕರೆ ಥಾವ್ನ್ ಸುಟ್ಲಾಂವ್. ಸುರ್ವರ್ ಆಂಗ್ಲಿ ಸಾಂಗಾತಾ ಹೊಟೆಲ್‌ಯೀ ಉಗ್ತೆಂ ಕೆಲ್ಲೆಂ. ತ್ಯಾ ಹೊಟ್ಲಾಚೊ ಗಸ್ತೊ ಕಾಡುನ್ ಮ್ಹಜೆಂ ನಪ್ಪಾಡ್ ಜಾಲೆ. ವ್ಯಾರ್ ಪುಣಿ ಬರೊ ಜಾತಾಲೊ. ಪೂಣ್ ಹೊಟ್ಲಾಚಾ ಕಾಮಾನ್ ಪುರಾಸಾಣ್ ಜಾತಾಲಿ. ಆಮ್ಚ್ಯಾ ತೋಟಾಂತ್ ಮೆಸ್ತ್ರಿಚೆಂ ಕಾಮ್ ಮೆಳ್ಳೆ ನಾ. ತೊ ಕಸಲಿಯ್ ವ್ಯಾಪ್ತ ಕರ್ಚ್ಯಾ ಪ್ರಯತ್ನಾರ್ ಆಸುಲ್ಲೊ. ಥೊಡೊ ತೇಂಪ್ ಆಮ್ಚ್ಯಾ ಹೊಟ್ಲಾಂತ್ ಕಾಮ್ ಕರುನ್ ವ್ಯಾಪಾರಾಚೊ ಅನ್ವೋಗ್ ಜೊಡುನ್ ನಿಮಾಣೆ ಹೊಟೆಲ್ ತಾಕಾ ಭಾಡ್ಯಾಕ್ ದಿಲೆಂ. ಆತಾಂಯ್ ತೊಚ್ ಚಲಯ್ತಾ. ಎರಿಕ್ ಆಂಗ್ಲಿ ಬಸ್ಲಾ ಉಪ್ರಾಂತ್ ತಾಚಾ ಬುದ್ಧೆಂತ್ಕಾಯೆನ್ ಥರಾವೊಳ್ ಸಾಮಾನ್ ಹಾಡ್ನ್ ಫಾಲ್ಲ್ಯಾನ್ ವ್ಯಾಪಾರ್ ಚಡೊನ್ ಆಯ್ಲಾ. ತ್ಯಾ ಸಾಯ್ಪಿಣ್ ಮಾಯೆನ್ ಆಮ್ಚೆರ್ ಬೆಸಾಂವ್ ಫಾಲಾಂ. ಎರಿಕಾ ಪಾಟ್ಲೊ ಬಿ.ಕೊಮ್. ಶಿಕ್ತಾ. ತಾಕಾ ಆನಿಕೀ ಕಹಾಲೆಂಗಿ ಶಿಕಾಜಾಯ್ ಮ್ಹಣ್ತಾ. ಪಾಟ್ಲೊ ಪಿ.ಯು.ಸಿ. ಶಿಕ್ತಾ. ನಿಮಾಣೆಂ ಎಸ್ಸೆಸ್ಸೆಲ್ಲಿಂತ್ ಆಸಾ. ಆತಾಂ ಆಮ್ಕಾಂ ಕಿತೆಂಚ್ ಖಿಂತ್ ನಾ. ಕೊಣಾಯ್ಚೆಂಯ್ ಹೆಂಗ್ ನಾ. ಪೂತ್ ವ್ಯಾಪಾರ್ ಪಳೆತಾ. ಬಾಪಯ್ ತೋಟ್ ಪಳೆತಾ." ತಿಣೆ ತಾಂಚೆ ವಿಶಿಂ

ಸಂಪೂರ್ಣ ಗಜಾಲ್ ಸಾಂಗ್ಲಿ. ಹೆಂ ಆಯ್ಕೊನ್ ಐರಿಕ್ ಸಂತೊಸ್ ಜಾಲೊ.

"ಪೆಲ್ಯಾನ್ ಆನಿಕೀ ತೀನ್ ಕಟ್ಟೋಣಾಂ ಆಸಾತ್ ನೈಂಗಿ ಆಂಟಿ? ತಿಂ ಕೊಣಾಚಿಂ?"

"ದೋನ್ ಮಾಪ್ಯಾಂನಿ ಬಾಂದಯ್ಲ್ಯಾಂತ್. ತೆ ಪಯ್ಲೆ ಖೈಂಚ್ಯಾಕಿ ತೆವ್ಕಿಲ್ಯಾ ತೊಟಾಂನಿ ಕಂಟ್ರಾಕ್ಟಾಂ ಕರ್ತಾಲೆ ಖೈಂ. ಆಮ್ಕಾಂ ಜಾಂವ್ಚೊ ವ್ಯಾಪಾರ್ ಪಳೆವ್ನ್ ತಾಣಿಯ್ ಆಂಗ್ಲಿ ಉಗ್ತಾಯ್ಲೊ. ಆಮ್ಕಾಂ ಜಾಂವ್ಚೊ ವ್ಯಾರ್ ಆಮ್ಕಾಂ ಜಾತಾ. ತೆವ್ಕಿಲ್ಯಾನ್ ಹಸನಬ್ಬ ಮ್ಹಳ್ಳ್ಯಾನ್ ಹೊಟೆಲ್ ದವರ್ಲಾಂ."

"ಆತಾಂ ಲ್ಹಾನ್ ಶಿ ಪೇಂಟ್ ಜಾವ್ನ್ ಗಾಂವ್ ಸೊಭ್ತಾ ಆಂಟಿ"

"ವ್ಹಯ್ ಪುತಾ. ಆಮಿಂ ಆಂಗಡ್ ಸುರು ಕೆಲ್ಯಾ ಉಪ್ರಾಂತ್ ಅಭಿವೃದ್ಧಿ ಜಾಂವ್ಕ್ ಸುರು ಜಾಲ್ಯಾ. ಆನಿಕೀ ಕೋಣ್‌ಗೀ ದೋಗ್ ಜಾಣ್ ಆಂಗ್ಲಿ ಭಾಂದೊಂವ್ಚಿ ಆಲೋಚೆನ್ ಕರುನ್ ಆಸಾ ಖೈಂ. ಕರುಂದಿತ್. ತಾಂಚಿ ತಾಂಚಿ ಪೋಡ್ ದೇವ್ ತಾಂಕಾಂ ತಾಂಕಾಂ ದಿತಾ. ಗಾಂವ್‌ಯಿ ವೃದ್ಧಿ ಜಾತಾ."

ಆಶ್ಯೊ ಎಕಾರ್ ಥಾವ್ನ್ ದುಸ್ರ್ಯಾರ್ ಥಾವ್ನ್ ತಿಸ್ರ್ಯಾರ್ ಗಜಾಲಿ ಲಾಂಬೊವ್ನ್ ಗೆಲ್ಯೊ. ಹ್ಯಾ ಇಡ್ಯಾಂತ್ ಐರಿ ದೋನ್ ತೀನ್ ಪಾವ್ಚಿಂ ಆಂಗ್ಲಿ ಕುಶಿನ್ ತಿಳುನ್ ಎರಿಕಾಕ್ ಪಳೆವ್ನ್ ಗೆಲ್ಲೆಂ. ತೆಂ ತಾಚಾ ಕೂಡಿಚೆಂ ಚಿತ್ರಣ್ ತಾಚಾ ಮತಿಂತ್ ಸೊಬಯ್ತಾಲೆಂ. ಆಪುಣ್ ತೆದ್ನಾಂ ಯೆತಾನಾ ಎರಿಕ್ ಆಟ್ಟೆಂತ್ ಶಿಕ್ತಾಲೊ. ಕಾತಿನ್ ಗೊರೊ ಆಸುಲ್ಲೊ ತರೀ ಬಾರಿಕ್ ಆಸುಲ್ಲೊ. ಆತಾಂ ಕೂಡಿಂತ್ ಫುಲೊನ್ ದಿಂಡೊ ಮಾನಾಯ್ ಜಾಲಾ. ರಟ್ಟ್ಯಾಂನಿ ಮಾಸ್ ಭೊರ್ಲಾಂ. ಹರ್ಥೆಂ ರೂಂದ್ ಪಡ್ಲಾಂ. ಬನಿಯನಾಚಾ ಇಡ್ಯಾಂತ್ಲ್ಯಾನ್ ಲೋಂವ್ ಭಾಯ್ರ್ ಪಡ್ಲಿ ದಿಸ್ತಾ. ಒಂತಾರ್ ದಾಟ್ ಮಿಶಿಯೊ ಸೊಭ್ತಾತ್. ತೋಂಡ್ ರುಂದಾಲಾ. ಗಾಲ್ ಭೊರ್ಲ್ಯಾತ್. ಕಿತ್ಲೊ ಸೊಭ್ತಾ ಎರಿಕ್. ತೆಂ ತಾಚಿ ಸೊಭಾಯ್ ಚಾಕೊನ್ ಸಂತೊಸ್ ಪಾವ್ತಾ. ತೆಂ ವೊಗೆಂ ಬೊಸುಲ್ಲೆಂ ಪಳೆವ್ನ್ ಎರಿಕಾಚಿ ಸೊಭಾಯ್ ಪಿಂತ್ರಾಂವ್ಚ್ಯಾ ತಾಕಾ ಆಂಟಿ ಜಾಗಯ್ತಾ.

"ಕಿತೆಂ ಪುತಾ ವೊಗೆಂಚ್ ಆಸಾಯ್? ಆಮ್ಕೆರ್ ಉಲೊಂವ್ಕ್ ಕೋಣೆ ನಾಸ್ತಾನಾ ನಿರಾಶ್ ಭಗ್ತಾ. ಪಯ್ಲೆಂ ಜಾಲ್ಯಾರ್ ರಜೆರ್ ಆಯಿಲ್ಲೆಂ ಆಮ್ಚಿಂ ಭುರ್ಗಿಂ ಆಸುಲ್ಲೆಂ. ಉಲಂವ್ಕ್ ಆತಾಂ ಕೋಣೆ ನಾಂತ್. ತಾಣಿ ರಜೆರ್ ಯೆಂವ್ಕ್ ಆನಿಕೀ ತೀನ್ ಮಹಿನೆ ಆಸಾತ್."

"ಭುರ್ಗಿಂ ನಾತ್ಲ್ಯಾರ್ ತುಂ ಆಸಾಯ್ ನೈಂಗಿ ಆಂಟಿ. ತುಜೆಂ ಉಲವ್ಣೆಂ ಪಾವ್ತಾ". ತೆಂ ಚಿಂತ್ಯಾಂತ್ಲೆಂ ಜಾಗೆಂ ಜಾವ್ನ್ ಹಾಸೊನ್ ಸಾಂಗ್ತಾ.

ಉಲವ್ನ್ ಉಲವ್ನ್ ವೇಳ್ ಪಾಶಾರ್ ಜಾಲ್ಯೊ ಕಳೊಂಕ್‌ನಾ. ರಾತ್ ಜಾವ್ನ್ ಬಾಪಯ್ ಪೂತ್ ಭಿತರ್ ರಿಗ್ಲೆ. ಆತಾಂ ಬಾಪಾಯ್‌ಯಿ ಐರಿ ಲಾಗಿಂ ಗಜಾಲಿ ಕಾಂತುಂಕ್ ಸುರು ಕೆಲ್ಯೊ.

ಆಚ್ಯಾಳಾ ಥಾವ್ನ್ ಮೊಶೆಗೆರ್ ಪರ್ಯಾಂತ್ ಲಾಂಬ್ಲೊ. ಪೂಣ್ ಚುಕೊನ್ಯಾಯಿ ಐರಿನ್ ಮಾವೊಳ್ಳೆನ್ ಜಾಂವ್ ಮೊಶೆನ್, ಕಷ್ಟಿಲ್ಲೆಂ ಹುಂಕಾರುಲ್ಲೆಂ, ಎಕಾ ಸಬ್ದಯಿ ಸಾಂಗ್ಲೊ. ತುಂಕಿತ್ಯಾಕ್ ಇತ್ಲೆಂಯ್ ಬಾಗ್ಲಾಂಯ್ ಮ್ಹಣ್ ದುಬಾವ್ ಉಚಾರ್ನ್ ತಾಚಾ ತೊಂಡಾಂತ್ಲೆಂ ಕಾಡ್ಲ್ಯಾ ಪ್ರಯತ್ನಾನ್ ಘೊವ್ ಬಾಯ್ಲ್ ಸಲ್ವಾಲ್ಲಿಂ. ಎರಿಕ್ ಮಾತ್, ಹಾಂಚಾ ಉಲವ್ಲ್ಯಾ ಮಧೆಂ ಗುಸೊಂಕ್ ನಾತುಲ್ಲೊ. ತೊ ಐರಿ ಮುಕ್ಯಾನ್ ಪಾಶಾರ್ ಜಾತಾನಾ ಗಂಭೀರ್ ದೀಷ್ಟ್ ಲಾವ್ನ್ ತಸಲೊಚ್ ಹಾಸೊ ದೀವ್ನ್ ಓಂತ್ ಉಸೊವ್ನ್ ಚಲ್ತಾಲೊ. ಐರಿಕ್ ತಾಚೆ ಲಾಗಿಂ ಉಲೊಂವ್ಚಿ ಆಶಾ, ಉರ್ಬಾ ಧೊಸ್ತಾಲಿ. ಪೂಣ್ ತಾಚೆಂ ಗಂಭೀರ್ ತೊಂಡ್ ಪಳೆತಾನಾ ಉರ್ಬಾ ನಿವ್ತಾಲಿ.

ಎರಿಕ್ ಕಿತ್ಯಾಕ್ ಮ್ಹಜೆ ಲಾಗಿಂ ಉಲಯ್ತಾ? ಕಿತ್ಯಾಕ್ ತೊ ಅಸೊಯ್ ಗಂಭೀರ್ ಜಾಲಾ? ಕಾಂಯ್ ಪೈಸ್ಕಾಂಚಾ ಉಬೆನ್ ವ್ಹಡ್ಪಣ್ ಆಯ್ಲಾಂ...? ತೆಂ ಚಿಂತಾಲೆಂ ಆನಿ ಚಿಂತಾಲೆಂ. ಬೆಜಾರ್ ತಾಕಾ ಜಾಲ್ಲೆಂ. ಲ್ಹಾನ್ ಪೂಣಾರ್ ಇತ್ಲೆಂ ಗಣ್ಣ್ ಉಲಯ್ತಾಲೊ. ಆಪ್ಲಾ ಸಾಂಗಾತಾ ಖೆಳ್ತಾಲೊ. ಕೂಕ್ಲು ಖೆಳ್ ಖೆಳ್ತಾನಾ ಆದ್ಕಾಲ್ಲೆಂ ಕಿತ್ಲೆ ಪಾವ್ಚಿಂ ಕೊಣ್ಣಾ. ತರ್ ಆತಾಂ ಕಿತ್ಯಾಕ್ ಮ್ಹಜೆ ಪಯ್ಲಿಲ್ಯಾನ್ ವೆತಾ? ಮ್ಹಾಕಾ ಪಳೆವ್ನ್ ತಕ್ಲಿ ಕಿತ್ಯಾಕ್ ಪಂದಾಕ್ ಘಾಲ್ತಾ? ಕಿತ್ಯಾಕ್ ತೊ ಗಂಭೀರ್ ಆಸಾ? ಓಹ್, ತೆದ್ನಾಂ ಆಮಿ ಪ್ರಾಯೆಕ್ ಯೇನಾತ್ಲಿಂ ಲ್ಹಾನ್ ಭುರ್ಗಿಂ ಆಸುಲ್ಲ್ಯಾಂವ್. ತೆದಾಳಾ ಸಾಂಗಾತಾ ಖೆಳ್ಲ್ಯಾರ್ ಕೊಣೀ ಕಾಂಯ್ ಮ್ಹಣಾನಾತ್ಲಿಂ. ಪೂಣ್ ಆತಾಂ ಆಮಿ ಪ್ರಾಯೆನ್ ಭೊರುಲ್ಲಿ ತರ್ನಾಟಿಂ ಆಸಾಂವ್. ಆತಾಂ ತಶೆಂ ಖೆಳೊಂಕ್ ಉಲಂವ್ಕ್ ಜಾತಾ? ಕಾಂಯ್ ಹಿ ಪ್ರಾಯೆಚಿಂ ಖುಣಾಂ ಆಸ್ತೆಲಿಂ. ವ್ಹಡಿಲಾಂ ಮುಖಾರ್ ಉಲಯ್ಲ್ಯಾರ್ ಕಾಂಯ್ ಮ್ಹಣ್ತತ್ ಮ್ಹಣ್ ಉಲಯ್ತಾ ಆಸ್ತಾಲೊ. ತರೀ ಪೂಣ್ ಎರಿಕಾಚೆಂ ರುಪ್ಣೆಂ ತಾಚಾ ಕಾಳ್ಜಾಂತ್ ರಿಗೊನ್ ಬಸ್ಲೆಂ. ತೆ ಮತಿ ಭಿತರ್ ಲಜೆವ್ನ್ ಹಾಸ್ಲೆಂ.

ಆಮೊರಿ ತೇರ್ಸ್ ಜಾತೆಚ್ ಸಾಂಗಾತಾ ಜೆವ್ಣಾಕ್ ಬಸ್ಲಿಂ. ತೆದಾಳಾಯಿ ಎರಿಕ್ ಬಾಪಯ್ ಮುಖ್ಲ್ಯಾ ಕದಲಾರ್ ವೊರೆವಿಂಗಡ್ ಬಸ್ಲೊ. ತಿಂ ಗಜಾಲಿ ಕರ್ತಾಲಿಂ. ಎರಿಕ್ ಮೌನ್ ಜಾವ್ನ್ ಜೆವ್ತಾಲೊ. ಐರಿನ್ ದೋನ್ ತೀನ್ ಪಾವ್ಚಿಂ ಚೊರಿಯಾಂ ತಾಚೆರ್ ದೀಷ್ಟ್ ಘಾಲಿ. ತೊ ತಾಚೆ ಇತ್ಲ್ಯಾಕ್ ಜೆವ್ಣಾಂತ್ ತಲ್ಲೀನ್ ಜಾಲ್ಲೊ. ಆಕಸ್ಮಿತ್ ಪಳೆಲೆಂ ತರ್ ಗುಮಾನ್ ನಾತುಲ್ಲೆ ಪರಿಂ ಕರ್ತಾಲೊ.

ಜೆವಾಣ್ ಜಾವ್ನ್ ನಿರೊಂಕ್ ಗೆಲಿಂ. ಎರಿಕ್ ಆಂಗ್ಲಿಚಾ ಕೂಡಾಂತ್ ಬಿಚಾಣೆ ಘೆವ್ನ್ ನಿರೊಂಕ್ ಗೆಲೊ ತರ್ ಬಾಪಯ್ ತಾಚಾ ಕೂಡಾ ಭಿತರ್ ಗುಸ್ಲೊ. ಆಂಟಿನ್ ವೆಗ್ಳ್ಯಾ ಕೂಡಾಂತ್ ದೊಗಾಂಯ್ಕಿ ಮಾಂದ್ರಿ ಸೊಡೊವ್ನ್ ಗಜ್ಜೊ ಹಾಡುಂಕ್ ವೆತಾನಾ ಹಾಂವ್

ವೊರಾಂ ಆಂಟಿ ಮ್ಹಣ್ ಐರಿನ್ ಉಕಲ್ಲ್ಯೊ. ಅಶೆಂ ತಿಂ ಎಕಾ ಕೂಡಾಂತ್ ಲಾಗಿಂ ಲಾಗಿಂ ಬಿಜಾಣ್ಯಾರ್ ನಿದ್ಲಿಂ. ಆಂಟಿಕ್ ಐರಿಚಾ ಜಿಣೆಯೆವಿಶಿಂ ಸಮ್ಜೆವ್ನ್ ಘೆಂವ್ಚಿ ಆತುರಾಯ್. ಎದೊಳ್ಚ್ಯಾ ಉಲವ್ಣ್ಯಾಂತ್ ಕಸ್ಲೊಚ್ ಘುಟ್. ಐರಿಚಾ ತೊಂಡಾ ಥಾವ್ನ್ ಭಾಯ್ರ್ ಘಾಲೊಂವ್ಚ್ಯಾ ಸಾಧನಾಂತ್ ತಿ ಸಲ್ವಾಲ್ಲಿ.

"ಆತಾಂ ಸಾಂಗ್ ಐರಿ, ತುಜಿ ಕಥಾ" ಕಥಾ ಮ್ಹಣ್ತಾನಾ ತೆಂ ಶರ್ಮೆವ್ನ್ ಗೆಲೆಂ. ತಿಕಾ ಮ್ಹಜೆ ಜಿಣೆಯೆಚೆರ್ ದುಬಾವ್ ಆಸಾ, ತ್ಯಾ ಖಾತಿರ್ ವೊಡೊಲ್ ಥಾವ್ನ್ ತೊಂಡಾಂತ್ಲೆಂ ಭಾಯ್ರ್ ಕಾಡ್ಚೆಂ ಪ್ರಯತ್ನ್ ಕರ್ತಾ ತೆಂ ತಾಣೆ ಪಾರ್ಕಿಲ್ಲೆಂ. ಕಾಂಯ್ ಹಾಂವ್ ಕಷ್ಟಾಲ್ಯಾಂ ಮ್ಹಳ್ಯೊ ಹಿಶಾರೊ ಹಿಕಾ ಮೆಳ್ಕಾ? ಕಿತೆಂಯ್ ಜಾಂವ್. ಸತ್ತಿ, ದಯಾಳ್, ಮೊವಾಳ್ ಸ್ತ್ರೀ ಹಿ, ಮ್ಹಜಾ ಮಾಂಯ್ಚೊ ಕಿತ್ಲೊ ಉಡಾಸ್ ಕಾಡುನ್ ಹಾಂವ್ ಆಯಿಲ್ಲೆ ತವಳ್ ವೊತ್ತಾಯೆನ್ ರಾವೊವ್ನ್ ಮ್ಹಜೆ ಗೂಣ್ ಶೆಗುಣ್ ಮ್ಹಜೆ ಮಾಂಯ್ಚೆಚ್ ಆಯ್ಲ್ಯಾತ್ ಮ್ಹಣ್ ಹೊಗಳ್ಳುನ್ ಸುಧಾರ್ಸುನ್ ಧಾಡ್ಲಾಂ. ಆತಾಂ ಇತ್ಲೆಂ ಅನ್ಕೂಲ್ ಜಾಲಾಂ ತರೀ ಕುಸ್ಕುಟಾಚೆಂ ವ್ಹಡ್ವಣ್ ನಾ. ತಿಕಾ ಮ್ಹಜೆ ಮಾಂಯ್ಚೆರ್ ಅಭಿಮಾನ್ ಮೋಗ್ ಆಸುಲ್ಲ್ಯಾನ್ ನೈಂಗಿ ಆಯಿಲ್ಲೆ ಘಡಿಯೆ ವೊತ್ತಾಯೆನ್ ರಾವಯ್ಲಾಂ". ಅಸಲ್ಯೆ ಸತ್ತಿ ಸ್ತ್ರೀಯೆಕ್ ಮ್ಹಜಿ ಥೊಡಿ ಖಬಾರ್ ಸಾಂಗ್ಲಾರ್ ದೇವ್ ಮ್ಹಾಕಾ ಭೊಗ್ಲಿತ್. ಅಶೆಂ ತಾಣೆ ಚಿಂತ್ಲೆಂ.

"ತುಂ ಆದ್ಲೆ ಪಾವ್ಲಿಂ ಯೆತಾನಾ ಪಳೆಲ್ಯಾಕ್ ಆನಿ ಆತಾಂ ಪಳೆಲ್ಯಾಕ್ ರಾತ್ ದೀಸ್ ಫರಕ್ ಆಸಾ. ತುಜೆ ಕೂಡಿಂತ್ ಜಾಲ್ಲ್ಯೊ ವ್ಯತ್ಯಾಸ್ ಪಳೆತಾನಾ ತುಂ ಕೊಣಾಚಾ ಹಾತಾಂತ್ ಪುಣೆ ಕಷ್ಟಾಲಾಂಯ್ ಮ್ಹಳ್ಯೆಂ ಕಳ್ತಾ ಪುತಾ. ಪ್ರಾಯೆಕ್ ಆಯಿಲ್ಲಿಂ ಚೆಡ್ವಾಂ ಪೊಟಾಕ್ ಖಾಂವ್ಕ್ ನಾತ್ಲಾರೀ ಕುಡಿಂತ್ ಫುಲೊನ್ ಯೆತಾತ್. ಪುಣ್ ಹೈ ಪ್ರಾಯೆರ್ ತುಂ ಜರ್ನಾಂಯ್. ಉಲಯ್ತಾನಾ ಕಪಲಾರ್ ಮಿರಿಯೊ ಪಡ್ತಾತ್. ಹ್ಯಾ ಪ್ರಾಯೆರ್ ಕಪಲಾರ್ ಮಿರಿಯೊ ಪಡ್ಲೊ ಮ್ಹಳ್ಯಾರ್ ತಾಚೆ ಮತಿಕ್ ಸಮಾಧಾನ್ ನಾ, ಘರಾಂತ್ ಕರಂದಾಯ್ ಆಸ್ತಾ, ತಾಕಾ ಕಷ್ಟಿತಾತ್ ಮ್ಹಳ್ಯೆಂ ಸ್ಪಷ್ಟ್. ತುಂ ಕಾಂಯ್ ತ್ಯಾ ಸುಳ್ ಮೊಶೆಚ್ಯಾ ಹಾತಾಂತ್ ಕಷ್ಟಾಲಾಂಯ್ ಮ್ಹಳ್ಯೆಂ ದುಬಾವ್ ಜಾತಾ. ತಿ ಕೊಣಾಕೀ ಬರ್ಕಾತಾಯೆನ್ ಜಿಯೆಂವ್ಕ್ ಸೊಡ್ಲಿ ಮನಿಸ್ ನ್ಹಂಯ್. ಹಾಂಗಾ ಆಸ್ತಾನಾ ಪಳೆಂವ್ಕ್ ನಾಂವೆ ಹಾವೆಂ. ರೈಟರ್, ತಾಂಚೆಂ ಕುಟಾಮ್ ಕಶೆಂಯ್ ಜಾಯ್ನಾತ್ಲೆಂ ತಿಕಾ. ತ್ಯಾ ಪಾಪಾಂಚಾ ಆಳಾಂ ಲಾಗಿಂಯ್ ಝಗಡ್ತಾಲಿ ಖೈಂ. ತರ್ ತುಕಾ ಬರ್ಕಾನ್ ಪಳೆತ್? ತುಜಿ ಆವಯ್ ಆಸ್ತಾನಾ ಆಮಿ ಸೆಜಾರ್ಚಿಂ ರೈಟ್ರಾಂಗಲಿಂ ಕಿತ್ಲೆಂ ಯೇವ್ನ್ ವೆಜೊನ್ ಆಸ್ತೆಲ್ಯಾಂವ್. ಕಿತ್ಲೊ ಗಜಾಲಿ ಕರ್ತಾಲ್ಯಾಂವ್. ಚುಕವ್ನ್ಯೀ ಹೆರಾಂ ವಿಶಿಂ ಉಲಂವ್ಚೆಂ ಉಲವ್ಚೆಂ ತಿಚೆ ಲಾಗಿಂ ಬಿಲ್ಕುಲ್ ನಾತುಲ್ಲೆಂ. ಕೋಣೆ ತಿಚೆ



ಬಾಗ್ಲಾರ್ ಗೆಲಿಂ ಮ್ಹಣ್ತಾನಾ ಕಿತ್ಲಾ ಆಧಾರಾಚೊ ಯೆವ್ಕಾರ್ ದಿತಾಲಿ. ಕಿತ್ಲೊ ಸಂತೊಸ್ ತಿಕಾ ಜಾತಾಲೊ? ಕಿತ್ಲಾ ಬರ್ಮಾಪೊಣಾನ್ ಸುಧಾರ್ಸುನ್ ಧಾಡ್ತಾಲಿ? ಬಿಲ್ಕುಲ್ ಉಬ್ಗಾನಾತ್‌ಲ್ಲಿ. ಆಜ್ ತಿಚ್ಯಾ ಬಾಗ್ಲಾರ್ ಗೆಲ್ಲಿಂ ಆಳಾಂ ಫಾಲ್ಕಾಯ್ ಧಾಂವ್ತಾಲಿಂ. ತಿಚ್ಯೊ ಬುಟ್ಕೊ ಚಾಕ್ರೊ ಕರ್ತಾಲಿಂ. ಕೆದಾಳಾ ಪಳೆಲ್ಕಾರೀ ತಿಚೆ ಭೊಂವೊರಿಂ ತಿಂ ಆಸ್ತಾಲಿಂ. ತಾಂಕಾಂ ತಾನೆಕ್ ದಿಲ್ಯಾ ಶಿವಾಯ್, ಜೆವ್ಣಾಚಾ ವೆಳಾರ್ ವಾಡ್ಲ್ಯಾ ಶಿವಾಯ್ ಖಾಲಿ ಧಾಡಿನಾತ್ಲಿ. ಹೊಚ್ ಮಯ್ಕಾಸ್ ಪುತಾ ಆಜೂನ್ ತಿಚೊ ಉಡಾಸ್ ಉರೊಂಕ್ ಕಾರಾಣ್. ಪೂಣ್ ತುಜಾ ಬಾಪಾಯ್ಕ್ ತಿ ಕಿತ್ಯಾಕ್ ನಾಕಾ ಜಾತಾಲಿ ತೊ ಸರ್ವೆಸ್ಪೊರ್ ಜಾಣಾ. ತ್ಯಾ ಗುರ್ವಾರಿಕ್ ಖೊಟಾವ್ನ್ ತಾಣೆ ಜಿವ್ಪಿಂ ಮಾರ್ಲೆಂ."

"ಜಿವ್ಪಿಂ ಮಾರ್ಲೆಂ?" ಐರಿನ್ ಕಿಳಾಂಚ್ ಮಾರ್ಲಿ.

"ವ್ಹಯ್ ಪುತಾ -ಖೊಟಾವ್ನ್ ಜಿವ್ಪಿಂ ಮಾರ್ಲೆಂ ಖೊಂ. ತಾಣೆ ನ್ಹಂಯ್. ತಾಚಾ ಮಾತ್ಕಾರ್ ಆಸುಲ್ಲ್ಯಾ ಸೊರ್ಮಾನ್ ಖೊಟಾಯಿಲ್ಲೆಂ. ಅಸೊ ತೊ ಪಳೆಂವ್ಕ್ ಉಲೊಂವ್ಕ್ ಸಾದೊ. ಪೂಣ್ ಪಿಯೆಲ್ಲೆ ವೆಳಾರ್ ಖೊಟೊ."

ಹೆಂ ಆಯ್ಕೊನ್ ಐರಿಕ್ ದೂಖ್ ತಡ್ವಾನಾ ಜಾಲೆಂ. "ಮಾಂಯ್" ಮ್ಹಣ್ ವ್ಹಡ್ಲ್ಯಾನ್ ರಡೊಂಕ್ ಲಾಗ್ಲೆಂ. ತಿಕಾ ಭಿರಾಂತ್ ದಿಸ್ಲಿ. ಘೊವಾಚಾ, ಪುತಾಚಾ ಕಾನಾಂತ್ ಪಡಾತ್‌ಗಿ ದುಬಾವ್ಲಿ. ತಿಣೆ ತಾಕಾ ಸಮಾಧಾನ್ ಕರ್ಚೆಂ ಪ್ರಯತ್ನ್ ಕೆಲೆಂ. ಥೊಡ್ಯಾ ವೆಳಾನ್ ತಿಣೆ ಮುಂದರ್ಸಿಲೆಂ.

"ತ್ಯಾ ಸುಳಿ ಲಾಗಿಂ ದುಸ್ರ್ಯಾಪೊಣಾಕ್ ಕಾಜಾರ್ ಜಾತೆಚ್ ತೊ ಥಂಡ್ ಪಡ್ಲೊ. ತಿಚೆ ಮುಖಾರ್ ತುಜಾ ಬಾಪಾಯ್ಚೆಂ ಕ್ಯಾಂಚ್ ಚಲಾನಾತ್ಲೆಂ. ಕಾಂಯ್ ಉಲಯ್ಲ್ಯಾರ್ ಕೊತಿ ಕಾಣ್ಲೆವ್ನ್ ಘೊವಾಕ್ ಭೆಷ್ಟಾಯ್ತಾಲಿ. ಧಾಂವ್ಡಾವ್ನ್ ವರ್ತಾಲಿ. ಏಕ್ ಪಾವ್ಪಿಂ ಅಶೆಂ ಧಾಂವ್ಡಾವ್ನ್ ವರ್ತಾನಾ ತೊಟಾಚಾ ಆಳಾನ್ ಪಳೆವ್ನ್ ಗಾಂವ್ ಸಗ್ಳೊ ಖಬಾರ್ ಜಾವ್ನ್ ನಾಲಿಸಾಯ್ ಭೊಗುನ್ ತೊಂಡ್ ದಾಕಯ್ತಾತ್ಲೊ. ಆತಾಂ ತಿ ಗಾವಾಕ್ ಗೆಲ್ಯಾ ಉಪ್ರಾಂತ್ ಸಂತೊಸಾನ್ ಜಿಯೆತಾ."

ಐರಿ ವಾಡೊನ್ ಇತ್ತಿಂ ವರ್ಸಾಂ ಜಾಲ್ಯಾಂತ್ ತರೀ ಆಪ್ಲಿ ಆವಯ್ ಬಾಂಟ್‌ರಾಂತ್ ಕಷ್ಟೊನ್ ಮೆಲ್ಲಿ ಮ್ಹಳ್ಳೆಂ ಆಯ್ಕಾಲಾಂ ಶಿವಾಯ್ ಬಾಪಾಯ್ನ್ ಖೊಟಾವ್ನ್ ಮ್ಹಳ್ಳೆಂ ಬಿಲ್ಕುಲ್ ನೆಣಾಸ್ಲೆಂ. ಆವಯ್ಚೆಂ ಸಾದೆಂಪೊಣ್, ತಿಚೆಂ ವಿದ್ರಾವಿಕ್ ಮರಣ್ ಬಾಪಾಯ್ನ್ ಖೊಟಾವ್ನ್ ಜಾಲ್ಲೆಂ ಮ್ಹಣ್ ಆಯ್ಕೊನ್ ತೆಂ ಬಾಪಾಯ್ಚೆರ್ ಕ್ರೋಧಾನ್ ಭೊರ್ಲೆಂ.

ತಸೆಂ ಮೌಶೆ ಮುಖಾರ್ ತಾಚೆಂ ಕಾಂಯ್ ಚಲಾನಾಶೆಂ ಥಂಡ್ ಪಡ್ಲಾ ತಿಣೆ ಕ್ಯೊತಿ ಘೆವ್ನ್ ಧಾಂವ್ಲಾವ್ನ್ ವೆಲ್ಲೆಂ ಮ್ಹಣ್ ಆಯ್ಕೊನ್ ರಾಗಾನ್ ಪೆಟ್ಲೆಂ. ಮೌಶಿ ಕಿತ್ಲಾ ಧಯ್ರಾಚಿ, ಕಿತ್ಲಿ ಹಂಕಾರಿ, ಕಿತ್ಲಿ ಮುಗ್ಗುರಿ ಆಸ್ಕೆತ್ ಮ್ಹಣ್ ತಾಚಾ ಕಾಳ್ಜಾ ಭಿತರ್ ಭಿಯಾಚೆ ಭಾರೆ ಧಾವೊಂಕ್ ಲಾಗ್ಲೆ. ಬರೆಂ ಜಾಲೆಂ ಹಾವೆಂ ತೋಟಾಕ್ ಆಯಿಲ್ಲೆಂ. ಬಾಪಾಯ್ ಕ್ಯೊತಿ ಉಬ್ರಾಯಿಲ್ಲಿ ತಿ ಆಪ್ಲಾಕ್ ಕಾತ್ರನ್ ದೋನ್ ಕುಡ್ಯೆ ಕರುನ್ ಕೊಣಾಚಾಯಿ ಖಬ್ರೆವಿಣೆ ಮಾತಿಯೆಂತ್ ಪುರ್ತಿ ಆಸಲ್ಲಿ ಕೊಣ್ಣಾ. ದೆವಾನ್ ಮ್ಹಾಕಾ ರಾಕ್ಲಾಂ. ತೆಂ ಮೌಶೆಚ್ಯಾ ಭಿಯಾನ್ ಥರ್ಥರ್ಲೆಂ.

"ಹ್ಯೊ ಸಂಗಿ ಬಹುಶ ತುಂ ನೆಣಾಂಯ್ ಆಸ್ತಲೆಂ. ತುವೆಂ ಜಾಣಾಂ ಜಾಂವ್ಚೆ ಖಾತಿರ್ ಹಾವೆಂ ಸಾಂಗ್ಲೊ. ಪೂಣ್ ಹ್ಯೊ ಸಂಗಿ ತುಜ್ಯೆ ಇತ್ಲಾಕ್ ದವರ್. ಹಾವೆಂ ಸಾಂಗ್ಲೆಂ ಮ್ಹಣ್ ಬಾಪಯ್‌ಲಾಗಿಂ ವ ಹೆರಾಂ ಕೊಣಾಯ್ ಮುಕಾರ್ ಉಲೊಂವ್ಕ್ ವಚಾನಾಕಾ. ಹಾವೆಂ ತುಜಾ ಮುಖ್ಯಾ ಬರ್ಮಾಪೊಣಾ ಖಾತಿರ್ ಜಾಗ್ರುತ್ ರಾಂವ್ಚೆ ಖಾತಿರ್ ಸಾಂಗ್ಲಾತ್. ತಶೆಂ ಮ್ಹಣ್ ತುವೆಂ ಘಾಬ್ರೆಂವ್ಚಿ ಭಿಯೆಂವ್ಚಿ ಗರ್ಜ್ ನಾ. ತೋಟಾಂತ್ ಲಾಗ್ಸಾರ್ ಆಳಾಂ ಆಸಾತ್. ತ್ಯಾ ಶಿವಾಯ್ ತುಜಾ ಬಾಪಾಯ್‌ಯೀ ಭಿರಾಂತ್ ಆಸಾ. ಬಾಯ್ಲೆಕ್ ಖೊಟಾವ್ನ್ ಜಿವ್ಪಿಂ ಮಾರುಲ್ಲಿ ಖಬಾರ್ ಹೆರಾಂಕ್ ಮೆಳ್ಳ್ಯಾ ಮ್ಹಣ್ ತಾಕಾ ಕಳಿತ್ ಜಾಲಾಂ. ಕೋಣೀ ಸಾಂಗೊನ್ ದೀವ್ನ್ ಜೈಲಾಕ್ ಧಾಡ್ತಿತ್ ಮ್ಹಳ್ಳ್ಯಾ ಭಿರಾಂತೆನ್ ಜ್ಯಾತ್ಲೊ ತೇಂಪ್ ತೊ ಥರ್ಥರ್ಲಾ. ತ್ಯಾ ವರ್ವಿಂ ತಾಚೆಂ ಧಯ್ರ್ ಪೊಳ್ಳಾಂ. ತೊ ಪುಕ್ಟೆಲಾ ಜಾಲಾ. ತ್ಯಾ ವರ್ವಿಂ ತ್ಯಾ ಸುಳಿನ್ ಕ್ಯೊತಿ ಉಬಾರ್ತಾನಾ ಭಿಯಾನ್ ಧಾಂವ್ಲಾ..."

ಬಾಪಾಯ್ ಕರ್ಮಿಪೊಣ್ ಆಯ್ಕೊನ್ ಭಿಯಾನ್ ತೆಂ ಥರ್ಥರ್ಲೆಂ. ಆಪ್ಲೆಂ ರಾಂದ್ವಾಕ್ ರಾಂವ್ಚೆಂಗಿ ನಾಕಾ ಮ್ಹಣ್ ಭಿಯೆಲೆಂ. ಹೆಣೆಂಚ್ ಪಾಟಿಂ ವಚೊಂ? ಅಶೆಂಯ್ ಚಿಂತ್ಲೆಂ. ಕಿತ್ಯಾಕ್, ಘರಾಂತ್ ಎಕ್ಸರೆಂ ಆಸ್ತಾನಾ ಆಪ್ಲಾ ಧಂಯ್ ಅಶೆಂಚ್ ಘಡಾತ್ ತರ್ ಹಾವೆಂಯ್ ಆವಯ್ ತಸಲೆಂ ವಿದ್ಯಾವಿಕ್ ಮರಣ್ ಪಾಂವ್ಚೆಂ ಪಡ್ತಲೆಂ ಮ್ಹಣ್ ಕಳ್ಳೆಳ್ಳೆಂ. ಪೂಣ್ ತಾಕಾ ಆಂಟಿಚಾ ನಿಮಾಣ್ಯಾ ಉತ್ರಾಂನಿ ಸಮಾಧಾನ್ ಜಾಲ್ಲೆಂ. ತೊ ಆತಾಂ ಪುಕ್ಟೆಲಾ ಜಾಲಾ... ಹ್ಯಾ ಉತ್ರಾಂನಿ ಧಯ್ರ್ ಜಾತಾಲೆಂ. ಆಪುಣ್ ಕಶಿಂಯ್ ಬಾಣಾಲ್ಯಾ ಥಾವ್ನ್ ಉಜ್ಯಾಕ್ ಪಡೊನ್ ವಯ್ರ್ ಆಯ್ಲಾಂ. ಆನಿ ಜಳೊನ್ ಹುಲ್ಲೊನ್ ಮೆಲ್ಯಾರೀ ವ್ಹಡ್ ನಾ. ಅಶೆಂ ಮೆಲಿಂ ತರ್ ಆವಯ್ ನಾತುಲ್ಲೆಂ ಭುರ್ಗೆಂ, ತ್ಯಾಚ್ ರಿತಿನ್ ಕ್ರೂರ್‌ಪಣಾಕ್ ಶೆವ್ಪೊನ್ ಮರಣ್ ಪಾವ್ಲೆಂ. ತಾಕಾ ಕೋಣ್ ಗತ್ ಆಧಾರ್ ಆಸುಲ್ಲಿಂ...? ಅಶೆಂ ಮ್ಹಣ್ತಲಿಂ. ಹಾಂವ್ ಆನಿ ಮೌಶೆ ಸಾಂಗಾತಾ ರಾಂವ್ಚಿ ನಾ. ತಾಣೆ ಘೆಟ್ಪಿ ನಿಚೆವ್ ಕೆಲೊ. ತೆಂ ತಾಚಾ ಜಿಣಿಯೆಂತ್ ಎಕಾ ನಿರ್ಧಾರಾಕ್ ಪಾವುಲ್ಲೆಂ.

"ಕಿತೆಂ ಚಿಂತಾಯ್ ಪುತಾ ತುಂ? ತುಜ್ಯೊ ಕಸಲ್ಯೊಯಿ ಸಂಗಿ ಲಿಪಯ್ಲಾಕಾ. ತುಜಾ

ಆವಯ್ಯಯ್ ಅಶೆಂ ಸಾಂಗಾನಾಶೆಂ ಲಿಪವ್ನ್ ತಿಚಿ ಗತ್ ತಶಿ ಜಾಲ್ಲಿ. ತೂಂಯ್ ಆವಯ್ ಪರಿಂ ಮೊನೆಂ ಜಾಯ್ನಾಕಾ..." ತಿಣೆ ತಾಕಾ ಭೊಳಾವ್ನ್ ಒತ್ತಾಯ್ ಕೆಲಿ.

"ವ್ಹಯ್ ಆಂಟಿ. ಇತ್ಲಿ ವತ್ತಾಯ್ ಕರ್ತಾನಾ ಸಾಂಗ್ಲೆಂಚ್ ಬರೆಂ. ಕಿತ್ಯಾಕ್, ಮ್ಹಜ್ಜೆ ಮಾಂಯ್ನ್ ಲಿಪವ್ನ್ ದವರುಲ್ಲೆಂ ವರ್ವಿಂ ತಿಚೆ ಮರ್ಣಾಚಿ ಖಬರ್ ಆಟ್ರಾ ವರ್ಸಾಂ ಉಪ್ರಾಂತ್ ಮ್ಹಾಕಾ ಕಳಿತ್ ಜಾಲಿ. ಜರ್ ತರ್ ಬಾಬಾನ್ ಮಾಂಯ್ನ್ ಮಾರುಲ್ಲೆಂ, ಖೊಟಾಯಿಲ್ಲೆಂ ಲಿಪಯ್ನಾಶೆಂ ಹೆರಾಂಕ್ ಸಾಂಗ್ಲೆಂ ತರ್ ಬಾಬಾಕ್ ಕೋಣ್ ಪುಣೆ ಸಮ್ಜಣೆಚೊ ಬೂದ್‌ಬಾಳ್ ಸಾಂಗೊನ್ ಆಡಾಯ್ಲೊ ಆಸುಲ್ಲೊ. ತಶೆಂಯ್ ಆಯ್ಕಾನಾತ್ಲೊ ತರ್ ಕೆದ್ನಾಂಯ್ ಅಸಲೆಂ ಕ್ರೂರ್‌ಪಣ್ ಆಧಾರ್ತಾಲೊ ತರ್ ತಾಕಾ ಭೆಷ್ಪಾವ್ನ್ ವಾಟೆಕ್ ಹಾಡುನ್ ಮಾಂಯ್ನ್ ಸೊಸೆಲ್ಲೆ ಕಷ್ಟ್ ಭೊಗ್‌ಲ್ಲಿ ದೂಖ್ ಆಡಾವ್ಯೆತಿ. ತಿ ಮರ್ಯಾದಿ ಖಾತಿರ್ ಒದ್ದಾಡ್ಲಿ ಆಸ್ತೆಲಿ. ಮ್ಹಜೆ ಥೆಂ ಅಶೆಂ ಕಾಂಯ್ ಘಡಾತ್ ತರ್ ಮ್ಹಜಿಯಿ ಖಬಾರ್ ಸಾಂಗ್ಲೆಂ ಕೋಣಿ ಆಸ್ಲಿ ನಾಂತ್. ಅಶೆಂ ಚಿಂತುನ್ ಆಜ್ಕಾಳಾ ಮಾವೊಳ್ಳೆನ್ ದಿಲ್ಲೆ ಕಷ್ಟ್, ಸಬಾರ್ ವರ್ಸಾಂ ಉಪ್ರಾಂತ್ ಬಾಬಾನ್, ಮೌಶೆನ್ ಆಪೊವ್ನ್ ವ್ಹರ್ನ್ ದಿಲ್ಲೆ ಕಷ್ಟ್ ಸರ್ವ್ ವಿವರ್ದುನ್ ಬಾಬಾಕ್ ಮ್ಹಜೆರ್ ಬಿರ್ಮೊತ್ ಆಸ್‌ಲ್ಲಾನ್ ಮೌಶೆಕ್ ಸಮ್ಜಾವ್ನ್ ಆಪವ್ನ್ ಹಾಡ್ಲಾಂ ಮ್ಹಣ್ ಸಾಂಗಾಲಾಗ್ಲೆಂ.

ಆಯ್ಕೊನ್ ಆಂಟಿಚಾ ಕೊಶೆಡ್ಲಾಕ್ ಘಾಯ್ ಜಾಲ್ಲೊ ಅನುಭವ್ ಜಾಲೊ. ತಿ ಖೊಬ್ ಚುರ್ಚುರ್ಲಿ. ಐರಿನ್ ಸೊಸುಲ್ಲ್ಯಾ ಕಷ್ಟಾಂ ವಿಶಿಂ ಚುರ್ಚುರೊನ್ ತಾಕಾ ಸಮಾಧಾನ್ ಸಾಂಗ್ಲೆಂ.

ದುಸ್ರ್ಯಾ ದಿಸಾ ಧಾ ವೊರಾಂಚೆರ್ ತೊಟಾಂತ್ ಕಾಮ್ ಕರ್ಚೊ ಬೊಗ್ರಾ ಆಂಗ್ಲಿಕ್ ಆಯ್ಲೊ. ಲುವಿಸಾಮ್ ಮಹಿನ್ಯಾಚಾ ಲೆಖಾರ್ ಸಾಮಾನ್ ಬುಕಾರ್ ಬರವ್ನ್ ವರ್ತಾಲೊ ಜಾಲ್ಲ್ಯಾನ್ ಯೆತಾನಾ ಬೂಕ್ ಹಾಡ್ನ್ ಆಯಿಲ್ಲೊ. ಆಯಿಲ್ಲೊಚ್ ಎರಿಕಾ ಲಾಗ್ಲಿಂ ಸಾಂಗೊನ್ ಐರಿಕ್ ಆಪವ್ನ್ ಹಾಡುಂಕ್ ಸಾಂಗ್ಲಾಂ ಮ್ಹಣ್ ಸಾಂಗಾಲಾಗ್ಲೊ. ತ್ಯಾ ಪ್ರಕಾರ್ ತೊ ಭಿತರ್ ವಚೊನ್ ಆಂಟಿ ಲಾಗ್ಲಿಂ ಪಂಚೆತ್ಕೊ ಮಾರ್ಚ್ಕಾ ಐರಿಕ್ ಉಲೊ ದೀವ್ನ್ "ತುಕಾ ಆಪವ್ನ್ ವ್ಹರೊಂಕ್ ಮ್ಹಾರಾಂಚೊ ಕೊರೊ ಆಯ್ಲಾ" ಮ್ಹಣಾಲೊ. ಹೆಂ ಆಯ್ಕಾಲ್ಲಿ ಆಂಟಿ "ಆತಾಂ ದನ್ನಾರ್ ಜಾವ್ನ್ ಆಯ್ಲೊ. ಜೇವ್ನ್ ವೋತ್ ಆಡ್ ಜಾಲ್ಲ್ಯಾ ಉಪ್ರಾಂತ್ ಕೊಣಾಯ್ ಸಾಂಗಾತಾ ವಚ್ಚೆತ್. ಸಾಂಜೆಚೆಂ ತುಮ್ಮಾ ತೋಟಾಂತ್ಲಿಂ ಕೋಣ್ ಪುಣೆ ಸಾಮಾನ್ ವರೊಂಕ್ ಯೆತಾತ್." ಮ್ಹಣ್ ವೊತ್ತಾಯ್ ಕರಿಲಾಗ್ಲಿ. ಪುಣ್ ಐರಿ ವೆತಾಂಚ್ ಮ್ಹಣಾಲೆಂ. "ಅನ್ಯೇಕ್ ಪಾವ್ಲಿಂ ಯೆತಾಂ ಆಂಟಿ" ಮ್ಹಣೊನ್ ಆಂಗ್ಲೆಂ ಬದ್ಲುಂಕ್ ಗೆಲೆಂ.

ಬೊಗ್ರಾ ಸಾಮಾನ್ ಬಾಂಧುನ್ ಐರಿಕ್ ರಾಕ್ತಾಲೊ. ತೆಂ ಆಂಟಿಕ್ ಸಾಂಗೊನ್ ಎರಿಕಾಕಿ

ವೆತಾಂ ಮ್ಹಣ್ ಸಾಂಗೊಂಕ್ ವಿಸ್ತಾಲೆನಾ. ತಾಣೆ ತಕ್ಲಿ ಹಾಲೊವ್ನ್ ಜಾಯ್ತ್ ಮ್ಹಳೆಂ. ಎರಿಕಾಚೊ ಬಾಪಯ್ ತೊಟಾಕ್ ಗೆಲ್ಲೊ ಜಾಲ್ಲ್ಯಾನ್ ತಾಚೆ ಲಾಗಿಂ ಸಾಂಗ್ಲೊ ಆವ್ಯಾಸ್ ಮೆಳ್ಳೊ ನಾ.

"ಆಮ್ಕಾ ಕಶಿ ಆಸಾಯ್? ಇಸ್ಕೊಲ್ ಶಿಕೊನ್ ಜಾಲೆಂಗಿ? ಕಿತ್ಲೆ ಬೂಕ್ ಶಿಕ್ಲಿಯ್? (ಮ್ಹಾರಾಂನಿ ಪಯ್ಲೆ ಕ್ಲಾಸಿಕ್ ಏಕ್, ಆನಿ ಆಟ್ ಕ್ಲಾಸಿಕ್ ಆಟ್ ಬೂಕಾಂಚೆಂ ಶಿಕಪ್ ಮ್ಹಣ್ ಲೆಖಾಕ್ ಧರ್ಲೆಂ). ಮೌಶಿ ಕಶಿ ಆಸಾ ? ಆನಿ ಮುಕಾರ್ ತೋಟಾಂತ್ ರಾಂವ್ಚೆಂ ಗಿ ?" ಬೊಗ್ರಾನ್ ನಾನಾಂತಿಂ ಸವಾಲಾಂ ಕರುನ್ ಜಾಪಿ ದಿತಾನಾ ವಾಟ್ ಸಾಗ್ಲಾಲ್ಲಿ ಕಳಿತ್ ಜಾಲಿ ನಾ. ತಿಂ ತೊಟಾಕ್ ಪಾವ್ಲಿಂ. ಬಾಪಯ್ ವೆಗ್ಗಿಂ ಯೇವ್ನ್ ಧುವೆಚಿ ವಾಟ್ ರಾಕೊನ್ ರಾವ್ತಲ್ಲೊ.

ಐರಿಚಿ ದಿನಚರಿ ಚಾಲು ಜಾಲ್ಲಿ. ಫಾಂತ್ಕಾರ್ ಪಾಂಚ್ ವೊರಾಂಕ್ ಉಟೊನ್ ಉಟೊ ಕರುನ್ ಬಾಪಯ್ ಉಟಾನಾ ಕಾಫಿ ತಯಾರ್ ಕರುನ್ ದವರ್ತಾಲೆಂ. ಉಪ್ರಾಂತ್ ಪೆಜೆ ಜೆವಾಣ್ ಕರ್ತಾಲೆಂ. ದನ್ಬಾರಾಂ, ರಾತಿಂ ರಾಂದ್ತಾಲೆಂ. ಗೆಂತೆಕ್ ಆಯಿಲ್ಲಿಂ ಆಳಾಂ ಸದಾಂ ಸಕಾಳಿಂ ಐರಿಚೆಂ ತೋಂಡ್ ಪಳೆಲ್ಕಾರ್ ಲಕ್ಷಣ್ ಆಸ್ತಾ, ಕುಡಿಂತ್ ಸಂತೊಸ್ ಭೊಗ್ತಾ, ಕಾಮ್ ಕರುಂಕ್ ಉಲ್ಲಾಸ್ ಆಸ್ತಾ, ಇತ್ಯಾದಿ ಸಾಂಗ್ತಾಲಿ. ಕಾಮ್ ಜಾತೆಚ್ ಫುರ್ಸತ್ ಕರುನ್ ತಾಚೆ ಲಾಗಿಂ ಫಾಲಾಂ ಮಾರ್ಚೆ ಖಾತಿರ್ ಜಮ್ತಾಲಿಂ. ಎಕೆಕಾ ಸಕಾಳಿಂಚೆಂ ರಾಂದ್ತಾರ್ ಆಸೊನ್ ಭಾಯ್ರ್ ದಿಸಾನಾ ಜಾಲೆಂ ತರ್ ತಾಕಾ ಉಲೊ ಮಾರುನ್ ಭಾಯ್ರ್ ಯೆತಚ್ ದೋನ್ ಸಬ್ದ್ ಉಲವ್ನ್ ತುರ್ತಾನ್ ಧಾಂವ್ತಾಲಿಂ. ಐರಿಕೀ ಸಂತೊಸ್ ಜಾತಾಲೊ. ದಿಸಾ ಮಧೆಂ ಸರ್ವಾಂ ಕಾಮಾಕ್ ವೆತಾಲಿಂ ಜಾಲ್ಲ್ಯಾನ್ ಘರಾಂತ್ ಎಕ್ಲೆಂ ಜಾವ್ನ್ ಉಲಂವ್ಕ್ ಮನ್ಶಾಂ ನಾ ಜಾವ್ನ್ ಬೆಜಾರಾಯ್, ಉದಾಸ್ ಭೊಗ್ತಾಲೆಂ. ತರೀ ರಾಂದ್ಪಾಚಾ ಕಾಮಾಂತ್ ವೇಳ್ ಪಾಶಾರ್ ಜಾತಾನಾ ದನ್ಬಾರಾಂ ಉಪ್ರಾಂತ್ ವೊಡ್ತಾಚೆಂ ಕಾಮ್ ಕರುನ್ ವೇಳ್ ಪಾಶಾರ್ ಜಾಲ್ಲೊ ಕಳಿತ್ ಜಾಯ್ತಾತ್ಲೆಂ. ರಾತಿಂ ಬಾಪಯ್ ಸಾಂಗಾತಾ ಉಲೊವ್ನ್ ವೇಳ್ ಪಾಶಾರ್ ಜಾತಾಲೊ. ತೋಯ್ ಮೊಗಾನ್ ತಾಕಾ ಪಳೆತಾಲೊ. ಆಳಾಂ ಘರಾ ಬಾಗ್ಲಾರ್ ಆಯಿಲ್ಲೆ ತೆದಾಳಾ ಕಾಫಿ ಯಾ ಕಿತೆಂಯ್ ದಿಲ್ಕಾರ್ ತೊ ಆಡಾಯ್ತಾತ್ಲೊ. ತಾಣೆ ಸಂತೊಸಾನ್ ಆಸಾ ಜಾಯ್ ಮ್ಹಳ್ಳೊ ಇರಾದೊ ತಾಚೊ.

ಸಬಾರ್ ದಿಸಾಂ ಉಪ್ರಾಂತ್ ಮುಗ್ಡಾಲ್ಲೊ ಸಮಾನ್ ಪಟ್ಟಿ ಕರುನ್ ಬೂಕಾಚೆರ್ ಬೊರೊವ್ನ್ ಬೊಗ್ರಾಕ್ ಆಂಗ್ಲಿ ಧಾಡ್ತಾನಾ "ಹಾಂವ್‌ಯಿ ಬೊಗ್ರಾ ಸಾಂಗಾತಾ ಆಂಗ್ಲಿ ವೆಜೊನ್ ಯೆತಾಂ ಬಾಬಾ. ಆಂಟಿ ಲಾಗಿಂ ಉಲಂವ್ಕ್ ಆಶಾ ಜಾತಾ" ಮ್ಹಣ್ತಾನಾ ತಾಣೆಂಯ್ ಆಡಾಯ್ಲೆಂ ನಾ. ಘರಾ ಎಕ್ಲಾಕ್ ಬಸೊನ್ ಬೆಜಾರ್ ಜಾತಾಸ್ತಾಲೆಂ ಮ್ಹಣ್ ಚಿಂತುನ್



! ಒಪ್ಪಿಗಿ ದಿಲಿ.

ಐರಿಕ್ ಆಂಟಿ ಲಾಗಿಂ ಉಲೊಂವ್ಚ್ಯಾಕೀ ಎರಿಕಾಚೆಂ ತೊಂಡ್ ಪಳೆಂವ್ಕ್, ತಾಚೆ ಲಾಗಿಂ ಉಲೊಂವ್ಕ್ ಆಶಾ ಧೊಸ್ತಾಲಿ. ಹೆಂ ತಾಣೆ ಭಾಯ್ಲ್ಯಾನ್ ದಾಕಯ್ಲೆಂ ನಾ. ಹ್ಯಾ ತೆಂಪಾರ್ ಕಿತ್ಯಾಕ್‌ಗಿ ಎರಿಕಾ ವಿಷ್ಣಾಂತ್ ತೆಂ ಚಡ್ ಚಿಂತಾಲೆಂ. ತಾಚೆಂ ತೊಂಡ್ ಪಳೆಂವ್ಕ್, ತಾಚೆ ಲಾಗಿಂ ಉಲೊಂವ್ಕ್ ಆಶೆತಾಲೆಂ. ತಾಚಿಂ ಚಿಂತಾಂಯೆತಾನಾ ಕಸಲಿಗಿ ಹಾತಾಕ್ ಮೆಳಾನಾತ್ಲೆ, ದೊಳ್ಯಾಂಕ್ ದಿಸಾನಾತ್ಲಿ ವಿಚಿತ್ರ್ ಸಕತ್ ತಾಚಾ ಕಾಳ್ಜಾಕ್ ಸಂತೊಸಾಚೆ ಬುರಾಕ್ ಕಾಡ್ತಾಲಿ.

ಆಂಗ್ಲಿಕ್ ಲಾಗಿಂ ಜಾತಾನಾ ಬೂಕ್ ಬೊಗ್ರಾ ಲಾಗ್ಲೊ ಘೆವ್ನ್ ನಿಬಾಕ್ ಬರಯಿಲ್ಲೆಂ ಸಮಾ ಆಸಾಗಿ ಮ್ಹಣ್ ಭೆಷ್ಟೆಂಚ್ ವಾಚುನ್ ಬೂಕ್ ವೋರ್ನ್ ಎರಿಕಾಚಾ ಹಾತಾಕ್ ದಿತಾಲೆಂ. ತಾಣೆ ಬೂಕ್ ಘೆತಾನಾ ತಾಚಿಂ ಬೊಟಾಂ ಹಾಚಾ ಬೊಟಾಂಕ್ ಲಾಗಿಂ ತರ್ ಕೊಶೆಡ್ತಾಂತ್ ಪುಗಾಸಾಂವ್ ಚರೊನ್ ಕಾಳಿಜ್ ಸಂತೊಸಾನ್ ನಾಚ್ತಾಲೆಂ. ತಾಚೆ ಲಾಗಿಂ ಉಲೊವ್ನ್ ಹಾಸೊ ದೀವ್ನ್ ಉಪ್ರಾಂತ್ ಬೊಗ್ರಾ ಲಾಗಿಂ "ಸಾಮಾನ್ ದಿ, ಹಾಂವ್ ಆಂಟಿಲಾಗಿಂ ಉಲೊವ್ನ್ ಯೆತಾಂ" ಮ್ಹಣ್ ತುರ್ತಾನ್ ಭಿತರ್ ಧಾಂವ್ತಾಲೆಂ. ಪೂಣ್ ಎರಿಕ್ ಮಾತ್ ಹೆರಾಂ ಗಿರಾಯ್ಕಾಂ ಲಾಗಿಂ ಚಲ್ತೆಂಚ್ ವರ್ತನ್ ದಾಕಯ್ತಾಲೊ ಆನಿ ನಿಶ್ಚಿತ್ ಆಸ್ತಾಲೊ. ಅಶೆಂ ಹರ್ಯೆಕ್ ಪಾವ್ಲಿಂ ತೊ ನಿಶ್ಚಿತ್ ಆಸ್ಲೆಂ ಪಳೆವ್ನ್ ಚುರ್ಚುರ್ಕಾನಿಂ ಭೊರ್ತಾಲೆಂ. ಎರಿಕಾಕ್ ಮ್ಹಜೆರ್ ಮೋಗ್ ನಾಂಗಾಯ್ ...? ತಾಕಾಚ್ ತೆಂ ಸವಾಲ್ ಕರ್ತಾಲೆಂ. ಆನಿ ನಿರಾಶೆನ್ ಉಸ್ವಾಸ್ ಸೊಡ್ತಾಲೆಂ.

ಹ್ಯಾ ತೆಂಪಾರ್ ಸಾಮಾನ್ ಮುಗ್ಡಾಲ್ಕಾರ್ ಐರಿನ್ ಬುಕಾರ್ ಬರೊವ್ನ್ ಬೊಗ್ರಾ ಲಾಗಿಂ ದೀವ್ನ್ ಸಾಮಾನ್ ಹಾಡಂವ್ಚೊ ಆಸುಲ್ಲೊ. ಆನಿ ಹೆ ಸಂದರ್ಭ್ ಪಳೆವ್ನ್ ಎಕಾ ಕಾಗ್ಡಾ ಕುಡ್ಯಾರ್ "ಎರಿಕಾ, ಫಾಲ್ಕಾಂ ದನ್ಬಾರಾಂ ಆಮ್ಕೆರ್ ಯೆ" ಮ್ಹಳ್ಳೆ ಚಾರ್ ಸಬ್ ಬರೊವ್ನ್ ಬೂಕಾ ಬಿತರ್ ದವರ್ನ್ ಧಾಡ್ಲೆಂ. ಪೂಣ್ ಎರಿಕಾನ್ ವಾಚುನ್ ಚೀಟ್ ಕಚ್ರ್ಯಾಚಾ ಡಬ್ಬ್ಯಾಂತ್ ಉಡಯ್ಲಿ. ತಾಣೆ ಚಿಂತ್ಲೆಂ ಕಾಂಯ್ ಜೆವ್ಣಾಕ್ ಆಪಯ್ಲಾಸ್ತಾಲೆಂ ಮ್ಹಣ್. ಪೂಣ್ ಆಂಗಡ್ ಸೊಡುನ್ ವೆಚಿಂ ಮನ್ ತಾಕಾ ನಾತುಲ್ಲೆಂ. ತ್ಯಾ ಶಿವಾಯ್ ಎಕಾ ಜೆವ್ಣಾ ಖಾತಿರ್ ದೋನ್ ಮೈಲಾಂ ವಚೊನ್ ಪಾಟಿಂ ಯೆಂವ್ಚೆ ತ್ರಾಸ್ ಘೆಂವ್ಕಾಯಿ ತಾಕಾ ನಾಕಾ ಜಾಲ್ಲೆಂ.

ಬೊಗ್ರಾ ಸಾಮಾನ್ ಹಾಡುನ್ಯೆತಾನಾ ತಾಚಾ ಕಾಳ್ಜಾಂತ್ ಧಡ್ಬಡೆ ಸುರು ಜಾತಾಲೆ. ಬಾಪಯ್ ನಾ ಮ್ಹಣ್ ಕಳೊನ್ "ಧಾಕ್ಟಾ ಸಾವ್ಯಾರಾನ್ ಕಿತೆಂ ಮ್ಹಳೆಂ? ಕಾಂಯ್ ಮ್ಹಜೆ ವಿಶಿಂ ಉಲಯ್ಲೊಗಿ?" ಅತ್ರೆಗಾಂನಿ ಸವಾಲಾಂ ಘಾಲ್ತಾಲೆಂ. ತಾಣೆ ಕಾಂಯ್ ಸಾಂಗೊಂಕ್‌ನಾ ಮ್ಹಣ್ತಾನಾ ನಿರಾಶೆನ್ ಭರ್ತಾಲೆಂ. ತರೀ ಫಾಲ್ಕಾಂ ಯೆತೊಲೊ ಮ್ಹಣ್ ಭರ್ವೊಸೊ ಕರುನ್

ಕುಂಕ್ವಾಚೆಂ ಮಾಸ್ ರಾಂದುನ್ ರಾಕೊನ್ ರಾವ್ತಾಲೆಂ. ಬಾಪಯ್ ಯೆಂವ್ಚ್ಯಾ ಪುಡೆಂ ಪಂಚ್ವೀಸ್ ಪಾವ್ಲಿಂ ಭಾಯ್ರ್ ಯೇವ್ನ್ ಆಂಗ್ಲಾಕ್ ದೆವೊನ್ ವಾಟ್ ಪಳೆತಾಲೆಂ. ಬಾಪಯ್ ಯೆತಚ್ ಜಾಯ್ ನಾಕಾಗಿ ಮ್ಹಳ್ಳೆ ಪರಿಂ ಜೆವಾಣ್ ಮೆಜಾರ್ ಮಾಂಡ್ತಾಲೆಂ. ಹಾಂತುಯಿ ಬರೊ ಮಾಸಾಚೊ ಪೊಡಿ ಕುಂಡ್ಲ್ಯಾಂತ್ ಉರಯ್ತಾಲೆಂ. ತಾಚೊ ಭರ್ವೊಸೊ ಎರಿಕ್ ಯೆತೊಲೊ ಮ್ಹಳ್ಳೊ. ಬಾಪಾಯ್ ಕುಂಕ್ವಾಚೆಂ ಮಾಸ್ ರಾಂದುಲ್ಲೆಂ ಪಳೆವ್ನ್ "ಆಜ್ ಕಿತೆಂ ಮಾಸ್ ಕೆಲಾಂಯ್ ಪುತಾ...?" ಮ್ಹಣ್ತಾನಾ ತೆಂ ಜಾಪ್ ದೀಂವ್ಕ್ ವಿಸ್ತಾತಾಲೆಂ. ವ "ತುಕಾ ಆಪುಂಪ್ ನೆಂಗಿ ಬಾಬಾ ಮಾಸ್ ಖಾಂವ್ಕ್ ಮೆಳ್ಳೆಂ" ಮ್ಹಣ್ ಚುಕಾರಿ ಮಾರ್ತಾಲೆಂ. ತೋಯ್ ಸಂತೊಸಾನ್ ಧುವೆಚೊ ಮತ್ವಾಬ್ ಕಳಾನಾಸ್ತಾಂ ರುಚಿನ್ ಖಾತಾಲೊ.

ಅಶೆಂ ತೀನ್ ಪಾವ್ಲಿಂ ಆಂಗ್ಲಿ ವಚೊನ್ ಬೂಕ್ ಎರಿಕಾಚಾ ಹಾತಾಕ್ ಒಪ್ಪುನ್ ಬೊಟಾಂಚಿ ಊಬ್ ಮೆಳೊನ್ ಸಂತೊಸ್ ಪಾವ್ಲೆಂ. ಪೂಣ್ ಎರಿಕ್ ಮಾತ್, ಸಕ್ಕಡ್ ಗಿರಾಯ್ಕಾಂ ಪಯ್ಲಿ ಹೇಂಯ್ ಎಕ್ಲೆಂ ಮ್ಹಳ್ಳೆಂ ವರ್ತನ್ ದಾಕಯ್ತಾಲೊ. ಐರಿಚಾ ಕಾಳ್ಜಾ ಭಿತರ್ ಮಾತ್, ತ್ಯಾ ದಿಸಾ ಪುಗಾಸಾಂವ್ ಭರ್ತಾಲಿ.

ಎಕಾ ಬುದ್ಧಾರಾ ಲುವಿಸಾಮ್ ಗರ್ಜೆಚಾ ಕಾಮಾನ್ ಚಿಕ್‌ಮಂಗ್ಳುರ್ ಭಾಯ್ರ್ ಸರೊ. ಪಯ್ಲಿ ರಾತಿಂ ಐರಿಕ್ ತಾಣೆ ಸಾಂಗ್‌ಲ್ಲೆಂ. ಹ್ಯಾ ದಿಸಾ ಎರಿಕಾಕ್ ಆಪೊಂವ್ಕ್ ತೆಂ ತಡ್ಪಡ್ಲೆಂ. ಬಾಪಯ್ ಗೆಲ್ಯಾ ಪಾಟ್ಲಾನ್ ತುರ್ತಾನ್ ಆಳಾಂಚಾ ಲಾಯ್ಕಾಕ್ ಧಾವೊನ್ ಬೊಗ್ರಾಕ್ ಉಲೊ ದೀವ್ನ್ "ಥೊಡೊ ಸಾಮಾನ್ ಹಾಡುಂಕ್ ಆಸಾ ತುರ್ತಾನ್ ಘೆರಾ ಯೆ" ಮ್ಹಣ್ ಸಾಂಗಾಲಾಗ್ಲೆಂ.

ಬೊಗ್ರಾಕ್ ಆಜ್ ರಜೆಚೊ ದೀಸ್. ತಾಕಾ ಇಸ್ವಿಟಾಂ ಖೆಳ್ಳಿ ಸವಯ್ ಆಸಾ. ಆಳಾಂಚಾ ಹಾತಾಂಕ್ ಎಡ್ವಾನ್ನಾಚೆ ಪಯ್ಲೆ ಮೆಳ್‌ಲೆಚ್ ಖಿಂಚಾ ಪುಣೆ ಲಾಯ್ಕಾಂತ್ ಕೋಣ್ ಪುಣೆ ಪಿಡಿ ಘಾಲ್ತಾ. ಮೆಳ್‌ಲೆ ದರಬಸ್ತ್ ಸಾಮಾನ್ ಹಾಡುನ್ ಬಾಯ್ಲೆ ಕರ್ನಾ ಪೊಳಿ ಕರವ್ನ್ ಮೆಳ್ಳಾರ್ ಮಾಸಾಯಿ ಹಾಡ್ನ್ ಗಡ್ಡ್ ಕರ್ತಾತ್. ವಯ್ಲಾನ್ ಲೆಖಾ ವೊರ್ತೊ ಸೊರೊಯಿ ಪಿಯೆತಾತ್. ಮೆಳಾನಾತ್ಲೆ, ತೋಂಡ್ ಬಾಗಾವ್ನ್ ಬಿಡಾರಾಕ್ ಯೆತಾತ್. ಬಾಯ್ಲೆಕ್ ಆಂಗ್ಲಿ ಧಾಡುನ್ ರಿಣಾರ್ ಸಾಮಾನ್ ಹಾಡ್ತಾತ್. ಬೊಗ್ರಾಯಿ ತಾಂತ್ಲೊಚ್. ಜಾಂವ್ಕ್ ತೊ ಎಕೀನ್, ಸತ್ತಿ, ಶಿದಾ ನಡ್ವಾಚೊ. ತಾಚೆ ಲಾಗ್ಲಿಂ ಹಜಾರ್ ರುಪಯ್ ದಿಲ್ಕಾರಿ ತಾಂತ್ಲೊ ಎಕ್ ರುಪಯ್ ಕಾಡಿನಾಸ್ತಾಂ ದೀಂವ್ಕ್ ಸಾಂಗುಲ್ಲೊ ಮನ್ಶಾಕ್ ದೀವ್ನ್ ಯೆತಾಲೊ. ತಿತ್ಲೊ ಖಾತ್ರಿ ಎಕೀನ್ ತೊ. ಪೂಣ್ ಹೊ ಇಸ್ವಿಟ್ ಮ್ಹಳ್ಳೊ ಜುಗಾರೆಚೊ ಖೆಳ್ ತಾಕಾ ಲಾಗುಲ್ಲಿ ಕೀಡ್ ಜಾವ್ನಾಸ್‌ಲ್ಲಿ.

ಆನಿ ಥೊಡ್ಯಾಚ್ ವೆಳಾನ್ ಜುಗಾರಿ ಘಾಲ್ತಾತ್. ಪೂಣ್ ಆಯ್ಕಾಚೆ ಧುವೆನ್ ಆಮ್ಮಾನ್

ಆಪಯ್ಯಾಂ ಮ್ಹಣ್ಚಿ ವಚನಾಶೆಂ ರಾವೊಂಕ್ ಜಾಯ್ನಾ. ಬೊಗ್ರಾಕ್ ಆಪವ್ನ್ ಆಯಿಲ್ಲೆಂ ಐರಿ ತುರ್ತಾನ್ ಚೀಟ್ ಬರಯ್ತಾ.

"ಎರಿಕಾ, ಆಜ್ ಬಾಬ್ ಚಿಕ್‌ಮಂಗ್ಸುರ್ ಗೆಲಾ. ದನ್ಪಾರಾಂ ಜೆವ್ಣಾಕ್ ಆಮ್ಗರ್ ಯೆ. ವಿಸ್ರಾನಾಕಾ ಐರಿ."

ಆಶೆಂ ಬರಯಿಲ್ಲಿ ಚೀಟ್ ಬುಕಾಂತ್ ದವರುನ್ ತುರ್ತಾನ್ ಬೊಗ್ರಾಕ್ ಆಂಗ್ಲಿ ಧಾಂವ್ಡಾಯ್ತಾ. ಆನಿ ವೆವೆಗ್ಲಿಂ ಅರ್ಧೊ ಶೆರ್ ಸುರಯ್ ತಾಂದುಳ್ ಉದ್ಕಾಕ್ ಘಾಲುನ್ ಬಿಜತ್ ಘಾಲ್ತಾ. ಕೊಂಬ್ಯಾಕ್ ಧರುನ್ ಮಾಸ್ ರಾಂದ್ಚ್ಯಾ ಕಾಮಾಕ್ ಲಾಗ್ತಾ. ತಾಕಾ ಆಜ್ ತಾಚೊ ಎರಿಕ್ ಯೆತಲೊಚ್ ಮ್ಹಣ್ಚೊ ಭರ್ವಾಸೊ. ತೆಣೆ ಮಾಸ್ ರಾಂದ್ಚಿರ್ ದವರ್ತಾನಾ ಹೆಣೆ ಆಳೆನ್‌ವಾಟ್ತಾ. ಉಪ್ರಾಂತ್ ತಾಂದುಳುಯಿ ವಾಟ್ತಾ. ನಿಸ್ತೆಂ ದೆವೊವ್ನ್ ಪೊಳ್ಕಾಂಚಿ ಕಾಯ್ಲೆ ರಾಂದ್ಚಿರ್ ಚಡಯ್ತಾ. ಪೀಟ್ ಕಾಯ್ಲಿರ್ ಘಾಲುನ್ ತುರ್ತಾನ್ ಆಂಗ್ಲಾಕ್ ಯೇವ್ನ್ ಎರಿಕ್ ಆಯ್ಲೊಗಿ ಪಳೆತಾ.

ಬೊಗ್ರಾ ಎಕ್ಲೊಚ್ ಯೆಂವ್ಚೊ ಪಳೆವ್ನ್ ನಿರಾಸ್ತಾ ತರೀ ಆಶಾ ಖಂಡಿನಾ. ಕಾಂಯ್ ಪಾಟ್ಲಾನ್ ಯೆತಾಂ ಮ್ಹಳಾಂ'ಸ್ತಾಲೆಂ. ಯೆತೊಲೊ. ಮ್ಹಜೊ ಎರಿಕ್ ಖಂಡಿತ್ ಯೆತಲೊ ತೆಂ ವಿಶ್ವಾಸ್ ದವರ್ತಾ. ಬೊಗ್ರಾ ಮೆಟಾಂ ಚಡ್ತಾನಾಂಚ್ ಮುಖಾರ್ ಧಾಂವೊನ್ ಯೇವ್ನ್ ಆಮ್ಸೊರಾನ್ ವಿಚಾರ್ತಾ.

"ಧಾಕ್ಟ್ಯಾ ಸಾವ್ಯಾರಾನ್ ಕಿತೆಂ ಮ್ಹಳೆಂ? ಯೆತಾಂ ಮ್ಹಣಾಲೊಗಿ?" ಜಾಪಿಕ್ ದರ್ವಡ್ತಾ. ಪೂಣ್ ಬೊಗ್ರಾಚಾ ಜಾಪಿನ್ ತಾಕಾ ನಿರಾಸ್ ಭೊಗ್ತಾ. "ಆಯ್ಕಾಗೆರ್ ಕಿತೆಂ ಕೆದಾಳಾಯ್ ಸೈರಾಂಕ್ ಜೆವಾಣ್ ದವರ್ತಾತ್ಲೆ. ಕಿತ್ಯಾಕ್ ಕೆದಾಳಾಯ್ ತುಜೆಂ ಆಮ್ಚಾ ಯೇಂವ್ಕ್ ಬರಯ್ತಾ. ಮ್ಹಾಕಾ ಆಂಗ್ಲಿ ಸಾಮಾನ್ ದೀಂವ್ಕ್ ನಾಂವೆ. ಎಕಾ ಜೆವ್ಣಾ ಖಾತಿರ್ ತಿತ್ಲಾ ಪಯ್ಸ್ ಆಯ್ಲಾರ್ ಹಾವೆಂ ಆಂಗ್ಲಿಚಿಂ ಬಾಗ್ಲಾಂ ಘಾಲುನ್ ಗಿರಾಯ್ಕಾಂಕ್ ಪಾಟಿಂ ಧಾಡುಂಕ್ ಜಾತಾವೆ?"

ಹ್ಯಾ ಜಾಪಿನ್ ತಾಚಾ ಕಾನ್ಸುಲಾಕ್ ಕೊಣಿ ಪುಣಿ ಧಾಪಾಡ್ ಮಾರುಲ್ಲೆ ಪರಿಂ ಜಾವ್ನ್ ತೆಂ ಅವ್ಕಕ್ ಜಾವ್ನ್ ರಾವ್ತಾ. ಬೊಗ್ರಾ ತಾಚೆ ವಾಟೆಕ್ ಲಾಗ್ತಾ. ತಾಣೆ ಕಾಯ್ಲಿರ್ ಘಾಲ್ಲೊ ಪಾನ್ವಾಳೊ ಎದೊಳ್‌ಚ್ ಕರ್ಪೊನ್ ಗೆಲಾ. ತೆಂ ಕಾಯ್ಲೆ ದೆವೊವ್ನ್ ನಿರಾಶೆನ್ ಬಸ್ತಾ. ಹಾವೆಂ ತೀನ್ ಚಿಟಿ ಧಾಡ್ಲೊ. ತಿನಾಂಕೀ ತಿರಸ್ಕಾರ್ ಕರುನ್ ಎರಿಕ್ ಆಯ್ಲೊನಾ. ತೀನ್ ಕುಂಕ್ಡಾಂಕ್ ಮಾರ್ಲೆಂ. ಆಸುಲ್ಲಿಂ ತರ್ ತಾಂತಿಯಾಂ ಪುಣಿ ದವರ್ತಿಂ. ತರ್ ತಾಕಾ ಮ್ಹಜೆರ್ ಮೋಗ್ ನಾ ಮ್ಹಣ್ ಜಾಲೆಂ. ಹ್ಯಾ ಪುಡೆಂ ಚಿಟಿ ಧಾಡಿನಾಯೆ. ತಾಕಾ ಆಶೆನಾಯೆ. ತಾಕಾ ಮ್ಹಜೆರ್ ಮೋಗ್ ನಾ ಮ್ಹಣ್ ಉಪ್ರಾಂತ್ ಹಾವೆಂ ಚಿಟಿ ಧಾಡುನ್

ಕಿತೆಂ ಉಪ್ಯಾರ್ತಾ? ತೆಂ ಖಿಂತ್ ಕರುನ್ ಬೆಜಾರಾಯೆನ್ ಝುಂಜಾರೊನ್ ವೆತಾ. ಆವಯ್ಚೊ ಮೋಗ್ ಕಸೊಯಿ ಫಾವೊ ಜಾಲೊನಾ. ಎಕಾ ನೊವ್ಯಾಚೊಯಿ ಮೋಗ್ ಮ್ಹಾಕಾ ಮೆಳಾನಾಂಗಿ? ಮ್ಹಜೊ ಮೋಗ್ ಕರ್ತಲಿಂ ಹ್ಯಾ ಸಂಸಾರಾಂತ್ ಕೊಣೀ ನಾಂತ್‌ಗಿ? ದೆವಾ, ಕಸಲೆಂ ಮ್ಹಜೆಂ ನಶಿಬ್. ಮೋಗ್ ಸೊಧ್ತಾನಾಂಯಿ ಮೆಳಾನಾ ಮ್ಹಳ್ಯಾರ್ ಕಸಲೆಂ ಪುಟುಲ್ಲೆಂ ನಶಿಬ್ ಮ್ಹಜೆಂ. ಆವಯ್ ನಾತ್‌ಲ್ಲೆಂ ಭುರ್ಗೆಂ ತಿತ್ಲೆಂಯ್ ದಳಿದ್ರಾಗಿ? ತಾಕಾಯ್ ಹೆರಾಂ ಪರಿಂ ಮೋಗ್ ದಿಂವ್ಚೆಂ ಕಾಳಿಜ್ ನಾಂಗಿ? ತೆಂ ನಿರಾಸೆಂತ್ ಬುಡ್ತಾ.

ಹ್ಯಾ ಘಟನಾ ಉಪ್ರಾಂತ್ ತೆಂ ಚಿಟಿ ಬರೊಂವ್ಕ್ ಕಶೆಂಯಿ ಮನ್ ಕರಿನಾ. ಆಂಟಿಲಾಗ್ಲಿಂ ಉಲಂವ್ಚೆಂ ನೀಬ್ ಸಾಂಗೊನ್ ತಾಂಗರ್ ವೆಚೆಂಯ್ ಮನ್ ತಾಕಾ ನಾ. ಕಿತ್ಲೆ ಶೆ ಪಾವ್ಲಿಂ "ಐರಿ, ಆಂಗ್ಲಿ ವಚೊನ್ ಯೆತಾಯ್ ಜಾಲ್ಯಾರ್ ವಚ್‌ಗೊ." ಬಾಪಯ್ ಪೊತ್ತಾಯ್ ಕರ್ತಾ ತರೀ ತೆಂ ವಚೊಂಕ್ ಆಯ್ಕಾನಾ. ಕಿತ್ಯಾಕ್, ಎರಿಕಾ ಮುಕಾರ್ ಲಜೆಕ್ ಪಡೊಂಕ್ ತಾಕಾ ನಾಕಾ. ತೆಂ ತೆವ್ಸಿನ್ ಗೆಲೆಂಚ್ ನಾ. ಆಂಟಿನ್ ಬೊಗ್ರಲಾಗ್ಲಿಂ ಸಾಂಗೊನ್ ಧಾಡ್ಲ್ಯಾರೀ ತಾಕಾ ವೆಚೆಂ ಮನ್ ಜಾಲೆಂ ನಾ.

ದೀಸ್ ಉದೆತಾಲೆ, ಬುಡ್ತಾಲೆ. ಮಹಿನ್ ಪಾಶಾರ್ ಜಾವ್ನ್ ವರ್ಸಾಂ ಭರ್ತಾಲಿಂ. ಐರಿ ಗಾಂವಾಂತ್ ಮಾಪೊಳ್ಲೆ ಲಾಗ್ಲಿಂ, ಮೊಶೆಲಾಗ್ಲಿಂ ಕಷ್ಟಾಂತ್ ಹಾರ್ಪೊನ್ ಜಿವಾಂತ್ ಬಾಗೊನ್ ಉಪ್ರಾಂತ್ ತೊಟಾಕ್ ಯೇವ್ನ್ ಪಯ್ಲೆಂಚೆ ಕಷ್ಟ್ ವಿಸ್ರೊನ್ ಆತಾಂ ಸುಶೆಗಾತ್ ಆಸುಲ್ಲೆಂ. ವೆಳ್ ವೆಳಾಕ್ ಖಾವ್ನ್ ಜೇವ್ನ್ ಕೂಡಿಂತ್ ಪುಷ್ಟಿ ಜಾವ್ನ್ ಜಿವಾಂತ್ ಭೊರೊನ್ ಆಯಿಲ್ಲೆಂ. ಆತಾಂ ತಾಚಾ ಕಪಲಾರ್ ಮಿರಿಯೊ ಪಡಾನಾತ್ಲೊ. ಗಾಲ್ ಭರೊನ್ ಹರ್ಥೆಂ ಪುಲೊನ್ ಕುಡಿಂತ್ ಆಕರ್ಷಿತ್ ಜಾಲ್ಲೆಂ. ತಾಚಾ ತೊಂಡಾರ್ ಆದ್ಲಿ ಸೊಭಾಯ್ ಆಯಿಲ್ಲಿ.

ತೊಟಾಕ್ ಯೇವ್ನ್ ತೀನ್ ವರ್ಸಾಂ ಜಾಲ್ಯಾಂತ್ ತರೀ ಏಕ್ ಪಾವ್ಲಿಯಾ ಗಾವಾಕ್ ಗೆಲ್ಲೆಂ ನಾ. ಬಾಪಯ್ ಮೊಶೆಚಿಂ ಕಾಗ್ಡಾಂ ಯೆತಾನಾ ನಾನಾಂತ್ಲೊ ಅಡ್ಲಣ್ಣೊ ಬರೊವ್ನ್ ಚುಕಾರಿ ಮಾರುನ್ ರಾವ್ತಾಲೆಂ. ತರೀ ಥೊಡ್ಯಾ ಕಾಗ್ಡಾಂನಿ "ಜರೂರ್ ಯೆ" ಮ್ಹಣ್ ಆಸ್ತಾಲೆಂ ಜಾಲ್ಲ್ಯಾನ್ ಆಪುರ್ಪ್ ವಚೊನ್ ಯೆತಾಲೆಂ. ಹ್ಯಾ ವೆಳಾರ್ ಧುವೆಕ್ ಗಾವಾಕ್ ಯಾ ಮ್ಹಣ್ ಒತ್ತಾಯ್ ಕರ್ತಾಲೊ. ಪೂಣ್ ಐರಿ "ತುಂ ವಚೊನ್ ಯೆ ಬಾಬಾ. ಹಾಂವ್ ರಾವ್ತಾಂ." ಮ್ಹಣ್ತಾಲೆಂ. ಹೆಂ ಕಿತ್ಯಾ ಖಾತಿರ್ ಗಾವಾಕ್ ಯೇನಾ ಮ್ಹಣ್ತಾಗಿ ಮ್ಹಣ್ ತಾಕಾ ಅಂದಾಜ್ ಜಾಲ್ಲೊ. ಐರಿಕ್ ಮೊಶೆಚಿಂ ತೊಂಡ್ ಪಳೆಂವ್ಕ್ ನಾಕಾ. ತಿಚ್ಯೊ ಖೆಂವ್ಡಾಯೊ ಆಯ್ಕೊಂಕ್ ನಾಕಾ. ತ್ಯಾ ವರ್ವಿಂ ಬಾಪಯ್ ಗಾವಾಕ್ ವೆತಾನಾ ತೊಟಾಂತ್ಲೊ ಕೊಣಾಕ್ ಪುಣಿ ಸ್ತ್ರಿಯೆಕ್ ಆಪವ್ನ್ ರಾವ್ತಾಲೆಂ.

ಬಾಪಯ್ ಮೊಶೆಚಿಂ ತುರ್ತಾನ್ ಕಾಗಾತ್ ಆಯ್ಲೆಂ. "ಐರಿಕ್ ಏಕ್ ಸೈರಿಕ್ ಆಸಾ.



ತುರ್ರಾನ್ ಗಾವಾಕ್ ಯೇ."

ಗಾವಾಕ್ ಗೆಲ್ಲಾ ಲುವಿಸಾಮಾಕ್ ಜಾವಂಯ್ ಪಸಂದ್ ಜಾಲೊ ನಾ. ಮುದರಂಗಡಿಚ್ಯಾ ಲ್ಹಾನ್‌ಶಾ ಪೆಂಟೆಂತ್ ಎಕಾ ಮುಲ್ಕಾರ್ ಪರ್ನ್ಯಾ ಪರ್ಕಟ್ ಘರಾಂತ್ ತೊ ಆಪ್ಲ್ಯಾ ಪ್ರಾಯೆಸ್ತ್ ಆವಯ್ ಬಾಪಯ್ ಸಾಂಗಾತಾ ತಾಂಬ್ಯಾಚೆಂ ಕಾಮ್ ಕರುನ್ ಜಿಯೆತಾಲೊ. ಘರಾಚಾ ಎಕಾ ಕೊನ್ಯಾಕ್ ತಾಂಬೆಂ ಬೊಡೊವ್ನ್ ಕಲಯ್ ಘಾಲುನ್ ಕಾಮ್ ಕರುನ್ ದೀಸ್ ಸಾರ್ತಾಲೊ. ಕಾಮ್ ಪುಣಿ ದರಬಸ್ತ್ ಮೆಳ್ತಾಲೆಂ. ಪೂಣ್ ಪ್ರಾಯೆಸ್ತ್ ಆವಯ್ ಬಾಪಾಯ್ಚಿ, ಚಾಕ್ರಿ ಹಣೆ ಕಾಮ್ ಮ್ಹಣ್ತಾನಾ ಥಕ್ತಾಲೊ. ತೊ ಎಕ್ಲೊಚ್ ಮಾಲ್ಟಡೊ ಪೂತ್, ತಾಚಾ ಪಾಟ್ಲೊ ತೆಗಿ ಭಯ್ಲ್ಯಾಂಕ್ ಕಾಜಾರ್ ಕರುನ್ ಥಕೊನ್ ತಾಕಾ ಪಾಂತೀಸ್ ವರ್ಸಾಂ ಭರ್ಲ್ಯಾಂತ್. ತರೀ ಕಾಜಾರ್ ಜಾಯ್ನಾಸ್ತಾಂ ಉರುಲ್ಲೊ ತಾಂಬೆಂ ಬಡಯ್ತಾಂ ಬಡಯ್ತಾನಾಂ ಬೀಡಿ ಓಂತಾ ಭಿತರ್ ಆಸೊನ್ ಧುವರ್ ಸೊಡುನ್ ಶಿರ್ಪುಟೊ ಜಾಲ್ಲೊ. ಆತಾಂ ತಾಕಾ ಕಾಜಾರ್ ಜಾಂವ್ಚಿ ಪಿಸಾಯ್ ಮ್ಹಣ್ತಾಕೀ ಪ್ರಾಯೆಸ್ತ್ ಪಿಡೆಸ್ತ್ ಆವಯ್ ಬಾಪಾಯ್ಚಿ ಚಾಕ್ರಿ ಕರುಂಕ್ ಘರಾಂತ್ ಮನ್ಶಾ ಚಿ ಗರ್ಜ್ ಆಸುಲ್ಲಿ. ಮ್ಹಣ್ಲೆ ಎಕಾ ಸ್ತ್ರೀಯೆಚಿ ತ್ಯಾ ಖಾತಿರ್ ತೊ ಕಾಜಾರ್ ಜಾಂವ್ಕ್ ಭಾಯ್ರ್ ಸರುಲ್ಲೊ.

ಎಲಿಜಾಚಿ ಆಕಯ್ ಮುದರಂಗಡಿಚಿ. ತಾಂಕಾಂ ಥೊಡೆಂ ಮಾಡಿಯಾಂ ತೋಟ್ ಆನಿ ಗಾದೆ ಬೆಸಾಯ್ ಆಸೊನ್ ತಾಂಬೆಂ ರಿಪೇರಿ ಕರೊಂವ್ಕ್, ಕಲಯ್ ಕಾಡೊಂವ್ಕ್ ಹ್ಯಾ ತಾಮ್ಯಾಗಾರಾಚೆರ್ ಪಾತಿಯೆಣಿ ತಿಚಿ. ಅಶೆಂ ಎಕಾ ದಿಸಾ ಕಡಾಯೆಕ್ ಕಲಯ್ ಕಾಡೊಂವ್ಕ್ ದಿಂವ್ಚೆ ಖಾತಿರ್ ಥಂಯ್ಸರ್ ಪಾವ್ತುಲ್ಲಿ ತಿ ಭಿತರ್ ಖೊಂಕ್ಲ್ಯಾ ಪಿಡೆಸ್ತಾಂಕ್ ಪಳೆಂವ್ಚೆ ಖಾತಿರ್ ಗೆಲಿ. ತಾಂಚೆ ಪಿಡೆ ವಿಶಿಂ ಸಮ್ಜೊನ್ ಪುತಾನ್ ಚಾಕ್ರಿ ಕರ್ಚೆ ವಿಶಿಂ ಆಯ್ಕೊನ್ ಚುರ್ಚುರೊನ್ "ಪುತಾನ್ ಕಾಜಾರ್ ಜಾಲ್ಯಾರ್ ಸುನ್ ಪುಣಿ ತುಮ್ಮಿ ಚಾಕ್ರಿ ಕರಿತ್" ಮ್ಹಣ್ತಾನಾ "ತಾಚಿ ಪ್ರಾಯ್ ಝೂನ್ ಜಾಲ್ಯಾ ನೈಂವೆ. ಕೋಣ್ ಚೆಡುಂ ದಿತಿತ್ ಮ್ಹಣ್ತಾಯ್?" ಖಿಂತ್ ಉಲಯ್ತಾನಾ "ತೊ ಕಿತೆಂ ಮಾತಾರೊ ಜಾಲಾವೆ? ಚೆಡುಂ ಕಿತ್ಯಾಕ್ ಮೆಳಾನಾ? ಪ್ರಯತ್ನ್ ಕೆಲ್ಯಾರ್ ಚೆಡ್ವಾಂಕ್ ಕಿತೆಂ ಬರ್ಗಾಲ್ ಆಸಾವೆ?" ಮ್ಹಣ್ತಾನಾ "ತರ್ ಎಕ್ ಚೆಡುಂ ಪಳೆ ಪಳೆಯಾಂ... ಆಮ್ಮಿ ಚಾಕ್ರಿ ಕರ್ಚೆ ತಸಲೆಂ, ಘರ್ ಸಾಂಬಾಳ್ಚೆಂ ತಸಲೆಂ" ತಾಣೆಂ ಸಾಂಗ್‌ಲ್ಲಾನ್ ಐರಿಕ್ ಥೊಡ್ಯಾ ವರ್ಸಾ'ದಿಂ ತಿಣೆ ಪಳೆಲ್ಲೊ ಉಡಾಸ್ ಯೇವ್ನ್ ಎಲಿಜಾ ಲಾಗಿಂ ತಿ ಉಲಯಿಲ್ಲಿ.

ಲುವಿಸಾಮಾನ್ ಶಿಗ್ಗೊಂತ್ಲಾನ್ ಉಟ್ಲೊ ಉಜೊ ಧುವರ್ ತಾಚೆ ಮಧೆಂ ಬಸೊನ್ ತಾಂಬೆಂ ಧಾಡಾಂವ್ಚ್ಯಾ ಶಿರ್ಪುಟ್ಯಾ ಓಂತಾಂ ಮಧೆಂ ಬಿಡಿಯೆಚೊ ಧುವರ್ ಸೊಡ್ಚ್ಯಾ ತರ್ನಾಟ್ಯಾಕ್ ಪಳೆವ್ನ್ ತಾಕಾ ಎಕ್ ಥರ್ ಜಾಲೆಂ.

ತ್ಯಾ ಶಿವಾಯ್ ಪ್ರಾಯೆಂತ್ ಝೂನ್ ಜಾಲ್ಲ್ಯಾಕ್ ಪಳೆವ್ನ್ ಐರಿಕ್ ಸಾಂಗುಲ್ಲೊ ನೊವ್ರೊ ನ್ಹಂಯ್ ಮ್ಹಣ್ ಭೊಗುಲ್ಲಾನ್ ತೊ ಫಾಲ್ಗಾಂ ಪೂರ್ವಾಂ ಸಾಂಗ್ತಾಂವ್ ಮ್ಹಣ್ ಪಾಟಿಂ ಆಯಿಲ್ಲೊ.

ಬಾಯ್ಲೆನ್ ಪುರ್ಪುರೊಂಕ್ ಸುರು ಕೆಲೆಂ.

"ದೋತ್ ದೆಣೆಂ ನಾಕಾ, ಸಾದೆಂ ಕಾಜಾರ್ ಜಾಲ್ಯಾರ್ ಪುರೊ ಮ್ಹಣ್ಲೊ ನೊವ್ರೊ ಮೆಳ್ತಾನಾ ತುಂ ಥಂಡ್ ಬಸ್ತಾಯ್. ದೋತ್ ದೆಣೆಂ ಘೆನಾಸ್ತಾನಾ ಕಾಜಾರ್ ಜಾಂವ್ಚೊ ನೊವ್ರೊ ತುಜಾ ಧುವೆಕ್ ಕೊಣ್ ಮೆಳ್ತೊಲೊ?"

"ದೋತ್ ದೆಣೆಂ ನಾಕಾ ಮ್ಹಳ್ಳಾರೀ ಚೆಡ್ಕಾ ವಿಶಿಂ ಥೊಡೆಂ ಪುಣಿ ಪಳೆನಾಕಾವೆ ಸಾಯ್ಬಿಣಿ? ಆವಯ್ ಬಾಪಾಯ್ ಪಳೆತಾನಾ ತೆಂ ಘರ್‌ಗಿ ಯೆಮ್ಲೊಂಡ್ ಮ್ಹಣ್ ಭೊಗ್ತಾ. ತ್ಯಾ ಶಿವಾಯ್ ತ್ಯಾ ಪಿಡೆಸ್ತಾಂಚಿ ಚಾಕ್ರಿ ವೆಗ್ಳಿ ಕರಿಜಾಯ್" ತೊ ತಿಕಾ ಸಮ್ಜಯ್ತಾಲೊ.

"ಪ್ರಾಯೆಸ್ತಾಂಚಿ ಚಾಕ್ರಿ ಕೆಲ್ಯಾರ್ ತುಜಿ ಧುವ್ ಕಿತೆಂ ಬಾಗ್ತೆಲೆಂ? ಘರಾಂತ್ ಧುಳ್ ಭೊರ್ಲ್ಯಾ ತರ್ ಕಾಜಾರ್ ಜಾತೆಚ್ ನಿತಳ್ ದವರ್ಚೆಂ ಬಾಯ್ಲೆಚೆಂ ಕಾಮ್. ಆತಾಂ ನಿತಳ್ ಕರ್ತೆಲಿಂ ಕೋಣ್ ಆಸಾತ್? ತ್ಯಾ ಘರಾಂತ್ ಟಿ.ಬಿ. ಲಾಗ್ಲ್ಯಾ ಮ್ಹಣ್ ದುಬಾವ್ತಾಯ್? ಕಿತೆಂ, ಬಾರಿಕ್ ಆಸ್ಚ್ಯಾ ಸಕ್ಪಾಂಕ್ ಟಿ.ಬಿ. ಲಾಗ್ತಾ? ಕಾಜಾರ್ ಜಾತೆಚ್ ಬಾಯ್ಲೆನ್ ರಾಂದುನ್ ವಾಡ್ಚ್ಯಾ ಖಾಣಾನ್ ಮೊಟೊ ಜಾತಲೊ. ಪ್ರಾಯೆನ್ ಥೊಡೊ ಝೂನ್ ಜಾಲಾಸ್ಕೆತ್. ಭಯ್ಣ್ಯಾಂಚೆಂ ಕಾಜಾರ್ ಕರುನ್ ತೊ ಕಾಜಾರಾವಿಣೆ ಉರ್ಬಾಸ್ತೊಲೊ. ತಾಕಾ ಕಿತೆಂ ಕರ್ಯೆತಾ? ಕಾಂಯ್ ಐರಿಚಾಕೀ ಆಟ್ ಧಾ ವರ್ಸಾಂಕ್ ವ್ಹಡ್ ಜಾಯ್ತ್ ಕೊಣ್ಲಾ. ನೊವ್ರ್ಯಾಕ್ ತಿತ್ಲಿ ಪ್ರಾಯ್ ಚಡ್ ಆಸ್ಚೆಂ ಖಿಂಚೆಂ ವ್ಹಡ್ಲೆಂ? ತಶೆಂ ತುಕಾ ಮ್ಹಾಕಾ ಅರ್ಧ್ಯಾಕ್ ಅರ್ಧ್ ಪ್ರಾಯೆಂತ್ ವ್ಯತ್ಯಾಸ್ ನಾಂಗಿ? ಹಾವೆಂ ತುಜ್ಯೆ ಸೈರಿಕೆಕ್ ನೆಗಾರ್ ಕೆಲ್ಲೆಂಗಿ? ತುಜೆ ವರ್ವಿಂ ಮ್ಹಾಕಾ ಚೊವ್ಣಾಂ ಭುರ್ಗಿಂ ಜಲ್ಮೊಕ್ಪಾಂತ್‌ಗೀ? ಆನಿ ತುಜಾ ಧುವೆಕ್ ಮುಂಡಾಸ್‌ಗಾರ್ ನೊವ್ರ್ಯಾಕ್ ದಿಂವ್ಚೆಂ ಮನ್ ಆಸಾ ತರ್ ತುಜೆ ಲಾಗಿಂ ದೋತ್ ದೆಣೆಂ ದೀಂವ್ಕ್ ವ್ಹಡ್ಲೊ ಮುದ್ದೊ ನಾಕಾಗಿ? ದಾಸ್ತಾನ್ ಕರ್ನ್ ದವರುಲ್ಲೊ ಆಸಾವೆ ತುಜೆ ಲಾಗಿಂ? ಆಮ್ಚಾ ಚೊವ್ಣಾಂ ಭುರ್ಗ್ಯಾಂಕ್ ವಾಡಯ್ತಾಕಾಗಿ? ತಾಂಕಾಂಯಿ ಶಿಕಪ್ ದೀನಾಕಾಗಿ?" ತಿ ಶೆರ್ಮಾಂವ್ ಸಾಂಗಾಲಾಗಿ.

"ತುವೆಂ ಸಾಂಗ್ಚೆಂ ಸಕ್ಕಡ್ ಸಾರ್ಕೆಂ ಸಾಯ್ಬಿಣಿ". ಸಾರ್ಕೆಂ ನ್ಹಂಯ್ ಮ್ಹಳ್ಳಾರ್ ತಿ ಚೆಡ್ತಾ. ಆನಿ ಉತ್ರಾಂಚೊ ಪಾವ್ಸ್ ಪೊತ್ತಾ ದೆಕುನ್ ತಿಕಾ ಸಮಾಧಾನ್ ಕರ್ಚೆ ಖಾತಿರ್ ಮ್ಹಳೆಂ ತಾಣೆ. ಪೂಣ್ ನೊವ್ರ್ಯಾ ವಿಶಿಂ ತಾಚಾ ಘರಾಣ್ಯಾ ವಿಶಿಂ ಥೊಡೆಂ ಪುಣಿ ಪಳೆವ್ನ್ ಕಾಜಾರ್ ಕರಿನಾಕಾವೆ? ದೊತಿ ದೆಣ್ಯಾವಿಣೆ ಕಾಜಾರ್ ಜಾತಲೊ ಮೆಳ್ಳೊ ಮ್ಹಣ್ ಚೆಡ್ಕಾಕ್ ಗುಂಡಿಯೆಂತ್

ಲೋಟುನ್ ಘಾಲ್ತೆಂವೆ?"

"ವ್ಹಯ್, ವ್ಹಯ್. ತುಜಾ ಧುವೆಕ್ ಗುಂಡಿಯೆಕ್ ಲೋಟುನ್ ಘಾಲ್ತಾಂ ಹಾಂವ್. ಮುಂಡಾಸ್‌ಗಾರ್ ನೊವ್ರ್ಯಾಕ್ ಸೊಧುನ್ ತುಜಾ ಧುವೆಕ್ ಕಾಜಾರ್ ಕರುನ್ ದಿ. ಉರುಲ್ಲಾ ಭುರ್ಗ್ಯಾಂಕ್ ವಾಟೆರ್ ಸೊಡ್. ತುಜಾ ಧುವೆಚೆರ್ ಮೊತಿಯಾಂ ಪಿಕ್ತಾತ್ ನ್ಹೆಂವೆ? ಸೂಟಾಬುಟಾಗಾರ್ ನೊವ್ರೊ ಸೊಧ್. ತುಜಿ ಧುವ್ ಮದಾಮ್ ಜಾತಲೆಂ. ಪ್ರಾಯ್ ರುಪುನ್ ಜಾವ್ನ್ ಆಯ್ಲಿ. ಆನಿಕೇ ಕಾಜಾರ್ ಕರುಂಕ್‌ನ್ನಾ ಮ್ಹಣ್ ಲೋಕ್ ಉಲಯ್ತಾನಾ ಕಾನಾಂಕ್ ವಸ್ತುರ್ ಬಾಂದ್. ತ್ಯಾ ತೊಟಾಂತ್ ಎಕ್ಲ್ಯಾಕ್ ಸೊಡ್ನ್ ಯೆತಾಯ್ಕೊ... ಕೊಣಾ ಮ್ಹಾರಾ ಸಾಂಗಾತಾ ಮಿರಯ್ತಾ ಕೋಣ್ ಜಾಣಾಂ. ತಶೆಂ ಘಡ್ಲ್ಯಾ ಉಪ್ರಾಂತ್‌ಚ್ ತುಕಾ ಬೂಧ್ ಯೆತಲಿ. ಪಾಯಾಂ ಮುಳಾಂತ್ ಆಯಿಲ್ಲಿ ಸೈರಿಕ್ ಸೊಡ್ಲ್ಯಾ ಉಪ್ರಾಂತ್ ಮಾತ್ ತುಕಾ ಬೂಧ್ ಯೆತಲಿ. ಪಾಯಾಂ ಮುಳಾಂತ್ ಆಯಿಲ್ಲಿ ಸೈರಿಕ್ ಸೊಡ್ನ್ ತುಜಾ ಧುವೆಕ್ ಕೊಣಾ ಪಾಟ್ಲ್ಯಾನ್ ಮಿರಂವ್ಕ್ ಧಾಡ್. ಕೋಣ್ ಜಾಣಾ ಎದೊಳ್‌ಚ್ ಕಿತೆಂ ಕರುನ್ ಆಸಾ ಮ್ಹಣ್. ತುಂ ಸಕಾಳಿಂ ತೊಟಾಕ್ ಗೆಲ್ಲೊ ಸಾಂಜೆರ್ ಘರಾ ಯೆತಾಯ್. ಗಾಂವಾಕ್ ಯೆತಾನಾ ಎಕ್ಲ್ಯಾಕ್ ಸೊಡ್ನ್ ಯೆತಾಯ್. ಕಾಂಯ್ ಚಡ್ ಉಣೆ ಘಡೊಂದಿ, ಮಾಗಿರ್ ತುಕಾ ಕಳೆಲೆಂ" ತಿ ರಾಗಾನ್ ಸಣ್ಣಣ್ಣಿ.

ತಿಚೆ ಉಲವ್ಣೆಂ ಆಯ್ಕೊನ್ ತಾಕಾ ರಾಗ್ ಆಯ್ಲೆ ತರೀ ಆಪ್ಲೆ ಉಲಯ್ಲ್ಯಾರ್ ಪಾಡಾಕ್ ಪಡ್ತೆಲೆಂ, ತೋಟಾಂತ್ ಘಡುಲ್ಲೆಂ ಘಟನ್ ತಾಜಾ ದೊಳ್ಯಾಂಕ್ ದಿಸ್ಲೆಂ. ಗಾಂವಾಂತ್ ಅಸಲೆಂ ಘಡ್ಣೆಂ ನಾಕಾ, ಮರ್ಯಾದ್ ಹೊಗ್ಗಾಂವ್ಚಿ ನಾಕಾ ಮ್ಹಣ್ ತೊ ಸೊಸುನ್ ವೊಗೊ ರಾವೊ.

ಮಾಗಿರೀ ತಾಣೆ ಚಿಂತ್ಲೆಂ. ಬಾಯ್ಲೆನ್ ಉಲಯಿಲ್ಲೊ ಥೊಡೊ ಸಂಗಿ ಆಪ್ಲ್ಯಾ ಧುವೆ ಥೆಂ ಘಡಾನಾಯೆ ಮ್ಹಣ್ ನಾ. ತೊ ದುಬಾವೊ. ಪ್ರಾಯೆಕ್ ಆಯಿಲ್ಲಾ ಧುವೆಕ್ ಎಕ್ಲ್ಯಾಕ್ ಸೊಡ್ನ್ ಆಪುಣ್ ತೊಟಾಕ್ ವೆತಾಂ. ಗಾವಾಕ್ ಪಾವ್ತಾಂ. ಆನಿ ಹ್ಯಾ ವೆಳಾರ್ ಖರಾಯ್ ಚಡಾತ್ ತರ್ ಜಾತ್ ಕಾತ್ ತ್ಯಾ ವೆಳಾರ್ ಚಿಂತಿನಾಂತ್. ಮರ್ಯಾದ್ ವೆತಾ ಮ್ಹಳ್ಳಿಂ ಚಿಂತ್ನಾಂ ಗುಸಾನಾಂತ್. ಕುಟಾಮ್, ಭವಿಷ್ಯಾ ವಿಶಿಂ ಆಲೋಚನ್ ಆಸಾನಾ. ಕುಡಿಂತ್ಲಿ ಖರಾಯ್ ಜಿರೊನ್ ಘೆಂವ್ಚೆ ಖಾತಿರ್ ಮ್ಹಾರಾಯಿ ಜಾತಾ, ಕೊರ್ಗೊಯಿ ಜಾತಾ.

ವ್ಹಯ್, ಐರಿಕ್ ಆತಾಂ ತೇವಿಸ್ ಭರ್ಲ್ಯಾಂತ್. ತಾಚಿ ಕೊಡಾಯಿ ಹುನ್ ಜಾಯ್ನಾಸ್ತಾಂ ರಾಂವ್ಚಿ ನಾ. ಖರಾಯ್ ಭರಾನಾಸ್ತಾಂ ಆಸ್ಚಿ ನಾ. ತಾಕಾಯಿ ದಾದ್ಲ್ಯಾಚಿ ಆಶಾ ಉಟ್ತೆಲಿ. ಆನಿ ಹ್ಯಾ ವೆಳಾರ್... ವ್ಹಯ್, ಖಿಂಡಿತ್ ಜಾತ್ ಕಾತ್ ಲೆಕಿನಾಶೆಂ ಥಾಂಬವ್ನ್ ಘೆತಲೆಂ. ಪಾವ್ತಿಲ್ಯಾ ಉದ್ಯಾಚಾ ಲೊಟಾಕ್ ವ್ಹಾಳೊನ್ ಗೆಲ್ಲಿ ಗತ್ ಜಾತಲಿ. ಎದೊಳ್ ಮರ್ಯಾದ್

ರಾಕೊನ್ ಆಸಾ. ಫುಡೆಯಿ ಹ್ಯಾಚ್ ಮರ್ಯಾದಿನ್ ರಾವಾತ್ ಮ್ಹಳ್ಳಿ ಖಾತ್ರಿ ಖಿಂಚಿ? ಅಶೆಂ ಕಾಂಯ್ ತಾಚೆ ಥೈಂ ಘಡಾತ್ ತರ್ ಹಾವೆಂ ತೋಂಡ್ ದಾಕೊಂವ್ಕ್ ಆಸ್ಚೆಂ ನಾ. ಗುನ್ಯಾಂವ್ ಸಗ್ಳೊ ಮ್ಹಜೆರ್ ಥಾಪ್ತಲೊ. ಪ್ರಾಯೆಕ್ ಆಯಿಲ್ಲೊ ಧುವೆಕ್ ಎಕ್ಸುರೆಂ ಸೊಡ್ನ್ ವೆತಾಲೊ, ಬಾಯ್ಲೆಚೊ ಉಡಾಸ್ ಯೆತಾನಾ ಗಾಂವಾಕ್ ಧಾಂವ್ತಾಲೊ, ಮರುಂ ಮಾರ್ತಾಲೊ. ಧುವೆಚಾ ಭವಿಷ್ಯಾ ಥೈಂ ಚಿಂತಿನಾತುಲ್ಲೊ. ಅಸಲೊ ಅಪ್ರಾಧ್ ಮ್ಹಜೆರ್ ಯೆತಲೊ.

ಜಾಲ್ಲ್ ಪರಿಂ ಜಾತಲೆಂ. ತಾಚಾ ನಶಿಬಾಂತ್ ಬರಯಿಲ್ಲೆಂ ಚುಕಾಶೆಂ ನಾ. ಜರ್ ತರ್ ತಾಕಾ ಹೊಚ್ ನೊವ್ರೊ ಫಾವೊ ಕೆಲಾ ತರ್ ಹಾವೆಂ ಕಿತ್ಯಾಕ್ ಪಾಟಿಂ ಸರ್ಚೆಂ? ಅಶೆಂ ಸಗ್ಳೆಂ ಚಿಂತುನ್ ತೊ ಹ್ಯಾ ಸೈರಿಕೆಕ್ ಒಪ್ತಾ. ಖಿರಾರಾಕ್ ದೀಸ್ ನಮಿಯಾರ್ನ್ ಐರಿಕ್ ಆಪವ್ನ್ ಹಾಡ್ಲೆ ಖಾತಿರ್ ತೊಟಾಕ್ ವೆತಾ.

ಐರಿಕ್ ಕೆಲ್ಲ್ಯಾ ಸೈರಿಕೆಚಿ ಖಬಾರ್ ಸಾಂಗ್ತಾನಾ ತಾಕಾ ಸಂತೊಸ್ ಜಾತಾ. ಕಿತ್ಯಾಕ್, ಎಕಾ ಚೆಡ್ವಾಕ್ ಕಾಜಾರ್ ಜಾಂವ್ಚಿ ಭರುಲ್ಲಿ ಪ್ರಾಯ್ ತಾಚಿ ತಾಣೆ ಕಾಜಾರಾಕ್ ಆಶೆಲ್ಲ್ಯಾಂತ್ ತಾಚಿ ಚೊಕ್ ನಾ. ಪೂಣ್ ಖಿಂಚೊ ನೊವ್ರೊ? ಪೈಂಚ್ಯಾ ಗಾಂವೊ? ಕಸಲ್ಯಾ ಕಾಮಾರ್ ಆಸಾ ? ಹ್ಯಾ ವಿಶಿಂ ಬಾಪಾಯ್ ಸಾಂಗ್ಲೆಂ ನಾ. ತಾಣೆ ಜಾವ್ನ್ ವಿಚಾರ್ನ್ ಸಮೋನ್ ಘೆಂವ್ಚೆಂ ಪ್ರಯತ್ನ ಕೆಲೆಂ ನಾ. ತಾಕಾ ಬಾಪಾಯ್ ವಿಶ್ವಾಸ್ ಆಸಾ. ಬರ್ಯಾ ಗುಣಾಂಚಾ ಉತ್ತೀಮ್ ಘರಾಣ್ಯಾಚಾ ಅನ್ಕುಲ್ಲೊಂತ್ ನೊವ್ರ್ಯಾ ಲಾಗಿಂ ಆಪ್ಲೆಂ ಕಾಜಾರ್ ಕರ್ತಲೊ ಮ್ಹಣ್.

ಖಿರಾರಾಕ್ ನಮಿಯಾರುಲ್ಲಾ ಎಕಾ ದಿಸಾ ಆದಿಂ ಐರಿಕ್ ಘೆವ್ನ್ ತೊ ಗಾಂವಾಕ್ ಗೆಲ್ಲೊ. ಮೌಶಿ ಸಂತೊಸಾನ್ ಆಸ್ಚಿ ಪಳೆಲೆಂ ತಾಣೆ. ದುಸ್ರ್ಯಾ ದಿಸಾ ಸೆಜಾರ್ಚೊ ತೇಗಿ ಸ್ತ್ರೀಯೊ ಘರಾ ಪಾವೊ. ಕಿರ್ಗಿ ಬಾಜು ನೆಸೊವ್ನ್, ಇಗರ್ಜೆಕ್ ಆಪೊವ್ನ್ ವರ್ನ್ ಗೆಲ್ಲೊ. ವಿಗಾರ್ ಹಾಜರ್ ಆಸುಲ್ಲೊ ತರೀ ನೊವ್ರೊ ಎದೊಳ್ ಪಾವೊಂಕ್ ತುಲ್ಲೊ. ಥೊಡ್ಯಾ ವೆಳಾನ್ ದೋಗಿ ಭಯ್ಲಿ, ತಾಂಚೆ ಘರ್ಕಾರ್, ಸೆಜಾರ್ಚಿಂ ಚೊವ್ಣಾಂ, ನೊವ್ರ್ಯಾ ಸಾಂಗಾತಾ ಯೆತಾನಾ ಐರಿನ್ ಪಯ್ಸ್ ಥಾವ್ನ್ ಪಳೆವ್ನ್ "ಆತಾಂ ಮ್ಹಜೆಂ ಖಿರಾರ್ ಜಾತಾ" ಮತಿಂತ್ ಸಂತೊಸ್ ಪಾವ್ಲೆಂ. ಪೂಣ್ ತಾಂಚೆ ಪೈಕಿ ನೊವ್ರೊ ಕೋಣ್ ಮ್ಹಳ್ಳೆಂ ಪಾರ್ಕುಂಕ್ ತೆಂ ಸಕ್ಲೆಂ ನಾ. ಕಿತ್ಯಾಕ್, ಮಿವ್ಲೆ, ನೊವ್ರೊ ಎಕಾಚ್ ಪ್ರಾಯೆಚೆ ದಿಸ್ತಾಲೆ.

ವಿಗಾರಾನ್ ಎಕಾ ಕುಶಿನ್ ನೊವ್ರ್ಯಾಗೆಲ್ಯಾಂಕ್ ಆನ್ವೇಶಾ ಕುಶಿಲ್ಯಾನ್ ಹೊಕ್ಲೆಗೆಲ್ಯಾಂಕ್ ಬಸವ್ನ್ ದೊಗಾಂಯ್ಲೊ ಆಶೆಂದ್ ಹಾತಾಂತ್ ಧರ್ನ್ ಪಳೆತಾನಾ ನೊವ್ರ್ಯಾಚೊ ಆಶೆಂದ್ ಪಳೆವ್ನ್ ಕಪಲಾರ್ ಮಿರಿಯೊ ಫಾಲುನ್ ಥೊಡೊ ವೇಳ್ ಪೆನ್ನ್ ಹಾತಾಂತ್ ಧರುನ್ ಚಿಂತುನ್ ಬಸ್ಲೊ. ಸೈರಿಕೆಕ್ ಹಿಂ ಪೊಪ್ಲಾಂತ್ ಆಸ್ತಾನಾ ಆಪ್ಲೆಂ ನೊವ್ರ್ಯಾಚಾ ಪ್ರಾಯೆ ವಿಶ್ಯಾಂತ್ ಹರ್ಕತ್ ಉಚಾರ್ಚಿ ಸಾರ್ಕಿ ನ್ಹಂಯ್ ಮ್ಹಣ್ ಚಿಂತುನ್ ನೊವ್ರ್ಯಾಗೆಲ್ಯಾಂ



ಖರಾರಾಕ್ ಒಪ್ಪಿಗೆ ಆಸಾಗಿ ಮ್ಹಣ್ ವಿಚಾರ್ತಾನಾ ತಾಣೆ ಪಟ್ನ್ ಕರ್ನ್ ಒಪ್ಪಿಗೆ ದಿತಾನಾ ಐರಿನ್ ಪಳೆವ್ನ್ ಸೊಡ್ಲೆಂ. ತಾಚಾ ಕಪಲಾರ್ ಮಿರಿಯೊ ಒಂದ್ವಾಲ್ಲೊ. ಕಾಳ್ಜಾಂತ್ ದೂಖ್ ಭರೊನ್ ಗೊಮ್ಪೆಚ್ಯೊ ಶಿರೊ ಮೊಟ್ಯೊ ಪಡೊನ್ ರಡೊಂಕ್ ಆಯ್ಲೆಂ. ತಾಣೆ ಮತಿಂತ್ ಚಿಂತುಲ್ಲೊ ದಾಟೊ ಮೊಟೊ, ಗೊರ್ಯಾ ಕಾತಿಚೊ, ಸುಟ್ ಕೊಟಾಂತ್ ಸೊಬ್ಬೊ ನೊವ್ರೊ ನ್ಹಂಯ್ ಆಸೊನ್ ಧೊವ್ಯಾ ಮುಂಡಾರ್ ಸಾದ್ಯಾ ಧೊವ್ಯಾ ಶರ್ತಾರ್ ಆಸೊನ್ ಬಾರಿಕ್ ಶಿರ್ಪುಚೊ, ಪುಂಕ್ತಾನಾ ಉಬ್ಜ್ಯಾ ಕುಡಿಚೊ ನೊವ್ರೊ ತಾಚೆ ಮುಕಾರ್ ಬೊಸುಲ್ಲೊ. ಪುಟೊವ್ನ್ ಯೆಂವ್ಚೆಂ ದೂಖ್ ತಾಣೆ ಗರ್ವಾನ್ ಮ್ಹಳ್ಳೆ ಪರಿಂ ತಡ್ಪುನ್ ಘೆವ್ನ್ ದೊಳ್ಕಾಂನಿ ದುಖಾಂ ಗಳಾನಾಶೆಂ ಪ್ರಯತ್ನ್ ಕೆಲೆಂ.

"ತುಕಾ ಹ್ಯಾನೊವ್ರ್ಯಾ ಲಾಗಿಂ ಕಾಜಾರ್ ಜಾಂವ್ಚಿ ಒಪ್ಪಿಗೆ ಆಸಾ?" ವಿಗಾರಾನ್ ಐರಿಕ್ ವಿಚಾರ್ಲೆಂ. "ವ್ಹಯ್" ಮ್ಹಳ್ಳೆ ಜಾಪ್ ದಿತಚ್ ವಿಗಾರಾನ್ ಪೊರ್ಮಾಂ ದೀವ್ನ್ ದಸ್ಯತ್ ಕರುಂಕ್ ಸಾಂಗೊನ್ ದೋ-ದೊಗಾಂಚ್ಯೊ ಸಾಕ್ಷೊಯಿ ಘೆತ್ಲೊ.

ಘರಾ ಲ್ಹಾನ್ ಶೆಂ ಜೆವಾಣ್ ದವರುಲ್ಲೆಂ. ಜೆವಾಣ್ ಜಾತೆಚ್ ನೊವ್ರ್ಯಾಗೆಲಿಂ ಪಾಟಿಂ ಯೆತಾನಾ ಹೊಕ್ಲೆಗೆಲಿಂ ಸೆಜಾರ್ಚಿಯಿ ತಾಂಚಾ ವಾಟೆನ್ ಗೆಲಿಂ.

ಐರಿ ಖಿಂತಿ ಬೆಜಾರಾಯೆಂತ್ ಬುಡ್ಲೆಂ. ಆಪ್ಲ್ಯಾ ಬಾಪಾಯ್ನ್ ಖೈಂಚಾ ಕಾಸ್ತಾಚಾ ನೊವ್ರ್ಯಾಕ್ ಸೊಧ್ಲಾ? ತಾಚೆ ಮ್ಹಜೆ ಪ್ರಾಯೆಕ್ ರಾತ್ ದಿಸಾಚೊ ಫರಕ್ ಆಸಾ. ಸಾರ್ಕೆಂ ನ್ಹೆಸಾಣ್ ನಾತುಲ್ಲೊ ಕಸಲ್ಯಾ ಕಾಮಾಕ್ ಆಸ್ತಲೊ? ಹಾಚೆ ಬದ್ಲಾಕ್ ಮ್ಹಜಾ ಬಾಪಾಯ್ನ್ ಮ್ಹಜಾ ಗೊಮ್ಮ್ಯಾಕ್ ಫಾತರ್ ಬಾಂಧುನ್ ಬಾಂಯ್ತ್ ಲೊಟುನ್ ಘಾಲ್ಯೆತೆಂ ನೈಂಗಿ? ಹಾಂವ್ ತಾಕಾ ಜಡ್ ಜಾಲ್ಲಿಂ? ಹಾವೆಯಿ ಪಯ್ಲೆಂ ಕಿತ್ಯಾಕ್ ಸಮ್ಜೊನ್ ಘೆತ್ಲೆಂ ನಾ? ಸೈರಿಕ್ ಪಳೆಲ್ಯಾ ಮ್ಹಣ್ತಾನಾ ನೊವ್ರೊ ಕೋಣ್? ಖಿಂಚೊ? ಕಸಲ್ಯಾ ಕಾಮಾರ್ ಆಸಾ? ಕಿತ್ಯಾಕ್ ವಿಚಾರ್ಲೆಂ ನಾಂ? ಸೈರಿಕ್ ಪಳೆಲ್ಯಾ ಮ್ಹಳ್ಳಾ ಸಂತೊಸಾನ್ ಪಾಟಿಂ ಮುಕಾರ್ ಪಳೆನಾಶೆಂ ಕಿತ್ಯಾಕ್ ಒಪ್ಪಿಂ? ಆತಾಂ ಖರಾರ್ ಜಾಲ್ಯಾ ಉಪ್ರಾಂತ್ ಚಿಂತುನ್ ಉಪ್ಕಾರ್ತಾ? ಖರಾರ್ ಪಾಟಿಂ ಕಾಡುಂಕ್ ಸಾಧ್ನ್ ಆಸಾ? ಹ್ಯಾ ಸೈರಿಕೆಂತ್ ಮೊಶೆಚೊ ಹಾತ್ ಖಂಡಿತ್ ಆಸಾ. ಹಾವೆಂ ಬರ್ಯಾ ವಾಟೆಕ್ ಪಾವಾನಾಯೆ ಮ್ಹಳ್ಳಾ ಮೊಸ್ತಾನ್ ತಿಣೆ ಹಿ ಸೈರಿಕ್ ಕೆಲ್ಲಿ ಮ್ಹಳ್ಳೊ ದುಬಾವ್ ತಾಕಾ ಜಾತಾ. ಮ್ಹಜಾ ನಶಿಬಾಂತ್ ಬರಯಿಲ್ಲೆಂ ಚುಕಾನಾ. ಆನಿ ಚಿಂತುನ್ ಘಾಯ್ಲೊ ನಾ. ಜಾಲ್ಲೆ ಪರಿಂ ಜಾತಲೆಂ. ದೆವಾನ್ ಫಾವೊ ಕೆಲ್ಲೆಪರಿಂ ಜಾತಲೆಂ. ತಾಣೆಂ ಮನ್ ಘಟ್ ಕೆಲೆಂ. ಕಿತೆಂಯ್ ಜಾಂವ್, ಹಾಂವ್ ಮಾತ್ ರಡ್ಚಿಂ ನಾ. ಮ್ಹಜೆಂ ಸುಖ್ ಪಳೆಂವ್ಕ್ ಕೊಣಾಕಿ ನಾಕಾ ಮ್ಹಳ್ಳಾ ಉಪ್ರಾಂತ್ ಕೊಣಾ ಖಾತಿರ್ ಹಾಂವ್ ರಡೊಂ? ಮ್ಹಜೆಂ ಸುಖ್ ಮ್ಹಜ್ಕೆ ಆವಯ್ ಪಾಟ್ಲಾನ್ ಗೆಲಾಂ. ಆಜ್ಕಾಳಾ ಮಾವೊಳ್ಳೆನ್, ಉಪ್ರಾಂತ್ ಮೊಶೆನ್ ದಿಲ್ಲೆಂ ಸುಖ್ಚ್

ಆಧಾರ್. ಎಕಾ ಆವಯ್ ಮೆಲ್ಲ್ಯೆ ಧುವೆಚೆಂ ಸುಖ್ ಕೊಣಾಕಿ ಪಳೆಂವ್ಕ್ ನಾಕಾ. ಮ್ಹಜಿ ಮಾಂಯ್ ದೆವಾದೀನ್ ಜಾಲ್ಲ್ಯೆಚ್ ಪುರೊ. ಆನಿ ಖೈಂಚ್ಯಾ ಧುವೆಕೀ ತಾಚಾ ಕಾಜಾರಾ ಪಯ್ಲೆಂ ತಾಚಾ ಆವಯ್ಕ್ ಮರಣ್ ದೀನಾಕಾ ದೆವಾ. ರಡಾನಾ ಮ್ಹಳ್ಳೊ ನಿಚೆವ್ ಕೆಲ್ಲ್ಯಾ ತಾಚಾ ಆವಯ್ಚೊ ಉಡಾಸ್ ಯೇವ್ನ್ ಧಾರಾಳ್ ದುಖಾಂ ಗಳಿಂ.

ರೊಸಾ ದಿಸಾ-ಧಾ ಪೊಂದ್ರಾ ಜಣಾಂ. ಕಾಜಾರಾಕೀ ತಿತ್ತಿಂಚ್. ಹೊಕ್ಲೆಗೆಲ್ಯಾ ಪಾಡ್ತೆನ್ ನೊವ್ರ್ಯಾಗೆಲ್ಯಾ ಪಾಡ್ತೆನ್ ವೀಸ್ ಬಾವೀಸ್ ಜಣಾಂ ಸೆರ್ವಾಲ್ಲಿಂ. ಹೆಂ ಕಾಜಾರ್ ನ್ಹಂಯ್, ಆಪ್ಣಾಕ್ ಬೊಜೊ ಕರ್ತಾತ್ ಮ್ಹಣ್ ಐರಿ ಚಿಂತಿಲಾಗ್ಲೆಂ. ಮೌಶಿ ಮಾತ್, ಆಮಿ ಉಣ್ಯಾ ಖರ್ಚಾರ್ ಕಾಜಾರ್ ಕಾಡ್ಲಾಂ ಮ್ಹಣ್ಲೆಂ ಆಯ್ಕಾತಾಲೆಂ. ನೊವ್ರ್ಯಾಗೆಲ್ಯಾ ಘರ್ಶಿಂ ಮೆಟಾಂ ಚಡ್ತಾನಾ ಐರಿಕ್ ರಡೊಂಕುಚ್ ಆಯ್ಲೆಂ. ಪೂಣ್ ತೆಂ ರಡ್ಲೆಂ ನಾ.

ಪೊರ್ಟಾಪೊಣ್ ಜಾವ್ನ್ ಸುಹಾಗ್ ರಾತಿಂ ನೊವ್ರೊ ಕೂಡಾ ಭಿತರ್ ಸರ್ತಾನಾ ತಾಚೊ ತಾಕಾ ಕಾಂಟಾಳೊ ಆಯ್ಲೊ ತರೀ ಆಪ್ಲೆ ಆಲ್ತಾರಿ ಮುಖಾರ್ ಉತರ್ ದಿಲ್ಲೊ ಭರ್ತಾರ್ ಮ್ಹಣ್ ಸ್ವೀಕಾರ್ ಕರಿಜಾಯ್ ಆಸ್ಲೆಂ. ತೆಂ ತ್ಯಾ ಮಧುರ್ ಘಡಿಯೆ ಕೂಡ್ ಒಪ್ಪುಂಕ್ ಮನ್ ನಾತುಲ್ಲೆಂ ತರೀ ತಯಾರ್ ಜಾಲ್ಲೆಂ. ಪೂಣ್ ಭಿತರ್ ಸರುಲ್ಲೊ ನೊವ್ರೊ ಉದಾರೊಚ್ ಪರ್ತಾತಾನಾ ತಾಕಾ ವಿಜ್ಞಿತ್ಯಾಯ್ ಭೊಗ್ಲಿ. ತೊ ಸೊರ್ಯಾಚಾ ಘಾಟಾನ್ ಘಾಣ್ತಾಲೊ. ನಿರ್ದೊನ್ ಘಡಿಯೆನ್ ತೊ ಮತಿಹೀನ್ ಜಾವ್ನ್ ಪಡುಲ್ಲೊ. ತೆಂ ತಾಚಾ ಕಾಡಿಯೆ ಪರಿಂ ದಿಸ್ಚೊ ಪಾಯಾಂಕ್ ಪಳೆವ್ನ್ ಬಸ್ಲೆಂ. "ಕಸಲೊ ನೊವ್ರೊ ಮ್ಹಾಕಾ ಘಾವೊ ಕೆಲೊಯ್ ದೆವಾ...?" ಚಿಂತಿಲಾಗ್ಲೆಂ. ತೊ ಹ್ಯಾ ಸಂಸಾರಾಂತ್ ನಾತುಲ್ಲೊ ಪಳೆವ್ನ್ ವೋಲ್ ಪಾಂಗ್ರುನ್ ನಿದ್ಲೆಂ. ನಿರುಲ್ಲೆ ಕಡೆನ್ ತಾಚಾ ಆಜ್ಯಾಳಾಚೊ ಉಡಾಸ್ ಆಯ್ಲೊ. ಆಪ್ಣ್ಯಾ ಕಾಜಾರಾಕ್ ಆಜ್ಯಾಳಾಚ್ಯಾಂಕ್ ಆಪೊವ್ಲೆ ದೀನಾಸ್ತಾಂ ತಿಂ ಹಾಜರ್ ನಾತುಲ್ಲೆಂ ಚಿಂತುನ್ ಖೊಬ್ ದೂಖ್ ತಾಕಾ ಆಯ್ಲೆಂ. ಕಿತ್ಯಾಕ್, ಆವಯ್ ಮರಣ್ ಪಾವ್ತಚ್ ಲ್ಹಾನ್ ವೊಡ್ ಕೆಲ್ಲೆಂ ಘರಾಣೆ ತೆಂ.

ಆತಾಂ ನೊವ್ರ್ಯಾಗೆಲ್ಯಾ ಘರ್ಶೆಂ ಕಾಮ್ ಐರಿಚಾ ವಾಂಟ್ಕಾಕ್ ಆಯ್ಲೆಂ. ಸಕಾಳಿಂ ಫುಡೆಂ ಉಟೊನ್ ಕಾಫಿ ಕರುನ್ ಮಾಂಯ್ ಮಾವಾಂಕ್ ದೀವ್ನ್ ನೊವ್ರ್ಯಾಕೀ ದೀವ್ನ್ ಉಪ್ರಾಂತ್ ಭಾಯ್ರ್ ಭಿತರ್ ಝಾಡು ಮಾರ್ನ್ ಪೆಚೆಚೆಂ ಜೆವಾಣ್ ತಯಾರ್ ಕರುನ್ ವಾಡ್ತಾಲೆಂ. ಉಪ್ರಾಂತ್ ನೊವ್ರೊ ತಾಂಬ್ಯಾ ರಿಪೇರಿಚೆಂ ಕಾಮ್ ಸುರು ಕರ್ತಾನಾ ಶಿಬ್ ದಾಂಬ್ತಾಲೆಂ. ಪರ್ನಿ ಆಯ್ಲಾನಾಂ ಉಜ್ಯಾಂತ್ ಲಾಸುನ್ ತೊ ಬಡಯ್ತಾನಾ ಹೆಂ ನಿತಳ್ ಕರ್ನ್ ದಿತಾಲೆಂ. ತ್ಯಾ ಧುವ್ರಾಂತ್ ತೆಂ ಪುಮಾರ್ತಾಲೆಂ ತರೀ ನೊವ್ರ್ಯಾಚಾ ಕಾಮಾಂತ್ ಕುಮೊಕ್ ಕರ್ತಾಲೆಂ. ಮಧೆಂ ಮಧೆಂ ಖೊಂಕ್ಚ್ಯಾ ಮಾಂಯ್ ಮಾವಾಂಚಿ ಚಾಕ್ರಿಯಿ ಕರ್ತಾಲೆಂ. ನೊವ್ರೊ ಘಡಿಯೆ ಘಡಿಯೆ

ಬೀಡಿ ಪೆಟವ್ನ್ ಧುವರ್ ಸೊಡ್ತಾನಾ ತಿ ಸೊಡುಂಕ್ ವತ್ತಾಯ್ ಕರ್ತಾಲೆಂ. ತ್ಯಾ ಶಿವಾಯ್ ರಾಶಿಚೆಂ ಸೊರೊ ಪಿಯೆವ್ನ್ ಯೆತಾನಾ ಲಕ್ತಾನಾ ತಾಕಾ ಸಾಂಬಾಳ್ತಾಲೆಂ. ಸೊರೊ ಸೊಡುಂಕ್ ವತ್ತಾಯ್ ಕರ್ತಾಲೆಂ. ಥೊಡೆ ಪಾವ್ಪಿಂ ಪುರ್ಪುರ್ತಾನಾ ತೊ ಭಾರಿಕ್ ಶಿರ್ಪುಟೊ ಕಡ್ಲಿ ಪಹಿಲ್‌ವಾನ್ ಜಾತಾಲೊ. ಥಾಪ್ತಾಂ ಮುಟಿ ಚಡಯ್ತಾಲೊ. ತರೀ ತೆಂ ಸೊಸ್ಲಿಕಾಯ್ ಘೆತಾಲೆಂ. ಕಾಚಾರ್ ಜಾವ್ನ್ ಇತ್ಲೊ ತೇಂಪ್ ಜಾಲೊ ತಾಚೆ ಸಾಂಗಾತಾ ನಿದ್ತಾಲೊ ತರೀ ಎಕಾ ರಾಶಿಯಿ ಕಾಚಾರಾಚೆಂ ಸುಖ್ ತಾಣೆ ತಾಕಾ ದಿಂವ್ಕ್ ನಾ. ತೊ ಸೊರೊ ಪಿಯೆತಾಲೊ, ಉದಾರೊ ಪಡ್ತಾಲೊ. ನಿದೆಂತ್ ಘರೆತಾಲೊ. ಐರಿಕ್ ಆಶಾ ಧೊಸ್ತಾಲಿ ತರೀ ತಿ ಭಾಗೊಂವ್ಚ್ಯಾಂತ್ ನಿರಾಶಿಂ ಜಾಲ್ಲೆಂ. ತ್ಯಾ ಮಧೆಗಾತ್ ರಾತ್ ಮಧ್ಯಾನ್ ಮ್ಹಣ್ ನಾ. ಹೆಣೆಂ ಮಾಂಯ್ ಪಿಂಗೊನ್ ಐರಿ ಮ್ಹಣ್ ಉಲೊ ಮಾರ್ತಾನಾ ತೆಣೆ ಮಾಂವ್‌ಯಿ ಖೊಂಕುನ್ ಐರಿ ಮ್ಹಣ್ ಉಲೊ ದಿತಾಲೊ. ರಾತ್ ದೀಸ್ ದೊಗಾಂಯ್ಚಿ ಚಾಕ್ರಿ ಕರುನ್ ತೆಂ ಥಕ್ತಾಲೆಂ. ಪೂಣ್ ಭಾಯ್ಲ್ಯಾನ್ ದಾಕಯ್ಲಾಶೆಂ ಸೊಸ್ತಾಲೆಂ.

ವರ್ಸ ಪಾಶಾರ್ ಜಾತಾನಾ ನೊವ್ರ್ಯಾಚಿ ಖೊಂಕ್ಲಿ ಚಡೊನ್ ಉಸ್ವಾಸ್ ಸೊಡುಂಕೀ ಥೊಡೆಂ ಪಾವ್ಪಿಂ ಕಷ್ಟಾತಾಲೊ. ತ್ಯಾ ವರ್ವಿಂ ಕಾಮ್ ರಾಸ್ ಪಡೊನ್ ಆಯ್ತಾನಾಂ ರಿಪೇರಿಕ್ ದಿಲ್ಲಿಂ ಮುಲ್ಕಾಂತ್ ಪಡೊನ್ ತಿಂ ದಿಲ್ಲ್ಯಾಂಚ್ಯಾ ತೊಂಡಾಂತ್ಲೆಂ ಆಯ್ಕಾಜಾಯ್ ಪಡ್ತಾಲೆಂ. ಹ್ಯಾ ವೆಳಾರ್ ಐರಿ ಸಮಾಧಾನೆನ್ ಗೊಮ್ಮಿ ಆಡ್ ಘಾಲುನ್ ನೊವ್ರ್ಯಾಚಾ ಭಲಾಯ್ಕೆ ವಿಶಿಂ ಸಾಂಗೊನ್ ತಾಂಕಾಂ ಪಾಟಿಂ ಧಾಡ್ತಾಲೆಂ. ಪೂಣ್ ಗಿರಾಯ್ಕ್ ಜಾಲ್ಯಾರೀ ಕಿತ್ಲೆ ದೀಸ್ ಪಳೆತಿತ್? ಥೊಡೆ ಹಾಚೆ ವರ್ವಿಂ ವೆಗ್ಗಿಂ ದೀಂವ್ಕ್ ಸಾಫ್ ಜಾಂವ್ಚೆಂ ನಾ ಮ್ಹಣ್ ಫಾಟಿಂ ಘೆವ್ನ್ ಕಿನ್ನಿಗೋಳಿ ವರ್ತಾಲೆ.

ದೀಸ್ ಗೆಲ್ಲೆ ಪರಿಂ ನೊವ್ರ್ಯಾಚಿ ಖೊಂಕ್ಲಿ ಚಡೊನ್ ಉಸ್ವಾಸ್ ಸೊಡುಂಕ್ ಕಷ್ಟಾತಾನಾ ತಾಣೆ ಆಸ್ಪತ್ರೆಕ್ ವೆಚ್ಯಾಕ್ ವತ್ತಾಯ್ ಕೆಲಿ. ಪೂಣ್ ತೊ ಆಸ್ಪತ್ರೆಕ್ ವೆಚ್ಯಾಕ್ ಆಯ್ಕಾಲೊನಾ. ಉಪಾವ್ ನಾಸ್ತಾನಾ ದಾಕ್ಟರಾಕ್ ಸಾಂಗೊನ್ ವೊಕಾತ್ ಹಾಡ್ನ್ ದಿಲೆಂ. ಹೆಂ ವೊಕಾತ್ ಪಿಯೆವ್ನ್ ಖೊಂಕ್ಲಿ ಚಡ್ಲಿ. ಆನಿ ಮಾಂದ್ರಿ ಧರ್ಲಿ. ಎಕಾ ಮುಲ್ಕಾರ್ ಪ್ರಾಯೆಸ್ತ್ ಮಾಂಯ್ ಮಾಂವ್ ಆನ್ಮೇಕಾ ಕುಶಿನ್ ಹಾಣೆ ಮಾಂದ್ರಿ ಧರ್ತಾನಾ ಐರಿಕ್ ಹಾಂಚಿ ಚಾಕ್ರಿ ಕರುನ್ ಪುರಾಸಾಣ್ ಭೊಗ್ತಾಲಿ ತರೀ ಕೊಣಾಕ್ ಸಾಂಗ್ತಾಲೆಂ ಬಾವ್ಲೆಂ? ತೆಂ ಸೊಸ್ಲಿಕಾಯೆನ್ ಸರ್ವ್ ಸೊಸುನ್ ವ್ಹರ್ತಾಲೆಂ.

ಎಕಾ ಸಕಾಳಿಂ ಘೊವಾಚೊ ದರ್ಖಾಲ್ ಘಾಲ್ಲಿ ಕಟ್ಟಿ ಭಾಯ್ರ್ ಉಡೊಂವ್ಕ್ ವರ್ತಾನಾ ತಾಂತುಂ ರಗಾತ್ ಆಸ್ಚೆಂ ಪಳೆವ್ನ್ ತೆಂ ಶೆರ್ಮೆಲೆಂ, ಭಿಯೆಲೆಂ. ಹಿ ಟಿ.ಬಿ ಲಾಗುಲ್ಲಿ ನಿಶಾನಿ ಮ್ಹಣ್ ತಾಕಾ ಸ್ಪಷ್ಟ್ ಜಾಲೆಂ ಆನಿ ಹಾಕಾ ಘರಾಂತ್ ದವರ್ಲ್ಯಾರ್ ಗೂಣ್ ಜಾಂವ್ಚಿ ಪಿಡಾ

ನ್ಹಂಯ್ ಮ್ಹಣ್ ಭೊಗ್ಲೆಂ. ತಾಣೆ ತಾಕಾ ವೊತ್ತಾಯೆನ್ ಕಿನ್ನಿಗೋಳಿ ಲಿಟ್ಲ ಪ್ಲವರ್ ಆಸ್ತೆತ್ರೆಕ್ ವ್ಹರುನ್ ದಾಕ್ತೆರಾಕ್ ದಾಕಯ್ತಾನಾ ದಾಕ್ತೆರಾನ್ ಪರೀಕ್ಷಾ ಕರುನ್ "ಹಿ ಟಿ.ಬಿ.ಚಿ ಪಿಡಾ. ತುವೆಂ ಕೊಡಿಯಾಳ್ ಆಸ್ತೆತ್ರೆಕ್ ವ್ಹರ್ಚೆಂ ಬರೆಂ" ಮ್ಹಣ್ ಸಾಂಗ್ತಾನಾ ಮೊಳಾಬ್ ಕೊಸ್ಕೊನ್ ಮಾತ್ಕಾರ್ ಪಡುಲ್ಲೆ ಪರಿಂ ಜಾಲ್ಲೆಂ. ತಾಕಾ ವಾಟ್ ದಿಸ್ಲಿ ನಾ ತರೀ ಧಯ್ ತಾಣೆ ಸಾಂಡ್ಲೆಂ ನಾ. ಹಾತಾಂತ್ ದುಡು ನಾತುಲ್ಲೊ. ತೆಣೆಂಚ್ ಬೆಂಕಾಕ್ ವಚೊನ್ ಗಳ್ಯಾಂತ್ಲಿ ಸರ್ಪಳಿ ಆಡವ್ ದವರ್ನ್ ಪೈಶೆ ಘೆವುನ್ ಘೊವಾಕ್ ಪಾಟಿಂ ಘರಾ ವ್ಹರಿಲಾಗ್ಲೆಂ.

ಪುತಾಕ್ ಟಿ.ಬಿ. ಲಾಗ್ಲ್ಯಾ ಮ್ಹಣ್ ಆಯ್ಕೊನ್ ಆವಯ್ ಬಾಪಯ್ ಶೆರ್ಮೆಲಿಂ. ಪೂಣ್ ತಾಂಚ್ಯಾನ್ ಕಿತೆಂ ಕರುಂಕ್ ಜಾತಾ? ರಾತಿಂ ತಾಕಾ ಆಸ್ತೆತ್ರೆಕ್ ಕೊಡಿಯಾಳ್ ವ್ಹರ್ಚೆ ವಿಶ್ಯಾಂತ್ ಮಾಂಯ್ ಮಾಂವಾಕ್ ಸಾಂಗ್ತಾನಾ ತಿಂ ಖೊಬ್ ರಡ್ಲಿಂ. ಪೂಣ್ ಐರಿನ್ ತಾಂಕಾಂ ಸಮಾಧಾನ್ ಸಾಂಗೊನ್ ಧಯ್ ಭರ್ಲೆಂ.

ದುಸ್ರ್ಯಾ ದಿಸಾ ಫಾಂತ್ಕಾರ್ ಉಟೊನ್ ಕಾಫಿ ರಾಂದಾಪ್ ತಯಾರ್ ಕರುನ್ ಮಾಂಯ್ ಮಾಂವಾಕ್ ಜೇಂವ್ಕ್ ಸಾಂಗೊನ್ ಘೊವಾಕ್ ಆಸ್ತೆತ್ರೆಂತ್ ದಾಖಲ್ ಕರ್ನ್ ಜಾತಾ ತಿತ್ಲೆ ವೆಗ್ಗಿಂ ಪಾಟಿಂ ಯೆತಾ ಮ್ಹಣ್ ಸಾಂಗೊನ್ ಘೊವಾಕ್ ಘೆವ್ನ್ ಸಕಾಳಿಂ ಪಯ್ಲೆಂಚಾ ಬಸ್ಸಾರ್ ಕೊಡಿಯಾಳ್ ವ್ಹರ್ನ್ ಗೆಲೆಂ.

ಪುನ್ಯಾನ್ ಕಾಂಕ್ಲಾಡಿ ಆಸ್ತೆತ್ರೆಂತ್ ಟಿ.ಬಿ. ವಾರ್ಡಾಂತ್ ಖಿಟ್ಲೆಂ ಮೆಳ್ಳೆಂ. ತಾಕಾ ದಾಖಲ್ ಕರುನ್ ದಾಕ್ತೆರಾನ್ ದಿಲ್ಲಿ ಚೀಟ್ ವ್ಹರ್ನ್ ವೊಕ್ತಾಂ ಹಾಡ್ನ್ ದೀವ್ನ್ ಕಿತ್ಲೊ ಆಮ್ಸೊರ್ ಕೆಲ್ಯಾರೀ ಗೇಟಿ ಭಾಯ್ರ್ ಯೆತಾನಾ ವೊರಾಂ ಇಕ್ರಾ ಜಾಲ್ಲೆಂ. ತಾಕಾ ಪಿಡೆಸ್ತ್ ಮಾಂಯ್ ಮಾವಾಂಚಿ ಖಿಂತ್. ತಾಂಚೆ ಪಿಡೆ ವರ್ವಿಂ ಏಕ್ ದೀಸ್‌ಯಿ ತಾಂಕಾಂ ಸೊಡ್ನ್ ಖಿಯೀ ವೆಚೆಂ ಪರಿಂ ನಾತ್ಲೆಂ.

ಗೇಟಿ ಭಾಯ್ರ್ ಆಯಿಲ್ಲೆಂ ಸಿಟಿ ಬಸ್ಸಾಕ್ ರಾಕೊನ್ ರಾವ್ಲೆಂ. ಕಿತ್ಯಾಕ್, ಮುದರಂಗಡಿಚಿಂ ಬಸ್ಸ್ ಧರಿಜಾಯ್ ತರ್ ಹಂಪನ್ ಕಟ್ಟಾಕ್ ವಚಾಜಾಯ್. ತೆಂ ಬಸ್ಸಾಚಿ ವಾಟ್ ರಾಕೊನ್ ಆಸ್ತಾನಾ ತೆವ್ಪಿನ್ ವೆಚೆಂ ಸಿಟಿ ಬಸ್ಸ್ ಥಾಂಬೊನ್ ತಾಂತ್ಲ್ಯಾನ್ ಥೊಡಿಂ ದೆವೊನ್ ಮಾರೊಗ್ ಉತ್ರೊನ್ ಹೆವ್ಪಿಲ್ಲೆ ಕುಶಿನ್ ಪಾಶಾರ್ ಜಾತಾನಾ ತಾಂಚೆ ಮಧೆಂ ಎಕ್ಲೊ ತರ್ನಾಟೊಯಿ ಆಸ್ಲೊ. ಐರಿಚಿ ದೀಷ್ಟ್ ಪಟ್ಪ್ ಕರ್ನ್ ತಾಚೆರ್ ಪಡ್ಲಿ. ತಾಣೆ ಪಳೆವ್ನ್ ತಕ್ಲಿ ಪೊಂದಾಕ್ ಫಾಲ್ತಾನಾ ತರ್ನಾಟೊ ತಾಚೆ ಲಾಗ್ಲಿಲ್ಯಾನ್ ಪಾಶಾರ್ ಜಾಲ್ಲೊ ತೊ ಫಟ್ಪ್ ಕರ್ನ್ ಚಾಲ್ ಥಾಂಬೊವ್ನ್ ತಾಚಾ ತೊಂಡಾಕ್ ಪಳೆವ್ನ್ ರಾವ್ತಾನಾ ಐರಿನ್ ತ್ಯಾ ಕುಶಿನ್ ತಕ್ಲಿ ಗುಂವ್ಡಾವ್ನ್ ಲಜೆನ್ ತಕ್ಲಿ ಪೊಂದಾಕ್ ಫಾಲಿ. ಪೂಣ್ ತರ್ನಾಟೊ "ಹ್ಯಾ ಸ್ತ್ರೀಯೆಕ್ ಆಪ್ಲೆ ಖೈಂಗೀ ಪಳೆಲಾಂ." ಮ್ಹಳ್ಳೆ ಪರಿಂ ಪಾದ್ಲೆವ್ನ್ ಮುಕಾರ್ ದವರುಲ್ಲೆಂ ಮೆಟಾಂ ಪಾಟಿಂ ಕಾಡುನ್ ತಾಚೆ



ಲಾಗ್ನಾರ್ ರಾವೊ, ಐರಿನ್ ಸಕ್ಕಾ ಘಾಲ್ವಿ ದೀಷ್ಟ್ ವಯ್ರ್ ಕಾಡ್ಲಿನಾ. ಇತ್ಲಾರ್ ಹಂಪನ್‌ಕಟ್ಟಾಕ್ ವೆಚೆಂ ಬಸ್ಸ್ ಪಾಶಾರ್ ಜಾಲ್ಲೆಂ. ಹ್ಯಾ ತರ್ನಾಟ್ಯಾಕ್ ಪಳೆವ್ನ್ ತೆಂ ಬಸ್ಸಾರ್ ಚಡೊಂಕೀ ವಿಸ್ತಾಲ್ಲೆಂ.

"ತುಂ...ತುಂ...ಐ...ಐರಿ ನೈಂವೇ?" ತರ್ನಾಟ್ಯಾನ್ ತದೇಕ್ ದೀಷ್ಟ್ ಲಾವ್ನ್ ಲಾಗ್ನಾರ್ ರಾವೊನ್ ಸವಾಲ್ ಕೆಲೆಂ.

"ವ್ಹಯ್ ಒಳಕ್ ಮೆಳ್ಳಿ ನಾ..." ತಾಣೆ ಪಾಟಿಂ ಸವಾಲ್ ಕರುನ್ ಬಸ್ಸಾಚಿ ವಾಟ್ ಪಳೆಲ್ಲೆ ಪರಿಂ ಕರುನ್ ದೀಷ್ಟ್ ಸಕ್ಕಾ ಘಾಲಿ.

"ಫಕ್ತ್ ಕರ್ನ್ ವಯ್ಲಿ ಒಳಕ್ ಮೆಳ್ಳಿ ನಾ? ಮ್ಹಜಿ ಒಳಕ್ ಮೆಳೊಂಕ್‌ನಾ?" ತಾಣೆಯ್ ಪಾದ್ಲೆವ್ನ್ ಕಪಲಾರ್ ಮಿರಿಯೊ ಘಾಲುನ್ ವಿಚಾರ್ಲೆಂ.

"ಒಳಕ್ ಮೆಳ್ಳಿ. ತುಂ ಎರಿಕ್ ನಂಯ್‌ವೆ? ತಾಣೆ ನಿರಾಶೆನ್ ಮ್ಹಳೆಂ.

"ವ್ಹಯ್ ಎರಿಕ್. ಎಕಾ ವರ್ಸಾ ಭಿತರ್ ತುಂ ಒಳೊಕ್ ವಿಸ್ತಾಲೆಯ್?" ತಾಣೆ ಸವಾಲ್ ಕೆಲೆಂ.

"ಒಳಕ್ ದವರುನ್ ಕಿತೆಂ ಉಪ್ಕಾರ್ತಾ?" ತಾಚ್ಯಾ ದೊಳ್ಕಾಂನಿ ಗಳೊಂಕ್ ಜಾಲ್ಲಿಂ ದುಖಾಂ ಥೈಂಚ್ ಜಿರವ್ನ್ ದಾಕಯ್ಲಿಂ ನಾಂತ್.

ಹ್ಯಾ ತಾಚಾ ಸವಾಲಾನ್ ಎರಿಕ್ ವಿಜ್ಞಿತ್ ಪಾವೊ. ಮತ್ಲಾಬ್ ಸಮ್ಜಾಲೊನಾ.

"ಮ್ಹಜಾ ಬಾಪಾಯ್ಕ್ ಆಸ್ಲೆತ್ರೆಂತ್ ಎಡ್ವಿಟ್ ಕೆಲಾಂ..."

"ಬಾಪಾಯ್ಕ್ ಎಡ್ವಿಟ್ ಕೆಲಾಂ? ಕೆದಾಳಾ? ಕಿತೆಂ ಜಾತಾ ತಾಕಾ..." ಐರಿನ್ ವಿಜ್ಞಿತ್ಕಾಯೆನ್ ಸವಾಲ್ ಕರುನ್ ಆತಾಂ ತಾಚಾ ತೊಂಡಾಕ್ ಪಳೆಲಾಗ್ಲೆಂ.

"ತೀನ್ ದೀಸ್ ಜಾಲೆ. ತಾಪಾನ್ ಥೊಡೆ ದೀಸ್ ಘರಾಂತ್ ಆಸುಲ್ಲೊ. ದೀಸ್ ವೆತಾಂ ವೆತಾನಾ ತಾಪ್ ಚಡೊನ್ ಅಸ್ಕತ್ ಜಾಲೊ. ಮಾಗಿರ್ ಘರಾ ದವರ್ಲ್ಯಾರ್ ಜಾಯ್ನಾ ಮ್ಹಣ್ ಆಸ್ಲೆತ್ರೆಕ್ ಹಾಡ್ಲೊ. ತಾಚಾ ಶಿರಾಂನಿ ಅಸ್ಕತ್ಕಾಯ್ ಭರ್ಲ್ಯಾ ಖೈಂ". ತಾಣೆ ಹಕೀಗತ್ ಸಾಂಗ್ಲಿ. "ವ್ಹಯ್ಲಿ, ಖಿಂಚಾ ವಾರ್ಡಾಂತ್ ದವರ್ಲಾ?"

"ಘಾತಿಮಾ ವಾರ್ಡಾಂತ್. ಯೆತಾಯ್ಲೀ ಪಳೆಂವ್ಕ್?" ಪಳೆಂವ್ಕ್ ಐರಿಕ್ ಮನ್ ಆಸ್ಲೆಂ. ಪೂಣ್ ತುರ್ತಾನ್ ಘರಾ ವಚಾಜಾಯ್ ಆಸ್ಲೆಂ. ತೆಂ ಪಾಟಿಂ ಮುಕಾರ್ ಪಳೆವ್ನ್ ಬಸ್ಸಾಚಿ ವಾಟ್ ರಾಕ್ಲೆಂ ಸಮ್ಜೆವ್ನ್ ತೊಚ್ ಮ್ಹಣಾಲೊ.

"ತುಂ ಆಮ್ಸೊರಾನ್ ಆಸಾಯ್‌ಶೆಂ ದಿಸ್ತಾ. ಬಾಬ್ ಆನೀ ಥೊಡೆ ದೀಸ್ ಆಸ್ಲೊಲೊ. ಫಾಲ್ಕಾಂ ಪೂರ್ವಾಯಿಂ ಪಳೆವ್ನ್. 304 ನಂಬ್ರಾಚಾ ಕೊಡಾಂತ್ ಆಸಾ. ಹಾಂವ್ ಮಾತ್ ಫಾಲ್ಕಾಂ ಪಾಟಿಂ ವೆತಾಂ"

"ತುಂ ಹಾಂಗಾಸರ್ ಕೊಣಾಕ್ ರಾಕ್ತಾಯ್?"

"ಹಾಂವ್ ಬಸ್ಸಾಕ್ ರಾಕೊನ್ ರಾವುಲ್ಲಿಂ. ತುಕಾ ಪಳೆವ್ನ್ ಉಲ್ಲಿಂ. ಮ್ಹಜಾ ಘೊವಾಕ್ ಆಸ್ತುತ್ರಿಂತ್ ದಾಖಲ್ ಕರ್ನ್ ಆಯ್ಲಾಂ. ತುರ್ತಾನ್ ಪಾಟಿಂ ವಚಾಜಾಯ್. ಪಿಡೇಸ್ತ್ ಮಾಂಯ್ ಮಾಂವ್ ರಾಕ್ತಾತ್. ಫಾಲ್ಕಾಂ ಆಯಿಲ್ಲಿಂ ತುಜಾ ಬಾಬಾಕ್ ಪಳೆಂವ್ಕ್ ಯೆತಾಂ. ಆತಾಂ ಮ್ಹಾಕಾ ವೇಳ್ ಜಾಲೊ." ತೆಂ ಪಯ್ಸ್ ಥಾವ್ನ್ ಯೆಂವ್ಚೊ ಬಸ್ಸಾಕ್ ಪಳೆವ್ನ್ ತುರ್ತಾನ್ ಮಾರ್ಗಾ ಪೊಲ್ತೊಡಿ ಧಾವ್ಲೆಂ. ತಾಣೆ ಬಸ್ಸಾರ್ ಚಡ್ತಾ ಪರ್ಯಾಂತ್ ತೊ ರಾವೊನ್ ಪಳೆಲಾಗ್ಲೊ. ಉಪ್ರಾಂತ್ ಆಸ್ತುತ್ರಿ ತೆವ್ಚಿನ್ ಮೆಟಾಂ ಕಾಡ್ಲಿಂ.

ಬಾಪಯ್ ಥೊಡೊ ಸುಧೊನ್ ಆಯಿಲ್ಲೊ ಪಳೆವ್ನ್ ಸಂತೊಸ್ ಜಾಲೊ. ಥೊಡೊ ವೇಳ್ ಖಿಟ್ಟಾ ಕುಶಿಲ್ಕಾ ಕದಲಾರ್ ಬಸೊನ್ ಗೆಜಾಲಿ ಕರುನ್ ಉಪ್ರಾಂತ್ ಬಾಪಾಯ್ ದಿಲ್ಲಿ ಒಕ್ತಾಂಚಿ ಚೀಟ್ ಘೆವ್ನ್ ವೊಕ್ತಾಂ ಹಾಡುಂಕ್ ಗೆಲೊ.

ಸರ್ವಿಸ್ ಸ್ಟಾಂಡಾಕ್ ಗೆಲ್ಲೆಂ ಐರಿ ಮುದರಂಗಡಿಚೆಂ ಬಸ್ಸ್ ಧರುನ್ ಗೆಲೆಂ. ವಾಟೆರ್ ತೆಂ ಚಿಂತುಂಕ್ ಲಾಗ್ಲೆಂ.

ಎರಿಕ್ ಕಿತ್ಯಾಕ್ ಪರುನ್ ಮ್ಹಜಾ ದಿಷ್ಟಿಕ್ ಪಳೆಂವ್ಕ್ ಮೆಳ್ಳೊ? ತೊ ಜಾವ್ನ್ ಕಿತ್ಯಾಕ್ ಉಲಯ್ಲೊ? ತೆದ್ನಾಂ ಹಾಂವ್ ತಾಕಾ ಆಶೆತಾಲಿಂ. ತ್ಯಾ ಖಾತಿರ್ ತೀನ್ ಚೀಟಿ ತಾಕಾ ಧಾಡ್ಲೊ. ಎಕಾಕೀ ಜಾಪ್ ದೀಂವ್ಕ್ ಫುಟ್ಕಾಲೆಂ ನಾ. ಹ್ಯಾ ವರ್ವಿಂ ನಿರಾಶೆನ್ ತಾಚೆಂ ತೊಂಡ್ ಪಳೆಂವ್ಕ್ ಲಚೆಲಿಂ. ತಾಕಾ ಮ್ಹಜೆರ್ ಮನ್ ನಾತುಲ್ಲ್ಯಾನ್ ನೈಂಗಿ ತಾಣೆ ಮ್ಹಜಾ ಚಿಟಿಂಕ್ ನೆಗಾರ್ ಕರ್ನ್ ಆಮ್ಗರ್ ಯೆಂವ್ಚೆಂ ಮನ್ ಕೆಲೆಂ ನಾ. ತಾಕಾ ಯೆಂವ್ಚೆಂ ನಾಕಾಸ್ಲೆಂ. ಎಕಾ ಚಿಟಿಕ್ ಪುಣೆ ಜಾಪ್ ದಿವ್ಕೆತಿ ಆಸ್ಲಿ. ಆವಯ್ ನಾತುಲ್ಲ್ಯಾ ಎಕ್ತಾ ಸಾದ್ಯಾ ತೊಟಾಚಾ ರೈಟ್ರಾಚಾ ಧುವೆಲಾಗಿಂ ಕಶೆಂ ತಾಕಾ ಮನ್ ಪಡಾತ್? ಪೂಣ್ ಪಯ್ಲೆಂ ತೋಯ್ ಸಾದ್ಯಾ ರೈಟ್ರಾಚೊ ಪೂತ್ ಜಾವ್ನಾಸ್ಲೊ. ಆತಾಂ ಹಾವೆಂ ಹಾಚಾ'ದಿಂ ಘಡೊನ್ ಗೆಲ್ಲಾ ಘಡಿತಾಂ ವಿಶಿಂ ಚಿಂತುನ್ ಕಿತೆಂ ಫಾಯ್ಲೊ? ಅಶೆಂ ಚಿಂತ್ನಾಂ ಆಟೊವ್ನ್ ಪಯ್ಸ್ ಕರ್ತಾನಾ ಬಸ್ಸ್ ಮುದರಂಗಡಿಕ್ ಪಾವುಲ್ಲೆಂ. ತುರ್ತಾನ್ ಬಸ್ಸಾರ್ ಥಾವ್ನ್ ದೆವೊನ್ ಘರಾ ಗೆಲೆಂ. ಮಾಂಯ್ ಮಾಂವ್ ಖಿಂತಿ ಬೆಜಾರಾಯೆನ್ ರಾಕೊನ್ ರಾವುಲ್ಲಿಂ.

"ಕಿತೆ ಜಾಲೆಂ? ಎಡ್ಮಿಟ್ ಕೆಲೆಯ್ಲಿಂ? ಕಿತ್ಲೆ ದೀಸ್ ಆಸ್ತುತ್ರಿಂತ್ ರಾವಾಜಾಯ್ ಮ್ಹಳಾಂ? ಪೈಶೆ ಖೈಂಚೆ ಕೆಲೆಯ್?" ಇತ್ಯಾದಿ ಸಮಾಲಾಂ ಘಾಲ್ತಾನಾ ತಾಣೆ ಸರ್ವ್ ಸಂಗಿ ವಿವರೊಲೊ.

ಸರ್ಪಳಿ ಆಡವ್ ದವರ್ಲಿ ಮ್ಹಳ್ಳೆಂ ಆಯ್ಕೊನ್ ತಾಣೆ ಬೆಜಾರಾಯೆನ್, ಖಿಂತಿನ್ ಆನಿ ವಿಜ್ಞಾಪ್ತಾಯೆನ್ ತಾಚಾ ಗಳ್ಳಾಕ್ ಪಳೆಲೆಂ. ತಾಚೊ ಗಳೊ ರಿತೊ ಆಸ್ಲೊ ಪಳೆವ್ನ್ ದೊಳ್ಳಾಂತ್ಲಾನ್ ತಾಂಚಾ ಖಬ್ರೆ ಭಾಯ್ರ್ ದುಖಾಂ ಗಳ್ಳೆಂ. ಥೊಡೊ ವೇಳ್ ತಿಂ ಮೌನ್ ಜಾಲ್ಲೆಂ.

"ಸರ್ಪೊಳಿ ಆಡವ್ ದವರ್ನ್ ವರ್ಸಾ ಭಿತರ್ ತುಜೆಂ ಆಯಾಪೊಣ್ ಹೊಗ್ಗಾವ್ನ್ ಘೆತ್ಲೆಂಯ್ ಪುತಾ..." ಮ್ಹಾಂಯ್ ಹುಸ್ಕಾರ್ಲಿಚ್.

"ತುಮಿ ಖಿಂತ್ ಕರಿನಾಕಾತ್ ಮಾಂಯ್. ತೊ ಪಯ್ಲೆ ಬರೊ ಜಾವ್ನ್ ಘೆರಾ ಯೇಂವ್ಲಿ. ಸರ್ಪೊಳಿ ಉಪ್ರಾಂತೀ ಸೊಡೊವೈತಾ. ಭಲಾಯ್ಕಿ ಉರ್ಲ್ಯಾರ್ ನೈಂವೆ ಸಂಪಾದನ್ ಕರ್ಚೆಂ. ತೊ ವೆಗ್ಗಿಂ ಬರೊ ಜಾತಲೊ". ಐರಿನ್ ತಾಂಕಾಂ ಸಮಾಧಾನ್ ಕೆಲೆಂ.

ಹೆಣೆ ಎರಿಕ್ ಬಸೊನ್ ಐರಿ ವಿಷ್ಯಾಂತ್ ಚಿಂತಾಲೊ.

ಐರಿಕ್ ಉಟಾಉಟಿಂ ಕಿತ್ಯಾಕ್ ಕಾಜಾರ್ ಕೆಲೆಂ? ಲುವಿಸಾಮಾಕ್ ಜಡ್ ಜಾಲ್ಲೆಂ ವ ಮ್ಹಾಕಾ ಚಿಟಿ ಧಾಡುಲ್ಲಿ ಖಬಾರ್ ಮೆಳೊನ್ ತುರ್ತಾನ್ ಕಾಜಾರ್ ಕೆಲೆಂ? ನ್ಹಂಯ್ ತರ್ ಐರಿಚಾ ಕಾಜಾರಾಕ್ ಆಮ್ಕಾಂ ಸೆಜಾರ್ಕಾಂಕ್ ಆಮಂತ್ರಣ್ ಪತ್ರ್ ಕಿತ್ಯಾಕ್ ದಿಲೆಂ ನಾ? ತಾಚೆಂ ಕಾಜಾರ್ ಕರುನ್ ಲುವಿಸಾಮ್ ಪಾಟಿಂ ಆಯ್ಲ್ಯಾ ಉಪ್ರಾಂತ್‌ಚ್ ನೈಂಗಿ ತಾಣೆ ಧುವೆಚ್ ಕಾಜಾರಾಚಿ ಖಬಾರ್ ಸಾಂಗುಲ್ಲಿ? ಆನ್ವೇಕ್ ದೋನ್ ವರ್ಸಾಂ ರಾವುಲ್ಲೆಂ ತರ್ ಹಾಂವ್ ತಾಚೆ ಲಾಗಿಂ ಕಾಜಾರ್ ಜಾತೊಂ ನೈಂಗಿ? ತಾಣೆ ಧಾಡ್‌ಲ್ಲ್ಯಾ ಚಿಟಿಂಚೊ ಮತ್ಲಾಬ್ ಮ್ಹಾಕಾ ಸಮ್ಜಾಲ್ಲೊ. ಪೂಣ್ ಹಾವೆಂ ಆಂಗಡ್ ಸೊಡುನ್ ಕಶೆಂ ತಾಂಗೆರ್ ವೆಚೆಂ ತಾಕಾ ನಾ. ಪಯ್ಲೆಂ ಜಾಲ್ಯಾರ್ ತಾಕಾ ಹಾಂವ್ ಆಶೆತಾಲಿಂ. ಆತಾಂ ಮ್ಹಜೆಂ ಕಾಜಾರ್ ಜಾಲೆಂ. ಹಾವೆಂ ಆಶೆಲ್ಲ್ಯಾ ತರ್ನಾಟ್ಕಾ ಲಾಗಿಂ ಆಪ್ಲಿ ಅಸಹಾಯಕತಾ ಸಾಂಗೊಂಕ್ ತಾಕಾ ನಾಕಾ. ಪೂಣ್ ಎರಿಕ್ ಹಟ್ ಸೊಡಿನಾ. "ಅಪ್ರೊಪ್ ಮೆಳ್ಳಾಂಯ್. ಕಾಫಿ ಪಿಯೆವ್ನ್ ವಚ್". ತಾಚಾ ಒತ್ತಾಯೆಕ್ ತೆಂ ತಾಚೊ ಪಾಟ್ಲಾವ್ ಕರ್ತಾ. ಮನೋಹರ್ ವಿಲಾಸ್ ಹೊಟ್ಲಾ ಭಿತರ್ ಸರೊನ್ ಫೆಮಿಲಿ ರೂಮಾಂತ್ ಬಸ್ತಾತ್. ಎರಿಕ್ ಇಡ್ಲಿ ಸಾಂಬಾರ್ ಸಾಂಗೊನ್ ಐರಿಚಾ ತೊಂಡಾಕ್ ಪಳೆತಾ. ತೆಂ ಕದೆಲಾರ್ ಎಕಾ ಕುಶಿನಾಶೆಂ ಬಸೊನ್ ಹಾತ್ ಪಾಯಾಂ ಮಧೆಂ ದವರುನ್ ತಕ್ಲಿ ಪೊಂದಾಕ್ ಘಾಲುನ್ ಬಸ್ಲಾಂ. ಉಲೊವ್ಣೆಂ ಕಶೆಂ ಸುರು ಕರ್ಚೆಂ ಕಿತೆಂ ವಿಚಾರ್ಚೆಂ ಮ್ಹಣ್ ಗುಸ್ಪೊಡ್ತಾ. ತಾಕಾ ಐರಿಚಿ ಕಥಾ ಸಮ್ಜೊನ್ ಘೆಂವ್ಚಿಂ ಆತುರಾಯ್. ನಿಮಾಣೆ ಮನ್ ಘಾಟ್ ಕರುನ್ ಉಲೊವ್ಣಾಕ್ ಬುನ್ಯಾದ್ ಘಾಲ್ತಾ. ಇಡ್ಲಿ ಸಾಂಬಾರ್ ಹಾಡ್ನ್ ದವರ್ತಾನಾ ದೋನ್ ಕಾಫಿ ಸಾಂಗೊನ್ ವೆಲ್ಲೊ ಪ್ಲಾಸ್ಕ್ ಸಪ್ಲಾಯರಾಕ್ ದೀವ್ನ್ "ಹಾಂತುಂ ದೋನ್ ಕಾಫಿ

ಫಾಲ್ಸ್ ಹಾಡ್" ಮ್ಹಣ್ಲಾಂ

"ತುಜಾ ಕಾಜಾರಾಕ್ ಆಪವ್ಲೆಂ ದೀನಾಶೆಂ ಗುಪಿತ್ ಕಾಜಾರ್ ಜಾಲೆಂಯ್?" ತಾಣೆ ತಾಚಾ ತೊಂಡಾಕ್ ಪಳೆವ್ನ್ ಓಂತ್ ರುಂದಾವ್ನ್ ಹಾಸ್ಲೊ.

"ಆಪವ್ಲೆಂ ಬಾಬಾನ್ ದಿಜಾಯ್ ಆಸ್ಲೆಂ ಹಾವೆಂ ಕಶೆಂ ದಿವ್ಯೆತ್ ಆಸ್ಲೆಂ?" ತಾಣೆ ಏಕ್ಪಾವ್ಲಿಂ ತಾಚಾ ತೊಂಡಾಕ್ ಪರುನ್ ದೀಷ್ಟ್ ಸಕ್ತಾ ಕರುನ್ ಜಾಪ್ ದಿಲಿ.

"ಬಾಬಾನ್ ನ್ಹಂಯ್ ತರ್ ತುಜಾ ಮೊಗಾಚಾ ಲಾಗಿಲ್ಲಾಂಕ್ ತುವೆಂ ದಿವ್ಯೆತೆಂ?" ತೊ ತಾಚಾ ತೊಂಡಾಂತ್ಲಾನ್ ಕಿತೆಂ ಯೆತಾಗಿ ಮ್ಹಣ್ ಹಾಸೊನ್ ಪಳೆಲಾಗ್ಲೊ.

"ಮೊಗಾಚಾಂಕ್?" ಹ್ಯಾ ಉತ್ರಾನ್ ತಾಚೆಂ ಕಡ್ವಳ್ ಶಿಂದುಲ್ಲೆ ಪರಿಂ ಜಾಲೆಂ. ತೆಂ ವಿಚಿತ್ರ್ ಮನ್ಶಾತಿಕ್ ಪಳೆತಾಶೆಂ ಎರಿಕಾಚಾ ತೊಂಡಾಕ್ ಪಳೆಲಾಗ್ಲೆಂ. ತಾಚಿ ಹಾಸ್ತಿ ದೀಷ್ಟ್ ತಾಚಾ ಕಾಳ್ಜಾಕ್ ಕಾಂತಾಯ್ತಾಶೆಂ ಭೊಗ್ಲಿ. ತೆಂ ಉಲಂವ್ಕ್ ದಡ್ಪಡ್ಲೆಂ. ಎರಿಕಾಚೆ ದಿಷ್ಟಿ ಥಾವ್ನ್ ತಾಚಿ ದೀಷ್ಟ್ ಪಾಟಿಂ ಕಾಡುನ್ ವಾಂಕ್ಡ್ಯಾ ಕುಶಿನ್ ಪಳೆವ್ನ್ ಸಾಂಗಾಲಾಗ್ಲೆಂ.

"ಮ್ಹಾಕಾ ರಾಗಾಚಿಂ ಮೊಗಾಚಿಂ ಸಕ್ಪಾಂಯ್ ಎಕ್‌ಚ್. ಮ್ಹಜಾ ಚಡ್ ಮೊಗಾಚಿಂ ಮ್ಹಳ್ಳಿಂ ವೆಗ್ಳಿ ನಾಂತ್. ತ್ಯಾ ಶಿವಾಯ್ ಮ್ಹಜಿ ಸೈರಿಕ್ ಘಟ್ ಕರುಂಕ್ ಮ್ಹಣ್ ಆಪವ್ನ್ ವೆಲ್ಲೆಂ ಶಿವಾಯ್ ಖರಾರ್ ಜಾವ್ನ್ ತುರ್ತಾನ್ ಕಾಜಾರ್ ಜಾಂವ್ಕ್ ಮ್ಹಣ್ ಸಾಂಗೊಂಕ್ತಾತಲ್ಲೆಂ". ತಾಣೆ ಮೊಗಾಚಿಂ ಮ್ಹಳ್ಳ್ಯಾ ಸಬ್ದಾ ಥೆಂ ಚುಕಾರಿ ಮಾರುನ್ ಖರಿ ಹಕೀಗತ್ ವಿವರ್ದಿಲಿ.

"ಪೂಣ್ ತುಜಾ ಮೊಗಾಚೊ ಎಕ್ಲೊ ಪುಣಿ ಆಸುಲ್ಲೊ..." ತೊ ದೊಳೆ ರುಂದಾವ್ನ್ ತೋಂಡ್ ಬಾವೊವ್ನ್ ಹಳ್ತಾರ್ ಓಂತ್ ರುಂದಾಯ್ಲಾಗ್ಲೊ. ತ್ಯಾ ಹಳ್ತಾಚಾ ಹಾಸ್ಯಾಂತ್ ತೇಜ್ ನಾತುಲ್ಲೆ.

"ಮ್ಹಜಾ ಮೊಗಾಚೊ?" ಐರಿನ್ ಎಕ್‌ಚ್ ಪಾವ್ಲಿಂ ತಕ್ಲಿ ಉಕ್ತುನ್ ತಾಕಾ ಪಳೆಲೆಂ. ತೊ ವಿಚಿತ್ರ್ ದೀಷ್ಟ್ ಲಾವ್ನ್ ತಾಕಾಚ್ ಪಳೆತಾಲೊ. ಚಡ್ ವೇಳ್ ತಾಚೆರ್ ದೀಷ್ಟ್ ಲಾಂವ್ಕ್ ತಾಚ್ಯಾನ್ ಜಾಲೆಂ ನಾ. ಲಜಿನ್ ತಕ್ಲಿ ಪಂದಾಕ್ ಘಾಲುನ್ ತಿರ್ಶ್ಕಾ ದಿಶ್ಪಿನ್ ತಾಕಾ ಪಳೆಲೆಂ. ತಾಚಾ ಕಪಲಾರ್ ಭುರ್ಗುನಿಂ ಗೀಟ್ ವೊಡುಲ್ಲೆ ಪರಿಂ ಮಿರಿಯೊ ಉದೆಲ್ಲೊ. ತೋಂಡ್ ಬಾವುಲ್ಲೆಂ. ನಿರಾಶಾ ತಾಕಾ ಭೊಗ್ಲಿ. "ತುಜಾ ಮೊಗಾಚೊ" ಹೊ ಸಬ್ದ್ ಆತಾಂ ಕಿತ್ಯಾಕ್ ಹೊ ಉಚಾರ್ತಾ? ತಾಣೆ ತಾಕಾ ಧಾಡುಲ್ಲಾ ಚಿಟಿಂಚೊ ಉಗ್ಡಾಸ್ ಆಯ್ಲೊ. ತೆದ್ನಾಂ ಕಸಲಿಂಚ್ ಭೊಗ್ಲಾಂ ಉಚಾರುಂಕ್ ಪಾಟಿಂ ಸರುಲ್ಲೊ ಆತಾಂ ಕಿತ್ಯಾಕ್ "ತುಜಾ ಮೊಗಾಚೊ ಎಕ್ಲೊ ಆಸುಲ್ಲೊ ಮ್ಹಣ್ಲಾ?" ತರ್ ತಾಕಾ ಮ್ಹಜೆರ್ ಮೋಗ್ ಆಸುಲ್ಲೊ, ತೊ ಮ್ಹಾಕಾ ಆಶೆತಾಲೊ, ತರ್ ತೆದ್ನಾಂಚ್ ಕಿತ್ಯಾಕ್ ಹಿಶಾರೊ ದೀನಾಶೆಂ



ಥಂಡ್ ಪಡುಲ್ಲೊ? ಆತಾಂ ಮ್ಹಜೆಂ ಕಾಜಾರ್ ಜಾಲ್ಯಾ ಉಪ್ರಾಂತ್ ಕಿತ್ಯಾಕ್ ಉಡಾಸ್ ಕಾಡುನ್ ಮ್ಹಜೆಂ ಕಡ್ವಾಳ್ ಶಿಂದ್ತಾ? ಕಿತ್ಯಾಕ್ ಘಡೊನ್ ಗೆಲ್ಲ್ಯಾ ಘಡಿತಾಚೆಂ ಖೊವಾಂಚ್ ಕಾಡುನ್ ದೂಖ್ ದಿತಾ? "ಹಾಂವ್ ತಾಕಾ ಆಶೆತಾಲಿಂ" ಮ್ಹಣ್ ಕಳಿತ್ ಆಸೊನ್ಯಾ ತೆದ್ನಾಂ ಕಿತ್ಯಾಕ್ ಮೌನ್ ಪೊಣ್ ಆಧಾರುಲ್ಲೆಂ? ಆತಾಂ ಆಶೆವ್ನ್ ಕಿತೆಂ ಫಾಯ್ದೊ? ತೆಂ ಚಿಂತ್ಲಾಂನಿ ಆಟೊವ್ನ್ ಏಕ್ ಪಾವ್ಟಿಂ ತಾಚಾ ತೊಂಡಾಕ್ ಉಪ್ರಾಂತ್ ತ್ಯಾ ಹ್ಯಾ ಕುಶಿನ್ ದೀಷ್ಟ್ ಲಾವ್ನ್ ಬಸ್ತಾ.

"ಕಿತೆಂ ತುಂ ಚಿಂತಾಯ್? ಹಾವೆಂ ಸಾಂಗ್ಲೆಲ್ಲೆ ಚೂಕ್ ಜಾಲಿ?" ತಾಚಾ ಚಿಂತ್ಲಾಂಕ್ ಕುಟ್ಟುನ್ ಕದಲಾರ್ ನೀಟ್ ಜಾತಾ.

"ಚೂಕ್... ಪೂಣ್ ಮ್ಹಜಾ ಮೊಗಾಚೊ ತಸಲೊ ಕೊಣೀ ನಾತುಲ್ಲೊ." ತೆಂ ಸಟ್ಪ್ ಕರುನ್ ಜಾಪ್ ದೀವ್ನ್ ಬಸುಲ್ಲೊ ಕದಲಾರ್ ಹುಳ್ಳುಳ್ಳಾ.

"ಆಸುಲ್ಲೊ..." ಅಶೆಂ ತಾಣೆ ಸಾಂಗ್ತಾನಾ ಸಟ್ಪ್ ಕರುನ್ ದೀಷ್ಟ್ ಉಬಾರ್ನ್ ತಾಚಾ ದೊಳ್ಯಾಂಕ್ ಪಳೆವ್ನ್ ಆತುರ್ತಾ.

"ಆಸುಲ್ಲೊ... ಹಾಂವ್ ಆಸುಲ್ಲೊ." ತೊ ತೊಂಡ್ ವೊಳಾವ್ನ್ ಹಾಸೊನ್ ತಾಚಾ ದಿಷ್ಟಿಕ್ ಹಾಚಿ ದೀಷ್ಟ್ ಖಿಂಚಯ್ತಾ. ತೆಂ ಆನಿಕೀ ಆತುರಿತ್ ಜಾತಾ.

"ಆನಿ ಲಿಪವ್ನ್ ಉಪ್ಕಾರಾನಾ ಐರಿ..."

"ಪೂಣ್ ತೆದಾಳಾ ತುವೆಂ ಕಸಲಿಚ್ ಪ್ರತಿಕ್ರಿಯಾ ದಾಕಂವ್ಕ್ ನಾಂಯ್?" ತಾಚಿಂ ಉತ್ರಾಂ ಕಾತ್ರಾನ್ ಮಧೆಂ ತೊಂಡ್ ಘಾಲೆಂ ತಾಣೆ.

"ತುಜಾ ಚಿಟಿಂನಿ ಜೆವ್ಣಾಕ್ ಯೆ ಮ್ಹಣ್ ಬರಯಿಲ್ಲೆಂಯ್ ಶಿವಾಯ್ "ಹಾಂವ್ ತುಕಾ ಆಶೆತಾಲಿಂ" ಮ್ಹಣ್ ತಿಳ್ಳಿಲ್ಲೆಂನಾಂಯ್. ತ್ಯಾ ಶಿವಾಯ್ ಹಾಂವ್ ಮ್ಹಜಾ ಬಾಪಾಯ್ನಿ ಆಂಗಡ್ ಚಲಯ್ತಾಲೊಂ. ಆಂಗ್ಲಿಕ್ ಬಾಗ್ಲಾಂ ಘಾಲುನ್ ತುಜಾ ಜೆವ್ಣಾಕ್ ಆಯ್ಲಾರ್ ಮ್ಹಜಿಂ ವ್ಹಡಿಲಾಂ ಕಿತೆಂ ಮ್ಹಣ್ಣಿತ್ ಆಸುಲ್ಲಿಂ?"

"ಮ್ಹಜಾ ಚಿಟಿಂನಿ ತಶೆಂ ಬರಯಿಲ್ಲೆಂ ವ್ಹಯ್. ಕಿತ್ಯಾಕ್ ಹಾಂವ್ ಚಲಿ "ಹಾಂವ್ ತುಕಾ ಆಶೆತಾಲಿಂ" ಮ್ಹಣ್ ಬರಂವ್ಕ್ ಲಜ್ ಭೊಗ್ತಾಲಿ ದೆಕುನ್ ಜೆವ್ಣಾಕ್ ಯೆ ಮ್ಹಣ್ ಬರಯಿಲ್ಲೆಂ. ಮ್ಹಜಿಂ ಭೊಗ್ಲಾಂ ಮತಿಂತ್ ವೊರೊಲೊಯ್ ಮ್ಹಳ್ಳಾ ಭರ್ವಾಸ್ಕಾರ್ ತಶೆಂ ಬರಯಿಲ್ಲೆಂ".

"ವ್ಹಯ್, ತುಜಾ ದೋನ್ ಚಿಟಿಂನಿ ಹಾಂವ್ ಸಮ್ಜೊಂಕ್ ತುಲ್ಲೊಂ. ತಿಸ್ರಾ



ಕಾಗ್ಡಾಂತ್ ಸಮ್ಜಲ್ಲೊಂ. ಯೆಂವ್ಚಿ ಆಶಾ ಮ್ಹಾಕಾಯಿ ಆಸುಲ್ಲಿ. ತ್ಯಾ ತುಜ್ಯಾ ಕಾಗ್ಡಾ ಉಪ್ರಾಂತ್‌ಚ್ ತುಜೆರ್ ಮ್ಹಾಕಾ ಮನ್ ಪಡುಲ್ಲೆಂ. ಪೂಣ್ ಆಂಗಡ್ ಸೊಡುನ್ ವ್ಹಡಿಲಾಂಚಿ ಪರ್ವಣಿ ಘೆನಾಸ್ತಾಂ ಯೆಂವ್ಕ್ ಸಾಧ್ಯ್ ನಾತ್‌ಲ್ಲೆಂ. ತುಜಾ ಕಾಗ್ಡಾಂತ್ಲೆಂ ವಾಚುನ್ ಸಾಂಗೊನ್ ಯೆಂವ್ಚೆ ಪರಿಂ ನಾತುಲ್ಲೆಂ. ಕಿತ್ಯಾಕ್, ತುಜೊ ಬಾಬ್ ಘರಾ ನಾತ್‌ಲ್ಲಾ ವೆಳಾರ್ ಹಾವೆಂ ಯೆಂವ್ಚೆಂಯ್ ಸಾರ್ಕೆಂ ನ್ಹಯ್ ಆಸ್‌ಲ್ಲೆಂ. ದೋನ್ ವಿರೋಧ್ ಸಂಯ್ಜಾಂ ಸಾಂಗಾತಾ ಆಸ್ತಾನಾ ಘಡಾನಾತ್‌ಲ್ಲೆಂ ಘಡ್ತಾ ಮ್ಹಳ್ಳೆಂ ತುಂ ಜಾಣಾಂಯ್".

"ತಸಲೆಂ ಘಡೊಂಕ್ ಹಾವೆಂ ಆವ್ಯಾಸ್ ಕರ್ನ್ ದಿಲ್ಯಾರ್ ನೈವೆ?" ತಾಣೆ ಮಧೆಗಾತ್ ಸಾಂಗೊನ್ ಲಜೆನ್ ದೀಷ್ಟ್ ದೊಡ್ಲಿ.

"ಹೆಂ ಉತಾರ್ ಹಾಂವ್ ಪಾತಿಯೆನಾಂ ಐರಿ. ದೋನ್ ವಿರೋಧ್ ಸಂಯ್ಜಾಂ ಸಾಂಗಾತಾ ಆಸ್ತಾನಾ ದೋನ್ ಕಾಳ್ಜಾಂ ಏಕ್ ಜಾಂವ್ಕ್ ಅತ್ರೆಗ್ತಾನಾ ಕೂಡಿಂತ್ ಫುಗಾಸಾಂವ್ ಭೊರೊನ್ ವೊಮ್ಮತಾನಾ ಕೂಡಿ ಆಪಾಪಿಂ ಹುನ್ ಜಾತಾತ್. ಆನಿ ಕರಿನಾಯೆ ಆಸುಲ್ಲೆಂ ಕರ್ನ್ ಆಧಾರಿನಾಯೆ ಆಸ್ಲೆಂ ಪಾತಾಕ್ ಆಧಾರ್ತಾಂವ್. ಹೈ ಘಡಿಯೆ ಪಾತಕ್, ಸಮಾಜ್, ಕುಟಾಮ್ ಸಗ್ಳೆಂ ವಿಸ್ತೊನ್ ವೆತಾ..." ಇತ್ಲೆಂ ಸಾಂಗೊನ್ ತಾಣೆ ಐರಿಜಾ ತೊಂಡಾಕ್ ಪಳೆಲೆಂ. ಆಯ್ಕಿನ್ ಲಜೆನ್ ತಕ್ಲಿ ಬಾಗಾಯ್ಲಿ. ಎರಿಕಾನ್ ಮುಂದರ್ಸಿಲೆಂ.

"ಆತಾಂ ಆದ್ಲೆಂ ಚಿಂತ್ಲ್ಯಾರ್ ಆಮಿಂ ಏಕ್ ಜಾಂವ್ಕ್ ಸಾಧ್ಯ್ ನಾ. ತುಜೆಂ ಕಾಜಾರ್ ಜಾಲೆಂ. ತುಕಾ ಪಳೆತಾನಾ ಮ್ಹಜೆಂ ಕಾಳಿಜ್ ಲ್ಹಾಸ್ತಾ. ತುಜಾ ಗಳ್ಯಾಂತ್ ಸೊಬಾಜಾಯ್ ಜಾಲ್ಲೊ ಮಿನಿನಾಯಿ ನಾ ತೆಂ ಪಳೆತಾನಾ ತುಂ ಕಷ್ಟಾಂತ್ ಆಸಾಯ್ ಮ್ಹಣ್ ಕಳ್ತಾ. ಆನಿ ತುಜಿ ಹಿ ಬಾಗ್‌ಲ್ಲಿ ಕೂಡ್, ತೊಂಡಾರ್ ಸಂತೊಸ್ ಹಾಸೊ ಮಾಯಾಗ್ ಜಾವ್ನ್ ತೊಂಡಾರ್ ಮಿರಿಯೊ ಪೊಡುಲ್ಲೊ ದೆಕ್ತಾನಾ ತುಜೆಂ ಕಾಳಿಜ್ ಕೊಣೆ ಪುಣಿ ಹುಮ್ಮುನ್ ಕಾಡುಲ್ಲೆ ಪರಿಂ ಭೊಗ್ತಾ. ತುಂ ಲಿಪಯ್ಜಾಶೆಂ ಸಾಂಗ್ ಐರಿ. ತುಜೊ ಮಿನಿನ್ ಕಿತೆಂ ಜಾಲಾ? ಗಳ್ಯಾಂತ್ ಕಿತ್ಯಾಕ್ ಘಾಲುಂಕ್ಲಾಂಯ್?"

"ತೊ...ತೊ...ಹಾವೆಂ ಆಡ್ಲೆವ್ ದವರ್ಲಾ. ತೆ ಪಯ್ಕೆ ಘೊವಾಚಾ ವೊಕ್ತಾಂಕ್ ಖರ್ಚೆಲ್ಯಾತ್". ತಾಣೆ ಆತಾಂ ಸತ್ ಉಚಾರ್ಲೆಂ.

"ತುಜಾ ಘೊವಾಕ್ ಕಸಲಿ ಪಿಡಾ?" ತಾಣೆ ಆತುರಾಯ್ ದಾಕಯ್ಲಿ.

"ತಾಕಾ...ತಾಕಾ..." ತೆಂ ಸಾಂಗೊಂಕ್ ನಾರ್ಗಾಲೆಂ.

"ಸಾಂಗ್ ಐರಿ. ಸಾಂಗ್ ಮ್ಹಜೆ ಥಾವ್ನ್ ಕಿತೆಂಚ್ ಲಿಪಯ್ಜಾಕಾ".

"ತಾಕಾ ಟಿ.ಬಿ..."

"ಟಿ.ಬಿ.?" ತೊ ಬಸುಲ್ಲೆ ಕಡೆನ್ ಉಡೊನ್ ಪಡ್ಲೊ. "ಹ್ಯಾ ಪ್ರಾಯೆರ್ ಟಿ.ಬಿ. ಜಾಲ್ಯಾರ್ ಫುಡೆಂ ತುಂ ತಾಚೆ ಸಾಂಗಾತಾ ಕಶೆಂ ದೀಸ್ ಕಾಡ್ತೆಲೆಂಯ್?"

"ತೆಂ ಮ್ಹಜಾ ನಶಿಬಾಂತ್ ಬರಯಿಲ್ಲೆಂ ಚುಕ್ತಾವೆ? ಟಿ.ಬಿ. ಮ್ಹಣೊನ್ ಆಲ್ತಾರಿ ಮುಖಾರ್ ದಿಲ್ಲೆಂ ಉತಾರ್ ಮೊಡುಂಕ್ ಸಾಧ್ಯಾವೆ? ಮ್ಹಜಾ ನಶಿಬಾಂತ್ ಜೆಂ ಕಿತೆಂ ಬರವ್ನ್ ಆಸಾ ತಶೆಂ ಜಾತಲೆಂ". ತಾಚಾ ದೊಳ್ಕಾನಿಂ ದುಖಾಂ ಭೊರ್ಲಿಂ. ಆನಿ ಉಸ್ಕಾರ್ ಪಡ್ಲಿಂ. ಎರಿಕಾಕ್ ಪಳೆಂವ್ಕ್ ಜಾಲೆಂ ನಾ. ತೊ ದೀಷ್ಟ್ ಸಕ್ತಾ ಕರುನ್ ದೊಳೆ ಲ್ಹಾನ್ ಕರುನ್ ಐರಿಚೆರ್ ಬಿರ್ಮೊತ್ ಪಾವ್ಲೊ. ಥೊಡೊ ವೇಳ್ ತಿಂ ಮೌನ್ ಜಾಲ್ಲಿಂ.

"ತುಜೊ ಮಿನಿನ್ ಕಿತ್ಲ್ಯಾ ರುಪಿಯಾಂಕ್ ಆಡೊವ್ ದವೊರ್ಲಾಯ್?" ಎರಿಕಾನ್ ಮೌನ್ ಮೊಡುನ್ ತಕ್ಲಿ ಉಬಾರ್ನ್ ಐರಿಕ್ ಪಳೆಲೆಂ.

"ತೊ ಕಿತ್ಲ್ಯಾಕಿಯ್ ದವರ್ಲಾ. ಮ್ಹಜಾ ಘೊವಾಚಾ ಪಿಡೆ ಖಾತಿರ್. ತಿಂ ಖಿಂತ್ ತುಕಾ ಕಿತ್ಲ್ಯಾ?" ತಾಣೆಂಯಿ ತಕ್ಲಿ ಉಕ್ತುನ್ ತೀಕ್ಷ್ಣ ದೀಷ್ಟ್ ಎರಿಕಾಚೆರ್ ಲಾಯ್ಲಿ.

"ತುಜಾ ಕಷ್ಟಾಂಕ್ ಪಾಂವ್ಚೊ ಮ್ಹಜೊ ಉದ್ದೇಶ್" ಇತ್ಲೆಂ ಸಾಂಗೊನ್ ಪಾಟ್ಲ್ಯಾ ಬೊಲ್ಯಾಕ್ ಹಾತ್ ಘಾಲುನ್ ಪೊಕೆಟ್ ಕಾಡ್ತಾನಾ...

"ನಾ. ನಾ. ಮ್ಹಜಾ ಘೊವಾಚಾ ಪಿಡೆ ಖಾತಿರ್ ತಾಣೆ ಕರ್ನ್ ಘಾಲ್ಚೊ ಮಿನಿನ್ ಹಾವೆಂ ಆಡೊವ್ ದವರ್ಲಾ ಶಿವಾಯ್ ಹೆರಾಂಚೊ ನ್ಹಂಯ್. ಮ್ಹಜಾ ತುಜೆ ಥಾವ್ನ್ ಕುಮೊಕ್ ನಾಕಾ. ತಿ ಹಾಂವ್ ಘೆಂವ್ಕ್ ತಯಾರ್ ನಾ." ತಾಣೆ ಇನ್ಕಾರ್ ಕೆಲೆಂ.

"ತಶೆಂ ಇನ್ಕಾರ್ ಕರಿನಾಕಾ ಐರಿ. ಹೆಂ ಹಾವೆಂ ದಿಂವ್ಚೆಂ ರೀಣ್ ನ್ಹಂಯ್. ಕುಮೊಕಿಯಿ ನ್ಹಂಯ್. ಮ್ಹಜೆಂ ಕರ್ತವ್ಯ್ ಹಾವೆಂ ಕರ್ಚೆಂ". ಶೆಂಬರಾಂಚೆ ನೋಟ್ ಭಾಯ್ರ್ ಕಾಡುನ್ ಉಬೊ ರಾವ್ತಾನಾ ತೇಂಯ್ ಸಟ್ತ್ ಕರುನ್ ಉಬೆಂ ರಾವೊನ್ ತಾಚಾ ಹಾತಾಂತ್ಲೆಂ ಸಕಯ್ಲೆ ದವರುಲ್ಲೆಂ ಪೊತೆಂ ಉಕ್ತುನ್ ನಾಕಾ ನಾಕಾ ಮ್ಹಣೊನ್ ತುರ್ತಾನ್ ಭಾಯ್ರ್ ವೆಚೆಂ ಆಟ್ಪಾಣೆ ಕರ್ತಾನಾ ದೋಗ್ ದಾದ್ಲೆ ಆನಿ ದೊಗಿ ಸ್ತ್ರೀಯೊ ಭಿತರ್ ಸರ್ಲೊ. ಹ್ಯಾ ವರ್ವಿಂ ಎರಿಕಾನ್ ವೊಡ್ಡಾಯಿಲ್ಲೆ ನೋಟ್ ಐರಿಚಾ ಹಾತಾಂಕ್ ವೊತ್ತಾಯೆನ್ ಘಾಲುಂಕ್ ಸಾಧ್ಯ್ ಜಾಯ್ನಾ ಪಾಟಿಂ ಪೊಕೆಟಿಂತ್ ಚೆಪುನ್ ಬಿಲ್ಡ್ ಘೆವ್ನ್ ಗಲ್ಲಾ ಲಾಗ್ಸಾರ್ ಉಬೊ ಜಾಲೊ. ಥಾಂಚೊ ನೋಟ್ ದೀವ್ನ್ ಚಿಲ್ಲರ್ ಘೆತಾನಾ ಐರಿ ಪಾಟಿಂ ಪಳೆನಾಸ್ತಾಂ ತುರ್ತಾನ್ ವೆಚೊನ್ ರಸ್ತೊ ಉತ್ತರಾನಾ ತೆವ್ಪಿನ್ ಥಾವ್ನ್ ವೆಗಾನ್ ಯೆಂವ್ಚ್ಯಾ ಮಾರುತಿ ಕಾರಾ ಪಂದಾ ಪಡ್ತಾನಾ "ಏ ಮಾಂಯ್, ಮೆಲಿಂ" ಮ್ಹಳ್ಳಿ ಕಿಂಕ್ರಾಟ್ ಆಯ್ಕಾತಾನಾ ಎರಿಕಾನ್ ಬೊಬ್ ಆಯ್ಕೊನ್ ರಸ್ತಾಕ್ ಸುರಾಂಟಿ ಮಾರ್ಲಿ.

ಮಾರುತಿ ತಾಚ್ಯಾ ಪೊಟಾ ವಯ್ಲಾನ್ ಪರಾರಿ ಜಾಲ್ಲ್ಯಾನ್ ಆನ್ಹಿಟಿ ಭಾಯ್ರ್ ಪಡ್ಲಿ. ಆಯ್ಕಿ ಮರ್ಣಾಚ್ಯಾ ತಣಿರ್ ಧಡ್ವಡ್ತಾಲೆಂ. ಎರಿಕಾನ್ ತುರ್ತಾನ್ ಧಾವೊನ್ ಉಕೊಲ್ನ್ ಉಸ್ಕಾರ್ ಘೆತ್ಲೆಂ. ಲೋಕ್ ತಾಂಚೆ ಭಂವಾರಿಂ ಕುಡ್ವಾಲೊ. ಆಸ್ಪತ್ರೆಕ್ ಕೂಡ್ಲೆ ವ್ಹರಾ ಮ್ಹಣ್ ಕೊಣ್ ಬೊಂಬಾಟಾಲಿಂ. ಪುಣ್ ಎರಿಕಾಚೆ ವೆಂಗೆಂತ್ ಐರಿ ಧಡ್ವಡೊನ್ ದೊಳೆ ಉಗ್ತಾವ್ನ್ ಮ್ಹಣಾಲೆಂ "ಹಾಂವ್ ತುಕಾ ಆಶತಾಲಿಂ. ತಿ ಆಶಾ ಜ್ಯಾರಿ ಜಾಲಿ" ಇತ್ಲೆಂ ಸಾಂಗೊನ್ ಎರಿಕಾಚ್ಯಾ ಉಸ್ಕಾರ್ ತಾಣೆ ಪ್ರಾಣ್ ಸೊಡ್ಲೊ.

ಎರಿಕಾಚ್ಯಾ ದೊಳ್ಯಾಂತ್ ದುಖಾಂ ಪಾಜಾರ್ತಾಲಿಂ.

ಸಮಾಪ್ತ್

## ಹೆಂ ತುಂ ಜಾಣಾಂಯ್ಲಿ?

1. ದೆವ್ಕಾನ್ ಹರ್ಯೆಕಾ ಮನ್ಶಾಕ್ ರಚ್ತಾನಾ ತಾಚಿ ಅಚ್ಚಿ ನಾಸ್ ಕರ್ನ್ ಸೊಡ್ಲ್ಯಾ.
2. ಖಿಂಚ್ಯಾಯ್ ಮನ್ಶಾನ್ ರಗ್ತಾ ಖಾತಿರ್ ಮೊರೊಂಕ್ ನಜೊ ತಶೆಂಚ್ ಖಿಂಚ್ಯಾಯ್ ಮನ್ಶಾನ್ ರಗ್ತಾತ್ ದಾನ್ ದೀನಾಸ್ತಾನಾಯ್ ಮೊರೊಂಕ್ ನಜೊ.
3. ಹ್ಯಾ ತೆಗಾಂಕ್ ಆಮಿಂಕಿತ್ಲೆಂ ದಿಲ್ಕಾರೀ ತೃಪ್ತಿ ಆಸಾನಾ. ಕೊಂಬಿಯಾಂಕ್, ಪಾದ್ವಾಬಾಂಕ್ ಆನಿ ಬಾಯ್ಲಾಂಕ್.
4. ತುಜ್ಯಾ ಪೆನ್ನಾನ್ ತುವೆಂಚ್ ಬರಯ್ಲ್ಯಾಯ್. ತುಜೆಂ ವಾಹನ್ ತುವೆಂಚ್ ಚಲಯ್ಲ್ಯಾಯ್. ತುಜ್ಯಾ ಬಾಯ್ಲೆಕ್ ತುವೆಂಚ್ ಸಾಂಬಾಳಿಜಾಯ್.
5. ತುಜಿ ಜಾಣ್ವಾಯ್ ಹೆರಾಂಕ್ ದಿಂವ್ಪಾಂತ್ ಕೊಡ್ಪಾಣ್ ನಾ. ಹೆರಾಂಚೆಂ ಜೀವನ್ ತುಜ್ಯಾ ಜೀವನಾಕ್ ಸರಿ ಕರ್ಚ್ಯಾಂತ್ ಗೊಡ್ಪಾಣ್ ನಾ.
6. ತುಜೊ ಜಲ್ಮಾ ದಿವಸ್ ತುಜ್ಯಾ ಪ್ರಾಯ್ಕ್ ಏಕ್ ವರಸ್ ವಾಡಾಯ್ತಾ, ತುಜೆಂ ಆವ್ಕ್ ಏಕ್ ವರಸ್ ಉಣೆ ಕರ್ತಾ.
7. ತುಜ್ಯಾ ಭುರ್ಗ್ಯಾಂಕ್ ಜರ್ ಹೆರಾಂ ಭುರ್ಗ್ಯಾಂಕ್ ಸರಿ ಕರ್ತಾಯ್, ತಾಂಚೊ ಫುಡಾರ್ ಅವಶ್ಯ್ ಜಾವ್ನ್ ತುಂ ವಿಭಾಡ್ತಾಯ್.
8. ತುವೆಂ ಲಾಂಬ್ ಜಿಣಿ ಸಾರಿಜಾಯ್ ಮ್ಹಣ್ ಅವಶ್ಯ್ ನಾ. ಪುಣ್ ತುವೆಂ ಸಾರ್ಚಿ ಬರಿ ಜಿಣಿಂಚ್ ತುಕಾ ಲಾಂಬ್ ಆವ್ಕ್ ಜಾಂವ್ಕ್ ಪಾವ್ತೆಲಿ.
9. ತುಜ್ಯಾ ಭುರ್ಗ್ಯಾನ್ ಚೂಕ್ ಕೆಲ್ಯಾರ್ ಮಾರ್ಚಿ ಜಾವ್ನಾಸಾ ನೀತ್. ಪುಣ್ ಉಪ್ರಾಂತ್ ವೆಂಗುನ್ ಧರ್ನ್ ಭುರ್ಗ್ಯಾಚೊ ಕೊಂಡಾಟೊ ಕರ್ಚಿ ಜಾವ್ನಾಸಾ ಅನೀತ್.

- ಜೀವನ್ ವಾಸ್, ಕುಲೈಕರ್.



LIBRARY

# WORLD KONKANI CENTRE

Shakthinagar, Mangalore.

No:

Acc. No:

Issued on	Borrower's No. And Signature	Returned on
	826 N → KON JER	

5360129  
Moolha Desai

**WORLD KONKANI CENTRE**  
**LIBRARY**  
SHAKTHINAGAR D. K.



No. \_\_\_\_\_

Books lost, torn, defaced, marked or damaged in any way shall have to be replaced by the borrower.

Books issued can be recalled at any time, if necessary.

**HELP TO KEEP THIS BOOK  
FRESH & CLEAN**

